

تصوف کی حقیقت و اہمیت، ذکر کے فضائل و برکات  
لطائف ستہ، اولیاء کی کرامات اور سلاسل کا شجرہ

# دُکائے عشق

ملفوظات

حضرت خلیفہ غلام رسول قدس  
مولانا

خلیفہ مجاز

قطبِ وقت

حضرت

مولانا

احمد علی لاہوری

نور اللہ مدظلہ

ضبط و ترتیب

حضرت ڈاکٹر عبد السلام صاحب برکات

تصوُّف کی حقیقت و اہمیت، ذکر کے فضائل و برکات  
لطائف ستہ، اولیاء کی کرامات اور سلسلہ کا شجرہ

# دُکاءِ عشق

ملفوظات

حضرت خلیفہ غلام رسول قدس سرہ

خلیفہ مجاز

قطبِ وقت

حضرت

مولانا

احمد علی لاہوری

نور اللہ مرتدہ

ضبط و ترتیب

حضرت ڈاکٹر عبد السلام صاحب برکاتہم وامت

# بِسْمِ اللّٰهِ الرَّحْمٰنِ الرَّحِیْمِ

## دکانِ عشق

کتاب کا نام

حضرت ڈاکٹر عبدالسلام صاحب برکاتم

مصنف

سنٹر آف اسلامی فقہ ایوب ٹریڈ بسکند آباد ایسٹ آباد پاکستان

ناشر

03240071702

فون

042-37231566

0300-0333-4329566 لاہور جے ایم آرٹ پریس

پرنٹرز

03344214014: مولانا ڈاکٹر محمد راشد (لاہور)

ملنے کے پتے

03432400269: مولانا مفتی محمود (کراچی)

03052841471: مولانا عبدالرحمن (کوئٹہ)



## فہرست

- ۱۶..... وجد تسمیہ کتاب دکان عشق
- ۱۸..... عرض مرتب
- ۲۷..... مقدمہ
- ۲۹..... • تعلیم اور تزکیہ میں تفریق
- ۲۹..... • فلاح دونوں کی یکجائی میں ہے
- ۳۶..... • تصوف و سلوک کیا ہے؟
- ۳۸..... • کیا تصوف و سلوک ہر فرد کے لئے ضروری ہے
- ۴۱..... • شریعت، طریقت، معرفت اور حقیقت کیا ہے؟
- ۴۸..... • اشغال
- ۵۲..... • ”اللہ اللہ“ کے ذکر پر اعتراض
- ۵۵..... • بیعت کی اقسام
- ۶۲..... • ڈاکٹر صاحب دامت برکاتہم کے مختصر حالات
- ۶۲..... • حضرت ڈاکٹر صاحب کی تبلیغی جماعت سے وابستگی
- ۶۳..... • ڈاکٹر صاحب کی پہلی بیعت
- ۶۳..... • بارگاہ شیخ میں رسائی کا واقعہ، ڈاکٹر عبد السلام صاحب کی زبانی
- ۶۵..... • احقر (حضرت ڈاکٹر صاحب) کے لئے پیشین گوئیاں اور بشارت
- ۶۵..... • مسجد نبوی علی صاحبہا الصلوٰۃ والسلام میں سرنگوں رہیں
- ۶۶..... • شیخ سے مرید کو دو چیزیں حاصل ہوتی ہیں
- ۶۶..... • حضرت مجدد الف ثانی رحمہ اللہ کے مبشرات
- ۶۷..... • اخلاص کی کمی ہے
- ۶۷..... • تصانیف
- ۶۸..... • حضرت مولانا حافظ خلیفہ غلام رسول صاحب رحمہ اللہ کی مختصر سوانح حیات
- ۶۸..... • ولادت
- ۶۹..... • بچپن کے کچھ حالات



- ۶۹..... حضرت خواجہ غلام حسن صاحب رحمہ اللہ نے ارشاد فرمایا۔
- ۶۹..... قراءت کی تکمیل
- ۷۰..... استاذ کی خدمت، استاذ گاموں کی کرامت
- ۷۱..... حضرت خلیفہ صاحب رحمہ اللہ کی ہندوستان روانگی
- ۷۱..... تقسیم ہند سے پہلے بزرگوں کی خدمت میں حاضری
- ۷۲..... حضرت خلیفہ صاحب کا ہندوستان میں ایک بدعتی پیر کے پاس جانا
- ۷۲..... حضرت خلیفہ صاحب کی پاکستان آمد اور مدرسے میں داخلہ
- ۷۳..... پیپلیاں میں داخلہ
- ۷۳..... حضرت خلیفہ صاحب کا صحاح ستہ پڑھنا
- ۷۴..... استاذ کی قدر دانی
- ۷۴..... طالب علمی کا زمانہ اور ساتوں آسمانوں کی سیر
- ۷۶..... حضرت خلیفہ صاحب کے پہلے شیخ و مرشد حضرت خواجہ غلام حسن سواگی رحمہ اللہ
- ۷۶..... مختصر حالات
- ۷۷..... علم اور علماء سے محبت
- ۷۸..... حضرت خلیفہ صاحب کا فقر و فاقہ
- ۸۰..... حضرت خلیفہ صاحب کے اندر غنا کوٹ کوٹ کر بھری ہوئی تھی
- ۸۱..... حضرت اور دوسرے ہم عصر اولیاء اللہ کا تعلق
- ۸۱..... حضرت خلیفہ صاحب اور کثرت ذکر
- ۸۲..... اجازت کے ساتھ ذکر کرو، میں ضامن ہوں
- ۸۳..... حضرت خلیفہ صاحب رحمہ اللہ کی شادی
- ۸۳..... حضرت خلیفہ صاحب کی اولاد
- ۸۴..... حضرت خلیفہ صاحب رحمہ اللہ کا مستجاب الدعاء ہونا
- ۸۴..... تبلیغ اور اہل تبلیغ سے تعلق
- ۸۵..... حضرت خلیفہ صاحب رحمہ اللہ کا تبلیغی جماعت کی نصرت کے لئے جانا
- ۸۶..... تبلیغی کام کے بارے میں تاثرات
- ۸۷..... شیخ کے پوتے سے محبت

- رائے ونڈ مکرّم آزاد اور حضرت صاحب رحمہ اللہ کا مرکز تبلیغ میں روحانیت محسوس کرنا..... ۸۷
- تبلیغ والے درود دیوار کو ہمارے اوپر گواہ بنا رہے ہیں، مولانا محمد بلال مدنی سے طویل گفتگو..... ۸۸
- حضرت خلیفہ صاحبؒ کے تصوف کے نشیب و فراز..... ۹۰
- تلاش مرشد میں استخارہ اور رہنمائی..... ۹۰
- ڈیرہ اسماعیل خان واپسی، تدریس اور استخارہ..... ۹۰
- حضرتؒ کی لاہور پیدل روانگی اور حضرت احمد علی لاہوری رحمہ اللہ کی خدمت میں حاضری..... ۹۱
- حضرت مولانا احمد علی لاہوری رحمہ اللہ کی عنایات..... ۹۲
- حضرت لاہوریؒ کا معمول اور حضرت خلیفہ صاحبؒ کے ساتھ خصوصی شفقت..... ۹۲
- حضرت خلیفہ صاحبؒ کی لاہور سے ڈیرہ اسماعیل خان واپسی..... ۹۳
- موضع لعل ماہڑہ میں درس و تدریس..... ۹۴
- تجارت گنج کی مسجد میں قیام..... ۹۴
- حضرت لاہوری رحمہ اللہ کی خصوصی عنایت..... ۹۵
- لاہور سے مجھے اللہ ملا ہے..... ۹۵
- جس کی تربیت حضرت لاہوری رحمہ اللہ نے کی ہے، میں اسے شاگردی میں لینے سے قاصر ہوں..... ۹۶
- بیعت کا سلسلہ اور حلقہ ذکر..... ۹۹
- نقشبندیہ نسبت کی کہانی..... ۹۹
- نقشبندیہ نسبت کے لئے استخارہ اور بشارت..... ۱۰۰
- اللہ رب العزت بغیر ممت کے دیتا ہے..... ۱۰۳
- حضرت مولانا شمس الحق افغانی رحمہ اللہ سے خلافت..... ۱۰۳
- حضرت مولانا شمس الحق افغانی رحمہ اللہ سے خلافت کے بعد ایک چوتھی منامی خلافت..... ۱۰۵
- بزرگان دین اور نبی پاک ﷺ سے محبت..... ۱۰۶
- ”مدینہ کے کتوں کو اپنے سے اعلیٰ سمجھو“ حضرت خلیفہ صاحب رحمہ اللہ کا مدینہ منورہ سے عشق..... ۱۰۶
- حضور ﷺ کے متعلق ایک شعر اور حضرت خلیفہ صاحبؒ کا عشق رسول..... ۱۰۸
- خواب میں حضرت محمد صلی اللہ علیہ والہ وسلم کی پہلی زیارت کرنا..... ۱۰۹
- دوسری زیارت..... ۱۱۰
- حضرت خلیفہ صاحب رحمہ اللہ کے ساتھ عمرے (حرمین شریفین) کے دوسفر..... ۱۱۱

- ۱۱۲..... مدینہ طیبہ کی حاضری کے تاثرات
- ۱۱۳..... حضرت ذاکر صاحب دامت برکاتہم اور خلیفہ صاحب رحمہ اللہ کا کٹھے سفر حرمین شریفین
- ۱۱۳..... نبی کریم ﷺ کے نام کی لاج
- ۱۱۳..... نبی کریم ﷺ کے بول مبارک کی برکت
- ۱۱۴..... ایک دفعہ فرمایا حجاز مقدس کی ہر چیز کو احترام کی نظر سے دیکھنا چاہئے
- ۱۱۵..... نبی کریم ﷺ کی سنتوں کی اہمیت
- ۱۱۶..... حضور ﷺ کی پہلی زیارت
- ۱۱۸..... مریدین کے ساتھ حضرت خلیفہ صاحب رحمہ اللہ کا حسن سلوک
- ۱۱۹..... حسن سلوک اور مریدین کی ضرورتوں اور پریشانیوں کے لئے فکر مند ہونا
- ۱۲۱..... حضرت کے ملفوظات
- ۱۲۱..... شیخ کی بات پر یقین
- ۱۲۲..... کرو اور بھول جاؤ!
- ۱۲۲..... علم سے تکبر پیدا ہوتا ہے
- ۱۲۳..... اللہ اللہ کہنے والا سیف قاطع ہوتا ہے
- ۱۲۴..... اللہ تعالیٰ کا عشق لیلیٰ کے عشق سے کیا کم ہے
- ۱۲۶..... اللہ والوں کے نزدیک فنا کی تعریف
- ۱۲۶..... حضوری دو طرح کی ہوتی ہے اور علم تین طرح کا ہوتا ہے
- ۱۲۷..... اللہ والے عجیب ہوتے ہیں!
- ۱۲۸..... حضرت لاہوری رحمہ اللہ، حضرت سواگی رحمہ اللہ اور مریدین کی تربیت
- ۱۲۹..... اللہ تعالیٰ نے ہر مخلوق میں اسرار رکھے ہیں
- ۱۲۹..... وہ لوگ نہیں سوتے جو اللہ کے ہم نشین ہوتے ہیں
- ۱۳۳..... تمہارے پاس وہ دولت نہیں جو تمہارے دادا کے پاس تھی!
- ۱۳۴..... علم ہو گا، اللہ پاک نفع نہیں دے گا
- ۱۳۵..... اگر میں نے ان کی تربیت نہ کی، جو ان مرد نہیں ہوں گا
- ۱۳۶..... اللہ رب العزت حقیق ہے
- ۱۳۶..... ایک بوڑھی کی دعا



- حضرت مولانا سید حبیب اللہ شاہ صاحبؒ فاضل دیوبند حضرتؒ کے خلیفہ مجاز کا واقعہ..... ۱۳۷
- قرآن کریم کی برکات..... ۱۳۷
- عشق کے سامنے کوئی چیز رکاوٹ نہیں بنتی..... ۱۳۸
- جنت کے درجات چڑھنے کی بشارت والی حدیث کی شرح..... ۱۳۹
- اللہ تعالیٰ کی قدرت ہے جسے جیسا چاہے بنا دے..... ۱۳۹
- دنیا میں بڑی چیز کون سی ہے؟..... ۱۴۱
- میری داڑھی کے بال آپ کے سر کے بالوں سے کروڑ ہا درجہ بہتر ہیں..... ۱۴۱
- اللہ رب العزت کو سفید بالوں سے شرم آتی ہے..... ۱۴۲
- رزق کے معاملے میں زیادہ گفتگو نہیں کرنی چاہئے..... ۱۴۲
- کسان فضلیں اکاگاتا ہے یہ کفریہ کلمات ہیں..... ۱۴۴
- دارالاسلام اور دارالحرب کا فرق..... ۱۴۵
- ہمارے دل خنزیروں والے ہیں لیکن چہرے انسانوں والے ہیں..... ۱۴۶
- روح چاہتی ہے نفس اس کے پاس آجاتا ہے..... ۱۴۶
- پہلے اندر کا علم نکلے گا بعد میں اللہ تعالیٰ اندر آئے گا..... ۱۴۷
- حضور صلی اللہ علیہ وسلم کی سنت داڑھی کی اہمیت..... ۱۴۷
- عید کا دن اور اللہ پاک کی رحمت..... ۱۴۸
- دنیا بڑی بے وفابہ..... ۱۴۸
- سلسلہ نقشبندیہ..... ۱۴۹
- حضرت خواجہ نقشبند بہاء الدینؒ کا ایک واقعہ..... ۱۵۱
- سلسلہ نقشبندیہ اور اس کی اہمیت..... ۱۵۲
- رابطہ شیخ..... ۱۵۴
- شیخ اگر قریب ہو تو فائدہ زیادہ ہوتا ہے..... ۱۵۸
- شیخ کا ادب اور مقام..... ۱۵۹
- شیخ کے آداب..... ۱۶۰
- شیخ کی اطاعت کی برکات..... ۱۶۰
- حضرت دین پوری رحمہ اللہ کا ایک مجاہدہ..... ۱۶۱

- خوشنودی و محبت شیخ ..... ۱۶۱
- حضرت خواجہ غلام حسن اور شیخ کی خدمت ..... ۱۶۲
- رات کو معشوق جاگتا ہے اور عاشق سو جاتے ہیں ..... ۱۶۳
- شیخ کی خوشنودی بڑی اہم چیز ہے ..... ۱۶۴
- شیخ کے آداب ..... ۱۶۴
- حضرت علامہ خالد کردی رحمہ اللہ کا قصہ اور خدمت آب پاشی ..... ۱۶۶
- اللہ والے بڑے نازک ہوتے ہیں، ان لوگوں کی خدمت میں رہنا بڑا مشکل ہے ..... ۱۶۷
- اللہ اللہ کرنا بہت بڑی چیز ہے، شیخ کی خدمت اور محبت ..... ۱۶۹
- ایصالِ ثواب کی اہمیت ..... ۱۷۰
- فاتحہ دینے یعنی ایصالِ ثواب کا طریقہ ..... ۱۷۰
- شجرہ کی تلاوت کرنی چاہئے ..... ۱۷۱
- اپنے مشائخ کے لئے ایصالِ ثواب کی خصوصی تاکید ..... ۱۷۳
- ریاضت و مجاہدہ ..... ۱۷۵
- حضرت دوست محمد قندھاری رحمہ اللہ کے کچھ حالات ..... ۱۷۵
- حضرت احمد گل صاحب کا مجاہدہ ..... ۱۷۷
- اللہ والوں نے اللہ کو حاصل کرنے کے لئے بڑے مجاہدات کئے ہیں ..... ۱۷۸
- حضرت خلیفہ غلام محمد دین پوری کا مجاہدہ ..... ۱۷۹
- شیطان سے بچنا آسان، نفس سے بچنا مشکل ہے ..... ۱۷۹
- میرے لنگر کا کھانا ضائع مت کرو! ..... ۱۷۹
- عشق جاگ رہا ہے اور تم سو رہے ہو ..... ۱۸۰
- حضرت خلیفہ صاحب رحمہ اللہ کی ریاضت اور مجاہدہ ..... ۱۸۰
- اگر تم ہم سے یاری نہیں لگاتے ہم تمہارے یار ہیں ..... ۱۸۲
- حضرت خلیفہ صاحب رحمہ اللہ کی توجہات ..... ۱۸۳
- توجہ کیسے؟ اور توجہ کی دلیل ..... ۱۸۳
- حضرت خلیفہ صاحب رحمہ اللہ کی توجہات ..... ۱۸۴
- حضرت خواجہ غلام حسن سواگی رحمہ اللہ کی توجہ ..... ۱۸۵

- حضرت خواجہ غلام حسن سواگی رحمہ اللہ کی توجہ اور لطائف کا چالو ہونا..... ۱۸۶
- اشاروں سے لطائف کا جاری ہونا..... ۱۸۷
- خواب میں حضرت خلیفہ صاحبؒ کی توجہات اور مریدین کا بیعت ہونا..... ۱۸۷
- حضرت مولانا شمس الحق افغانی رحمہ اللہ کی توجہات..... ۱۸۹
- حضرت خلیفہ صاحب رحمہ اللہ کی توجہ اور دوسری اہم باتیں جو احقر نے محسوس کیں..... ۱۹۰
- حضرت خلیفہ غلام رسول صاحب رحمہ اللہ کی ایک توجہ سے سارے لطائف کا جاری ہونا..... ۱۹۱
- حضرت خلیفہ صاحب کے کچھ حالات ان کے خلفاء اور مریدین کی زبانی..... ۱۹۱
- حضرت خلیفہ صاحبؒ کی غائبانہ توجہ اور ذکر کی تلقین..... ۱۹۲
- حضرت صاحب رحمہ اللہ کی ایک پیشین گوئی..... ۱۹۲
- مولانا سمیع اللہ شاہ صاحب کی روایت..... ۱۹۲
- صاحب قبر پر حضرت خلیفہ صاحب رحمہ اللہ کی توجہ کا اثر..... ۱۹۳
- حضرت خلیفہ صاحب رحمہ اللہ کی توجہ کا زبردست اثر..... ۱۹۳
- حضرت لاہوریؒ، حضرت افغانیؒ اور حضرت دین پوریؒ کی برکات..... ۱۹۵
- شیخ کی توجہ کا اثر دور سے بھی ہوتا ہے..... ۱۹۵
- فیضانِ نظر..... ۱۹۷
- خواب کی حقیقت اور شریعت میں خواب کا حکم..... ۱۹۷
- پردہ فرمانے کے بعد حضرت خلیفہ صاحب رحمہ اللہ کی پیش گوئی..... ۱۹۹
- حضرت خلیفہ غلام رسول صاحب رحمہ اللہ کے متعلق ایک خواب حضرت ڈاکٹر صاحب... ۲۰۱
- حضرت رحمہ اللہ کی پیش گوئی..... ۲۰۱
- حضرت خلیفہ صاحبؒ کا ایک مبارک خواب اولیائے کرام کی ضیافت..... ۲۰۲
- حضرت خلیفہ صاحب رحمہ اللہ کا ایک اور مبارک خواب..... ۲۰۳
- ایک خواب کی تعبیر..... ۲۰۴
- کافر کے لئے مسمریزم اور ولی کے لئے کرامت..... ۲۰۶
- حضرت مولانا حافظ حبیب اللہ مدنیؒ کا ایک خواب..... ۲۰۶
- شیخ الحدیث حضرت مولانا عبدالکریم رحمہ اللہ فاضل دیوبند کے دو خواب اور بشارت..... ۲۰۷
- اربعہ سلاسل کی تعبیر..... ۲۰۸



- ۲۰۹..... کرامت کی تعریف
- ۲۱۳..... حضرت خلیفہ صاحبؒ کی ایک کرامت
  - ۲۱۴..... ایک کرامت کا ذکر
  - ۲۱۵..... اصل کرامت نبی کریم ﷺ کی اتباع ہے
  - ۲۱۵..... مولانا تاج محمد مروٹی رحمہ اللہ کی کرامت
  - ۲۱۵..... ایک ہندوستانی بزرگ کا حیرت انگیز واقعہ
  - ۲۱۶..... اولیاء کرام اور ان کے خدام
  - ۲۱۸..... حضرت مدنی رحمہ اللہ کا ایک واقعہ
  - ۲۲۰..... کشف کی حقیقت اور شریعتِ مطہرہ میں اس کا درجہ
  - ۲۲۲..... کشف کی قسمیں
  - ۲۲۳..... حضرت خلیفہ صاحبؒ کے کشف کے کچھ واقعات
  - ۲۲۴..... ڈاکٹر سید آدم شاہ صاحب کی روایت حضرت خلیفہ صاحب رحمہ اللہ کے کشف کے متعلق
  - ۲۲۵..... حضرت خلیفہ صاحب رحمہ اللہ نے بیٹے کی خوشخبری دی
  - ۲۲۶..... لونی میں نسبتِ قادریہ کا دیکھنا
  - ۲۲۶..... حضرت خلیفہ صاحب رحمہ اللہ کا اعلیٰ علیین میں مقام
  - ۲۲۶..... کشف کے متعلق وضاحت
  - ۲۲۸..... حضرت خلیفہ صاحب رحمہ اللہ کو جنات کا گزر محسوس ہونا
  - ۲۲۸..... بد عملی کو محسوس کرنا
  - ۲۲۹..... بے نمازی کا کھانا بدبودار تھا
  - ۲۲۹..... مبشرات، کشف و اسرار راستے کی چیزیں ہیں، مقصود اللہ تعالیٰ کی ذات ہے
  - ۲۳۰..... مقصود اللہ تعالیٰ کی ذات ہے، کشف و کرامات مقصود نہیں
  - ۲۳۰..... حضرت مولانا احمد علی لاہوری رحمہ اللہ کے کشفیہ حالات
  - ۲۳۱..... حضرت خواجہ سراج الدین رحمہ اللہ موئی زئی شریف کا کشف
  - ۲۳۲..... کسر نفسی اور اخفاءِ اچھی چیز ہے
  - ۲۳۳..... بہت کم لوگ سلسلے چلاتے ہیں
  - ۲۳۴..... حضرت خلیفہ صاحب رحمہ اللہ کی ایک عجیب عادت



- حضرتؐ کی خودداری اور امراء سے استغناء..... ۲۳۲
- والدین کی خدمت اور اس کا صلہ..... ۲۳۵
- سب علماء مابینا ہیں، کوئی کوئی بیٹا ہے..... ۲۳۶
- اللہ والوں کے مقامات، اکثر کو علم نہیں ہوتا..... ۲۳۷
- بیعت والا خانقاہی نظام..... ۲۳۷
- اللہ تعالیٰ کے ہم نشین کی ہم نشینی اختیار کر لو، دنیا کی رغبت دل سے نکل جائے گی..... ۲۳۸
- اللہ تعالیٰ کا ارادہ چلتا ہے..... ۲۳۹
- بعض مرید اپنے شیخ سے آگے نکل جاتے ہیں..... ۲۴۰
- حضرت مولانا احمد علی لاہوری رحمہ اللہ کے معمولات..... ۲۴۱
- اللہ والوں کی ہر چیز میں برکت ہوتی ہے..... ۲۴۱
- دنیا ان کی وجہ سے قائم ہے..... ۲۴۳
- گولڑہ شریف کی خانقاہ اور برکات..... ۲۴۳
- حضرت خواجہ غلام حسنؒ اور خانقاہ کے چولہے کی راکھ..... ۲۴۴
- خواجہ سراج الدینؒ یا خواجہ محمودؒ کا فیض زیادہ ہے..... ۲۴۵
- پاکی والے نمبر لے جاتے ہیں..... ۲۴۵
- نہ وہ شیخ ہے، نہ مرید، قحط الرجال ہے..... ۲۴۶
- جارج پنجم کی تاج پوشی اور حضرت مولانا رحمت شاہ صاحبؒ کا فتویٰ..... ۲۴۸
- حضرت سواگی رحمہ اللہ اور حضرت لاہوری رحمہ اللہ کی انگریزوں سے نفرت..... ۲۴۹
- حضرت لاہوری رحمہ اللہ کا طریقہ تربیت..... ۲۴۹
- ایک گروہ اور ایک اللہ والے کا قصہ..... ۲۵۰
- حضرت ابوالحسن خرقانیؒ کی بصیرت..... ۲۵۰
- حضرت ابراہیم بن ادہم رحمہ اللہ کا ایک نوجوان سے خطاب..... ۲۵۱
- حضرت حبیب عجمی رحمہ اللہ کی بیوی کا قصہ..... ۲۵۱
- صرف ایک ہی دروازہ کھلا ہے..... ۲۵۲
- حضرت مجدد الف ثانی رحمہ اللہ کے مکاتب..... ۲۵۲
- ابدال اور قیوم کا ذکر..... ۲۵۳



- اولیائے کرام کی طبیعت مختلف ہوتی ہے۔..... ۲۵۳
- سب قیوم کے ماتحت ہوتے ہیں..... ۲۵۴
- خواجہ پیر پٹھان رحمہ اللہ اور ایک ہندو کی ہدایت کا واقعہ..... ۲۵۴
- حضرت دوست محمد قندھاری رحمہ اللہ کی مجلس کے اثرات..... ۲۵۵
- اللہ والوں کے اثرات باقی رہتے ہیں..... ۲۵۵
- یہ لوگ اتنے عظیم ہیں کہ اگر کوئی اخلاص سے ان کے پاس چلا جائے تو جھولی بھر دیں..... ۲۵۶
- اللہ کے خزانے میں کسی چیز کی کمی نہیں..... ۲۵۸
- جو مخلوق پر رحم کرتا ہے، اللہ اس پر رحم کرتا ہے..... ۲۵۸
- اللہ جو میر اکام تھا، میں نے کر دیا، اب دل کو پھیرنے والا تو ہے..... ۲۶۰
- خمیکیدار پیر کا واقعہ..... ۲۶۱
- اہل اللہ تین قسم کے ہوتے ہیں..... ۲۶۱
- دوسرا دل ہے نہیں کہ شادی کر لیں..... ۲۶۳
- استغراق اور اس کا حکم..... ۲۶۵
- حضرت خواجہ غلام حسنؒ اور عالم استغراق..... ۲۶۹
- حضرت خواجہ غلام حسنؒ کی خدمت میں دوبارہ حاضری..... ۲۷۰
- اللہ پاک نے صحابہ کرام کو حالت ہوش میں رکھا..... ۲۷۰
- حضرت پیر مہر علی شاہؒ گولڑہ شریف والے اور عالم استغراق..... ۲۷۱
- حضرت خواجہ غلام حسنؒ کی خانقاہ اور لوگوں کی تواضع..... ۲۷۲
- حضرت خلیفہ صاحبؒ اور شیوخ کا ادب و احترام..... ۲۷۲
- بے ادبی کی سزا..... ۲۷۳
- سکوت کی مجلس..... ۲۷۳
- اللہ والوں میں تکبر نہیں ہوتا..... ۲۷۴
- توکل..... ۲۷۵
- آمدن تو کوئی نہیں، غنی سے مانگنے کا طریقہ آتا ہے..... ۲۷۵
- ہمارا کام مانگنا ہے، کرتا وہی ہے..... ۲۷۵
- اللہ پاک کا شکر ہم کیسے ادا کریں..... ۲۷۶

- بادشاہ کا توکل اور تواضع ..... ۲۷۶
- شان توکل ..... ۲۷۶
- خواجہ نظام الدین تونسویؒ کی سخاوت اور حضور ﷺ کے نسب کی پاسداری ..... ۲۷۷
- سید کبیر رفاعی رحمہ اللہ کی سخاوت ..... ۲۷۸
- نکالیف و حوادث پر صبر جمیل ..... ۲۷۸
- صبر کا مقام اور اللہ تعالیٰ کے نام کی برکت ..... ۲۷۹
- صبر کا بڑا مقام ہے ..... ۲۸۰
- علم قیامت تک رہے گا، علمائے کرام انبیاء علیہم السلام کے وارث ہیں ..... ۲۸۱
- ولایت کے درجات ..... ۲۸۲
- فنا کی قسمیں ..... ۲۸۲
- معیت کی قسمیں ..... ۲۸۵
- بیت اللہؐ مجبور الیہ ہے، مقصود اللہ تعالیٰ کی ذات ہے ..... ۲۸۵
- سر کی تعریف اور تشریح ..... ۲۸۵
- اللہ تعالیٰ کے نام میں عجیب اثر ہے ..... ۲۸۶
- امداد السلوک پڑھنے کی تلقین ..... ۲۸۶
- فنا فی الشیخ کا مقام ..... ۲۸۷
- فنا فی الشیخ کی دلیل ..... ۲۸۷
- اس راستے میں سر جھکانا پڑتا ہے ..... ۲۸۸
- نسبت کی تعریف ..... ۲۸۹
- نسبت کیا چیز ہے؟ اور نسبت اتحادی کے کہتے ہیں؟ ..... ۲۸۹
- نسبت کی قسمیں! ..... ۲۹۰
- ① نسبت انوکھی ..... ۲۹۰
- ② نسبت القائی ..... ۲۹۱
- ③ نسبت اصلاحتی ..... ۲۹۲
- ④ نسبت اصلاحتی ..... ۲۹۲
- القائی نسبت کیا ہے؟ ..... ۲۹۳

- حضرت علاء الدین عراقی کا کشف اور تصرف ..... ۲۹۳
- اہل اللہ کی نسبت ..... ۲۹۴
- نسبت کا بڑا مقام ہے ..... ۲۹۵
- نسبت حاصل کرنے کے لئے عمل ..... ۲۹۶
- مولانا سید اللہ شاہ صاحب کے لطائف کا بندہ ہونا اور حضرت خلیفہ صاحب رحمہ اللہ کی تمجید ..... ۲۹۷
- ذکر قلبی کی حقیقت ..... ۲۹۸
- سالک کے لئے حضوری اور جمعیت ضروری ہے ..... ۲۹۹
- غفلت پر افسوس ..... ۳۰۱
- سالک کا وظیفہ ..... ۳۰۱
- نفی و اثبات کی گرمی ..... ۳۰۲
- قلب اللہ تعالیٰ کے فضل سے ذکر کے لئے جاری ہوتا ہے ..... ۳۰۳
- دل کے دو دروازے ہیں ..... ۳۰۴
- جو مزہ تسبیح میں ہے، کسی اور چیز نہیں ..... ۳۰۴
- اس طریقہ تصوف کا دار و مدار پانچ باتوں پر ہے ..... ۳۰۵
- قلب کے ساتھ غفلت نہیں ہونی چاہئے ..... ۳۰۵
- درود شریف کی اہمیت ..... ۳۰۶
- اثبات یعنی الا اللہ کہتے وقت کیا تصور ہونا چاہئے ..... ۳۰۶
- سالک کے لئے نفی و اثبات تین قسم کی ہوتی ہے ..... ۳۰۷
- درود شریف کے فضائل ..... ۳۰۸
- ذکر کی گرمی ..... ۳۰۸
- اللہ تعالیٰ کے نام کی لاج ..... ۳۰۹
- مولانا محمد بلال صاحب کو تلقین ذکر اور تعلیم مراقبہ ..... ۳۰۹
- چند تسبیحات سے کام نہیں چلے گا ..... ۳۱۰
- مقامات ایسے نہیں ملتے، اس کے لئے راتوں کو جاگنا پڑتا ہے ..... ۳۱۱
- محققین کے نزدیک ذکر قلبی کی حقیقت اور سالک کی انتہا ..... ۳۱۲
- سیر نفسی اور سیر آفاقی سے کیا مراد ہے ..... ۳۱۳



- نماز کی حقیقت ..... ۳۱۴
- اللہ تعالیٰ کی ساری مخلوق ہمہ وقت اللہ تعالیٰ کو یاد کرتی ہے ..... ۳۱۵
- عالم خلق، عالم امر، عالم مثال ..... ۳۱۶
- مختلف علامات لطائف کے جاری ہونے کی یہ ہیں ..... ۳۱۷
- لطائف میں انقباض اور اس کی وجوہات ..... ۳۱۷
- قبض کے طاری ہونے کی وجوہات ..... ۳۱۹
- قبض کا علاج ..... ۳۲۱
- جو دولت ان کے پاس ہے، وہ ہمارے پاس نہیں ہے ..... ۳۲۱
- لطائف کی وسعت ..... ۳۲۲
- لطائف کی حقیقت ..... ۳۲۳
- لطائف کی وسعت اور عروج و نزول ..... ۳۲۴
- لطائف کا نور ..... ۳۲۴
- مراقبہ کسے کہتے ہیں؟ اور اس کا شرعی ثبوت ..... ۳۲۵
- شیخ الحدیث حضرت مولانا علماء الدین رحمہ اللہ کے درس کا ایک واقعہ ..... ۳۲۶
- مراقبہ میں سلاسل آربعہ کے اولیاء کا اجتماع اور حضرت خلیفہ صاحب رحمہ اللہ کا ان کی خدمت کرنا ..... ۳۲۶
- ..... ۳۲۷
- نفس، انسان کے قلب پر حملہ آور ہوتا ہے ..... ۳۲۸
- مراقبہ حقیقت احمدیہ و حقیقت محمدیہ کا ثمرہ ..... ۳۲۹
- مراقبہ حقیقت محمدیہ کی حقیقت ..... ۳۳۱
- حضرت سید حسین احمد مدنی رحمہ اللہ کا مراقبہ ..... ۳۳۲
- ولایت احمدیہ زیادہ ہے بہ نسبت ولایت محمدیہ کے ..... ۳۳۲
- ایک اللہ والے کا مراقبہ ..... ۳۳۳
- خطوط ..... ۳۳۴
- پہلا خط ..... ۳۳۴
- دوسرا خط ..... ۳۳۵
- تیسرا خط ..... ۳۳۸



- ۳۴۲..... چوتھا خط
- ۳۴۳..... پانچواں خط
- ۳۴۴..... چھٹا خط
- ۳۴۵..... ساتواں خط
- ۳۴۶..... آٹھواں خط
- ۳۴۷..... نواں خط
- ۳۴۹..... دسواں خط
- ۳۵۰..... گیارہواں خط
- ۳۵۱..... بارہواں خط
- ۳۵۲..... تیرہواں خط
- ۳۵۳..... چودھواں خط
- ۳۵۵..... پندرہواں خط
- ۳۵۷..... سولہواں خط
- ۳۵۹..... سترہواں خط
- ۳۶۱..... اذکار سلسلہ عالیہ قادریہ راشدہ بمع شجرہ مبارکہ
- ۳۶۱..... اللہ تعالیٰ کے ذکر کی فضیلت کا بیان
- ۳۶۶..... آداب ذکر
- ۳۶۶..... ایصالِ ثواب
- ۳۶۷..... شجرہ مبارکہ
- ۳۷۱..... اذکار
- ۳۷۱..... الف: قلبی اذکار
- ۳۷۱..... ب: لسانی اذکار
- ۳۷۳..... ہندوستان کا سفر نامہ
- ۳۷۸..... دہلی جامع مسجد کا معلوماتی کتبہ
- ۳۸۵..... (۱) سلطان الشعراء حضرت خواجہ ابوالحسن امیر خسرو دہلوی رحمہ اللہ
- ۳۸۸..... (۲) حضرت خواجہ نظام الدین اولیاء رحمہ اللہ

- (۳) حضرت محمد نصیر الدین چراغ دہلوی رحمۃ اللہ علیہ..... ۳۹۰
- (۴) حضرت قطب الدین بختیار کاکی رحمۃ اللہ علیہ..... ۳۹۲
- (۵) حضرت خواجہ باقی باللہ رحمۃ اللہ علیہ..... ۳۹۳
- (۶) حضرت شاہ ولی اللہ محدث دہلوی رحمۃ اللہ علیہ..... ۳۹۶
- (۷) حضرت قاضی حمید الدین ناگوری رحمۃ اللہ علیہ..... ۳۹۸
- (۸) حضرت شاہ عبد العزیز محدث دہلوی رحمۃ اللہ علیہ..... ۴۰۰
- (۹) حضرت شاہ عمر بن شاہ اسماعیل شہید رحمۃ اللہ علیہ..... ۴۰۲
- (۱۰) حضرت شاہ عبد الغنی رحمۃ اللہ علیہ..... ۴۰۵
- (۱۱) حضرت خواجہ ابوسعید فاروقی رحمۃ اللہ علیہ..... ۴۰۶
- (۱۲) حضرت خواجہ احمد سعید فاروقی رحمۃ اللہ علیہ..... ۴۱۰
- (۱۳) حضرت مرزا مظہر جان جاناں رحمۃ اللہ علیہ..... ۴۱۲
- (۱۴) حضرت خواجہ شاہ عبد اللہ المعروف شاہ غلام علی دہلوی رحمۃ اللہ علیہ..... ۴۱۸



## وجہ تسمیہ کتاب دکان عشق

اس کتاب کا نام احقر (حضرت ڈاکٹر صاحب دامت برکاتہم) نے دکان عشق رکھا جسے حضرت خلیفہ غلام رسول رحمہ اللہ کے چند ملفوظات سے اخذ کیا گیا ہے جن کو قارئین کے فائدہ کے لئے پیش کیا جاتا ہے:

ایک موقع پر حضرت خلیفہ غلام رسول رحمہ اللہ نے ارشاد فرمایا: ”دلی میں ایک اللہ والے بزرگ تھے، انہوں نے اپنے خلیفہ سے کہا: کیا آپ نے کبھی عشق کی دکانیں دیکھی ہیں، جہاں پر عشق بکتا اور فروخت ہوتا ہو؟ پھر اس بزرگ نے خود ہی جواب دیا: میں نے عشق کی دو دکانیں دیکھی ہیں، ایک دکان خواجہ پیر پٹھان، اور دوسری حضرت شاہ غلام علی دہلوی کی۔“

پھر حضرت خلیفہ غلام رسول رحمہ اللہ فرمانے لگے: ”میں نے بھی عشق کی دو دکانیں دیکھی ہیں، ایک حضرت مولانا احمد علی لاہوری رحمہ اللہ کی اور دوسری خواجہ غلام حسن سواگی رحمہ اللہ کی۔“

حضرت خلیفہ صاحب ”پھر فرمانے لگے: ”یہ لوگ عشق کی چابیاں سمندر میں پھینک کر چلے گئے، عشق کی دکانوں کو تالا لگا کر چلے گئے، اگر ہیں تو چھپ گئے ہیں۔ اس پر (مولانا محمد بلال حفظہ اللہ) نے عرض کیا: الحمد للہ! حضرت کے یہاں بھی عشق کی دکان کھلی ہے۔“

حضرت مولانا سید ابوالحسن علی ندویؒ اپنی کتاب " تذکرہ حضرت مولانا فضل الرحمن گنج مراد آبادی رحمہ اللہ " کے مقدمے میں لکھتے ہیں:

"چودھویں صدی ہجری کی ابتداء کے مشہور بزرگ حضرت مولانا فضل الرحمن گنج مراد آبادی رحمہ اللہ نے ایک روز مولانا محمد علی صاحب مونگیری رحمہ اللہ سے فرمایا: تم نے کوئی عشق کی دکان بھی دیکھی ہے؟ مولانا محمد علیؒ نے سکوت کیا، آپ نے فرمایا: ہم نے دو دکانیں دیکھی ہیں، ایک شاہ غلام علی دہلوی صاحب رحمہ اللہ کی اور دوسری حضرت شاہ آفاقی رحمہ اللہ کی کہ اس دکان میں عشق کا سودا بکا کرتا تھا۔"

ہماری اس صدی کے آغاز میں اگرچہ انگریزوں کے دم قدم سے مادیت کے قدم اس ملک میں جم گئے تھے اور اہل دل بڑے درد سے کہہ رہے تھے:

وہ جو بیچتے تھے دوائے دل

وہ دکان اپنی بڑھا گئے!

پھر بھی عشق الہی کی کہیں کہیں دکانیں قائم تھیں، جہاں سے جذب

شوق اور درد و محبت کا سودا ملتا تھا۔

(مولانا محمد بلال حفظہ اللہ) فرماتے ہیں کہ ان دکانوں میں سے ایک

دکان ڈیرہ اسماعیل خان کے ایک دیہات "لعل ماہرہ" میں بھی حضرت خلیفہ

غلام رسول رحمہ اللہ کی کھلی تھی، جہاں سے لوگ اللہ تعالیٰ اور اس کے رسول

ﷺ کی محبت لوٹ لوٹ کر لے جاتے تھے۔



بِسْمِ اللّٰهِ الرَّحْمٰنِ الرَّحِیْمِ

## عرض مرتب

(مولانا محمد بلال عفی عنہ، خلیفہ مجاز حضرت ڈاکٹر عبد السلام صاحب  
دامت برکاتہم العالیہ)

می نہ روید تخم دل از آب و گل  
بے نگاہے از خداوندان دل

بندہ (مولوی محمد بلال حفظہ اللہ) کی سب سے پہلی ملاقات مملکت  
سعودیہ عربیہ کے دارالخلافہ ریاض میں حضرت ڈاکٹر عبد السلام دامت برکاتہم  
خلیفہ مجاز، امام تصوف، جامع الفضائل، قطب وقت حضرت خلیفہ غلام رسول نور  
اللہ مرقدہ سے ہوئی، اور وہ ملاقات گو دعوت و تبلیغ کی نسبت سے تھی، بعد میں  
وہی ملاقات حضرت ڈاکٹر صاحب زید مجرہ سے تفصیلی تعارف اور تعلق کا ذریعہ  
بنی۔

بندہ جب اولیاء اللہ، اہل اللہ، اہل قلب، صوفیاء عظام کی سوانح،  
حالات زندگی، ان کا تعلق مع اللہ، ان کی اللہ تعالیٰ اور اس کے رسول ﷺ سے  
انتہا درجہ عشق و محبت اور ان کی توجہ و صحبت کی تاثیر پڑھا کرتا تھا، تو دل میں بارہا  
خیال آتا تھا کہ اب اس پر فتن دور میں ہم گناہگاروں کو ایسی شخصیات کی زیارت  
اور ان کی صحبت سے استفادے کا موقع کہاں مل سکتا ہے؟ خصوصاً سلوک  
و تصوف اور تزکیہ نفس کے شعبے میں متقدمین بزرگوں کے حالات پڑھ کر اس  
زمانے میں اس قسم کے اہل اللہ اور اہل توجہ بزرگوں کی زیارت کے لئے قلب  
میں ایک اضطراب کی کیفیت رہتی تھی۔ اور کبھی خیال آتا کہ شاید اس قسم کے

اللہ والے کسی جنگل، صحراء، دیہات، جزیرے یا پہاڑ کی غاروں میں چھپے ہوئے ہوں گے،

جن تک رسائی آسان نہیں۔ کبھی کبھی حق تعالیٰ شانہ سے اس کی دعا بھی مانگا کرتا تھا، اگرچہ دنیا کسی زمانے میں بھی اللہ والوں کے وجود سے خالی نہیں رہی اور جو موجودہ زمانے میں اہل اللہ ہیں، وہی ہمارے لئے سب کچھ ہیں۔ ان کی ناقدری، ان سے عدم استفادہ، محرومی اور خسران عظیم ہے۔ یہی ہمارے لئے حضرت مجدد الف ثانی رحمہ اللہ، حضرت خواجہ معین الدین چشتی اجمیری رحمہ اللہ، حضرت خواجہ شہاب الدین سہروردی رحمہ اللہ اور حضرت خواجہ بہاء الدین محمد نقشبند رحمہ اللہ کے قائم مقام ہیں۔ جو اہل اللہ آج کے زمانے میں موجود ہیں، بعد والے ان کی زیارت کو بھی ترسیں گے، جیسا کہ آج ہم شیخ الاسلام حضرت مولانا سید حسین احمد مدنی رحمہ اللہ، اسوۃ الفقہاء، قدوۃ العلماء حضرت مولانا رشید احمد گنگوہی نور اللہ مرقدہ، اور بانی دارالعلوم دیوبند، قاسم العلوم والخیرات حضرت مولانا محمد قاسم نانوتوی قدس اللہ سرہ، اور دونوں حضرات کے شیخ، شیخ العلماء و شیخ العرب والجم، سید العرفاء، حجۃ اللہ فی زمانہ و آیتہ اللہ فی اوانہ الحاج محمد امداد اللہ مہاجر مکی قدس سرہ، حضرت حکیم الامت مجدد ملت مولانا شاہ اشرف علی تھانوی، مجدد وقت صاحب مقامات جلیلہ و کمالات جزیلہ، مورد الطاف ربانیہ، حامل علوم صدانیہ، امیر تبلیغ الحافظ الحاج العلامة الشیخ محمد الیاس صاحب نور اللہ مرقدہ اور داعی کبیر حضرت مولانا محمد یوسف صاحب نور اللہ مرقدہ وغیرہ کی زیارت اور دیدار کی تمنا کرتے ہیں۔

بفضلہ تعالیٰ بندہ نے اپنے شیخ اول قطب الاقطاب حضرت مولانا محمد زکریا کاندھلوی نور اللہ مرقدہ، اور بندہ کے شیخ ثانی حضرت جی ثالث مولانا محمد

انعام الحسن نور اللہ مرقدہ اور حضرت مولانا سعید احمد خان مہاجر مدنی رحمہ اللہ کی زیارت کی اور ان کی صحبت سے استفادے کا بھی موقع ملا، اگرچہ اپنی نااہلیت کی بنا پر کما حقہ استفادہ نہ کر سکا لیکن ہم سے بعد میں آنے والے ان کی زیارت کو بھی ترسیں گے اور ان کے دیدار کی تمنا کریں گے۔

اسی بنا پر بندہ کے دل میں تمنا تھی کہ متقدمین صوفیاء اور اہل اللہ میں سے کسی کی زیارت میسر آجاتی، جب ڈاکٹر صاحب موصوف سے بات چیت ہوئی اور انہوں نے اس دوران اپنی کاپی سے حضرت مولانا احمد علی لاہوری نور اللہ مرقدہ کے خلیفہ حضرت غلام رسول رحمہ اللہ کے ملفوظات اور مجلسی گفتگو سنانی شروع کی تو دل گواہی دینے لگا کہ شاید یہ وہی شخصیت ہیں جو متقدمین کی جھلک ہیں اور اپنے فن سلوک و تزکیہ کے ماہر ترین اور حاذق طبیب روحانی اور ذکر اللہ کے نشیب و فراز سے خوب واقف ہیں۔

حضرت خلیفہ غلام رسول کے واقعات اور ملفوظات رات دیر تک سنتا رہا اور محظوظ ہوتا رہا، اور محو حیرت ہوتا چلا گیا، جوں جوں واقعات و ملفوظات سنتا گیا اتنا ہی حضرت خلیفہ غلام رسول رحمہ اللہ کی زیارت کی طلب اور پیاس بڑھتی چلی گئی، چنانچہ ڈاکٹر صاحب زید مجاہد سے یہ بات طے ہوئی کہ پاکستان جا کر ان کی رہبری میں ملاقات کی لئے ترتیب بنائیں گے۔ انتظار کی گھڑیاں گزرتے گزرتے وہ دن زندگی میں اللہ تعالیٰ نے دکھایا کہ رائے ونڈ، تبلیغی مرکز سے رات عشاء کے بعد لاہور سے بذریعہ بس ڈیرہ اسماعیل خان کی طرف سفر شروع ہوا، فجر کی نماز ڈیرہ اسماعیل خان کے مدرسہ نعمانیہ میں پڑھی، مدرسے کے منتظم اور شیخ الحدیث حضرت مولانا علاء الدین رحمہ اللہ، تلمیذ رشید شیخ الاسلام حضرت مولانا سید حسین احمد مدنی نور اللہ مرقدہ سے ملاقات کا شرف حاصل ہوا۔ حضرت نے



ناشتہ کروایا اور پھر کچھ آرام کے بعد منزل مقصود کے لئے روانہ ہوئے۔ معلوم ہوا کہ حضرت خلیفہ رحمہ اللہ شہر سے دور ایک دیہات "لعل ماٹھہ" نامی بستی میں سکونت پذیر ہیں، شہر سے کچھ کھانے پینے کا سامان خریدا، پوچھنے پر بتایا گیا کہ حضرت کے یہاں غربت و مسکنت انتہاء درجہ کی رہتی ہے، اس بات نے دل پر ایک اور اثر ڈالا، حضرت کی محبت مزید بڑھتی چلی گئی، پھر حضرت خلیفہ غلام رسول رحمہ اللہ کے دیہات میں داخل ہوئے تو گھر انتہاء درجہ خستہ اور راستہ کچا تھا، بارش ہونے پر راستہ بند ہونے کا خطرہ بتایا گیا۔

حضرت کے دولت خانے پر حاضری دی، حضرت کی آمد کے انتظار و اضطراب کی گھڑیاں عجیب کیفیت کے ساتھ گزر رہی تھیں، اور ایک عجیب قسم کا حضرت کی طرف انجذاب اور کشش بڑھ رہی تھی، اسی دوران حضرت مجلس میں رونق افروز ہوئے، ایک نحیف و ضعیف جسم، دو آدمیوں کے سہارے مجلس میں تشریف لائے، حضرت کی پیشانی اور ہاتھوں کو بوسہ دیا، حضرت کو اپنا تعارف کرایا، جس کو سن کر حضرت نے خوشی کا اظہار فرمایا، خاص طور پر مدینۃ الرسول علی صاحبہا الصلوٰۃ والسلام کا نام سن کر حضرت نے سر جھکا لیا اور پھر محبت رسول کی باتیں کرنا شروع فرمادیں۔ حضرت خلیفہ غلام رسول رحمہ اللہ نے اسی ملاقات میں یا بعد کی کسی ملاقات میں ارشاد فرمایا:

”میرا اسلام مدینہ کی گلیوں، دیواروں، پہاڑوں کو کہہ دینا کیونکہ ان پہاڑوں پر میرے آقا ﷺ کی نظر پڑی ہے، وہ ارض مقدس، مقدس زمین اور شہر ہے، بڑا پیارا ملک ہے، اللہ تعالیٰ آپ کو ادب کی توفیق دے، مدینہ کے کتوں کو اپنے سے اعلیٰ سمجھو۔ اور پھر خلیفہ صاحب فرمانے لگے

کہ جب مولانا محمد قاسم نانوتوی رحمہ اللہ نے فرمایا تھا! اے اللہ مجھے مدینہ کے کتوں میں شمار کرنا۔ پھر مجھے مخاطب کر کے کہنے لگے: آپ کا مقام مہاجرین کا ہے کیونکہ آپ نے کراچی سے مدینہ طیبہ ہجرت کی ہے اور ہمارے لئے ہمیشہ دعا کرتے رہا کرو اور جب بھی دربار نبوت میں حاضری ہو، دربار نبوت میں میرا صلوة و سلام عرض کیا کرو، یاروں کو بھی سلام کہہ دو، بقیع والوں کو بھی، ازواج مطہرات رضی اللہ تعالیٰ علیہنّ اور شیخ الحدیث قطب الاقطاب کو بھی میرا سلام عرض کرو، احد کے پہاڑوں کو بھی میرا سلام دو، اصحاب احد رضوان اللہ تعالیٰ علیہم اجمعین کو بھی سلام دو، اگر حضرت عیسیٰ علیہ السلام کا نزول آپ کی زندگی میں ہو جائے، ان کو بھی میرا سلام کہو (اس کے بعد کی گفتگو کتاب میں تفصیل سے آئے گی)۔“

انداز گفتگو ایسا تھا کہ صاف محسوس ہوتا تھا کہ یہ صرف قال نہیں، بلکہ حضرت کا حال بھی ہے، اور مدینہ اور صاحب مدینہ ﷺ کی محبت دل میں گھلتی چلی جا رہی تھی اور معلوم ہوتا تھا کہ واقعی اللہ والے ایسے ہوتے ہیں کہ جن کی ایک ایک بات حقیقت پر مبنی ہوتی ہے۔

ایک سال جب بندہ کراچی کے کچھ علمائے کرام کے ساتھ رائے ونڈ سے حضرت خلیفہ صاحب رحمہ اللہ کی خدمت میں حاضر ہوا، حضرت مولانا عمر فاروق صاحب زید مجددہ بھی تھے اور ایبٹ آباد کے حضرت مولانا آصف زید مجددہ بھی تھے، حضرت اپنے دولت خانے سے مہمان خانے ہماری ملاقات کے

لئے اپنے صاحبزادے کے سہارے تشریف لارہے تھے، حضرتؓ کو دیکھ کر ہم کھڑے ہو گئے اور جلدی سے سہارا دینے کو ہم نے اپنی سعادت سمجھا، حضرتؓ کے ساتھ ساتھ ایک بھینی بھینی خوشبو چلی آرہی تھی، جو دنیا کی عام خوشبو ہر گز نہیں تھی، جس کو بندہ نے بھی اور بندہ کے برادر محترم نے بھی خوب اچھی طرح محسوس کیا، اور جب حضرت چارپائی پر تشریف فرما ہوئے، وہ خوشبو بدستور آ رہی تھی، برادر محترم نے دریافت کیا کہ حضرت! یہ کیسی خوشبو ہے؟ حضرتؓ نے حقیقت صاف صاف بتادی، فرمایا کہ یہ نسبت کی خوشبو ہے (یعنی اللہ تعالیٰ کے خاص تعلق کی) اور ضروری نہیں کہ ہر ایک کو آئے۔ یہ سن کر وہ ساری حدیثیں ذہن میں گھوم گئیں جو نبی اکرم ﷺ کے باطن مبارک کی خوشبو کے متعلق وارد ہیں، مثلاً مسلم اور شمائل ترمذی وغیرہ میں ہے:

قَالَ أَدْنَسٌ: «مَا شَمَمْتُ عَنْبَرًا قَطُّ، وَلَا مِسْكَ، وَلَا شَيْئًا أَطْيَبَ مِنْ رِيحِ رَسُولِ اللَّهِ»

ترجمہ: میں نے کبھی کوئی عنبر اور نہ ہی مشک اور نہ کوئی اور چیز ایسی سونگھی جو نبی کریم کے پسینہ مبارک سے اچھی ہو۔

اسی طرح طبقات ابن سعد میں حضرت علی رضی اللہ عنہ سے مروی ہے:

قال وسطعت ريح طيبة لم يجدوا مثلها

قط۔ (طبقات ابن سعد ج: ۲ ص ۲۸۰)

جب حضرت علی رضی اللہ عنہ نے نبی کریم ﷺ کو غسل دیا تو ایسی عمدہ خوشبو ظاہر ہوئی کہ اس جیسی خوشبو کبھی نہیں سونگھی گئی، وغیرہ وغیرہ۔



اس دن اندازہ ہوا کہ اللہ والوں کا باطن کتنا منور اور خوشبودار ہوتا ہے، اور کیوں نہ حضرت خلیفہ صاحب رحمہ اللہ سے خوشبو آتی کہ ان کے شیخ حضرت مولانا احمد علی لاہوری رحمہ اللہ کی قبر مبارک سے کئی دن تک خوشبو پھوٹ پھوٹ کر نکلتی رہی تھی۔

بندہ، حضرت خلیفہ صاحب رحمہ اللہ کے لئے مدینہ منورہ اور بدر کے درمیان واقع بڑی روحاء کا پانی لے گیا تھا، حضرت بہت خوش ہوئے اور فرمایا: آئندہ جب آنا ہوں سے یہ لے کر آنا: حضرت سلمان فارسی رضی اللہ عنہ کے کھجور کے باغ کی کچھ مٹی، بڑی عثمان رضی اللہ عنہ کا پانی، جبل احد کے غار خوشبو کا ایک پتھر، حضرت آمنہ رضی اللہ عنہا کی قبر کی مٹی، حجرہ مبارکہ کا غلاف۔

بندہ نے بخاری شریف کی منتخب احادیث مبارکہ کی ایک شرح: ”بہجة النفوس وتحليلها بمعرفة ما لها وما عليها“ کا ذکر کیا، جو محدث ابو محمد عبداللہ بن ابی حمزہ الازدی الاندلسی متوفی ۶۹۹ھ کی ہے، جس میں شیخ نے احادیث کی شرح تصوف و سلوک کے انداز میں کی ہے اور احادیث مبارکہ سے اس کو ثابت کیا ہے۔ حضرت خلیفہ صاحبؒ اس کا سن کر بہت خوش ہوئے اور فرمایا: ایسی کتاب کا پہلی بار سن رہا ہوں، آپ اس کا ترجمہ ضرور کرنا۔

بہر کیف! کن کن باتوں کا ذکر کروں؟ ایک ایک بات حضرت خلیفہ صاحب رحمہ اللہ کی آب زر سے لکھنے کے قابل ہے۔ جن قارئین کرام کو اس کتاب کے پڑھنے کا موقع ملے گا، وہ یہ بات ضرور کہنے پر اپنے آپ کو مجبور پائیں گے کہ حضرت خلیفہ صاحب رحمہ اللہ کے خادم خاص حضرت ڈاکٹر عبدالسلام دامت برکاتہم نے اس کتاب میں حضرت خلیفہ صاحبؒ کی دس سالہ صحبت اور

خدمت کا عرق و نچوڑ جمع کر دیا ہے۔ حضرت ڈاکٹر عبدالسلام صاحب نے اس کتاب میں حضرت رحمۃ اللہ سے تعارف اور پہلی ملاقات کا اپنا واقعہ ذکر کیا ہے، اللہ تعالیٰ نے محض اپنے فضل و کرم سے حضرت ڈاکٹر صاحب کو دس سال حضرت خلیفہ صاحب رحمۃ اللہ کی صحبت سے مستفید ہونے، مجلسی گفتگو ضبط کرنے اور منازل سلوک طے کرنے کا سنہری موقع عطا کیا۔ حضرت خلیفہ غلام رسول صاحب نور اللہ مرقدہ نے چار سال رمضان المبارک کی راتیں اور دن کا کچھ حصہ ڈاکٹر صاحب موصوف کے گھر میں گزارا۔ جس میں ڈاکٹر صاحب زید مجدہ کو خوب اپنے شیخ کے قریب رہنے کا موقع ملا، اور پھر اپنے شیخ کی بے مثال خدمت کی۔ ظاہر بین کہتے تھے: اس ڈاکٹر کو کیا ہو گیا؟ پاگل ہو گیا، ایک فقیر کے پیچھے دیوانہ وار پھرتا ہے۔ لیکن اللہ تعالیٰ نے حضرت ڈاکٹر صاحب کو اس خدمت کا صلہ روحانی عطا فرمایا۔ ڈاکٹر صاحب دو مرتبہ حضرت رحمۃ اللہ کو عمرے کے لئے حرمین شریفین بھی لائے اور ان دو سفروں میں بھی خوب خدمت کی اور آج ماشاء اللہ حضرت رحمۃ اللہ کا فیض تقسیم کر رہے ہیں۔ ڈاکٹر صاحب زید مجدہ پر رشک آتا ہے کہ حضرت رحمۃ اللہ سے خوب استفادہ کیا اور آپ کی خوب خدمت کی، اور آج تک حضرت رحمۃ اللہ کے اہل خانہ کی خدمت کر رہے ہیں، جس کی وجہ سے وہ فیض روحانی روز بروز بڑھا جا رہا ہے، اللهم زد فرزد!

یہ میری سعادت ہے کہ حضرت ڈاکٹر صاحب نے اس کتاب کا مسودہ بندہ کے حوالے کیا کہ میں اس پر مقدمہ لکھوں، کتاب کے مضامین کی تصحیح بھی کروں، اصطلاحات تصوف کی قدرے ضروری تشریح بھی کر دوں اور دلائل بھی بقدر ضرورت لکھ دوں، اس امید پر میں نے اس بھاری امانت کے بوجھ کو قبول کیا کہ شاید اس کی برکت سے حضرت خلیفہ صاحب رحمۃ اللہ کی روح



مبارک خوش ہو جائے اور قیامت میں بندہ کی شفاعت فرمادیں، جو میرے لئے ذریعہ نجات ہو۔ ورنہ کہاں بندہ اور کہاں تصوف! اس کی الفب سے بھی بندہ واقف نہیں۔

لیکن حضرت خلیفہ صاحب رحمہ اللہ کی روحانی توجہ سمجھتا ہوں کہ موقع بہ موقع حق تعالیٰ شانہ کی امداد شامل حال ہوتی چلی گئی اور راستہ کھلتا چلا گیا، اور اس توجہ کو اس دل کے اندھے نے محسوس بھی کیا، اور کچھ مبشرات بھی دیکھے۔ حق تعالیٰ اپنے فضل و کرم سے قبول فرمائیں اور حضرت ڈاکٹر صاحب دامت برکاتہم کو جزائے خیر عطا فرمائے آمین۔ کہ آپ نے یہ اوراق لکھ کر اور حضرت رحمہ اللہ کی گفتگو ضبط کر کے ہم سب پر احسان فرمایا اور خاص طور پر حضرت ڈاکٹر صاحب دامت برکاتہم نے مجھ پر بڑا احسان کیا کہ مجھے ایسی چھپی اور گوشہ نشین اللہ والی شخصیت سے ملایا کہ اگر ان سے ملاقات نہ ہوتی تو متقدمین سلف کی جھلک دیکھنے کو بندہ ترستا ہی رہ جاتا۔ ساتھ ہی اس پر افسوس بھی ہے کہ حضرت خلیفہ صاحب قدس سرہ سے جو حاصل کرنا چاہتے تھے، وہ حاصل نہ کر سکا۔

چونکہ یہ کتاب مجلسی گفتگو کے جمع کرنے کی غرض سے لکھی گئی ہے۔ جس میں گفتگو کے دوران کبھی حضرت خلیفہ صاحب رحمہ اللہ نے خود اپنی زندگی کے حالات بیان فرمادیئے، لیکن آپ کے وہ حالات ترتیب وار نہیں تھے، اس لئے کوشش کی گئی کہ عنوانات قائم کر کے پہلے سوانح حیات کے بارے میں، پھر دوسرے موضوعات پر مواد جمع ہو جائے، لیکن اس کو کوئی مرتب سوانح نہ سمجھے، بلکہ حضرت رحمہ اللہ کے ارشادات، ملفوظات و مکتوبات سمجھے جائیں، اور یہی اس کا مقصد ہے، تاکہ بعد والوں کے لئے اور خاص طور پر سالکین کے لئے مشعل راہ ہو۔

## مقدمہ

کتاب کے شروع ہونے سے قبل شریعت اور طریقت کے بارے میں اجمالاً لکھنا ضروری معلوم ہوتا ہے، تاکہ طالبین حق کو شرح صدر ہو۔ واضح رہے کہ طریقت یا تصوف اور تزکیہ کو شریعت سے جدا نہ سمجھا جائے۔

حق تعالیٰ کا ارشاد ہے:

﴿هُوَ الَّذِي بَعَثَ فِي الْأُمِّيِّينَ رَسُولًا مِنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِنْ قَبْلُ لَفِي ضَلَالٍ مُبِينٍ﴾

(الجمعة: ۲)

ترجمہ۔۔ وہی ہے جس نے ان پڑھوں میں انہیں میں سے ایک رسول بھیجا وہ ان پر اس کی آیتیں پڑھتا ہے اور انہیں پاک کرتا ہے اور انہیں کتاب اور حکمت کی تعلیم دیتا ہے اور بے شک وہ اس سے پہلے ضرور کھلی گمراہی میں تھے۔

اس آیت میں اللہ تعالیٰ نے نبی کریم ﷺ کی بعثت کے تین مقاصد

بیان فرمائے ہیں:

پہلا مقصد بعثت: تلاوت آیات، اس سے مراد دعوت الی اللہ ہے، اس لئے کہ نبی کریم ﷺ کی دعوت کا اسلوب قرآن پڑھ کر دعوت دینا تھا اور یہ دعوت بے طلبوں میں بے غرض بن کر دی جاتی تھی۔

دوسرا مقصد بعثت: تعلیم کتاب و حکمت، جن لوگوں کو دین کی طلب پیدا ہو جائے، ان کو کتاب و حکمت سکھانا۔

تیسرا مقصد بعثت: تزکیہ نفوس، نفوس کو ظاہراً و باطناً پاک و صاف کرنا۔

یہ تین فرائض نبوت امت مسلمہ پر بھی بطور فرض کفایہ عائد ہیں، چنانچہ قرناً بعد قرن، اکابر امت نے ان تینوں فرائض کی ادائیگی میں پوری توجہ اور کوشش مبذول فرمائی، چنانچہ حضرت مولانا سید سلیمان ندوی رحمہ اللہ اپنی کتاب "مولانا محمد الیاس اور ان کی دینی دعوت" کے مقدمے میں لکھتے ہیں:

رسول کریم ﷺ نے ان تینوں فرائض کو بحسن و خوبی انجام دیا، لوگوں کو احکام الہی اور آیات ربانی پڑھ کر سنائیں، اور ان کو کتاب الہی اور حکمت ربانی کی باتیں سکھائیں، اور اسی پر اکتفا نہ کیا، بلکہ اپنی صحبت، فیض تاثیر اور طریق تدبیر سے پاک و صاف بھی کیا، نفوس کا تزکیہ فرمایا، قلوب کے امراض کا علاج کیا، اور برائیوں اور بدیوں کے زنگ اور میل کو دور کر کے اخلاق انسانی کو نکھارا۔

اور سنو! یہ دونوں کام ظاہری اور باطنی فرض یکساں اہمیت سے ادا ہوتے رہے، چنانچہ صحابہ کرام رضوان اللہ علیہم اجمعین اور ان کے بعد تابعین اور پھر تبع تابعین کے تین طبقوں تک یہ دونوں ظاہری اور باطنی کام اسی طرح جڑے رہے، جو استاذ تھے وہ شیخ بھی تھے، اور جو شیخ تھے وہ استاذ بھی تھے، وہ جو مسند درس کو جلوہ دیتے تھے، وہ خلوت کے شب زندہ دار اور اپنے ہم نشینوں کے تزکیہ و تصفیہ کے بھی ذمہ دار تھے ان تینوں طبقوں میں استاذ اور شیخ کی تفریق نظر نہیں آتی تھی۔



## تعلیم اور تزکیہ میں تفریق:

اس کے بعد وہ دور آنا شروع ہوا جس میں مسند ظاہر کے درس گویا باطن کے کورے اور باطن کے روشن دل ظاہر سے عاری ہونے لگے، اور عہد بہ عہد ظاہر و باطن کی یہ خلیج بڑھتی ہی چلی گئی یہاں تک کہ علوم ظاہری کے لئے مدارس کی چہار دیواری اور تعلیم و تزکیہ باطن کے لئے خانقاہوں اور رباطوں کی تعمیر عمل میں آئی، اور وہ مسجد نبوی۔۔۔ علی صاحبہا الصلوٰۃ والسلام۔۔۔ جس میں یہ دونوں یکجا تھے، اس کی تجلیات مدرسوں اور خانقاہوں کے دو حصوں میں تقسیم ہو گئیں، جس کا نتیجہ یہ ہوا کہ مدارس کے علماء دین کی جگہ علمائے دنیا نکلنے لگے اور باطن کے مدعی علم و شریعت کے اسرار و کمالات سے جاہل ہو کر رہ گئے۔

## فلاح دونوں کی یکجائی میں ہے!

تاہم اس دور کے بعد بھی ایسی مستثنیٰ ہستیاں پیدا ہوتی رہیں جن میں نور نبوت کے یہ دونوں رنگ بھرے ہوئے تھے، اور غور سے دیکھے تو معلوم ہوگا کہ اسلام میں جن بزرگوں سے فیوض پہنچے اور پھیلے، وہ وہی تھے جو ان دونوں کے جامع تھے، امام غزالی رحمہ اللہ جن سے علوم معقول و منقول نے جلوہ پایا، علم حقیقت نے بھی انہی کے ذریعہ ظہور پایا۔ حضرت شیخ ابو النجیب سہروردی رحمہ اللہ ایک طرف شیخ طریقت ہیں تو دوسری طرف مدرسہ نظامیہ کے مدرس۔ حضرت شیخ عبدالقادر جیلانی رحمۃ اللہ امام وقت اور شیخ طریقت دونوں ہیں۔ یہاں تک کہ وہ لوگ جن کو علمائے ظاہر سمجھا جاتا ہے، جیسے حضرات محدثین: امام بخاری رحمہ اللہ، احمد بن حنبل رحمہ اللہ، سفیان ثوری رحمہ اللہ وغیرہ وہ بھی اس

جامعیت سے سرفراز تھے۔ متوسطین میں علامہ ابن تیمیہ رحمہ اللہ اور حافظ ابن قیم رحمہ اللہ کو ناواقف باطن سے خالی سمجھتے ہیں، حالانکہ ان کے احوال و سوانح ان کی برکات باطنی سے لبریز تھیں، ابن قیم رحمہ اللہ کی «مدارج السالکین» وغیرہ کتابیں پڑھیے تو اندازہ ہو گا کہ وہ آرائش ظاہر اور جمال باطن دونوں سے آراستہ تھے۔

ہندوستان میں جن بزرگوں کے دم قدم سے روشنی پھیلی، وہ حقیقت میں وہی تھے جن کی ذات میں مدرسہ اور خانقاہ کے کمالات کی جامعیت تھی، کہ وہ اسوہ نبوت کے قریب تر تھے، اس لئے ان کا فیض بعید سے بعید تر حصے تک پھیلتا چلا گیا۔ آسمان دہلی کے مہر ماہ اور تارے شاہ عبد الرحیم صاحب رحمہ اللہ سے لے کر شاہ اسماعیل شہید رحمہ اللہ تک کو آپ ایک ایک کر کے دیکھیں تو ظاہر و باطن کے علوم والوں کی یکجائی کا نظارہ آپ کو ہو گا، اور اس سے ان کی علمی و روحانی برکات کی وسعت کی حقیقت آشکارا ہو جائے گی۔ وہ علوم کی تدریس کے وقت میں «یعلمہم الکتب والحکمة» کا جلوہ دکھاتے تھے، اور حجروں میں بیٹھ کر «یزکیہم» کی جلوہ ریزی فرماتے تھے۔ پھر ان کے بعد ان کے فیوض و برکات کے جو حامل ہوئے، جن کی نشاندہی کی چنداں ضرورت نہیں کہ «سیمامہم فی وجوہہم من اثر السجود» ان سے دنیا کو جو فیض پہنچا اور دین کی اشاعت و تبلیغ اور قلوب و نفوس کے تزکیہ و تصفیہ کا جو کام انجام پایا، وہ بھی ظاہر و باطن کی اسی جامعیت کے آئینہ دار تھے، اور آئینہ بھی سنن الہیہ کے مطابق دین کا فیض جن سے پھیلے گا، وہ وہی ہوں گے جن سے مدرسیت اور خانقاہیت کی دوسو تیں ایک چشمہ بن کر بہیں گی۔ آنکھوں کا نور، شب بیداری سے بڑھتا ہے، اور زبان کی تاثیر ذکر کی کثرت سے پھیلتی ہے، رات کے راہب

ہی اسلام میں دین کے سپاہی ثابت ہوئے ہیں۔

مزان نبوت قوام ملت: سوانح و تراجم کا سیزدہ صد سالہ دفتر اس دعویٰ کا شاہد ہے۔ زبان کی روانی اور قلم کی جولانی، دل کی تابانی کے بغیر سراب کی نمو سے زیادہ نہیں، خواہ وہ اس وقت کتنا ہی تابناک نظر آتا ہو، مگر وہ مستقل اور مستقبل کے وجود سے محروم ہے۔ انتہی۔

"یہ لکھنے والے حضرت مولانا سید سلیمان ندوی رحمہ اللہ ہیں، جو بیک وقت محدث بھی ہیں، مفسر بھی، مؤرخ بھی ہیں اور داعی الی اللہ بھی، اور جن کے سوانح کو مقدمہ کے طور پر لکھا، وہ حضرت جی حضرت مولانا محمد الیاس صاحب نور اللہ مرقدہ ہیں، جن کے متعلق خود سید صاحب رحمہ اللہ لکھتے ہیں:

صاحب سوانح (مولانا محمد الیاس رحمہ اللہ) کے پرانا مولانا مظفر حسین صاحب رحمہ اللہ، حضرت شاہ محمد اسحاق دہلوی رحمہ اللہ کے عزیز شاگرد اور حضرت شاہ محمد یعقوب صاحب دہلوی رحمہ اللہ کے مجاز تھے۔ اور مولانا مظفر حسین صاحب کے حقیقی چچا مفتی الہی بخش صاحب رحمہ اللہ، حضرت شاہ عبدالعزیز صاحب رحمہ اللہ کے ممتاز شاگرد اور مرید با اخلاص تھے، اور پھر اپنے شیخ کے خلیفہ حضرت سید احمد شہید بریلوی رحمہ اللہ سے بیعت ہوئے، یہ دونوں بزرگوار اپنے وقت کے نامور صاحب تدریس و فتویٰ اور صاحب زہد و تقویٰ تھے، جن کی برکات اس خاندان کے اکثر افراد میں پھیلیں۔

صاحب سوانح کے والد اور دو بھائی، صاحب زہد و ورع اور صاحب ارشاد تھے، مولانا کے والد پہلے شخص ہیں جن سے اہل میوات کو خلوص اور محبت پیدا ہوا، اور پھر ان کی وفات پر ان کے بڑے بھائی مولانا محمد صاحب رحمہ اللہ فقر و فاقہ اور زہد و توکل کے ساتھ اس مسند پر بیٹھے، اور صاحب سوانح مولانا محمد



الیاس رحمہ اللہ اس سلسلہ کے تیسرے بزرگ تھے "انتہی"۔

پھر حضرت مولانا محمد الیاس رحمہ اللہ تینوں مقاصد بعثت کے جامع تھے، دعوت الی اللہ تو حضرت جی رحمہ اللہ کا خاص مشغلہ تھا ہی، اس کے ساتھ کتاب و حکمت بھی پڑھاتے تھے، اور تزکیہ نفس کے سلسلے میں حضرت مولانا سید ابو الحسن علی ندوی رحمہ اللہ لکھتے ہیں:

مولانا گنگوہی رحمہ اللہ بالعموم بچوں اور طالب علموں کو بیعت نہیں کرتے تھے، فراغت و تکمیل کے بعد اس کی اجازت ہوتی تھی، مگر مولانا الیاس صاحب رحمہ اللہ کے غیر معمولی حالات کی بنا پر ان کی خواہش و درخواست پر بیعت کر لیا۔ مولانا کی فطرت میں شروع سے محبت کی چنگاری تھی، آپ کو حضرت مولانا رشید احمد صاحب رحمہ اللہ سے ایسا قلبی تعلق پیدا ہو گیا تھا کہ آپ کے بغیر تسکین نہ ہوتی۔ فرماتے تھے: "کبھی کبھی رات کو اٹھ کر صرف چہرہ دیکھنے کے لئے جاتا اور حضرت صاحب رحمہ اللہ کی زیارت کر کے پھر سو جاتا تھا"۔ خود حضرت گنگوہی رحمہ اللہ، حضرت مولانا الیاس صاحب رحمہ اللہ سے حد درجہ شفقت فرماتے تھے۔ حضرت صاحب رحمہ اللہ کو بھی آپ کے حال پر ایسی ہی شفقت تھی، فرماتے تھے: ایک مرتبہ میں نے بھائی سے کہا کہ اگر حضرت صاحب اجازت دے دیں تو میں حضرت کے قریب بیٹھ کر مطالعہ کیا کروں۔ مولانا محمد یحییٰ صاحب نے حضرت مولانا سے ذکر کیا، فرمایا: مضائقہ نہیں! الیاس کی وجہ سے میری خلوت میں فرق اور طبیعت میں انتشار نہیں پیدا ہو گا۔

مولانا فرماتے تھے: جب میں ذکر کرتا تھا تو مجھے ایک بوجھ سا محسوس ہوتا تھا، حضرت صاحب رحمہ اللہ سے کہا تو حضرت صاحب تھرا گئے، اور فرمایا:

مولانا محمد قاسم صاحب رحمہ اللہ نے یہی شکایت حاجی صاحبؒ سے فرمائی تو حاجی صاحب رحمہ اللہ نے فرمایا کہ اللہ تعالیٰ آپ سے کوئی کام لے گا۔

پھر حضرت جی ثانی حضرت مولانا محمد یوسف نور اللہ مرقدہ بھی تینوں مقاصد بعثت کے جامع تھے، داعی الی اللہ ہونا تو حضرتؒ کا خاص امتیازی وصف تھا، مدرسے میں کتاب و سنت کی تعلیم بھی دیتے۔ اور تزکیہ نفس کے متعلق مولانا سید محمد شاہد سہارنپوری زید مجدہ لکھتے ہیں :

"۱۹۳۵ء بمطابق ۱۳۵۴ھ میں مولانا محمد یوسف صاحبؒ اپنے والد ماجد حضرت مولانا محمد الیاس صاحب رحمہ اللہ سے بیعت ہوئے، حضرت شیخ نور اللہ مرقدہ (مولانا محمد زکریا کاندھلوی رحمہ اللہ) کے توجہ دلانے پر مبارک عمل وجود میں آیا تھا، بیعت کے بعد حضرت مولاناؒ نے آپ کو پاس انفاس کی تعلیم دی اور روزانہ تین ہزار مرتبہ اسم ذات کی تلقین فرمائی، یہ روحانی تعلق قائم ہونے کے بعد آپ کی عالی حوصلگی اور سنت و استعداد میں روز بروز اضافہ ہوتا گیا، یہاں تک کہ حضرت مولانا محمد الیاسؒ نے ایک موقع پر حضرت مولانا علی میاںؒ سے فرمایا: یہاں جتنے لوگ رہتے ہیں، ان سب میں یوسف کی استعداد اعلیٰ ہے۔"

پھر میرے شیخ و مربی حضرت جی ثالث حضرت مولانا انعام الحسن کاندھلوی رحمہ اللہ بھی تینوں مقاصد بعثت کے جامع تھے، دن رات دعوت الی اللہ کا مشغلہ تھا ہی، تعلیم کتاب و حکمت بھی زندگی بھر مشغلہ رہا، مولانا محمد شاہد سہارنپوری زید مجدہ لکھتے ہیں:

ایک مرتبہ «لامع الدراری» کی تالیف کے زمانے میں آپ کی سہارنپور آمد پر حضرت شیخ محمد عاقل صاحب کو مخاطب کر کے فرمایا: وہ جو اشکالات ہیں مولوی انعام صاحب سے پوچھ لینا! مولانا محمد عاقل صاحب،



حضرت مولاناؒ کو حضرت شیخ کے دارالتصنیف میں لے جانے لگے تو چلتے چلتے دریافت فرمایا کہ بتاؤ تو سہی وہ کیا اشکالات ہیں؟ انہوں نے بیان کئے، تو حضرت مولانا صاحب رحمہ اللہ نے راستے میں ان تمام اشکالات کا دفعیہ فرمادیا۔ پھر چند صفحات کے بعد مولانا سید محمد شاہد زید مجدد لکھتے ہیں:

مرکز میں علوم و فنون کا ایک مدرسہ کاشف العلوم کے نام سے تعلیمی خدمات انجام دے رہا ہے، مولانا محمد یوسف صاحب رحمہ اللہ کی حیات میں اس ادارے کے منتظم مولانا انعام الحسنؒ تھے۔ اس مدرسے میں درس نظامی کی تعلیم مشکوٰۃ و جلالین تک تھی، مولانا محمد یوسف صاحب رحمہ اللہ کی خواہش تھی کہ یہاں دورہ حدیث شریف کا آغاز بھی ہو جائے، حضرت شیخ نور اللہ مرقدہ کے مشورہ سے ربیع الاول ۱۳۷۵ھ میں یہاں دورہ حدیث کا آغاز ہوا، اور مولانا محمد یوسف صاحب، مولانا انعام الحسن صاحب، مولانا عبید اللہ صاحب بلیاوی، کتب صحاح کے اساتذہ منتخب کئے گئے۔ مولانا مفتی عزیز الرحمن صاحب بجنوری سے آپ نے ایک ملاقات میں اپنی علمی مصروفیات اور درس بخاری کے لئے مطالعہ و کتب بینی کا تذکرہ کرتے ہوئے فرمایا تھا: پانچ مرتبہ عمدۃ القاری اور فتح الباری کا مطالعہ کر چکا ہوں نیز فتاویٰ عالمگیری کو دو مرتبہ کامل اور ایک مرتبہ نصف دیکھ چکا ہوں۔ بخاری شریف پڑھانے کے زمانے میں مختلف مدارس عربیہ کے اساتذہ حدیث آپ کے درس حدیث میں شرکت کے لئے آتے اور آپ کی علمی تحقیقات قلم بند کر کے لے جاتے تھے۔

حضرت جی رحمہ اللہ نے تیسرے مقصد بعثت سے بھی اخیر وقت تک اشتغال رکھا، چنانچہ مولانا محمد شاہد زید مجدد لکھتے ہیں:

مولانا مفتی عزیز الرحمن صاحب بجنوری کی معلومات کے مطابق

بیعت کا یہ واقعہ ۱۳۵۴ھ بمطابق ۱۹۳۵ء میں پیش آیا، جہاں حضرت مولاناؒ نے بیعت کے بعد دونوں حضرات کو پاس انفاص تعلیم فرما کر مولانا محمد یوسف صاحب کو اسم ذات تین ہزار اور مولانا محمد انعام الحسن صاحب کو بارہ ہزار تلقین فرمایا، اس کے علاوہ دیگر اورد مسنونہ، حزب الاعظم اور حصن حصین پڑھنے کی تاکید کی۔

وہ ذکر جس کی ابتدا بارہ ہزار سے ہوئی تھی، آہستہ آہستہ بڑھا کر ستر ہزار کی تعداد تک پہنچا دیا، ایک طویل عرصے تک یہ معمول رہا کہ مقبرہ ہمایوں میں (جو قریب ہی میں قلعہ نما عمارت ہے) چلے جاتے اور ایک گوشے میں بیٹھ کر اپنا ذکر اور معمولات پورے کرتے، بسا اوقات یہ نشست سات سات گھنٹے طویل ہو جاتی تھی، اس طویل نشست میں ذکر خفی اور پاس انفاص پر پوری توجہ صرف فرماتے۔

پھر لکھتے ہیں:

ترکیہ و تربیت کے متعدد مراحل سے گزرنے کے بعد حضرت مولانا محمد الیاس صاحبؒ نے اپنے اعتماد و اعتبار کا اظہار کرتے ہوئے ایک موقع پر یہاں تک ارشاد فرمایا تھا: حضرت حاجی امداد اللہ صاحبؒ کے لئے جیسے مولانا قاسم نانوتوی صاحبؒ و مولانا رشید احمد گنگوہی صاحبؒ تھے، ایسے ہی میرے لئے یوسف وانعام ہیں۔ اور جو کیفیات ذکر حضرت جی مولانا الیاس صاحب رحمہ اللہ پر طاری ہوتی تھیں، اس کا اندازہ ان خطوط کو پڑھنے سے ہوتا ہے جو حضرت جی رحمہ اللہ نے حضرت شیخ الحدیث رحمہ اللہ اور حضرت رائے پوری رحمہ اللہ کو لکھے ہیں۔

بہر کیف! جب مقاصد بعثت کا ذکر ہوا، تو بطور مثال کے ان تین اکابر

تبلیغ کی جامعیت کا بھی ذکر کر دیا، اور مضمون طویل سے طویل ہوتا چلا گیا، شاید اس مضمون کی ضرورت کی وجہ سے اللہ تعالیٰ کو یہی منظور ہو۔

## تصوف و سلوک کیا ہے؟

”سلوک“ کہتے ہیں: تعمیر الظاہر والباطن کو یعنی ظاہری اعضاء اور قلب کو اپنے مولیٰ حق تعالیٰ کی اطاعت میں اس طرح مشغول رکھا جائے کہ خاتم النبیین ﷺ کے بتائے ہوئے طریقے اور تعلیم فرمودہ شریعت کے اتباع کی اس درجہ عادت پڑ جائے کہ سنت نبویہ۔۔۔ علیٰ صاحبہا الصلوٰۃ والسلام۔۔۔ پر عمل کرنا طبعی شیوہ اور خلقی شعار بن جائے، اور تکلف کی حاجت نہ رہے۔ چونکہ سید الانبیاء ﷺ ظاہر و باطن دونوں اعتبار سے انتہائی معتدل تھے کہ آپ ﷺ کی تمام حرکات و سکنات اور عادات اس کامل اعتدال پر تھیں جن کی تقلید ہر انسان کے قلب کو معتدل بنا سکتی ہے، اور چونکہ اعضاء کے ساتھ قلب کو خاص تعلق ہے، اسی لئے مسلمان بندہ جب اس بات کی کوشش کرتا ہے کہ عبادات کے ساتھ ساتھ عادات میں بھی ہمیشہ نبی کریم ﷺ کا اتباع ملحوظ رکھے تو اس کے افعال و اعمال ظاہرہ کی کجی بھی دور ہو جاتی ہے۔ پھر اعمال ظاہرہ کا اثر قلب پر پڑتا ہے، یہاں تک کہ قلب اخلاق رزیلہ سے متفر اور خصائل حمیدہ سے متصف ہو کر معتدل بن جاتا ہے، قلب کے اس اعتدال کا نام نسبت ہے، پھر اللہ و رسول ﷺ کی اطاعت میں لذت آنے لگتی ہے اور معصیتوں سے نفرت پیدا ہو جاتی ہے۔ انسان خواہشات اور نفسانیت سے نکلنا شروع ہو جاتا ہے، یہاں تک کہ قلب کو مغیبات کے اعتقاد میں وہ مٹھاس معلوم ہوتی ہے جس کو دنیا کی لذیذ سے لذیذ نعمت سے بھی تشبیہ نہیں دی جاسکتی۔ اللہ تعالیٰ کے



ذکر اور فکر سے اس درجہ انس حاصل ہو جاتا ہے کہ ایک لمحہ اس کا چھوٹنا (جس کو غفلت کہتے ہیں) ہفت اقلیم کی سلطنت کے لٹنے اور جان و مال، اہل و عیال، عزت و آبرو، غرض ہر مرغوب سے مرغوب اور پسندیدہ سے پسندیدہ چیز کے گم ہونے سے زیادہ ناگوار گزرتا اور کوفت کا سبب بن جاتا ہے۔

تصوف و سلوک کی اصل ایمان ہی تو ہے کوئی ایمان سے الگ اور زائد چیز نہیں۔ بشرطیکہ اس کی حلاوت و مٹھاس قلب کو عطا ہو، یہی شریعت ہے، بشرطیکہ اعضاء سے ہوتے ہوئے قلب تک اس طرح پہنچ جائے کہ عمل کرنا قلبی انس کا سبب بن جائے۔

اس کی مثال ایسی ہے جیسے ایک بیمار شخص ہو، جس کو بالکل بھوک محسوس نہیں ہوتی، اور اس کو جبراً طبیب کے حکم سے غذا کھلائی جاتی ہو یا اپنے اوپر جبر کر کے غذا کھاتا ہو تا کہ طاقت بنی رہے، اور مرض کے دور کرنے میں یا تکلیف کے جھیلنے میں معین و مددگار ہو۔ اور دوسرا شخص وہ ہے جو تندرستی کی حالت میں سچی اشتہا پر کھانا کھاتا ہے، اس میں کوئی شک نہیں کہ دونوں کی زندگی کی بقاء غذا پر ہے، اور اس غذا نے دونوں کو نفع پہنچایا، صورت کے اعتبار سے دونوں میں کوئی فرق معلوم نہیں ہوتا، مگر حقیقت میں دونوں میں بڑا فرق ہے، اسی طرح عام آدمی عبادت کرتا ہے، مگر نفس کو مجبور کر کے، اور صاحب نسبت ولی اسی عبادت میں مشغول ہوتا ہے، مگر اس طور پر کہ دل کا تقاضا اس اطاعت میں مشغول ہونے پر اس کو مجبور کرتا ہے۔

انسان کا قلب ایک آئینہ ہے، جس میں اللہ تعالیٰ کی تجلیات کے منعکس ہونے کی استعداد اور قابلیت موجود ہے، اس استعداد کے عملی حالت

میں ظاہر ہونے کے لئے اس بات کی ضرورت ہوتی ہے کہ اس کو صیقل بنایا جائے اور شفاف رکھا جائے، اس میں جو معصیت کی ظلمت اور بد خلقی ہے نیز رذیل عادات کا تکرار اور گردوغبار ہے اس کو ہر وقت کوشش اور سعی کے ذریعہ دور کیا جائے، پھر جب غبار اڑ جائے تو دائمی طور پر ذکر و فکر میں اس کو مشغول کر دیا جائے۔ اور حق تعالیٰ کے حضور میں مستقل طور پر قائم رکھنے کی کوشش کی جائے تو اس کی برکت سے اس میں وہ انعکاس پیدا ہوتا ہے جس کی مثال بیان کرنے کے لئے کوئی چیز نظر نہیں آتی، یہ آئینہ جس وقت اصل معدن نور سے منور ہو جاتا ہے تو عالم کے اندھیروں کو روشن کرنے کے لئے یہی کافی ہوتا ہے، یہی وہ نور ہے جس کو لے کر نبی کریم ﷺ کا مبارک قلب دنیا میں آیا اور آفاق عالم کو منور کر گیا، اور اسی کی نورانیت دوسرے قلوب میں پھیل کر اور منعکس ہو کر ہر زمانے میں ہدایت کی روشنی پھیلاتی رہی۔ آفتاب نبوت سے روشن ہونے والے چراغ، چودہ سو برس کے بعد آج بھی دنیا میں موجود ہیں اور قیامت تک باقی رہیں گے۔ اس مقدس نور کے حامل، اولیاء اللہ کہلاتے ہیں، جن کی گنتی امت محمدیہ علیہا السلام میں لاکھوں سے بڑھ چکی ہے۔

خلاصہ یہ ہوا کہ شریعت مبارکہ ہی تصوف کا مقدمہ اور مبداء ہے، اور یہی طریقہ سلوک کا آخر اور منتہا ہے، اور یہی تصوف و سلوک عین شریعت ہے اور اس سے جدا نہیں (خلاصہ از تذکرہ الرشید)۔

## کیا تصوف و سلوک ہر فرد کے لئے ضروری ہے

سلوک کا ایک درجہ فرض ہے، ایک درجہ مستحب ہے، چنانچہ حضرت ڈاکٹر عبدالحی عارفی نور اللہ مرقدہ نے ”جوہر حکیم الامت“ میں جو لکھا ہے، اس

کا خلاصہ یہ ہے کہ اپنے اختیار سے شہوت وغیرہ کرنے کا ایک درجہ یہ ہے کہ اپنے اختیار سے ان کا قصد نہ کرے، اور جو پیش آجائے اس کو برا سمجھے، اور اس کے مقضیاء کے موافق عمل نہ کرے، خواہ خطرات و وساوس کا ہجوم رہے، یہ مرتبہ اختیاری اور فرض ہے، اور خطرات و وساوس کا یہ ہجوم غیر اختیاری ہے، جو مضر نہیں۔

دوسرا درجہ یہ ہے کہ ان اخلاق ذمیرہ کی بیخ کنی اور استحصال ہی ہو جائے، یعنی نفس میں ان کا تقاضا اور میلان بھی نہ رہے، اور یہ ایسے ہی مبعوض ہو جائیں جیسے گندگی طبعاً مبعوض ہوتی ہے، اس کی تحصیل مستحب ہے اور موجب کمال ہے، اور عادتاً یہ بات مجاہدات و ریاضات اور طویل خلوت و یکسوئی پر موقوف ہے۔

اسی طرح نماز یا کسی نیک عمل میں حضورِ قلب کے دو مرتبے ہیں، ایک یہ کہ نماز یا کسی نیک عمل میں بطور مقصودیت کے کوئی غیر اللہ قلب میں حاضر نہ ہو، یعنی عبادت سے مقصود کسی مخلوق کی رضا یا اس سے مال و جاہ کا حاصل کرنا نہ ہو، حضورِ قلب کا یہ درجہ فرض ہے، اور اس کے بغیر نماز قبول نہیں ہوتی، اور ریاء کے عذاب کا مستحق ہوتا ہے۔

دوسرا مرتبہ یہ ہے کہ نماز میں حق تعالیٰ کے علاوہ قلب کا التفات اور توجہ بطور خیال اور تخیل بھی کسی جانب نہ ہو، پھر اس کے بھی دو درجے ہیں، ایک یہ کہ اپنے اختیار سے خود کسی غیر کا خیال قلب میں نہ لائے، اس کو خشوع کہتے ہیں، آیات و حدیث سے اس کی تاکید معلوم ہوتی ہے، اگرچہ یہ فرض نہیں۔ دوسرا مرتبہ یہ ہے بلا قصد بھی کسی چیز کا خیال نہ آئے، یہ درجہ نفس اور قلب کے فنا کے بغیر نصیب نہیں ہوتا، اور اس



کی تحصیل مستحب ہے۔

آدمی کو چاہئے کہ مسلسل طلب میں مشغول رہے اور کام کرتا جائے، اور مقصود کو حاصل کرنے میں جلدی نہ کرے، ہاں پہلے یہ تحقیق کر لے کہ میں صحیح راستے پر بھی جا رہا ہوں یا نہیں؟ جب یہ معلوم ہو جائے کہ درست راستے پر چل رہا ہوں، تو بس اطمینان کے ساتھ چلتا رہے، کبھی نہ کبھی منزل مقصود تک پہنچ ہی جائے گا۔ اور اگر راستہ ہی غلط ہے تو جتنا بھی چلے گا، اتنا ہی دور ہوتا جائے گا۔

پھر طلب کے بھی دو درجے ہیں، طلب کا درجہ عالیہ یہ ہے کہ محض حق تعالیٰ شانہ کی طلب ہو، جنت وغیرہ کی طلب نہ ہو۔ دوسرا درجہ یہ ہے کہ جنت کی طلب ہو۔ پہلا درجہ خواص کا ہے، دوسرا عام مومنین کا ہے۔

«فأصحاب الميمنة ما أصحاب الميمنة» (الواقعة) اس سے مراد عام مومنین ہیں۔ اور خواص کا ذکر بعد میں ہے: «والسابقون السابقون أولئك المقربون» (الواقعة) یہ اصحاب جنت سے بھی ممتاز ہیں، مگر اس کا یہ مطلب نہیں کہ یہ لوگ جنت سے کہیں الگ رہیں گے، سکونت کے اعتبار سے یہ بھی اصحاب جنت ہی ہیں مگر طلب کے اعتبار سے ان سے الگ ہیں، یہ صرف حق تعالیٰ کے طالب ہیں، اور ان کے مقرب ہونے سے مراد یہ نہیں کہ (نعوذ باللہ) یہ اللہ تعالیٰ کی گود میں بیٹھیں گے، بلکہ فرمادیا: «فی جنت النعیم» (الواقعة) کہ یہ بھی جنت میں ہوں گے، مگر دوسروں سے مقرب ہوں گے۔ یہ جنت کے طالب ہیں، نہ دوزخ سے بچنے کے، مگر اس کا یہ مطلب ہرگز نہیں کہ جنت کو طلب نہ کریں اور دوزخ سے پناہ نہ مانگیں، بلکہ مطلب یہ ہے کہ بالذات طلب نہ کریں۔

## شریعت، طریقت، معرفت اور حقیقت کیا ہے؟

①..... شریعت: نام ہے تمام احکام تکلیفیہ کا جس میں اعمال ظاہری و باطنی سب آگئے، بعد میں متاخرین کی اصطلاح میں شریعت کے پہلے جزء یعنی اعمال ظاہری کا نام فقہ ہو گیا اور دوسرے جزء یعنی اعمال باطنی کا نام تصوف ہو گیا۔

②..... طریقت: ان ہی اعمال باطنی کے طریقوں کو کہتے ہیں۔

③..... حقیقت: اعمال باطنی کی درستگی سے قلب میں جو جلاء اور صفاء پیدا ہوتا ہے، اس سے قلب پر بعض حقائق کو نبیہ بالخصوص اعمال حسنہ اور حقائق الہیہ و صفاتیہ و انعالیہ منکشف ہوتے ہیں، ان مکشوفات کو حقیقت کہتے ہیں۔

④..... معرفت: اس انکشاف حقیقت کو معرفت کہتے ہیں اور اس صاحب انکشاف کو محقق و عارف کہتے ہیں، معلوم ہوا یہ سب چیزیں امور شریعت کے ہی متعلقات میں سے ہیں۔

حضرت شیخ الحدیث رحمہ اللہ "شریعت و طریقت" کا تلازم میں لکھتے ہیں:

اکابر کے کلاموں میں بہت تصریح اس بات کی ہے کہ اصل مقصود درجہ احسان کا حاصل کرنا ہے، اور یہ مجاہدات و ریاضات جو صوفیوں نے تجویز کئے ہیں، وہ امراض قلوب کی وجہ سے تجویز کئے ہیں، جیسا کہ امراض بدنہ میں نئے نئے امراض پیدا ہوتے رہتے ہیں اور ان کے لئے ڈاکٹر اور حکیم نئی نئی ادویہ تجویز کرتے رہتے ہیں، ان کے متعلق یہ شبہ نہیں ہوتا کہ یہ بدعت ہیں، ایسا ہی ان علاجوں کے متعلق تجویز کرنا کہ یہ بدعات ہیں، ناواقفیت ہے وہ تو اصل مقاصد ہیں ہی نہیں، وہ تو خاص خاص امراض کے خاص خاص طریقہ علاج ہیں،

علامہ ابن تیمیہ رحمہ اللہ نے اپنے رسالہ «التحفة العراقية في الاعمال القلبية» میں اعمالِ قلوب پر بہت تفصیل سے بحث کی ہے۔

پھر آگے چل کر لکھتے ہیں :

حافظ ابن قیم رحمہ اللہ نے بھی «الوابل الصيب من الكلم الطيب» ص ۶۹ میں جو سراسر صوفیاء کے احوال اور ان کے اذکار و اوراد کے بارے میں ہے، اس میں شیخ کے لئے یہ شرائط بتائی ہیں کہ جب کوئی شخص کسی سے مرید ہونا چاہے تو اس کو چاہئے کہ دیکھے کہ وہ اہل ذکر میں سے ہو، اہل غفلت میں سے نہ ہو، اور یہ کہ وہ متبع سنت ہو، متبع ہوئی (خواہش) نہ ہو اور اپنے امور میں محتاط ہو، اگر ایسا شیخ مل جائے تو اس کے رکاب کو مضبوط پکڑ لے۔

اور شیخ ابن تیمیہ رحمہ اللہ کا معمول نقل کیا ہے (ص ۱۷ پر) کہ شیخ کے پاس ایک دفعہ میں حاضر ہوا انہوں نے فجر کی نماز پڑھی اور اسی جگہ پر بیٹھ کر زوال تک اللہ کا ذکر کرتے رہے، اور مجھ سے فرمایا: یہ ذکر میرا صبح کا کھانا ہے، اور میں صبح کا یہ کھانا (ذکر) نہ کھاؤں تو میری قوت ختم ہو جائے، اور میں ذکر صرف اس وجہ سے چھوڑتا ہوں تاکہ نفس کو آرام دے کر دوسرے ذکر کے لئے تیار کروں۔

حافظ ابن قیم الجوزیہ رحمہ اللہ نے ایک کتاب «مدارج السالکین» تصوف ہی میں لکھی ہے جو شیخ ابواسماعیل عبداللہ ہروی حنبلی صوفی متوفی ۴۸۱ھ کی تصوف میں مشہور کتاب «منازل السائرین» کی شرح ہے، اس میں ساری



تصوف کی ہی بخشش ہیں۔

حکیم الامت حضرت مولانا اشرف علی تھانوی رحمہ اللہ فرماتے ہیں:  
سلوک دو قسم پر ہے: سلوک نبوت اور سلوک ولایت۔ اور ہر ایک کے آثار اور خواص جدا جدا ہیں، جو حسب ذیل لکھے جاتے ہیں۔ اولیاء میں سے کسی پر کسی وقت فیض نبوت کا غلبہ ہوتا ہے اور کبھی فیض ولایت کا۔

آثار سلوک ولایت	آثار سلوک نبوت
①..... طریق ولایت والے کھانے پینے میں تکلفا کمی کرتے ہیں۔	①..... طریق نبوت والے قصداً کمی نہیں کرتے، جو ملتا ہے اسی پر قناعت کرتے ہیں۔
②..... خلق سے نفرت کرتے ہیں۔	②..... خلق کی طرف افاضہ کے لئے رغبت کرتے ہیں، لیکن خلق سے جی نہیں لگاتے۔
③..... امر بالمعروف اور نہی عن المنکر نہیں کرتے جب تک واجب نہ ہو۔	③..... امر بالمعروف اور نہی عن المنکر کرتے ہیں۔
④..... ان کو اپنے مکاشفات و تحقیقات پر اطمینان ہوتا ہے، اور اس پر عمل بھی کرتے ہیں، اگر خلاف شرع نہ ہو۔	④..... ان پر ادب غالب ہوتا ہے، جیسا کہ صاحب شرع سے منقول ہوتا ہے، اس پر اپنی طرف سے بذریعہ کشف وغیرہ نہیں بڑھاتے، اگرچہ وہ زیادہ خلاف شرع نہ ہو۔

دکاس عشق



<p>⑤..... ان کا انتہائی مقام رضا ہے۔</p>	<p>④..... ان کا انتہائی مقام عبودیت ہے۔</p>
<p>⑥..... ان پر ذوق و شوق غالب ہوتا ہے، اور عبادت میں طبعی لذت آتی ہے۔</p>	<p>⑥..... ان پر ذوق و شوق غالب نہیں ہوتا، بلکہ ان کو عبادت میں بھی طبعی مزہ نہیں آتا یعنی اگر نہ آوے تو دلگیر نہیں ہوتے، محض حکم ایزدی سمجھ کر عبادت کرتے ہیں۔</p>
<p>④..... اہتمام سے دعا نہیں مانگتے۔</p>	<p>④..... بہ مقتضائے ادعویٰ استجب لکم (المومن ۶۰) دعا مانگنا فرض سمجھتے ہیں۔</p>
<p>⑧..... اسباب ظاہری کو ترک کر دیتے ہیں۔</p>	<p>⑧..... اور وہ سے زائد اسباب سے متمسک ہوتے ہیں، مگر بدون مقتضی کے۔ موافق رسول ﷺ کے کہ غزوہ میں دو زر ہیں پہنی ہیں۔</p>
<p>⑨..... حضرت علی رضی اللہ عنہ سے طبعاً زیادہ محبت کرتے ہیں، مگر اعتقاد فضیلت ترتیب سے ہوتا ہے۔</p>	<p>④..... ابو بکر و عمر رضی اللہ عنہما سے زیادہ محبت کرتے ہیں۔</p>
<p>⑩..... شیخ کو سارے جہاں سے</p>	<p>⑩..... فضیلت کا یقین نہیں</p>

افضل سمجھتے ہیں، اور اس پر شیفیتہ (یعنی سحر زدہ) ہوتے ہیں۔	کرتے، صحبت رکھتے ہیں۔
⑪..... ان سے شراہع میں کبھی تسامح بھی ہو جاتا ہے، اور وہ معذور ہیں۔	⑪..... یہ شریعت پر بڑی سختی سے عمل کرتے ہیں۔
⑫..... ان پر سکر غالب ہوتا ہے۔	⑫..... ان پر ہوشیاری غالب ہوتی ہے۔
⑬..... بعض اوقات مغلوہین، جماعت سے بھاگتے ہیں، کیونکہ ان کو اخفا مقصود ہوتا ہے، مگر اس سے معلوم ہوتا ہے کہ ان کی نظر میں ابھی غیر باقی ہے۔	⑬..... جماعت کی پابندی کرتے ہیں، ان کی نظر سے مقصودیت غیر کی بلکل نفی ہو چکی ہوتی ہے۔
⑭..... اگر شریعت کے ظاہر خلاف شیخ حکم کرے تو اسے خلاف شریعت نہیں سمجھتے، کوئی تاویل کر لیتے ہیں، مگر غیر قطعیات میں۔	⑭..... اگر خلاف شرع کوئی حکم شیخ کی طرف سے ہو تو یہ مخالفت کرتے ہیں، مگر ادب کے ساتھ۔
⑮..... اصحاب سلوک ولایت پر کبھی تبشیر بھی غالب ہوتی ہے۔	⑮..... اصحاب سلوک نبوت پر ہمیشہ تنذیر غالب رہتی ہے۔

البتہ اتنی بات ضرور ہے کہ تصوف و سلوک اور اس کی اصطلاحات

حادث اور نئی ہونے کی وجہ سے اس سے اشکالات اور شبہات دلوں میں پیدا ہوتے ہیں، حالانکہ تصوف و سلوک عین شریعت ہے اور اس کا ثبوت قرآن



وحدیث میں موجود ہے۔

چنانچہ جہاں ظاہری اعمال: نماز، روزہ، حج، زکوٰۃ، صدق، امانت، حسن معاملہ، حسن معاشرت، حسن اخلاق کا ذکر آتا ہے، وہاں باطنی اعمال: تقویٰ، توکل، زہد و قناعت، اخلاص، خشوع، صبر و شکر، وغیرہ کا بھی ذکر قرآن و حدیث میں ہے۔

جہاں ظاہری گناہ: جھوٹ، غیبت، دھوکا، ظلم وغیرہ سے بچنے کی تاکید قرآن و حدیث میں وارد ہے، وہاں باطنی گناہ: حسد، بغض، عداوت، کینہ، بدگمانی، کبر وغیرہ سے بچنے کی بھی تاکید آئی ہے۔

چنانچہ اللہ تعالیٰ کا ارشاد ہے: «وذروا ظاہر الاثم وباطنة» (الانعام: ۱۲۰) اور یہ بھی قاعدہ ہے کہ اصطلاحات مقصود نہیں، بلکہ حقائق مقصود ہوتے ہیں، نصوص (قرآن و حدیث) میں تصوف و سلوک کے لئے تزکیہ نفس، صفت احسان وغیرہ الفاظ مذکور ہیں، چنانچہ ارشاد ہے: «قد افلح من زكها» (الشمس)۔

نبی اکرم ﷺ کے مقاصد بعثت میں سے «ویزکیہم» کا لفظ مذکور ہے کہ آپ ﷺ نفوس کا تزکیہ فرماتے ہیں، یہی تصوف ہے، یہی سلوک ہے۔

صفت احسان کا لفظ قرآن میں ہے: «وان الله لسمع المحسنين» (العنکبوت)۔ حدیث جبرائیل میں موجود ہے:

«قال: ما الاحسان يا رسول الله؟ قال ان تعبد الله»

«کانک تراہ، فان لم تکن تراہ فانہ یراک»

ترجمہ: جبرائیل نے پوچھا: احسان کیا ہے؟ ارشاد فرمایا: اللہ

تعالیٰ کی ایسی عبادت کرو، گویا تم اس کو دیکھ رہے ہو، اگر یہ  
کیفیت میسر نہ ہو تو وہ تو تمہیں دیکھ ہی رہا ہے۔ (مشکوٰۃ

ص ۱۱)

چنانچہ اگر کسی سے کہا جائے: تزکیہ نفس بہت ضروری ہے تو ہر ایک  
تسلیم کرے گا اور اگر کہا جائے: باطنی صفات: تقویٰ، توکل وغیرہ حاصل کرنا  
ضروری ہے تو اس کو بھی ہر ایک تسلیم کرے گا۔

اگر کہا جائے: باطنی گناہ: کبر، حسد، بغض، عداوت، کینہ سے بچنا بہت  
ضروری ہے۔ ہر ایک تسلیم کرے گا۔

اور اگر کہا جائے: تصوف و سلوک بہت ضروری ہے! تو بعض حضرات  
کو اس سے وحشت ہوتی ہے، معلوم ہوا کہ اصطلاحات حدیثہ سے وحشت ہے،  
حقائق سے نہیں۔ اگر قرآن و حدیث والے الفاظ ہی استعمال کیے جائیں تو نہ کسی  
کو انکار ہوتا ہے، نہ وحشت ہوتی ہے، حالانکہ تصوف و سلوک کی اصطلاحات بھی  
آج کی نہیں، صدیوں سے یہ الفاظ کتابوں میں لکھے آرہے ہیں۔

چنانچہ علامہ عبدالوہاب الشعرانی رحمہ اللہ اپنی کتاب «الطبقات  
الکبریٰ المسماة بلواقح الأنوار فی طبقات الاخیار» کے مقدمے میں  
لکھتے ہیں، جس کا خلاصہ یہ ہے: شریعت کے احکام پر اس طور پر عمل کرنا کہ وہ  
باطنی امراض اور نفس کے حظوظ سے خالی ہوں، اسی کا نام تصوف ہے، جیسا کہ  
علم معانی اور علم بیان، علم نحو کالب لباب ہے، تو جو علم تصوف کو مستقل علم شمار  
کرے وہ بھی درست ہے، اور جو اس کو عین احکام شریعت کہے وہ بھی سچ  
ہے، جیسا کہ علم معانی اور بیان کو مستقل علم شمار کرنا بھی درست اور علم نحو کا جزء  
کہنا بھی درست ہے۔ البتہ جب بندہ اس راستے (تصوف) میں داخل ہو کر گہراؤ

پیدا کرتا ہے، حق تعالیٰ پھر اس کو استنباط کرنے کی قوت عطا فرماتا ہے، جیسے ہر ایک احکام ظاہرہ سے تصوف کو نہیں نکال سکتا، ایسے ہی احکام تصوف کا استنباط نصوص میں سے ہر ایک نہیں کر سکتا۔ اور جیسے فقہائے مجتہدین نے احکام ظاہرہ کے درجات اپنے اجتہاد اور نصوص سے استنباط کر کے قائم کیے ہیں جیسے: واجب، مندوب، آداب، حرام، مکروہ، خلاف اولیٰ۔ ایسے ہی اولیاء اللہ بتحریر فی الشریعت نے احکام باطنہ کے درجات واجب وغیرہ نصوص سے نکالے ہیں، حالانکہ وہ نص میں ظاہر اُوارد نہیں ہیں۔

حضرت جنید بغدادی رحمہ اللہ علم تصوف کے بارے میں فرماتے ہیں: یہ علم کتاب و سنت سے ماخوذ ہے، حتیٰ کہ علامہ شعرانی رحمہ اللہ نے یہاں تک لکھا ہے کہ علم طریقت (سلوک و تصوف) میں وہی شخص قابل تقلید ہے جو علم شریعت میں معتبر ہو۔

## اشغال

”شریعت و طریقت کا تلازم“ میں حضرت شیخ رحمہ اللہ لکھتے ہیں جس کا

خلاصہ یہ ہے:

طریقت دراصل صفت احسان ہی کا ایک نام ہے، یا تحصیل صفت احسان کا طریقہ ہے، اسی کو تصوف اور سلوک کہتے ہیں یا جو چاہے نام رکھ دیا جائے، یہ سب تعبیرات ہیں۔

نبی اکرم صلی اللہ علیہ وسلم کی قوت روحانی کی حالت یہ تھی کہ بڑے بڑے کافر کو «لا الہ الا اللہ» کہتے ہی مرتبہ احسان حاصل ہو جاتا تھا، اسی لئے صحابہ کرام رضوان اللہ علیہم اجمعین میں صفت احسان کامل درجے کی نبی کریم صلی اللہ علیہ وسلم کے



فیض مبارک کی قوت سے حاصل تھی، مگر جناب رسول اللہ ﷺ سے کم تھی، اور تابعین میں بھی تھی، مگر صحابہ کرام رضوان اللہ علیہم اجمعین سے کم تھی، لیکن تبع تابعین میں یہ قوت بہت ہی کم ہو گئی اور اس کمی کی تلافی کے لئے بزرگوں نے مجاہدات اور ریاضات ایجاد کئے۔ ایک زمانے تک تو محض وسائل غیر مقصودہ کے درجے میں رہے، مگر جوں جوں خیر القرون کو بعد ہوتا گیا، ان میں مقصودیت کی شان پیدا ہوتی رہی، اور وقتاً فوقتاً ان میں اضافہ بھی ہوتا رہا، جس کا نتیجہ یہ ہوا کہ دین میں بے حد علمی و عملی و اعتقادی بدعات داخل ہو گئیں۔ محققین صوفیاء نے ان خرابیوں کی اصلاحیں بھی کی ہیں، مگر اس کا نتیجہ صرف اتنا ہوا کہ ان بدعات میں کچھ کمی ہو گئی، لیکن بالکل ازالہ نہ ہوا۔ حضرت گنگوہی رحمہ اللہ نے مصلحین میں شیخ عبدالقادر جیلانی رحمہ اللہ اور شیخ شہاب الدین سہروردی رحمہ اللہ اور مجدد الف ثانی رحمہ اللہ اور سید احمد شہید رحمہ اللہ، قدس اللہ اسرارہم۔۔۔ کا نام خصوصیت سے لیا اور فرمایا: ان حضرات نے بہت اصلاحیں کی ہی، مگر خاطر خواہ فائدہ نہ ہوا۔ نیز یہ بھی فرمایا: کہ حق تعالیٰ نے ان حضرات پر طریق سنت منکشف فرمایا۔ پھر فرمایا کہ طریق سنت میں یہ بڑی برکت ہے کہ شیطان کو اس میں راہزنی کا موقع کم ملتا ہے۔

ملا علی قاری رحمہ اللہ فرماتے ہیں:

اس میں ذرا بھی شک نہیں کہ تمام ذکروں میں افضل اور سب سے بڑھا ہوا ذکر کلمہ طیبہ ہے کہ یہی دین کی وہ بنیاد ہے جس پر سارے دین کی تعمیر ہے۔ اسی وجہ سے صوفیاء و عارفین اس کلمے کا اہتمام فرماتے ہیں اور سارے اذکار پر اس کو ترجیح دیتے ہیں، اور اس کی جتنی ممکن ہو کثرت کراتے ہیں کہ تجربے سے اس میں جس قدر فوائد اور منافع معلوم ہوئے ہیں، کسی دوسرے میں

ممکن نہیں۔

عن ابی ہریرہ قال : قَالَ رَسُولُ اللَّهِ: «جَدِّدُوا  
إِيمَانَكُمْ»، قِيلَ: يَا رَسُولَ اللَّهِ، وَكَيْفَ نُجَدِّدُ  
إِيمَانَنَا؟ قَالَ: «أَكْثِرُوا مِنْ قَوْلِ لَا إِلَهَ إِلَّا اللَّهُ»

ترجمہ: ”حضرت ابوہریرہ رضی اللہ عنہ سے مروی ہے نبی اکرم  
صلی اللہ علیہ وسلم کا ارشاد ہے: اپنے ایمان کی تجدید کرتے رہا کرو،  
صحابہ کرام رضوان اللہ علیہم اجمعین نے عرض کیا: یا  
رسول اللہ! ایمان کی تجدید کیسے کریں؟ ارشاد فرمایا: ”لا الہ  
الا اللہ“ کثرت سے پڑھا کرو۔“ منہ احمد (۱/۳۲۸)۔

مشائخ سلوک اور اطباء روحانی، جسمانی طبیوں کی طرح سے مختلف  
بیماریوں میں مختلف طریقوں سے اس کا ذکر بتلاتے ہیں، مشائخ چشتیہ کے ہاں بارہ  
تسبیح کا ذکر بہت مشہور ہے، اس میں پہلے دو تسبیحیں لفظ لَا إِلَهَ إِلَّا اللَّهُ - کی چار  
تسبیحیں لفظ إِلَّا اللَّهُ کی، پھر چھ تسبیحیں لفظ ”اللہ اللہ“ کی، اور آخر میں ایک  
تسبیح لفظ ”اللہ“ کی۔

بعض اعتراض کرتے ہیں کہ ”إِلَّا اللَّهُ“ کا ذکر مستثنیٰ منہ کے بغیر  
اور عامل کے بغیر بے معنی ہے، ایسا ذکر بے معنی ہے، نہ معتبر ہے، نہ موجب اجر  
لہذا عبث ہو۔

اس کا جواب یہ ہے کہ نبی اکرم صلی اللہ علیہ وسلم نے فتح مکہ کے موقع پر خطبے  
میں ارشاد فرمایا:

لَا يُحْتَلَى شَوْكُهَا، وَلَا يُعْصَدُ شَجَرُهَا، وَلَا يَلْتَقِطُ

سَافِطَهَا إِلَّا مُنْشِدًا، وَمَنْ قُتِلَ لَهُ قَتِيلٌ فَهُوَ بِخَيْرِ  
التَّظَرُّينِ: إِمَّا يُودَى وَإِمَّا يُقَادُ " فَقَامَ رَجُلٌ مِنْ  
أَهْلِ الْيَمَنِ، يُقَالُ لَهُ أَبُو سَاهٍ، فَقَالَ: اكْتُبْ لِي يَا  
رَسُولَ اللَّهِ. فَقَالَ رَسُولُ اللَّهِ ﷺ: «اَكْتُبُوا لِأَبِي  
سَاهٍ» ثُمَّ قَامَ رَجُلٌ مِنْ قُرَيْشٍ، فَقَالَ: يَا رَسُولَ اللَّهِ،  
إِلَّا الْإِذْخِرَ، فَإِنَّمَا نَجَعَلُهُ فِي بُيُوتِنَا وَقُبُورِنَا. فَقَالَ  
رَسُولُ اللَّهِ ﷺ: «إِلَّا الْإِذْخِرَ».

(صحیح البخاری (۹/۵)، باب من قتل له قتیل

فہو بخیر النظرین)۔

یعنی آپ ﷺ نے حرم شریف کے بارے میں فرمایا: اس کی گھاس  
کو نہ کاٹا جائے۔ اس پر حضرت عباس رضی اللہ عنہ نے عرض کیا: یا رسول اللہ! «إِلَّا  
الْإِذْخِرَ» اس پر نبی کریم ﷺ نے ارشاد فرمایا: «إِلَّا الْإِذْخِرَ»۔

اس سے معلوم ہوا کہ قرینے کے قائم ہونے کی صورت میں عامل اور  
مستثنیٰ منہ کا حذف جائز ہوتا ہے لہذا «إِلَّا اللَّهُ» میں بھی اس قرینے سے کہ اس  
سے قبل «لَا إِلَهَ إِلَّا اللَّهُ» کا ذکر ہو چکا ہے، یا اس قرینے سے کہ ذاکر کے  
عقیدے میں مستثنیٰ منہ داخل ہے، مستثنیٰ منہ کو حذف کر دیا تو کیا حرج ہے؟

دوسری توجیہ یہ ہو سکتی ہے کہ اس سے قبل جو «لَا إِلَهَ إِلَّا اللَّهُ» کہا  
گیا ہے، اس میں صرف «إِلَّا اللَّهُ» کو تکرر لایا گیا ہے، اس کا عامل اور مستثنیٰ منہ  
ہر بار مراد ہو گا اور تاکید کے لئے جو تکرار کیا جاتا ہے، اس کی تحدید پر کوئی دلیل  
نہیں، جس قدر اہتمام ہو گا، اتنا تکرار ہو گا اور یہ مستحسن اور مقتضائے مقام



ہو گا۔

① چنانچہ بعض روایات میں ہے: «فما زال يكرربا حتى قلنا ليته سكت» (صحیح بخاری ج: ۱ ص: ۳۶۲) یعنی نبی کریم ﷺ بار بار «شَهَادَةُ الزُّورِ» کہتے رہے، یہاں تک کہ ہم نے کہا (دل میں) کہ کاش حضور ﷺ چپ ہو جائیں۔

② حضرت اسامہ رضی اللہ عنہ کے ایک آدمی کے قتل کرنے کے قصے میں جس کو انہوں نے منافق سمجھ کر قتل کر دیا تھا، نبی کریم ﷺ کا بار بار یوں فرمانا کہ قیامت میں جب وہ «لَا إِلَهَ إِلَّا اللَّهُ» لائے گا تو اس کا کیا جواب دو گے؟ بار بار اس کو فرمایا (صحیح بخاری، کتاب الديات ج: ۲ ص: ۱۰۱۵، طبع نور محمد)۔

③ نبی کریم ﷺ نے فرمایا کہ ایک اور بات بھی ہے، جس کی وجہ سے اللہ تعالیٰ اپنے بندے کے جنت میں سو درجے بلند فرمائے گا، اور ہر دو درجوں کے درمیان اتنا فاصلہ ہو گا جتنا کہ آسمان وزمین کے درمیان۔ صحابی رضی اللہ عنہ نے عرض کیا: وہ کیا ہے؟ تو نبی کریم ﷺ نے فرمایا: (الجهاد في سبيل الله! الجهاد في سبيل الله! الجهاد في سبيل الله) تین مرتبہ فرمایا۔ سینکڑوں احادیث کتب حدیث میں موجود ہیں جو حدیث پڑھنے پڑھانے والوں سے مخفی نہیں ہیں، جن میں ایک ہی لفظ کا تکرار کیا گیا ہے۔

”اللہ اللہ“ کے ذکر پر اعتراض

لفظ ”اللہ اللہ“ کے ذکر پر بعض لوگ اعتراض کرتے ہیں کہ صرف

اللہ، اللہ کہنا لفظ مفرد ہے، جو کسی معنی خبری کو مفید ہے، نہ معنی انشائی کو، پھر اس ذکر بے معنی سے کیا فائدہ؟

جواب: نفس حدیث پاک میں بھی انہی الفاظ کے ساتھ اس نام پاک کو نقل کیا گیا ہے، جیسا کہ مسلم کی روایت میں ہے: "لَا تَقُومُ السَّاعَةُ حَتَّى لَا يُقَالَ فِي الْأَرْضِ: اللَّهُ، اللَّهُ" (مسلم، باب ذهاب الايمان آخر الزمان ج: ۱ ص ۸۴) یعنی قیامت اس وقت تک قائم نہیں ہوگی جب تک کہ ایسی حالت ہو جائے کہ دنیا میں اللہ، اللہ نہ کہا جائے۔ اس سے معلوم ہوا کہ محض اس کا تکرار بھی مشروع ہے، اور معنی صرف خبر اور انشاء ہی میں منحصر نہیں، اگر ان الفاظ سے تبرک اور استحضار محض ہی مقصود ہو تو پھر بھی یہ الفاظ بے معنی اور غیر مفید نہیں ہوں گے۔

اگر اس سے تبرک و استحضار محض ہی مقصود ہو تو بے معنی اور غیر مفید کیوں ہوگا.....؟

چنانچہ ارشاد خداوندی ہے: {وَاذْكُرِ اسْمَ رَبِّكَ} (الزلزل: ۸) اپنے رب کے نام کا ذکر کرو۔ آیت کے ظاہری الفاظ سے محض اسم رب (یعنی اللہ کے نام) کا ذکر بھی مراد ہو سکتا ہے۔

نیز یہ بھی توجیہ ہو سکتی ہے کہ لفظ "اللہ" سے پہلے حرف ندا محذوف ہو، اور بوقت ندا حرف ندا کا حذف ہر زبان میں شائع اور مشہور ہے۔ اور لفظ اللہ کے ساتھ ندا شوقِ محبت اور اللہ کے نام کے ساتھ لفظ اللہ سے پہلے نداء تلذذ کی وجہ سے ہوئی ہے (الکشف ص: ۷۰)۔

حضرت تھانوی رحمہ اللہ نے «بوادر» میں لکھا ہے: اس باب میں قول

محقق جو تکلف سے بعید ہے، یہ ہے کہ جس طرح قرآن پڑھنے میں کبھی تو تلاوت مقصود ہوتی ہے، اور اس وقت اس کے طریق کا منقول ہونا شرف ہے، اور غیر منقول کا اختیار کرنا بدعت۔

اور کبھی محض ذہن اور حافظے میں اس کا مستحضر اور راسخ کرنا مقصود ہوتا ہے، اس میں منقول کا اتباع کرنا لازم نہیں ہوتا۔ مثلاً ایک شخص ایک ایک مفرد کا تکرار کر کے یاد کرتا ہے، ایک شخص ایک ایک جملے کا، ایک شخص ایک ایک آیت کا، یہ سب جائز ہے، اس کاوش کی ضرورت نہیں کہ اس میں سلف کا کیا طریقہ تھا؟ اسی طرح عبادت بھی ذکر ہے کبھی خود ذکر مقصود بالذات ہوتا ہے، اس صورت میں ہیئت کا منقول ہونا شرط ہے اور کبھی ذہن میں کسی خاص مطلوب کا استحضار اور رسوخ مطلوب ہوتا ہے جس سے اس عبادت کا تعلق ہو، اس میں اس ہیئت کا منقول ہونا شرط نہیں، لہذا اللہ اللہ اور اسم جلالہ کا تکرار معتاد مقصود بالذات نہیں، بلکہ خاص ایک مطلوب کا استحضار مقصود ہے، اور وہ خاص مطلوب فنائے علمی غیر اللہ اور توجہ الی اللہ میں تدریجاً ترقی کرنا ہے، چنانچہ ابتداء میں کثرت مشہود ہوتی ہے، اس لئے لا الہ الا اللہ سے اس مشہود کی نفی کر کے اس کو راسخ کرنے کے لئے الا اللہ کا تکرار کیا، پھر ثبوت میں ایک سنت حکمیہ تھی، اس سے بھی نظر اٹھا کر صرف ذات کا تصور ذہن میں راسخ کرنے کے لئے اسم جلالہ کا تکرار کیا، جس کی مزا اولت سے قلب میں غیر مطلوب سے بے التفاتی اور حضرت مطلوب کی طرف خاص التفات میں بلکل راسخ ہو کر پھر ذکر کامل کا حق ادا کر کے خوب مقصود حاصل کرتا رہے گا، بفضلہ تعالیٰ اس تقریر سے سب اشکالات دور ہو گئے، اور اس کے بدعت ہونے کا حکم قلت تدریجی وجہ سے ہونا ثابت ہو گیا واللہ اعلم بالصواب۔



کیا اس صورت میں اس طریق سے ذکر کرنے سے ثواب نہ ملے گا؟ اس کے جواب میں ہم پوچھیں گے کہ کیا جو شخص قرآن پاک یاد کرنے کے لئے ایک ایک لفظ کا تکرار کر رہا ہے، اس کو یاد کرنے سے ثواب نہ ملے گا؟ جو اس کا جواب ہے، وہی اس کا جواب ہے۔ اور قواعد پر نظر کرنے سے دونوں کا مشترک جواب یہ ہے کہ گو تلاوت و ذکر کا ثواب نہ ملے، لیکن تلاوت کلام اللہ کے لئے سعی و تیاری کرنے کا اور ذکر کامل کے لئے سعی و تیاری کرنے کا ثواب ملے گا (شریعت و طریقت کا تلازم)۔

## بیعت کی اقسام:

شاہ ولی اللہ رحمہ اللہ "قول جمیل" میں تحریر فرماتے ہیں جس کا خلاصہ یہ

ہے:

بیعت جو صوفیوں میں متعارف ہے، وہ کئی طریقوں پر ہے:  
 پہلا طریقہ:..... بیعت توبہ ہے، یعنی معاصی سے توبہ کرانا۔  
 دوسرا طریقہ:..... بیعت تبرک ہے یعنی برکت کی نیت سے صالحین کے سلسلے میں داخل ہونا، یہ بمنزلہ اسناد حدیث کے ہے کہ اس میں برکت ہے۔  
 تیسرا طریقہ:..... بیعت تاکید عزیمت یعنی اس بات کا عزم مصمم کرنا کہ اللہ جل شانہ سے دل لگاؤں گا، اور اللہ تعالیٰ کے اوامر کو ظاہر و باطناً پورا کروں گا، اور منع کی ہوئی چیزوں کو ترک کروں گا۔ یہی تیسرا طریقہ اصل ہے۔ اور پہلے دونوں قسم کے طریقوں میں بیعت کرنا عبادت ہے، اور تیسرے طریقے میں بیعت کا پورا کرنا عبادت ہے، یہاں تک کہ وہ اطمینان کے نور سے شروع ہو جائے، اور یہ اس کی عادت اور خوبلا تکلف جملی ہو جائے، اور بیعت شکنی

یہ ہے کہ نورانیت دل سے پہلے خلل اندازی واقع ہوگئی۔

حضرت مولانا محمد یوسف کاندھلوی رحمہ اللہ نے "حیۃ الصحابہ" میں باب البیعة میں بہت تفصیلی روایات جمع کی ہیں، اور بکثرت ابواب قائم کئے ہیں وہاں ایک مستقل عنوان "البیعة علی اعمال الاسلام" کا بھی قائم کیا ہے، اصل حیۃ الصحابہ سے پوری روایات اور تخریجات دیکھ لی جائیں، چند مختصر روایات ذکر کی جاتی ہیں:

①..... عن بشیر بن الخصاصیة رضي الله عنه، قال: أتيت رسول الله لأبأبعه، فقلت: علامَ تبايعني يا رسول الله؟ فمدَّ رسول الله صلى الله عليه وسلم يده قال: «تشهد أن لا إله إلا الله وحده لا شريك له وأنَّ محمداً عبده ورسوله، وتصلي الصلوات الخمس لوقتها، وتؤدِّي الزكاة المفروضة، وتصوم رمضان، وتحج البيت، وتجاهد في سبيل الله». قلت: يا رسول الله، كُلا نطبق إلا اثنتين فلا أطيقهما: الزكاة، والله ما لي إلا عشر ذؤد هُنَّ رِسلُ أهلي وحمولتهن. وأما الجهاد فإني رجل جبان، ويزعمون أَنَّهُ من ولى فقد باء بغضب من الله، وأخاف إن حضر القتال أن أخشع بنفسي فأفرَّ فأبوء بغضب من الله. فقبض رسول الله يده ثم حرَّكها، ثم قال: «يا بشير، لا

صدقة ولا جهاد فِيمَ إذن تدخل الجنة؟» قلت:  
يا رسول الله، أبسط يدك أبايعك، فبسط يده  
فبايعته عليهن كلهن. كذا في كنز العمال.  
وأخرجه أحمد، ورجاله موثقون كما قال الهيثمي.

(حياة الصحابة ج: ۱ ص: ۲۲۱)

بشیر بن خصاصیہ رضی اللہ عنہ کہتے ہیں: میں بیعت کے لئے حضور  
اقدس صلی اللہ علیہ وسلم کی خدمت میں حاضر ہوا تو میں نے پوچھا کہ آپ کن امور پر مجھ  
سے بیعت لیتے ہیں؟ حضور صلی اللہ علیہ وسلم نے اپنے دونوں ہاتھ مبارک (بیعت کرنے  
کے واسطے) پھیلائے اور فرمایا: تو گو اہی دے اس بات کی کہ اللہ وحدہ لا شریک لہ  
کے سوا کوئی معبود نہیں اور محمد صلی اللہ علیہ وسلم اس کے بندے اور اس کے رسول ہیں، اور  
پانچوں نمازوں کو اپنے وقتوں پر ادا کرے، اور فرض زکوٰۃ ادا کرے،  
رمضان کے روزے رکھے، اور حج کرے، اور اللہ تعالیٰ کے راستے میں جہاد  
کرے۔ انہوں نے عرض کیا: یا رسول اللہ! سب باتوں کی مجھ میں طاقت ہے، مگر  
دو چیزوں کی طاقت نہیں ہے، ایک زکوٰۃ کی کہ میرے پاس صرف دس اونٹ  
ہیں، وہی میرے اہل و عیال کے دودھ کے لئے اور سواری کے لئے ہیں، اور جہاد  
کی طاقت بھی نہیں، کیونکہ میں کمزور دل ہوں اور لوگ کہتے ہیں جو جہاد سے  
بھاگے تو یہ اللہ تعالیٰ کے غصے کا سبب ہے، مجھے ڈر ہے کہ میں جہاد میں شریک  
ہوں اور کسی وقت موت کے ڈر سے بھاگ جاؤں تو میں اللہ تعالیٰ کے غضب میں  
مبتلا ہو جاؤں گا۔

حضور صلی اللہ علیہ وسلم نے اپنے ہاتھوں کو کھینچ لیا اور حرکت دے کر فرمایا کہ  
او بشیر! جب نہ زکوٰۃ ہوگی اور نہ جہاد، تو پھر جنت میں کیسے جائے گا؟ تو میں نے



عرض کیا کہ اچھا اپنے ہاتھ پھیلائیں، میں بیعت کرتا ہوں۔ آپ ﷺ نے اپنے دست مبارک پھیلائے اور میں نے ان تمام امور بالا میں بیعت کی۔

②..... وأخرج أحمد عن جرير رضي الله عنه قال: بايعت رسول الله على إقام الصلاة، وإيتاء الزكاة، والنصح لكل مسلم. وأخرجه أيضاً ابن جرير مثله كما في كنز العمال، والشيخان والترمذي كما في الترغيب، وأخرج الطبراني عنه قال: أتى جرير رضي الله عنه النبي فقال: «مَدَّ يدك يا جرير»، فقال: «على مَهْ؟» قال: «أَن تسلم وجهك لله، والنصيحة لكل مسلم»؛ فأذن لها - وكان رجلاً عاقلاً - فقال: يا رسول الله، فيما استطعت؟ فكانت رخصة للناس بعده. كذا في الكنز.

### (حياة الصحابة ج: ١ ص ٢٢١)

حضرت جریر رضی اللہ عنہ کی روایت ہے کہ میں نے حضور اکرم ﷺ سے نماز کے قائم کرنے اور زکوٰۃ ادا کرنے پر بیعت کی، اور اس بات پر کہ میں ہر مسلمان کے ساتھ خیر خواہی کروں گا۔

دوسری روایت میں ہے کہ آپ ﷺ نے فرمایا: اے جریر! اپنے ہاتھ پھیلاؤ۔ میں نے عرض کیا: کس بات کے لئے؟ آپ ﷺ نے فرمایا: اس

واسطے کہ اپنے آپ کو اللہ تعالیٰ کا تابع دار بنا دے، اور ہر مسلمان کے لئے خیر خواہی کر! اس کو انہوں نے بہت غور سے سنا اور آدمی بہت سمجھ دار تھے، اس لئے عرض کیا: یا رسول اللہ ﷺ! جہاں تک مجھ میں طاقت ہے۔ تو اس کے بعد حضرت جریر رضی اللہ عنہ کا یہ کہنا لوگوں کے لئے رخصت کا سبب ہو گیا۔

③..... عن أبي أمانة رضي الله عنه قال: قال رسول الله «ومن يبائع؟» فقال ثوبان رضي الله عنه مولى رسول الله بايعنا رسول الله، قال: «علي أن لا تسأل أحداً شيئاً». فقال ثوبان: فما له يا رسول الله؟ قال: «الجنة». فبايعه ثوبان. قال أبو أمانة: فلقد رأيتَه بمكة في أجمع ما يكون من الناس يسقط سوطه وهو راكب، فربما وقع على عاتق رجل، فيأخذه الرجل فيناوله، فما يأخذه حتى يكون هو ينزل فيأخذه. كذا في الترغيب. وأخرجه أيضاً أحمد، والنسائي وغيرهما عن ثوبان مختصراً. (حياة الصحابة ج: ۱ ص: ۲۲۲)

حضرت ابو امامہ رضی اللہ عنہ فرماتے ہیں حضور اقدس ﷺ نے فرمایا: کون بیعت کرے گا؟ تو حضرت ثوبان رضی اللہ عنہ نے عرض کیا کہ ہمیں بیعت فرمائیے، حضور ﷺ نے اس بات میں بیعت لی کہ کسی سے کوئی سوال نہیں کرے گا، تو حضرت ثوبان رضی اللہ عنہ نے عرض کیا: مجھے اس کے بدلے میں کیا ملے گا؟ آپ ﷺ نے فرمایا: جنت! حضرت ثوبان رضی اللہ عنہ نے بیعت کی۔ ابو امامہ رضی اللہ عنہ فرماتے

ہیں: مکہ مکرمہ میں، میں نے ان کو بڑے مجمع میں دیکھا کہ ان کا چابک گر جاتا تھا، اور بعض دفعہ وہ کسی شخص کے کندھے پر گر جاتا اور وہ آدمی اس کو اٹھا کر پکڑاتا، تو وہ نہیں لیتے تھے، یہاں تک کہ خود سواری سے اتر کر لیتے تھے۔

④.... عن أبي ذر رضي الله عنه قال: بايعني رسول الله خمساً، وأوثقني سبعاً، وأشهد الله عليّ سبعاً: أن لا أخاف في الله لومة لائم. وفي رواية: أن النبي قال: «ستة أيام ثم أعقل يا أبا ذر ما يقال لك بعد». فلما كان اليوم السابع قال: «أوصيك بتقوى الله في سرّ أمرك وعلائيته، وإذا أسأت فأحسن، ولا تسألنَّ أحداً شيئاً وإن سقط سوطك، ولا تقبضنَّ أمانة». كذا في الترغيب.

حياة الصحابة (۱/ ۲۸۵).

حضرت ابو ذر رضی اللہ عنہ کی حدیث کے بہت سے الفاظ بہت سی سندوں سے نقل کئے گئے ہیں کہ حضور ﷺ نے پانچ دفعہ مجھ سے اس پر بیعت لی کہ میں اللہ تعالیٰ کے بارے میں کسی ملامت گر کی ملامت سے نہ ڈروں گا۔

ایک حدیث میں ہے کہ حضور ﷺ نے حضرت ابو ذر رضی اللہ عنہ سے فرمایا: چھ دن انتظار کر اور ساتویں دن تجھے ایک بات کہوں گا، اسے اچھی طرح سمجھ لینا۔ ساتویں دن حضور ﷺ نے فرمایا: اول تجھے وصیت کرتا ہوں اللہ تعالیٰ کے تقویٰ کی، تنہائی میں بھی اور مجمع میں بھی، خلوت میں بھی اور جلوت میں بھی، اور جب کوئی برائی ہو جائے تو اس کے فوراً بعد کوئی اچھا کام کر لیا کر، اور کسی



سے سوال مت کر، چاہے تیرا کوڑا ہی گر جائے، اور ہر گز کسی کی امانت نہ رکھنا۔  
 غرضیکہ تصوف صحیح، قرآن و حدیث سے ثابت ہے، یہ صوفیاء کرام  
 کی اپنی ایجاد نہیں ہے، اور راسخ علمائے کرام نے تصوف صحیح میں قدم رکھا اور  
 علماء و عملاً اس کو قرآن و حدیث کے مطابق بنایا اور اس کی منازل طے کرائی ہیں۔  
 اللہ تعالیٰ دل کی بصیرت نصیب فرمائے اور دل کے تالوں کو کھول  
 دے، اللّٰهُمَّ افْتَحْ اَقْفَالَ قُلُوبِنَا بِذِكْرِكَ اِسِيْ پر اکتفا کرتا ہوں۔  
 و صلی اللہ علی النبی الامی و علی آلہ و صحبہ اجمعین۔

از  
 محمد بلال عفی عنہ

دکھائے عشق

## ڈاکٹر صاحب دامت برکاتہم کے مختصر حالات

نام و نسب، ولادت اور تعلیم و تربیت:

عبد السلام خان بن عبدالغفار خان بن یعقوب خان بن

ہارون خان

گنڈہ پور، قبیلہ: موسیٰ زئی

قوم:

حال: حسن ٹاؤن کاکول روڈ مکان نمبر ۵۲-۱۲ سی بی ایبٹ

رہائش:

آباد کینٹ ایبٹ آباد

عید گاہ کلاں ڈیرہ اسماعیل خان

مستقل رہائش:

آپ کی ولادت ۸ دسمبر ۱۹۵۱ بمطابق ۹ ربیع الاول سن

ولادت:

۱۳۷۱ھ کو تحصیل کلاچی ضلع ڈیرہ اسماعیل خان محلہ موسیٰ

زئی میں ہوئی، آپ کا بچپن اسی جگہ گزرا۔

## حضرت ڈاکٹر صاحب کی تبلیغی جماعت سے وابستگی

حضرت ڈاکٹر صاحب دامت برکاتہم فرماتے ہیں: میٹرک کے

امتحانات قریب تھے کہ میں ایک باغ میں ٹہل رہا تھا کہ قریب سے تبلیغی

جماعت گشت کرتے ہوئے گزری میرے دل میں فوراً خیال آیا ۳۷ فرقوں میں

سے ناجی فرقہ یہی ہے میں ان کے ساتھ ہو گیا اور مغرب کے بعد ان کا بیان سنا

اس زمانے میں بڑا مطالبہ یہ ہوتا تھا کہ شب جمعہ پہ کون جائے گا میں نے کہا میں

جاؤں گا پھر گیا اس طرح تبلیغی جماعت سے تعلق ہوا پھر چھٹیوں میں پہلی دفعہ

وہاں کے امیر صاحب جن کے بارے میں مشہور تھا کہ وہ جنات کی تشکیل کرتے

ہیں ان کے ساتھ رائے و نڈ عشرہ لگانے کے لیے گیا پھر مستقل اس کام میں

مشغول رہا۔

## ڈاکٹر صاحب کی پہلی بیعت:

ڈاکٹر صاحب (دامت برکاتہم العالیہ) فرماتے ہیں کہ سب سے پہلے میں حضرت مولانا خواجہ خان محمد رحمہ اللہ سے بیعت کی لیکن مصروفیات کی وجہ سے ان کے ساتھ زیادہ رابطہ نہ رکھ سکا اور سال میں کہیں ملاقات ہوتی تھی۔

## بارگاہِ شیخ میں رسائی کا واقعہ، ڈاکٹر عبد السلام صاحب کی زبانی

احقر (حضرت ڈاکٹر عبد السلام مدظلہ) حضرت خواجہ خان محمد صاحب<sup>۲</sup> کنڈیاں شریف والے سے ۱۹۹۰ء میں بیعت ہوا، احقر اس وقت گول پونیورسٹی شعبہ فارمیسی میں بطور ایسوسی ایٹ پروفیسر متعین تھا، اس کے ساتھ بندہ کی ایک پرائیویٹ پتھالوجی لیبارٹری تھی، بندہ ان دنوں انتہائی مصروف تھا، پڑھانے کے علاوہ لیبارٹری میں مصروفیت کی وجہ سے شیخ کے ساتھ برائے نام رابطہ رہتا تھا، اور سال میں کہیں ایک مرتبہ تھوڑی دیر کے لئے زیارت کا موقع مل جاتا تھا۔ بزرگوں سے سن رکھا تھا کہ اگر شیخ نزدیک ہو، اور اس کے ساتھ رابطہ متواتر ہو تو فائدہ زیادہ ہوتا ہے، یہ بات ذہن میں اکثر آتی تھی اور ایک ہیجانی کیفیت کا دل پر غلبہ تھا، آخر کار اللہ رب العزت نے سوچ اور فکر کو حقیقت میں بدل دیا۔ ۱۹۹۲ء کی بات ہے ایک دفعہ پشاور یونیورسٹی میں شعبہ فارمیسی کے طلبہ کا امتحان لینے گیا، پروفیسر محمد انور ربانی صاحب جو کہ آج کل گورنمنٹ کالج لکی مروت کے پرنسپل ہیں، میرے ساتھ تھے، ان کا پشاور میں کسی سرجن سے معائنہ کروانا تھا، رات کو پشاور یونیورسٹی کے ریسٹ ہاؤس میں قیام تھا، تبلیغ اور تصوف پر بات ہو رہی تھی۔ میں نے عرض کیا کہ میں حضرت خواجہ خان محمد صاحب<sup>۲</sup> (کنڈیاں)

دکاس عشق



سے بیعت ہوں، کندیاں دُور ہے، میں بہت مصروف ہوں، جس کی وجہ سے  
 حاضری کا موقع بہت کم ملتا ہے۔ عرض کیا: اگر ڈیرہ اسماعیل خان میں کوئی اللہ  
 والے ہوتے تو زیادہ فائدہ ہوتا۔ پروفیسر انور ربانی نے کہا: ڈیرہ میں ایک اللہ  
 والے موجود ہیں، حضرت احمد علی لاہوریؒ کے خلیفہ ہیں، انہوں نے ان سے  
 ملاقات کرانے کا وعدہ کر لیا۔ عید الفطر کا دن تھا، احقر اپنے بڑے بیٹے عبد  
 الرحمان کے ساتھ پروفیسر انور ربانی صاحب کی خدمت میں آیا، ربانی صاحب  
 نے کہا: حضرت خلیفہ غلام رسول صاحب کے پاس چلتے ہیں۔ میں نے حیرانی سے  
 پوچھا: وہ موجود ہوں گے؟ میرا غالب خیال تھا کہ وہ عید منانے اپنے گاؤں لعل  
 ماہڑہ بچوں کے پاس تشریف لے گئے ہوں گے۔ جواب ملا: ہاں موجود ہوں  
 گے! ہم تینوں گاڑی میں سوار ہو کر حضرتؒ کی مسجد محلہ نوازش علی حاضر  
 ہوئے، دن کے تقریباً گیارہ بجے تھے۔ حضرتؒ مسجد کے صحن میں چٹائی پر لیٹے  
 ہوئے تھے، سر کے نیچے اینٹ رکھی ہوئی تھی، حضرتؒ کی اس بے سروسامانی کی  
 حالت کو دیکھ کر بندہ کے دل پر ایک چوٹ لگ گئی، دل میں خیال پیدا ہوا کہ یہ  
 اللہ والے بزرگی سے خالی نہیں۔ حضرتؒ نیند سے جاگ گئے، پروفیسر ربانی نے  
 میرا تعارف کروایا حضرت خلیفہ غلام رسول صاحب رحمہ اللہ نے فرمایا: خان محمد  
 صاحب سے بیعت کی ہے اس لئے آپ کی بیعت مکمل ہے خواجہ صاحبؒ ولی  
 کامل ہیں، میں روحانی تربیت کروں گا۔ حضرتؒ نے احقر کے لطیفہ قلب پر اسم  
 ذات کی ضرب لگائی اور اس کے فوراً بعد مبارک باد دیتے ہوئے فرمایا: ڈاکٹر  
 صاحب! مبارک ہو، آپ کا قلب جاری ہو گیا ہے۔ میں نے دل میں کہا: حضرت  
 میرا دل رکھنے کے لئے کہہ رہے ہیں۔ پھر فرمایا: جب گھر چلے جاؤ، سونے سے  
 پہلے دو رکعت نفل پڑھ کر مراقب ہو جاؤ اور لطیفہ قلب پر اسم ذات کا ذکر

کرتے رہو۔ احقر نے جب مراقبہ کیا تو معلوم ہوا کہ حضرتؒ نے جو مبارک باد دی تھی وہ صحیح تھی، چونکہ احقر کا طب کے پیشے سے تعلق ہے، معلوم ہوا کہ دل جاری ہے، اس وقت حضرتؒ کے کشف کا اندازہ ہوا، اس طرح احقر نے حضرتؒ کے روحانی مدرسے میں داخلہ لیا اور یہ روحانی سفر شروع ہوا۔

### احقر (حضرت ڈاکٹر صاحب) کے لئے پیشین گوئیاں اور بشارت

ایک سلسلہ گفتگو میں حضرت خلیفہ صاحبؒ نے راقم الحروف سے فرمایا: ڈاکٹر صاحب! اللہ تعالیٰ کے فضل سے دن دگنی اور رات چوگنی ترقی ہو رہی ہے، تراویح میں قرآن سنتے وقت عجیب مناظر ہوتے ہیں، اور ہر حال، ہر وقت درجات مختلف ہیں۔

حضرت خلیفہ صاحبؒ نے ارشاد فرمایا: اگر آپ صرف چار گھنٹے سرجھکاتے تو پتا نہیں کہاں سے کہاں پہنچ جاتے اور کیا پاتے۔ بہر حال حضرت صاحبؒ نے فرمایا: آپ نے ڈاکٹری بھی کرنی ہے، وہ بھی خدمت ہے، اور ساتھ ساتھ یہ بھی (اللہ اللہ) کرنا ہے، حضرتؒ نے فرمایا: میاں باران صاحب مرحوم کلاچی والے تونہ (خواجہ سلیمان تونسوی رحمہ اللہ) سے کچھ لے کر آئے، ڈاکٹر اس فقیر سے کچھ لے کر کلاچی چلا گیا ہے۔

### مسجد نبوی علی صاحبہا الصلوٰۃ والسلام میں سرنگوں رہیں

۱۹۹۷ء میں اللہ رب العزت نے (راقم الحروف) کو اہلیہ کے ساتھ رمضان شریف میں عمرہ کرنے کی توفیق دی۔ حضرت خلیفہ صاحب رحمہ اللہ نے فرمایا: اس دفعہ اللہ تعالیٰ کے فضل و کرم سے کافی کچھ حرمین سے لے آؤ گے۔ حضرت رحمہ اللہ نے فرمایا: مسجد نبوی صلی اللہ علی صاحبہا وسلم میں ضربیں نہیں

لگانی، بلکہ قدمین شریفین میں یا مواجہ شریف میں سرنگوں ہو کر اپنے تمام لطائف رسول اللہ ﷺ کے ساتھ ملائیں، اور یہ سوچیں کہ حضور ﷺ پر عرش معلیٰ سے جو انوارات نازل ہو رہے ہیں وہی انوارات بعینہ میرے اوپر نازل ہو رہے ہیں۔

**شیخ سے مرید کو دو چیزیں حاصل ہوتی ہیں**

فرمایا: شیخ سے مرید کو دو چیزیں ملتی ہیں:

①.....: جمعیت      ②.....: حضوری

جمعیت سے مراد ہے جمع خطرات سے دور رہنا، اور حضوری سے مراد ہے کہ دل کے اندر ماسوائے اللہ کے کچھ نہ رہے، یہ سالک کی انتہاء ہے۔

**حضرت مجدد الف ثانی رحمہ اللہ کے مبشرات**

حضرتؒ کو راقم الحروف نے ایک خواب بیان کیا کہ احقر کی بائیسکل خشک دریا کے اندر کھڑی ہے اور اس کے اوپر دریا کا پانی آجاتا ہے، وہ سائیکل صاف پانی میں ڈوب جاتی ہے، حضرتؒ نے فرمایا: سائیکل سے مراد سواری یعنی روح ہے، اور پانی اللہ تعالیٰ کی رحمت ہے۔ حضرتؒ کو بتایا کہ حضرت مولانا احمد شعیب صاحب عید گاہ والے نے درس قرآن میں مراقبہ کے دوران بہتے پانی کا لمبانا لا دیکھا، حضرتؒ نے فرمایا: یہ مبشرات حضرت مجدد الف ثانی والے ہیں، حضرت مجدد صاحبؒ نے حضرت خواجہ باقی باللہ رحمہ اللہ کی خدمت (صحبت) میں تین ماہ گزارے اور مراقبہ میں دریائے بے کنار کو دیکھا، ان کے شیخ نے فرمایا: شیخ احمد! یہ اللہ تعالیٰ کے فیض کا نور ہے۔



## اخلاص کی کمی ہے

حضرت خلیفہ صاحبؒ نے فرمایا: میرے والد صاحب کو حضرت خواجہ غلام حسن سواگی رحمہ اللہ نے کہا: اللہ داد بھائی! (دادو بھرا) میرے بکس کو آگر کھول کر دیکھیں تو خطوط سے بھرا پڑا ہے، لیکن ان میں سے کوئی خط الاما شاء اللہ ایسا نہیں ملے گا جس میں کسی نے اللہ تعالیٰ کا نام سیکھنے کا ذکر کیا ہو، سب لوگ دنیاوی دھندوں کے بارے میں دعا کے لئے عرض کرتے ہیں۔ حضرت صاحبؒ نے کہا: میں لوگوں کے خطوط جلا دیتا ہوں، صرف ڈاکٹر عبدالسلام، سید عبدالرحیم صاحب اور شیخ الحدیث قاضی عبدالکریم صاحب کے خط نہیں جلاتا ہوں۔

## تصانیف:

حضرت ڈاکٹر صاحب دامت برکاتہم نے اپنی زندگی میں جو کتب تصنیف کی ان کی تفصیل یہ ہے:

اول: دکان عشق

دوم: الہام الباری فی تقریر صحیح البخاری

سوم: اخلاق سلف: یہ کتاب علامہ شیخ عبدالوہاب بن احمد شعرانی کی تصنیف تھی لیکن اس کی اہمیت اور ضرورت کو دیکھتے ہوئے حضرت نے اس کی اشاعت دوبارہ نئی کمپوزنگ اور ڈیزائننگ کروا کر کی (از مرتب)۔

# حضرت مولانا حافظ خلیفہ غلام رسول صاحب رحمہ اللہ کی مختصر

## سوانح حیات

### ولادت

آپ کی ولادت ۲۷ رمضان المبارک ۱۳۲۱ھ بمطابق ۱۹۰۳ء بروز جمعۃ المبارک ستائیسویں شب ہوئی۔ آپ کے والد تراوتی پڑھ کر واپس آئے تو لوگوں نے بیٹے کی پیدائش کی خوشخبری دی۔ حضرت خلیفہ صاحب رحمہ اللہ کی پیدائش دریائے سندھ کے پار ایک جزیرہ (بیٹ) ڈرہ میں ہوئی۔ آپ کے والدین ڈیرہ اسماعیل خان کے ایک گاؤں ماہڑہ میں رہائش پزیر تھے۔ قحط سالی کی وجہ سے حضرت خلیفہ صاحب رحمہ اللہ کے والدین دریائے سندھ کے اس جزیرے پر عارضی طور پر منتقل ہو گئے تھے۔ حضرت خلیفہ صاحب رحمہ اللہ کے والد کا نام اللہ داد تھا۔ حضرت مجنون خان کی اولاد میں سے ہیں، جو کہ مرزا مظہر جان جاناں شہید رحمہ اللہ کے بیٹے اور کمال الدین کے پوتے تھے۔ مجنون خان کا تعلق اٹھارویں پشت میں جا کر حضرت علی رضی اللہ عنہ سے ملتا ہے۔

حضرت خلیفہ صاحب رحمہ اللہ کے والد، خواجہ غلام حسن سواگ شریف (آج کل پنجاب پاکستان قلع کروڑ لعل عیسن کے نام سے معروف ہے۔ از ڈاکٹر عبدالسلام) والے کے پہلے مرید تھے، خواجہ صاحب ”گرہ سواگ میں رہتے تھے، اس وقت ان کی زیادہ شہرت نہیں ہوئی تھی۔ حضرت خلیفہ صاحب رحمہ اللہ کے چچا موسیٰ خان صاحب ان کے دوسرے مرید تھے۔ ایک سال کے بعد حضرت کے والدین دوبارہ ماہڑہ آئے۔ خلیفہ صاحب رحمہ اللہ کے خاندان کے ایک بزرگ ماہی جان تھے، جن کی وجہ سے آپ کی قوم ہے مشہور

ہے۔ پاکستان بننے کے بعد حضرت خلیفہ صاحبؒ کے بڑے بھائی گاموں کے بیٹے قاری عبید الرحمن نے موضع لعل ماہڑہ میں زمین خریدی، جس کی وجہ سے خلیفہ صاحب بھی ان کے ساتھ لعل ماہڑہ منتقل ہو گئے۔

## بچپن کے کچھ حالات

بچپن ہی سے کھیل کود کی طرف آپ کا میلان نہ تھا، آپ بچوں سے نہیں کھیلا کرتے تھے، کبھی کسی بچے سے لڑائی نہیں کی تھی، کسی کو اگر کوئی تکلیف پہنچتی تو آپ کو بہت دکھ ہوتا۔ لڑائی سے حضرت خلیفہ صاحبؒ کا دل بہت کتراتا تھا۔ حضرت خلیفہ صاحبؒ کہتے تھے: "مجھے یاد نہیں کہ میں کسی بچے کے ساتھ کھیلا ہوں۔" آپ بہت کم عوامی حجروں (عوامی بیٹھک) میں جایا کرتے تھے۔

## حضرت خواجہ غلام حسن صاحب رحمہ اللہ نے ارشاد فرمایا:

حضرت خواجہ غلام حسن صاحب رحمہ اللہ نے ارشاد فرمایا: غلام رسول! قرآن کس سے پڑھتے ہو؟ میں نے کہا: حافظ گاموں سے! کہا ہاں، ہاں اس کی خدمت کرو، اللہ تمہیں نیک بنائے گا، اگر کسی نے قطب کو دیکھنا ہے تو حافظ گاموں کو دیکھ لے۔

## قرأت کی تکمیل

حضرت خلیفہ صاحبؒ نے فن قرأت طور ان موضع مانجھی خیل میں حضرت قاری عبد الہادی شاہ صاحب رحمہ اللہ سے مکمل کی، مانجھی خیل ضلع ٹانک سے ۲۵ میل پر واقع ہے۔ حضرت خلیفہ صاحبؒ، عبد الہادی شاہ صاحب کے والد چرخ شاہ سے قرأت سیکھنے گئے تھے، لیکن وہ وفات پا گئے، اس لئے ان کے



بیٹے عبدالہادی شاہ صاحب سے ایک سال کے عرصے میں فنِ قراءت مکمل کی۔

### استاذ کی خدمت، استاذ گاموں کی کرامت

حافظ گاموں، کھرو موضع کے رہنے والے تھے، وہ رعشہ کے مریض تھے، بھائی حضرت خلیفہ صاحبؒ کو استاذ کی خدمت میں لے گئے۔ استاذ صاحبؒ کی چارپائی شرقی غربی ہوتی تھی، جبکہ حضرت خلیفہ صاحبؒ کی چارپائی شمالاً جنوباً ہوتی تھی، حضرت استاذ صاحبؒ کی خدمت کے لئے خلیفہ صاحبؒ ساری ساری رات جاگتے تھے، حافظ گاموںؒ معذور ہو گئے تھے، البتہ آنکھوں کی بینائی صحیح تھی۔

وہ بول نہیں سکتے تھے، لیکن جب دانتوں کو ہلاتے تھے یا آنکھوں کو جھمکاتے تھے تو باقاعدہ آواز پیدا ہوتی تھی، جس کی سمجھ صرف حضرت خلیفہ صاحبؒ جرات اللہ کو آتی تھی اور کوئی نہیں سمجھتا تھا۔ حافظ گاموںؒ کے سرہانے حضرت خلیفہ صاحبؒ گھنٹوں بیٹھے رہتے تھے، نیند آجاتی تھی، وقتاً فوقتاً حافظ صاحبؒ کا پہلو بھی بدلتے تھے، ان پر لحاف بھی ڈالتے تھے، جب کبھی لحاف چہرے پر آجاتا بے ہوش ہو جاتے تھے، اس لئے کافی محتاط رہنا پڑتا تھا۔ ان کو تیمم بھی کراتے تھے، اور نماز بھی پڑھاتے تھے۔ حضرت خلیفہ صاحبؒ وہیں پر سن بلوغت کو پہنچے۔ استاذ صاحب کی کچھ زمین تھی، جس کو کنویں سے پانی لگایا کرتے تھے، حسب ضرورت حافظ صاحبؒ کی خدمت کرتے، حضرت خلیفہ صاحبؒ جرات اللہ کے والد صاحبؒ اپنے اہل و عیال سمیت حضرت خواجہ سواگی جرات اللہ کی خدمت میں حاضر ہوتے اور کئی کئی مہینے وہاں خانقاہ کی خدمت کرتے، اس دوران خلیفہ صاحبؒ بھی والدین کے ساتھ ہوتے تھے۔

## حضرت خلیفہ صاحب رحمہ اللہ کی ہندوستان روانگی

قراءت مکمل کرنے کے بعد حضرت خلیفہ صاحب ہندوستان تشریف لے گئے، وہاں پر جمعیت علمائے ہند میں شامل ہو گئے۔ عبد الہادی شاہ کے ایک بھائی مولانا سید غلام محمد شاہ وہاں تھے وہ حضرت مولانا سید حسین احمد مدنی رحمہ اللہ کے شاگرد اور خلیفہ تھے، حضرت خلیفہ صاحب اور مولانا سید غلام محمد شاہ صاحب ہندوستان میں اکٹھے رہتے تھے اور حضرت کے مشورہ سے اکٹھے تبلیغ کرتے تھے۔ مولانا سید عبد الہادی شاہ صاحب پختہ عالم تھے۔ حضرت خلیفہ صاحب نے شاہ صاحب سے عرض کیا: میں عالم بننا چاہتا ہوں! (حضرت خلیفہ صاحب) ان دنوں اکثر مراقب رہتے تھے، درود ابراہیمی کثرت سے پڑھتے تھے، اور سات منزل دلائل الخیرات روزانہ پڑھتے تھے، اس کے ساتھ بچوں کو قرآن پاک پڑھاتے تھے، اس وقت آپ (خلیفہ صاحب) ہر نماز غسل کر کے پڑھتے تھے۔ تہجد بھی غسل کر کے پڑھتے تھے، درود شریف ہزاروں کی تعداد میں پڑھنا ان کا معمول تھا۔ آپ (خلیفہ صاحب) کے دوست حاجی حق داد صاحب کہتے تھے: تم ساری ساری رات نہ میٹھا کرو، مجھے بڑی تکلیف ہوتی ہے، بدن کا بھی آپ پر حق ہے۔ آپ (خلیفہ صاحب) نے فرمایا: اب عادت ایسی ہو گئی ہے، لیکن لیٹ کر مراقب ہوتا ہوں، اگر وقت مل جائے دن کو تھوڑی دیر سوتا ہوں، ہندوستان میں بھی میری یہی حالت تھی، وہاں پر نقشبندیہ کے مراقبات کیا کرتا تھا۔

## تقسیم ہند سے پہلے بزرگوں کی خدمت میں حاضری

حضرت خلیفہ صاحب رحمہ اللہ نے فرمایا: گر داس پور میں چشتیہ سلسلے

کے ایک بزرگ تھے، محمد دینؒ ان کا نام تھا، ان سے محبت کا تعلق تھا، ان کی خدمت میں کبھی کبھی حاضر ہوتا تھا، میں حضرت سید عطاء اللہ شاہ بخاری رحمہ اللہ کی خدمت میں بھی جایا کرتا تھا، ان کے ساتھ بھی تعلق تھا۔

**حضرت خلیفہ صاحبؒ کا ہندوستان میں ایک بدعتی پیر کے پاس جانا اور اس سے بدظن ہو کر واپس ہونا**

۵ جنوری ۱۹۹۹ء کو حضرتؒ سے احقر نے عرض کیا: ہندوستان کی کوئی بات سنائیں! حضرت خلیفہ صاحبؒ نے فرمایا: میں سٹھیالہ (ضلع امرتسر) میں امام تھا، ایک سفید ریش بزرگ ہمارے پاس آیا، وہ جب کبھی سٹھیالہ آتا تھا میرے حجرے میں رہتا تھا، میں اس کا عقیدت مند ہو گیا۔ وہ بسیاں (ضلع گرداس پور) میں رہتا تھا، وہاں پر اس کی خانقاہ تھی، چشتیہ سلسلے سے اس کا تعلق تھا، علی محمد اس کا نام تھا، میں اس کی خانقاہ میں اس سے ملنے گیا، اس نے اپنے نانا کی قبر کا طواف کیا، مرید اس کے ساتھ تھے، آخر میں سات چکر لگانے کے بعد اس کے پاؤں کی طرف سجدہ کیا اور ہر چکر کے آخر میں پاؤں کے برابر آکر سلام کرتا تھا، میں واپس چلا آیا اور بدظن ہو گیا، میں پھر نہیں گیا۔

**حضرت خلیفہ صاحبؒ کی پاکستان آمد اور مدرسے میں داخلہ**

جب ہندوستان تقسیم ہوا تو آپؒ (خلیفہ صاحبؒ) اس وقت ہندوستان میں تھے، مہاجرین کے ساتھ پاکستان آئے، لاہور آکر آپ نے غلام محمد شاہؒ سے مشورہ کیا کہ میں کتابیں پڑھنا چاہتا ہوں، پاکستان آکر چنیوٹ میں جامعہ محمدیہ میں داخلہ لے لیا، مولانا محمد ذاکر مدرسہ کے ذمہ دار تھے، حضرت خلیفہ صاحبؒ صرف ونحو اور فارسی وہاں پر شروع کی، شرح ماۃ عامل تک کتابیں



پڑھیں۔ فرماتے ہیں: "کتبت بالقلم" پر استاذ نے اس کی تشریح یوں کی کہ علمائے دیوبند قلم سے مدد مانگتے ہیں، جبکہ اولیائے کرام کو نہیں مانتے۔ استاذ بریلوی خیالات کا تھا، اس نے علمائے دیوبند کو برا بھلا کہا، ہمارا جھگڑا ہو گیا، یہ لڑائی مولانا ذکر تک جا پہنچی، میں نے ان سے کہا: آپ کے مدرسے کے کتب خانے میں اکثر کتابیں علمائے دیوبند کی ہیں، اگر علمائے دیوبند صحیح نہیں تو آپ نے ان کی کتابیں کیوں رکھی ہیں؟ اور کس لئے ان سے استفادہ کرتے ہو؟ اس کے بعد مجھے مدرسے سے نکال دیا گیا۔

### پیپلاں میں داخلہ

اس کے بعد آپ (خلیفہ صاحبؒ) نے پیپلاں مدرسے میں داخلہ لے لیا اور مولانا محمد حسین صاحب رحمہ اللہ، مولانا فیض احمد صاحب رحمہ اللہ سے کنز الدقائق تک مختلف علوم و فنون کی کتب پڑھیں۔

### حضرت خلیفہ صاحبؒ کا صحاح ستہ پڑھنا

اس کے بعد آپ ڈیرہ اسماعیل خان واپس آ گئے، صحاح ستہ تک بقیہ کتابیں مدرسہ نعمانیہ میں شیخ الحدیث حضرت مولانا علاء الدین صاحب رحمہ اللہ اور حضرت مولانا سراج الدین رحمہ اللہ سے پڑھیں، اس وقت حضرت کی عمر تقریباً ساٹھ سال کے قریب تھی۔

(حضرت مولانا علاء الدین صاحب رحمہ اللہ، حضرت شیخ الاسلام مولانا سید حسین احمد مدنی رحمہ اللہ کے شاگرد تھے، جو ڈیرہ اسماعیل خان میں مدرسہ نعمانیہ کے بانی اور شیخ الحدیث تھے۔ حضرت خلیفہ صاحب رحمہ اللہ نے درس نظامی کی تکمیل انہی سے کی ہے، اور یہ خود حضرت خلیفہ صاحب رحمہ اللہ کے

تعلق مع اللہ اور حضرت لاہوری رحمہ اللہ کے خلیفہ ہونے کی وجہ سے بے حد ادب کرتے تھے، اور حضرت خلیفہ صاحب رحمہ اللہ کی وصیت کی بنا پر حضرت خلیفہ صاحب رحمہ اللہ کی نماز جنازہ بھی انہی استاذ محترم نے پڑھائی۔ از ڈاکٹر صاحب۔

## استاذ کی قدر دانی

حضرت خلیفہ صاحب رحمہ اللہ نے دینی کتابوں کی تعلیم مسلم، ترمذی وغیرہ شیخ الحدیث حضرت مولانا علاء الدین صاحب (شاگرد حضرت مولانا حسین احمد مدنی رحمہ اللہ) سے پیرانہ سالی میں حضرت لاہوری رحمہ اللہ سے خلافت لینے کے بعد مکمل کیں۔ حضرت خلیفہ صاحب استاذ محترم کی عزت کرتے تھے اور ان کے سامنے دوزانو بیٹھتے تھے، حالانکہ عمر میں استاذ صاحب سے بڑے تھے۔

## طالب علمی کا زمانہ اور ساتوں آسمانوں کی سیر

حضرت خلیفہ صاحب نے ایک سلسلہ گفتگو میں فرمایا: میں نے ساتوں آسمانوں کی سیر طالب علمی کے زمانے میں کی۔ فرمایا: میرے بڑے بھائی حافظ غلام محمد مجھے اپنے دوست کے پاس لے گئے۔ فرمایا: ہم لعل ماہڑہ سے پیدل چلے، پہلی رات ہم نے "درا بن خورد" میں کی، دوسری رات ہم نے "تھوئے فاضل" (ڈیرہ اسماعیل خان شہر کے قریب) میں کی، تیسری رات ہم نے "روحلہ" میں کی، ہم "روحلہ" میں حافظ غلام رسول صاحب کی مسجد میں آئے، وہ شیخ الحدیث مولانا عطاء الرحمن صاحب "خانوخیل" والے کے دادا تھے، ان کا بڑا مقبول درس تھا، بڑی بڑی داڑھیوں والے طالب علم ان سے پڑھتے تھے، طلبہ جس مسجد میں پڑھتے تھے وہ مسجد اونچی تھی جسکی تقریبات سیڑھیاں اوپر چڑھنا پڑتی تھیں۔

حضرت خلیفہ صاحب رحمہ اللہ نے فرمایا: میرے پاؤں مسلسل سفر کی وجہ سے سوجھ گئے تھے (لعل ماہڑہ سے روجلہ تک ۴۵ کلومیٹر کا فاصلہ ہے)۔ فرمایا: جب میں نے مسجد کی پہلی سیڑھی پر قدم رکھا تو محسوس کیا کہ میں نے قدم پہلے آسمان پر رکھ لیا ہے، اس طرح ہر سیڑھی پر مجھے آسمان پر قدم محسوس ہوا۔ فرمایا: میرے بڑے بھائی حافظ غلام محمد بڑے سخت آدمی تھے، حافظ غلام رسولؑ نے بھائی سے کہا کہ تم نے چھوٹے بھائی پر ظلم کیا ہے، یہ بچہ ہے، مسلسل سفر کی وجہ سے اس کے پاؤں سوجھ گئے ہیں۔

حضرت خلیفہ صاحبؒ نے فرمایا کہ گاؤں کا ایک ملک جو شیعہ تھا، اس نے میرا ذمہ اٹھایا، رات اور دوپہر دونوں وقت کی روٹی وہ میرے لئے گھر سے لاتا تھا۔ فرمایا کہ ایک دن اس ملک کی بیوی نے کھیت میں مجھ سے جو کٹوائے، اس کے بعد میں ان کے گھر کھانا لینے نہیں گیا، ملک آیا، اس نے بڑی منت کی، لیکن میں نہ مانا، ایک دن کے بعد اللہ تعالیٰ نے دوسرے ملک کو بھیج دیا جو کہ لعل خیل تھا، اس نے کہا صبح شام میرے گھر سے حافظ صاحب کے لیے کھانا آئے گا۔

حضرت خلیفہ صاحب رحمہ اللہ نے فرمایا: (حضرت استاذ گاموںؒ کی کرامت یہ تھی کہ ان کی زبان پر فالج کا حملہ ہوا تھا لیکن جب وہ آنکھوں سے اشارہ کرتے اور ہونٹ ہلاتے تو اس سے آواز نکلتی تھی۔

حضرت خلیفہ صاحبؒ نے فرمایا: مجھے بڑے بھائی استاذ گاموں کی خدمت کے لئے لے گئے تھے، اور وہ عجیب زمانہ تھا، پھر فرمایا: اس علاقے سے کستوری اور جنت کی خوشبو آتی تھی، اور ہم اس کو محسوس بھی کرتے تھے۔



## حضرت خلیفہ صاحبؒ کے پہلے شیخ و مرشد حضرت خواجہ غلام حسن سواگی رحمہ اللہ کے مختصر حالات

مختصر حالات:

حضرت خلیفہ صاحبؒ جوانی میں حضرت خواجہ غلام حسن سواگیؒ کی خدمت میں چند سال حاضری دیتے رہے۔ حضرت خواجہ غلام حسن صاحبؒ، خواجہ سراج الدین صاحبؒ موسیٰ زئی شریف والے کے آجمل خلفاء میں سے تھے، حق تعالیٰ نے انہیں تبلیغ و اشاعت دین کے لئے قبول کر لیا تھا، کثیر تعداد میں ہندو اور سکھ آپ کی توجہ سے ایمان والے بنے، آپ نے چاہ حسن آباد میں قصبہ کروڑ لعل عیسن سے پانچ میل دور مغرب کی جانب ایک خانقاہ تعمیر کی اور اپنے شیخ کی نسبت سے اس کا نام "خانقاہ سراجیہ" رکھا۔

حضرت خواجہ غلام حسن سواگی رحمہ اللہ شروع میں جلال خان کے حجرے میں رہتے تھے، اس میں تقریباً چھ چھوٹے چھوٹے کمرے تھے، ایک حضرت کاتبیچ خانہ تھا، حضرت خواجہؒ کے دو خادم تھے، بڑے کا نام محمد حسین اور چھوٹے کا نام صاحب داد تھا۔ صاحب داد پوٹے (ڈیرہ اسماعیل خان) کارہنے والا تھا، دونوں قوم کے لحاظ سے چڑوے تھے۔ صاحب داد بغیر شادی کے حضرت خواجہ صاحبؒ کی رحلت کے بعد فوت ہوئے، جلال، صاحب داد اور محمد حسین کی قبریں خواجہ صاحب کی خانقاہ میں روضے سے باہر ہیں۔

حضرت خواجہ صاحبؒ کا ایک ہی بیٹا تھا، ان کا نام فقیر محمد تھا، جو بہت بڑے عالم اور کامل ولی تھے، فقیر محمد خلیفہ گان سے سفارش کرواتے تھے کہ والد صاحب سے درخواست کریں کہ وہ انہیں نبی اکرم ﷺ کے روضہ کی

زیارت کی اجازت دے دیں۔ حضرت خواجہ صاحبؒ جواب دیتے تھے: مجھے معلوم ہے کہ اگر فقیر محمد روضہ رسول ﷺ پر گیا، تو ان کو نبی اکرم ﷺ کے ساتھ اتنا عشق ہے کہ وہاں پر ان کا دل پھٹ جائے گا۔

## علم اور علماء سے محبت:

حضرت خلیفہ صاحب رحمہ اللہ کو کتابوں کا بہت ذوق تھا، جب ”الترغیب والترہیب“ کے ترجمہ و شرح کو لکھا جا رہا تھا ”البشیر والندیر“ کے نام سے، تو ہر سال جو جلد طبع ہوتی، ان کی خدمت میں مولانا بلال پیش کرتے۔ حضرت رحمہ اللہ فرماتے: مجھے اس کا انتظار رہتا ہے، اور خوب پڑھتا ہوں، اور میرا طریقہ یہ ہے کہ ہر کتاب کو پڑھنے سے پہلے اس کے مصنف کو ایصالِ ثواب کرتا ہوں، اس سے مصنف کا فیض ملتا ہے، میں اس کتاب کو پڑھنے سے پہلے مترجم کے لئے دعا کرتا ہوں۔

آخری ملاقات والے سال جب ایک جلد پیش کی گئی، تو حضرت خلیفہ صاحبؒ نے فرمایا: مکمل ہو گئی؟ مولانا نے عرض کیا: ایک جلد باقی ہے! فرمایا: معلوم نہیں اس کو دیکھ سکوں یا نہ دیکھ سکوں، کاش پہلے مکمل ہو جاتی تو اسے دیکھ لیتا۔ پھر اپنی موت کے بارے میں فرمایا:

میرا انتقال ہو گا، اور گھر کے سامنے کچھ فاصلے پر واقع قدیمی قبرستان کی طرف اشارہ کرتے ہوئے فرمایا: میرا جنازہ یہاں سے اٹھے گا اور یہاں سے ان گلیوں سے ہوتا ہوا وہاں (قبرستان) لے جایا جائے گا۔ ایک خاص کیفیت موت کی حضرت رحمہ اللہ پر طاری تھی، ان سب باتوں کو سن کر اندازہ ہوتا ہے کہ یہ اللہ والے صرف صاحبِ قال نہیں ہوتے، صاحبِ حال بھی ہوتے ہیں، جو کہتے ہیں، وہ ان کا حال ہوتا ہے، اندر کی کیفیت ہوتی ہے۔

حضرت خلیفہ صاحبؒ باعمل اہل علم لوگوں سے محبت فرماتے۔ ایک مرتبہ ان کی خدمت میں مولانا بلال نے حاضری دی، فرمایا: مدرسہ نعمانیہ (واقع شہر ڈیرہ اسماعیل خان) کب پہنچے؟ عرض کیا: فجر کی نماز کے وقت! فرمایا: کبھی تہجد کے وقت مدرسے میں جاؤ اور میرے استاذ محترم مولانا علاء الدین رحمۃ اللہ علیہ کے سامنے گریہ زاری کو دیکھو، اپنی سفید داڑھی کو پکڑ کر اللہ تعالیٰ کے سامنے پیش کرتے ہوئے کہتے ہیں: میرے اللہ! بوڑھا ہوں، سفید بالوں کا واسطہ دیتا ہوں، مجھے عذاب نہ کرنا، اتار دیتے کہ دیکھنے والوں کو رحم آجاتا ہے۔

### حضرت خلیفہ صاحبؒ کا فقر وفاقہ:

حضرت خلیفہ غلام رسول صاحب رحمۃ اللہ علیہ کی طرف علمائے کرام کا رجوع بہت تھا، آخری زمانے میں ممولین (مالدار) حضرات کا رجوع ہوا، اور اخیر میں جا کر کسی صاحب خیر نے حضرت کے گھر کے متصل دو کمرے بنوا دیئے جو خانقاہ اور مہمان خانے کے کام آتے تھے، اور پانی پہلے دور سے لایا جاتا تھا، اس کا قریب ہی انتظام کر دیا گیا۔ لیکن حضرت خلیفہ غلام رسول رحمۃ اللہ علیہ نے اپنی زندگی فقر وفاقہ اور مسکنت کے ساتھ گزاری اور اپنے مجاہدات کا بدلہ آخرت میں پسند فرمایا۔ حضرت کی زندگی کو دیکھ کر وہ حدیث یاد آتی تھی جو حافظ منذری رحمۃ اللہ علیہ نے اپنی کتاب "الترغیب والترہیب" میں ذکر فرمائی ہے:

عَنْ زَيْدِ بْنِ أَسْلَمَ، عَنْ أَبِيهِ، أَنَّ عُمَرَ بْنَ  
الْخَطَّابِ، خَرَجَ إِلَى مَسْجِدِ رَسُولِ اللَّهِ فَإِذَا هُوَ  
بِمُعَاذِ بْنِ جَبَلٍ عِنْدَ قَبْرِ رَسُولِ اللَّهِ يَبْكِي، فَقَالَ:  
مَا يُبْكِيكَ يَا مُعَاذُ؟ قَالَ: يُبْكِينِي مَا سَمِعْتُ مِنْ  
صَاحِبِ هَذَا الْقَبْرِ. قَالَ: مَا هُوَ؟ قَالَ: سَمِعْتُهُ



يَقُولُ: " إِنَّ يَسِيرًا مِنَ الرِّيَاءِ شِرْكٌ، وَإِنَّ مِنْ عَادَى  
 أَوْلِيَاءِ اللَّهِ فَقَدْ بَارَزَ اللَّهُ بِالْمَحَارَبَةِ، وَإِنَّ اللَّهَ  
 يُحِبُّ الْأَبْرَارَ الْأَخْفِيَاءَ الْأَتْقِيَاءَ الَّذِينَ إِنْ غَابُوا لَمْ  
 يُمْتَقَدُوا، وَإِنْ حَضَرُوا لَمْ يُدْعَوْا وَلَمْ يُعْرَفُوا  
 قُلُوبُهُمْ مَصَابِيحُ الدُّجَى يَخْرُجُونَ مِنْ كُلِّ غَبْرَاءَ  
 مُظْلِمَةٍ". شعب الايمان (۹ / ۱۴۱)۔ (ورواہ ابن ماجہ والحاکم  
 والبیہقی فی کتاب الزہد لہ وغیرہ قال الحاکم صحیح ولاء علیہ)

ترجمہ: زید بن اسلم اپنے والد اسلم سے روایت کرتے ہیں  
 کہ حضرت عمر رضی اللہ عنہ (ایک دن) مسجد میں تشریف لائے  
 تو حضرت معاذ رضی اللہ عنہ کو نبی کریم صلی اللہ علیہ وسلم کی قبر مبارک پر  
 روتے دیکھا، دریافت فرمایا: تمہیں کیا چیز رلا رہی ہے؟  
 حضرت معاذ رضی اللہ عنہ نے فرمایا کہ ایک حدیث رلا رہی  
 ہے، جو میں نے نبی کریم صلی اللہ علیہ وسلم سے سنی تھی کہ تھوڑی سی  
 ریابھی شرک ہے، اور جو اللہ تعالیٰ کے دوستوں سے دشمنی  
 کرے گا تو اس نے یقیناً اللہ تعالیٰ سے اعلان جنگ کیا، بے  
 شک اللہ جل شانہ ایسے لوگوں کو پسند کرتا ہے جو نیک اور  
 متقی اور چھپے ہوئے ہوں کہ جب موجود نہ ہوں تو ان کو  
 تلاش نہ کیا جائے، اور اگر موجود ہوں تو پہچانے نہ جائیں،  
 ان کے دل اندھیرے کے چراغ ہیں، یعنی ایسے لوگ ہر  
 قسم کے فتنے سے بچ رہیں گے۔ (از البشیر والنذیر ص  
 ۵۷)۔

حضرت خلیفہ صاحبؒ خود بھی فقیر تھے اور فقراء سے محبت رکھتے تھے۔ حضرت خلیفہ غلام رسول رحمہ اللہ کے پاس دیکھا کہ ایک مفلس دیہاتی آیا، حضرت ہم (حضرت ڈاکٹر صاحب، مولانا محمد بلال صاحب) سے گفتگو کے دوران ہمہ تن اس کی طرف متوجہ ہو کر اس کی خیریت دریافت فرمانے لگے۔ حضرت خلیفہ صاحبؒ ہر آنے والے کو اس کا حق دیتے، خواہ وہ کیسے ہی پھٹے پرانے کپڑے پہنے ہو اور بدن مٹی میں گرد آلود ہو۔

### حضرت خلیفہ صاحبؒ کے اندر غنا کوٹ کوٹ کر بھری ہوئی تھی

اوائل میں حضرت خلیفہ صاحبؒ نے بڑی قربانیاں دی ہیں۔ غربت، افلاس اور بیماری گھر میں اکثر موجود رہتی تھی، ایک دفعہ شیخ الحدیث مولانا علاء الدین صاحب استاذ محترم نے مشورہ دیا کہ خلیفہ صاحب آپ محمد رمضان "ڈہ برے" والے کے پاس چلے جاؤ (وہ شاید ووٹوں کے لئے کھڑا ہو رہا تھا، ایک معمولی خاندان کا آدمی تھا، لیکن چرغوں (شاہین کی طرح ایک قیمتی پرندہ) کے کاروبار میں کافی پیسہ کما لیا تھا) استاذ صاحب کا خیال تھا کہ وہ خود ان کی مالی امداد کر لیں گے، یادہاں کا کوئی آدمی آپ کی امداد کر دے گا، کیونکہ وہاں حضرتؒ کے کافی مریدین تھے۔ حضرت خلیفہ صاحبؒ نے استاذ صاحب سے عرض کیا کہ: میرا رب کہاں چلا گیا ہے جو ساری مخلوقات کو روزی دیتا ہے، کیا آپ مجھے غیر کے پاس بھیجتے ہیں؟ یہ جواب سن کر استاذ صاحبؒ دھاڑیں مار مار کر رونے لگے اور پھر دونوں حضرات کافی دیر تک روتے رہے، اس کے بعد اللہ رب العزت کا شکر ادا کیا کہ اللہ تعالیٰ نے سوال کی ذلت سے محفوظ رکھا۔

## حضرتؒ اور دوسرے ہم عصر اولیاء اللہ کا تعلق:

ایک شخص کی روایت کے مطابق جو حضرت مولانا خواجہ خان محمد رحمہ اللہ کنڈیاں شریف والوں کے پاس گئے ہوئے تھے، خواجہ صاحبؒ سے رخصتی کے وقت ان سے عرض کیا کہ حضرت خلیفہ غلام رسول صاحبؒ کے پاس جانے کا ارادہ ہے، حضرت خواجہ خان محمد صاحبؒ نے ارشاد فرمایا: بعض اولیاء اللہ دعا کر کے اپنے کو چھپا دیتے ہیں، خلیفہ صاحبؒ انہی میں سے ہیں۔ اور پھر حضرت خواجہ صاحبؒ نے حضرت خلیفہ صاحبؒ کو سلام کہلوا یا۔

اور حضرت خلیفہ صاحبؒ، حضرت مولانا خواجہ خان محمد رحمہ اللہ کو ولی کامل فرماتے تھے۔ یہ ان حضرات کی آپس میں محبت تھی اور ایک دوسرے کا ادب و احترام تھا، جو بعد والوں کے لئے بہترین نمونہ ہے۔

## حضرت خلیفہ صاحبؒ اور کثرت ذکر

حضرت خواجہ عثمان دامانی رحمہ اللہ (خلیفہ حضرت دوست محمد قندھاری رحمہ اللہ) فرماتے ہیں جو سالک روزانہ ۱۲۰۰۰ (بارہ ہزار) مرتبہ اسم ذات کا ذکر کرتا ہے، وہ صاحب کلام (سیف قاطع) بن جاتا ہے اور ہمارے حضرت خلیفہ صاحب رحمہ اللہ تو روزانہ زندگی میں ہر لطفہ پر سوالا کھ دفعہ اسم ذات کا ذکر کرتے تھے۔

یہاں پر عموماً ہمارے اس زمانے میں ہمتوں کی پستی اور قوی کی کمزوری کی وجہ سے ذکر کی زیادتی مخصوص طریقے سے کرنے کو منع کیا جاتا ہے، لیکن حضرت خلیفہ غلام رسول رحمہ اللہ کثرت ذکر کے قائل تھے اور فرماتے:



## اجازت کے ساتھ ذکر کرو، میں ضامن ہوں!

ایک موقع پر حضرت خلیفہ غلام رسول رحمۃ اللہ علیہ نے بندہ سے فرمایا: حضرت خواجہ باقی باللہ رحمۃ اللہ علیہ فرماتے ہیں کہ سالک کی عمر چالیس سال کی ہو، روزانہ چالیس ہزار بار اسم ذات کا ذکر کرے، اور چالیس ہزار نفی اثبات کا ذکر کرے، اس کو چالیس سال کے بعد فناء کامل نصیب نہ ہو، وہ مجھے پکڑے! حضرت لاہوری رحمۃ اللہ علیہ روزانہ ساڑھے دس لاکھ بار اسم ذات کا ذکر کرتے تھے، حضرت لاہوری رحمۃ اللہ علیہ فرماتے تھے: معمولی اونگھ پر ایسا محسوس ہوتا ہے کہ جیسے سالہا سال سویا ہوں۔ (حضرت خلیفہ غلام رسول رحمۃ اللہ علیہ) نے فرمایا: حضرت صاحب! کرنے سے ہوتا ہے، باتیں فضول ہوتی ہیں، باتوں سے نہیں ہوتا۔

ایک مجلس میں حضرت خلیفہ غلام رسول صاحب رحمۃ اللہ علیہ نے فرمایا: (مولانا محمد بلال حفظہ اللہ) اس میں موجود تھے:

ان سب سلاسل سے مقصود تعلق مع اللہ ہے، اس کی علامت یہ ہے کہ رذائل نکل جائیں، اخلاقِ حمیدہ آجائیں۔ دوسری علامت سالک کی توجہ اللہ کی طرف ہو جائے۔

پھر فرمایا: کثرت ذکر سے عجیب عجیب کیفیات پیدا ہوتی ہیں، کشف بھی کثرت ذکر سے ہی ہوتا ہے، اور سینہ کھل جاتا ہے، اور منور ہو جاتا ہے اور عرش معلیٰ سے جب آمد شروع ہو جاتی ہے، تو سب تھکاوٹ دور ہو جاتی ہے۔ سالک کو اتنی ترقی ہوتی ہے کہ مت پوچھو!

ان سب باتوں سے حضرت خلیفہ غلام رسول رحمہ اللہ کی اپنی کیفیت کا اندازہ لگایا جاسکتا ہے۔ اور حضرت پوری پوری رات مراقبہ اور ذکر میں رہتے تھے، لیکن آپ کی طبیعت پر انخفاء کا غلبہ تھا، اسی لئے حضرت کی شخصیت زیادہ معروف نہیں ہوئی۔

### حضرت خلیفہ صاحب رحمہ اللہ کی شادی

کوئٹہ سے واپسی کے ایک سال بعد آپ کی شادی ہوئی، شادی کے وقت آپ کی عمر تقریباً ۶۰ سال تھی، حضرت نے ۱۹۶۵ء کی جنگ کے ایک یا دو سال کے بعد شادی کی، اس سے اندازہ ہوتا ہے کہ حضرت صاحب رحمہ اللہ نے زندگی کا وافر حصہ مجاہدات و ریاضت میں گزارا۔ (گویا حضرت لاہوری رحمہ اللہ سے خلافت ملنے کے بعد شادی ہوئی اور تکمیل درس نظامی بھی مدرسہ نعمانیہ سے اسی وقت کی)۔

### حضرت خلیفہ صاحب کی اولاد

آپ کے تین بیٹے اور چھ بیٹیاں ہیں۔ بڑے بیٹے کا نام عبید اللہ، منجھلے کا نام صفی اللہ اور چھوٹے کا نام سیف الرحمن ہے۔ تینوں بیٹے شادی شدہ ہیں، بیٹیوں میں سے چار کی شادی ہو چکی ہے، ذکر و شغل کی لائن میں تینوں کی تکمیل ہو چکی ہے، اور سب کے سب حضرت کے مجاز ہیں، دنیاوی تعلیم کے لحاظ سے چھوٹا بیٹا سیف الرحمن میٹرک پاس ہے۔

حضرت خلیفہ صاحب نے احقر (راقم الحروف) کو وصیت کی تھی، جس طرح میری زندگی میں میری اولاد اور گھر والوں کا خیال رکھتے ہو، میرے دنیا سے جانے کے بعد بھی اسی طرح خیال رکھنا ہے، بلکہ اس سے بھی زیادہ رکھنا

ہے۔ حضرت خلیفہ صاحبؒ نے فرمایا: میرا بیٹا عبید اللہ (فخر عالم) اللہ والا ہے۔ آپؒ نے فرمایا: جب عبید اللہ ماں کے پیٹ میں تھا، تو اس وقت میں نے خواب دیکھا کہ ہمارا بچہ ہوا ہے اور اس کو قبر میں رکھا گیا، پھر نکالا گیا، کئی بار ایسا ہوا، اس وقت میں نقشبندیہ میں حضرت علامہ شمس الحق افغانیؒ سے سبق لے رہا تھا، میں نے ان کو خط لکھا اور خواب بیان کیا۔ حضرت افغانی نے تعبیر دی کہ یہ فناء اور بقاء دونوں کر کے آئے گا۔

آپؒ (حضرت خلیفہ صاحبؒ) کے بیٹے، بیٹیاں، اہلیہ سب خوب ذکر ہیں اور اعمال کا خوب اہتمام کرتے ہیں، بہت مہمان نواز ہیں، مہمانوں کی آمد اور خدمت پر خوش ہوتے ہیں، جب مہمان نہیں ہوتے تو خفا اور ناراض ہوتے ہیں، جب مہمان آجاتے ہیں تو پھر خوش ہو جاتے ہیں۔

## حضرت خلیفہ صاحب رحمہ اللہ کا مستجاب الدعاء ہونا

ایک دفعہ احقر (ڈاکٹر صاحب) حضرت رحمہ اللہ کے پاس گیا اور عرض کیا: میرا ایک کام ہے، میرے لئے دُعا کریں، اور میں نے از روئے تَلَطْف و خُوش طَبْعی عرض کیا کہ اگر ۲۴ گھنٹے میں میرا کام نہ ہو تو میں آپ سے خفا ہو جاؤں گا۔ حضرت صاحب رحمہ اللہ نے فرمایا: اللہ ۲۴ گھنٹے سے پہلے وہ کام کر سکتا ہے۔ احقر کہتا ہے: واقعی الحمد للہ! وہ کام ۲۴ گھنٹے سے پہلے پہلے ہو گیا۔

## تبلیغ اور اہل تبلیغ سے تعلق:

تبلیغ اور اہل تبلیغ سے بھی حضرت خلیفہ صاحبؒ کو خصوصی تعلق تھا، ایک دفعہ مولانا بلال سلمہ اللہ نے رائے ونڈ کے اجتماع کی کامیابی کے لئے دعا اور توجہ کی درخواست کی تو آپؒ نے ارشاد فرمایا:



تین دن اجتماع کے دوران سارے مراقبات وغیرہ چھوڑ کر اجتماع کی کامیابی کے لئے دعا کروں گا، اور ہمہ تن اللہ تعالیٰ کی طرف متوجہ رہوں گا۔

اس موقع پر بندہ کو حضرت مولانا عمر پالن پوریؒ کی بات یاد آئی وہ فرماتے تھے کہ ان اللہ والوں کے گرم گرم آنسوؤں، دعاؤں اور توجہات سے دعوت کا کام چلتا ہے، ان کی خدمت میں بار بار حاضر ہوا کرو، اور دعا و توجہ کی درخواست کیا کرو۔ پھر مولانا بلال نے رائے ونڈ جا کر حاجی عبدالوہاب رحمہ اللہ کو حضرت سے ملاقات اور حضرت خلیفہ رحمہ اللہ کی یہ بات سنائی، حضرت حاجی صاحبؒ نے فرمایا: میں خلیفہ صاحب کو جانتا ہوں، یہ حضرت لاہوری رحمہ اللہ کے پاس ہوتے تھے۔

### حضرت خلیفہ صاحب رحمہ اللہ کا تبلیغی جماعت کی نصرت کے لئے جانا

۱۳ اپریل ۱۹۹۸ء کو حضرت خلیفہ صاحب رحمہ اللہ، مفتی سراج الدین صاحب، محمد رمضان لیکچرار (ملنگ والے) اور احقر عرب کی ایک سال کی پیدل جماعت کی نصرت کے لئے گاڑی پر نیاز آباد تشریف لے گئے، صبح سات بجے کا وقت تھا، جماعت والے خصوصاً عرب حضرات بہت خوش ہوئے، حضرت خلیفہ صاحبؒ نے ان کا حوصلہ بڑھایا اور فرمایا کہ: آپ اہل عرب استاذ ہیں، قرآن پاک آپ کے ہاں اتر اٹھا۔ ایک گھنٹہ بیٹھنے کے بعد حضرت صاحبؒ نے لمبی دعا کی اور اس کے بعد ہم واپس آ گئے۔ دوسرے دن عشاء کے بعد احقر نے حضرت صاحب رحمہ اللہ سے عرض کیا کہ کل عربوں کی جماعت والی مسجد میں عجیب انوارات تھے اور بہت زیادہ تھے۔ حضرت صاحب رحمہ اللہ نے فرمایا: یہ لوگ ذمہ داری ہمارے سروں پر ڈال رہے ہیں اور حجت قائم کر رہے ہیں، ہمارا کیا ہوگا، ہم سے اللہ پوچھے گا۔ پھر فرمایا: میری خواہش ہے کہ تین دن لگا لوں، لیکن کیا

کروں؟ یعنی ضعیف اور کمزور ہوں، اس پر حضرت مفتی حسین احمد صاحب نے فرمایا کہ آپ کی توجہ اور دعا کی ضرورت ہے۔

## تبلیغی کام کے بارے میں تاثرات

تبلیغی جماعت کے بارے میں فرمایا کہ اب تو یہ جماعت انتہاء کو پہنچ گئی ہے، پہاڑ گونج رہے ہیں، آسمانوں سے لہیک کی آوازیں آرہی ہیں، اب تو ملائکہ اس جماعت والوں پر فخر کرتے ہیں۔ حضرت نے مولانا بلال صاحب سے فرمایا: روضہ پاک کے سامنے اتنا روئیں کہ حضور ﷺ کے روضہ مبارک کی جالی بل جائے اور ایک خاص مقصد کے لئے دعا کے لئے ارشاد فرمایا۔

غالباً ۱۹۹۷ء کی بات ہے، حضرت خلیفہ صاحب رحمہ اللہ نے کہا: لاہور چلنا ہے، احقر نے وجہ پوچھی، حضرت خلیفہ صاحب رحمہ اللہ نے بتایا کہ حضرت مولانا احمد علی لاہوری رحمہ اللہ خواب میں آئے تھے اور فرما رہے تھے کہ خلیفہ صاحب! ہمیں بھول گئے ہیں۔ حضرت صاحب رحمہ اللہ کے ایک صاحبزادے، احقر اور ڈرائیور اپنی گاڑی میں لاہور گئے۔ ایک ڈاکٹر صاحب کی کلینک میں قیام تھا، جمعہ کی رات عشاء کے وقت شیراں والا، حضرت مولانا اجمل قادری کی مسجد میں گئے، ذکر کا حلقہ لگ چکا تھا، دو ڈھائی سو کا مجمع تھا، حضرت خلیفہ صاحب رحمہ اللہ کی آمد پر مولانا اجمل قادری بہت خوش ہوئے، حضرت خلیفہ صاحب رحمہ اللہ کو مولانا نے منبر پر بٹھایا، اور پھر مجمع سے خطاب کر کے کہا کہ: آپ نہایت خوش قسمت لوگ ہیں، آج آپ کے اندر حضرت احمد علی لاہوری رحمہ اللہ تشریف لائے ہیں، مولانا نے حضرت خلیفہ صاحب رحمۃ اللہ کا تعارف کرایا اور سارا مجمع ایک لائن میں کھڑا ہوا، اور باری باری آکر حضرت سے سب نے مصافحہ کیا۔ رات کا کھانا ہم نے مولانا کے ساتھ کھایا۔ حضرت خلیفہ صاحب رحمہ اللہ اور

مولانا صاحب نے تخلیہ میں کچھ باتیں کیں، رات کو دیر سے کھانے سے فارغ ہوئے، پھر مولانا اجمل قادری کے ایک تعلق والے کے ساتھ ان کے گھر گئے، انہوں نے قہوہ (سبز چائے) پلائی۔ حضرت خلیفہ صاحب رحمہ اللہ سے گھر کے لوگ بیعت ہوئے پھر احقر، مولانا اجمل قادری کے بیٹے ڈاکٹر اکمل اور حضرت تقریباً رات کے ڈیڑھ بجے میانی قبرستان گئے، وہاں پر حضرت خلیفہ صاحب رحمہ اللہ اور ہم نے حضرت احمد علی لاہوری رحمہ اللہ کی قبر مبارک پر مراقبہ کیا اور فاتحہ پڑھی۔ رات کے ڈیڑھ بجے میانی قبرستان لاہور میں مراقبے کا عجیب ہی منظر تھا۔

### شیخ کے پوتے سے محبت

ملاقات کے وقت جب حضرت خلیفہ صاحب رحمہ اللہ نے مولانا اجمل قادری سے مصافحہ کیا تو ان کے ہاتھوں کو بوسہ دیا اور آنکھیں پر نم تھیں، اور جاتے وقت بھی ان کے ہاتھوں کو بوسہ دیا، کیونکہ مولانا، حضرت خلیفہ صاحب رحمہ اللہ کے شیخ حضرت لاہوری رحمہ اللہ کے پوتے ہیں۔

رائے ونڈ مرکز آمد اور حضرت صاحب رحمہ اللہ کا مرکز تبلیغ میں

روحانیت محسوس کرنا اور قدسی مخلوقات کو دیکھنا

احقر نے حضرت خلیفہ صاحب رحمہ اللہ سے درخواست کی کہ دوپہر کو آرام کرنے کے بعد آج رائے ونڈ جائیں گے۔ پروفیسر ڈاکٹر محمد طیب لاہور والے احقر کے میزبان ہوں گے، وہ ان دنوں جماعت میں بیرون ملک البانیہ جا رہے تھے، ان سے طے ہو گیا تھا کہ مغرب کے وقت ہم حضرت کو لے کر رائے ونڈ آئیں گے اور آپ کی وساطت سے مرکز میں اکابرین سے حضرت خلیفہ



صاحب رحمہ اللہ کی ملاقات ہوگی۔ مغرب کی نماز سے دس یا پندرہ منٹ پہلے ہم رائے ونڈ مرکز کی مسجد میں پہنچے، جیسے ہی حضرت خلیفہ صاحب رحمہ اللہ نے مسجد میں قدم رکھا، تو احقر سے کہا: ڈاکٹر صاحب! اوپر تو دیکھو کیا ہو رہا ہے۔ حضرت نے تین مرتبہ یہ الفاظ دہرائے۔ مغرب ہم نے جماعت کے ساتھ مرکز میں پڑھی۔ حاجی عبدالوہاب صاحب رحمہ اللہ رائے ونڈ مرکز میں موجود نہیں تھے، پروفیسر طیب صاحب کی وساطت سے مولانا جمشید صاحب سے ملے۔ مولانا جمشید صاحب نے ایک جماعت کو بلوایا جو کہ حال ہی میں چین میں کام کر کے آئی تھی، اس جماعت نے حضرت صاحب رحمہ اللہ کو چین کی کارگزاری سنائی۔ اس کے بعد مولانا نے حضرت خلیفہ صاحب رحمۃ اللہ کو کھانے کے لئے کہا، لیکن ہمارا کھانا کسی اور کے ہاں طے تھا، اس کے بعد مولانا جمشید صاحب نے حضرت خلیفہ صاحب رحمہ اللہ سے دعا کے لئے کہا۔ حضرت خلیفہ صاحب رحمہ اللہ نے دعا مانگی، اس کے بعد ہم رائے ونڈ مرکز سے رخصت ہوئے۔ حضرت خلیفہ صاحب رحمہ اللہ نے دعا میں ایک فقرہ کہا: اللہ اس کام کو نظر بد سے بچائے (آمین!)۔

**تبلیغ والے درو دیوار کو ہمارے اوپر گواہ بنا رہے ہیں، مولانا محمد بلال مدنی سے حضرت خلیفہ صاحب رحمہ اللہ کی طویل گفتگو**

ایک سلسلہ گفتگو میں حضرت خلیفہ صاحب نے فرمایا: حضرت مولانا احمد علی لاہوری رحمہ اللہ قرآن کا درس دیتے تھے، حضرت لاہوری کے لاؤڈ اسپیکر چھوٹے چھوٹے تھے، ان کے رخ سامعین کی طرف ہوتے تھے، بریلوی حضرات کے بڑے بڑے لاؤڈ اسپیکر تھے، پھر فرمایا: میں اللہ تعالیٰ کی کتاب قرآن پڑھتا ہوں، تم نعت سناتے ہو۔ فرمایا: اب میں اپنے آپ کو بری الذمہ کر کے

جارہا ہوں، کل یہ سوال نہیں اٹھا سکو گے کہ ہمارے پاس کوئی ڈرانے والا نہیں آیا۔

مولانا بلال مدنی سے حضرت خلیفہ صاحب رحمہ اللہ نے فرمایا: آپ تو اپنا دامن چھڑا رہے ہیں، ذمہ داری ہمارے سروں پر ڈال رہے ہیں، سب لوگ آپ کی مخالفت کرتے ہیں، اگر اخلاص ہے تو آپ لوگ (تبلیغ والے) بری الذمہ ہیں، فی الحال ذمہ داری ہمارے سروں پر ڈال رہے ہیں۔

حضرت خلیفہ صاحب نے فرمایا: ایک دن علماء کی جماعت آئی، تبلیغ والوں کا ذکر ہوا، تو میں نے کہا: یہ لوگ شیعہ، بریلوی سب لوگوں کا دروازہ کھٹکھٹاتے ہیں، اور یاد رکھو! یہ لوگ درودیوار کو ہمارے اوپر گواہ بنا رہے ہیں، آپ تو علماء ہیں، یہ کام تو ایک دکان دار بھی کر سکتا ہے، یہ دیواریں، یہ مسجد، یہ رات دن سب ہی گواہی دیں گے۔

دکاس عشق

## حضرت خلیفہ صاحبؒ کے تصوف کے نشیب و فراز

### تلاش مرشد میں استخارہ اور رہنمائی

ڈیرہ اسماعیل خان والپسی، تدریس اور استخارہ

حضرت خواجہ غلام حسن سواگیؒ کی وفات کے بعد حضرت خلیفہ غلام رسول صاحبؒ اپنے گاؤں ماہڑہ تشریف لے آئے، وہاں کی جامع مسجد میں حفظ کے طلبہ کو قرآن پڑھاتے تھے اور وہاں پر ان کے ساتھ رہتے تھے، اسی دوران حضرت خلیفہ غلام رسول صاحبؒ نے مرشد کی تلاش میں استخارہ شروع کیا، تقریباً ایک سال تک استخارہ کیا، استخارہ حضرتؒ کا ہر وقت ہوتا تھا، جب بھی حضرتؒ دن کو بیارات کو سوتے تھے تو یہ مختصر دعائے استخارہ پڑھتے تھے: یا علیم علمنی، یا خبیرا خبرنی، یا رشید ارشدنی۔

آپؒ (حضرت خلیفہ صاحب) ماہڑہ سے واپس ڈیرہ تشریف لائے اور مولوی محمد حیات صاحب کے مدرسے میں قرآن پڑھانا شروع کر دیا۔ انہی دنوں آپؒ نے دوبارہ استخارہ شروع کیا کہ کس بزرگ سے روحانی تعلق قائم کیا جائے؟ اور ایک سال تک کرتے رہے، پھر استخارے میں اشارہ ہوا کہ قطب جنوبی کے نزدیک ایک بزرگ صابری صاحب رہتے ہیں، ان کی خدمت میں جا کر روحانی تکمیل ہوگی۔ اس اشارے کے بعد آپ نے دوبارہ وضو کیا، صلوٰۃ حاجت پڑھی اور دعا مانگی کہ اے رب العزت! تیرے لئے تو آسان ہے، تو ایک سیکنڈ میں مجھے قطب جنوبی پہنچا سکتا ہے لیکن میں تو غریب آدمی ہوں، اس لئے تیسری بار استخارہ شروع کیا، جس کے بعد استخارے میں اشارہ ہوا کہ تم لاہور میں حضرت لاہوری کے پاس جاؤ!



ایک رات کو خواب میں آپؐ (حضرت خلیفہ صاحب) نے ایک مکان دیکھا، وہاں پر ایک کمرہ تھا، جس میں ایک بزرگ بیٹھے ہوئے تھے، انہوں نے مجھے بیعت کیا، اس بزرگ کو میں نے ہندوستان جالندھر میں ایک بہت بڑے جلسے میں دیکھا تھا، اس جلسے میں حضرت مولانا عطاء اللہ شاہ بخاری، حضرت مولانا سید حسین احمد مدنی اور مولانا قاری محمد طیب رحمہ اللہ وغیرہ موجود تھے، یہ جلسہ انگریزوں کے خلاف تھا، اور وہ بزرگ حضرت احمد علی لاہوری رحمہ اللہ تھے۔

## حضرتؒ کی لاہور پیدل روانگی اور حضرت احمد علی لاہوری رحمہ اللہ کی خدمت میں حاضری

حضرت خلیفہ غلام رسولؒ نے ماہڑہ سے بذریعہ کشتی دریا عبور کیا اور بستی بختاور سے "نوٹک" اور پھر "منکیرہ" کے راستے لاہور کا پیدل سفر اختیار کیا، چونکہ غربت تھی، کرایہ نہیں تھا، اس لئے آپؐ لاہور پیدل روانہ ہوئے، یہ غالباً ۱۹۶۰ء کے اوائل کی بات ہے، تقریباً دس روز میں آپؐ لاہور پہنچے، جوتے پھٹ گئے تھے، پاؤں سوجھ گئے تھے، آپؐ (خلیفہ صاحب) فرماتے تھے کہ: دوران سفر یہ محسوس ہوتا تھا کہ حضرت لاہوری رحمہ اللہ میرے ساتھ ہیں، راستے میں ذکر و فکر میں مشغول ہوتا تھا۔ آپؐ فرماتے ہیں: میں ہوا کی طرح لاہور پہنچ گیا، جب شیر انوالہ پہنچا تو پاؤں سے خون رس رہا تھا، حضرت مولانا احمد علی لاہوری رحمہ اللہ اس وقت گھر میں تھے، جب مسجد آ رہے تھے، راستے میں خون کے قطرے زمین پر پڑے ہوئے دیکھے، تو خون کے قطروں کو دیکھ کر کشف ہو گیا کہ کوئی اللہ تعالیٰ کا نام سیکھنے آیا ہے۔

## حضرت مولانا احمد علی لاہوری رحمہ اللہ کی عنایات

جب شیر انوالہ میں حضرت لاہوری رحمہ اللہ کی زیارت ہوئی، تو حضرت لاہوری رحمہ اللہ نے فرمایا: آگئے! تو خلیفہ صاحبؒ نے جواب دیا جی حضرت آگیا۔ تو حضرت لاہوریؒ بہت خوش ہوئے۔

حضرت خلیفہ غلام رسول صاحبؒ فرماتے ہیں: جو کچھ عنایات ہوئیں اس موقع پر ہوئیں۔ وہاں پر ایک حاجی علم الدین صاحب امر تسروالے رہتے تھے، انہوں نے جوتی خرید کر دی۔ حضرت شیخ لاہوری رحمہ اللہ کو استخارہ سنایا اور سفر کی روداد بتائی، اور حضرت لاہوری رحمہ اللہ سے عرض کیا: میرے شیخ حضرت خواجہ غلام حسن سواگیؒ تقسیم ہند سے پہلے فوت ہو چکے ہیں، حضرت لاہوری رحمہ اللہ کو اپنے حالات سنائے، اور حضرت لاہوری رحمہ اللہ کے ساتھ اللہ اللہ شروع کر دیا۔ نوٹ (حضرت لاہوری رحمہ اللہ کی خدمت میں حضرت خلیفہ صاحبؒ تین ماہ رہے)۔

## حضرت لاہوریؒ کا معمول اور حضرت خلیفہ صاحبؒ کے

### ساتھ خصوصی شفقت

حضرت احمد علی لاہوری رحمہ اللہ ہر درس کے آخر میں ہر جمعہ کو اعلان کرتے تھے کہ اپنا خرچہ لاؤ! اپنا کھاؤ اور پیو! بازار سے چیزیں خرید کر مجھے دکھا کر کھاؤ! حضرت لاہوریؒ کو اللہ تعالیٰ نے کشف عطا کیا تھا، پتا چل جاتا تھا کہ یہ چیز حرام کی ہے یا حلال کی؟ حضرت لاہوریؒ کہا کرتے تھے: جو میں کھانے کو کہوں، وہ کھاؤ! نیم کے درخت کے نیچے کھانا پکایا کرو۔ میں نے حضرت لاہوریؒ

رحمۃ اللہ سے کہا: میں غریب آدمی ہوں، میں تو ہر تین ماہ کے بعد نہیں آ سکتا۔  
حضرت لاہوری رحمۃ اللہ نے اپنے خادم صابر کو بلایا اور کہا، یہ مولوی صاحب ہیں،  
اس کا کھانا، روٹی، چائے آپ کے ذمہ ہے! انہوں نے کہا: ٹھیک ہے!

آپؒ (خليفة صاحب) فرماتے ہیں:

حضرت لاہوری رحمۃ اللہ کے گھر سے میرے لئے کھانا آتا  
تھا، باقی لوگ زمین پر سوتے تھے اور حضرت نے مجھے  
سونے کے لئے چارپائی دی تھی۔ میں ۱۴ رمضان  
المبارک کو حضرت لاہوری رحمۃ اللہ کی خدمت میں حاضر ہوا  
اور ۱۴ ذوالحجہ تک رہا، میں مکمل تین مہینے حضرت لاہوری  
رحمۃ اللہ کی خدمت میں رہا، حضرت نے مجھے اسی دوران  
تین ماہ کے بعد خلافت دی۔ (جس کے بعد میں ڈیرہ  
اسماعیل خان واپس آ گیا) اور حضرت لاہوری رحمۃ اللہ اور  
حاجی علم الدینؒ نے مجھے واپسی کا کرایہ دیا جس کے بعد میں  
ڈیرہ اسماعیل خان واپس آ گیا۔

## حضرت خلیفہ صاحبؒ کی لاہور سے ڈیرہ اسماعیل خان واپسی

لاہور سے واپسی پر آپ نے ڈیرہ اسماعیل خان شہر میں تجارت گنج کی  
مسجد میں ڈیرہ ڈالا۔ اس سے پہلے حضرت موسیٰ زئی شریف موضع چودھواں  
تشریف لے گئے، وہاں پر حضرت دوست محمد قندھاریؒ، حضرت خواجہ عثمان  
دلانیؒ اور حضرت خواجہ سراج الدینؒ کے مزارات پر حاضری دی، حضرت  
خلیفہ صاحبؒ کا وہاں پر خانقاہ میں ایک چلہ گزارنے کا ارادہ تھا، ظہر کی نماز وہاں



خانقاہ کی مسجد میں پڑھی ختم خواجگان میں شریک ہوئے۔ ختم کے بعد مینار کے سائے میں قرآن پاک کی تلاوت شروع کی۔ وہاں پر صاحبزادہ عبدالعلیم صاحب سے ملاقات ہوئی، ان کے دادامیاں باران صاحب کلاچوی کے خلیفہ تھے، آپ کو صاحبزادگان نے چائے پلائی، صاحب زادہ شمس الدین --- مرحوم --- آپ کے پاس آئے، اس وقت چھوٹے تھے، خان پور میں حضرت مولانا محمد عبداللہ درخواستی<sup>ؒ</sup> سے پڑھتے تھے، صاحبزادہ شمس الدین نے کہا: میں واپس خان پور جا رہا ہوں، میری چھٹی ختم ہو گئی ہے اور کہا: آپ کے لئے گھر سے ناشتہ روٹی آئے گی، حضرت خلیفہ صاحب<sup>ؒ</sup> وہاں پر حجرے میں رہنے لگے، آپ<sup>ؒ</sup> خلیفہ صاحب (خانقاہ موسیٰ زئی شریف میں دس دن تک مراقب رہے، آپ<sup>ؒ</sup> خلیفہ صاحب) فرماتے ہیں: ارادہ چالیس دن کے قیام کا تھا، لیکن حضرات نے دس دن کے بعد واپسی کی اجازت دے دی۔

## موضع لعل ماہرہ میں درس و تدریس

مدرسہ نعمانیہ میں درس نظامی کی تکمیل کے بعد خلیفہ صاحب<sup>ؒ</sup> نے ماہرہ میں مدرسہ کھولا اور قرآن پڑھانا شروع کیا، لیکن وہاں طلبہ نہ آسکے۔

## تجارت گنج کی مسجد میں قیام

حضرت خلیفہ صاحب<sup>ؒ</sup> ڈیرہ اسماعیل خان شہر میں تجارت گنج کی مسجد میں رہنے لگے، حضرت لاہوری رحمہ اللہ کی خلافت کا کسی کو علم نہ تھا، انہی دنوں حضرت مولانا عبید اللہ صاحب ڈیرہ اسماعیل خان مدرسہ نعمانیہ تشریف لائے، انہوں نے حلقہ ذکر کے بعد راز افشاء کیا کہ مولوی حافظ غلام رسول، حضرت لاہوری<sup>ؒ</sup> کے خلیفہ ہیں، اس کے بعد لوگوں کی آمد شروع ہو گئی۔

## حضرت لاہوری رحمہ اللہ کی خصوصی عنایت

حضرت لاہوری رحمہ اللہ کہا کرتے تھے کہ کھانا بازار سے ضرور کھاؤ اور مجھے دکھا کر کھاؤ۔ وہاں لنگر عام کا نظم نہیں تھا، ہر ایک اپنے کھانے کا انتظام خود کرتا تھا، اور لوگ زمین پر سوتے تھے۔

حضرت خلیفہ غلام رسول صاحبؒ نے فرمایا:  
حضرت لاہوری رحمہ اللہ نے صرف مجھے چارپائی دی تھی، لیکن بعد میں، میں چارپائی ہونے کے باوجود میں زمین پر سوتا تھا۔ حضرت خلیفہ صاحبؒ نے فرمایا: صرف میرے لئے کھانا حضرت لاہوری رحمہ اللہ کے گھر سے آتا تھا۔ (ڈاکٹر صاحب مدظلہ) نے عرض کیا: حضرت! یہ تو اس کھانے کی برکت ہے کہ اللہ تعالیٰ نے اس مقام تک پہنچا دیا۔ حضرت خلیفہ صاحبؒ نے فرمایا: اس میں کوئی شک نہیں ہے!

## لاہور سے مجھے اللہ ملا ہے

حضرت خلیفہ غلام رسول صاحبؒ نے ایک سلسلہ گفتگو میں فرمایا:  
ایک عاشق سے کسی نے پوچھا: آپ کو کون سا شہر اچھا لگتا ہے؟ کہا: شہر تو بہت دیکھے ہیں، لیکن وہ اچھا لگتا ہے جس میں ہمارا محبوب رہتا ہے! اس کے بعد حضرت خلیفہ صاحبؒ نے فرمایا: مجھے لاہور کے انسان، گلیاں اور کتے بھی اچھے لگتے ہیں، کیونکہ لاہور سے مجھے اللہ ملا ہے!

جس کی تربیت حضرت لاہوری رحمہ اللہ نے کی ہے، میں اس

کو شاگردی میں لینے سے قاصر ہوں

حضرت خلیفہ غلام رسول صاحبؒ نے ایک سلسلہ گفتگو میں فرمایا: شمال والے اباخیل (ایک گاؤں کا نام ہے جو ضلع لکی مروت صوبہ سرحد پاکستان میں واقع ہے۔ ازڈاکٹر عبدالسلام صاحب) میں حضرت نابینا صاحبؒ (سلسلہ نقشبندیہ کے ایک بزرگ گزرے ہیں۔ ازڈاکٹر صاحب) کے ہاں جلسہ تھا۔ ہم پیدل گئے تھے، سخت گرمی تھی، میرے ساتھ سید ہادی شاہ تھے، میرا خیال تھا کہ نقشبندیہ سلسلے میں حضرت نابینا صاحبؒ سے بیعت ہو جاؤں، حضرت نابینا صاحبؒ نے مجھے ایک رکوع پڑھنے کے لئے کہا (چونکہ حضرت صاحبؒ حافظ وقاری بھی تھے) میں نے پندرہویں پارے کا ایک رکوع پڑھا۔ جلسے میں تقریباً ہر ایک شخص کے پاس بندوق تھی، حضرت خلیفہ صاحبؒ بڑا پیارا قرآن پڑھتے تھے، حضرت خلیفہ صاحبؒ نے فرمایا: میں سید ہادی شاہ صاحب کے ساتھ حضرت نابیناؒ سے ملا، حضرت نے فرمایا: غلام رسول؟ ہادی شاہ نے کہا: ماہرہ والے غلام رسول ہیں، حضرت نے کہا میں جانتا ہوں، حضرت خلیفہ ہیں (حضرت مولانا احمد علی لاہوری رحمہ اللہ سے خلافت ملنے کے بعد حضرت خلیفہ غلام رسول صاحبؒ اس لقب سے مشہور ہوئے، حضرت خلیفہ صاحبؒ ہندوستان سے علمی سفر کر کے پاکستان آئے تھے، کئی سال گزر گئے تھے، اس کے بعد حضرت لاہوری رحمہ اللہ کی شاگردی تصوف و سلوک میں اختیار کی)۔ اس کے بعد فرمایا: میں نابینا صاحب کے پاس آیا، ان کی بڑی عجب پہچان تھی۔

حضرت خلیفہ صاحبؒ نے فرمایا: میرے دل میں چوری تھی، میں جاننا



چاہتا تھا کہ حضرت نابینا صاحبؒ سارا دن قرآن پڑھتے ہیں، اس بڑھے کا اللہ کے ساتھ کیا تعلق ہے؟ انہوں نے سید ہادی صاحب سے کہا کہ خلیفہ صاحب کہاں سوئیں گے؟ جواب دیا: آپ کے پہلو میں سوئیں گے۔ حضرت نابیناؒ اور شاہ صاحبؒ ٹھاٹھا (خوب خوب) مسکرانے لگے۔ نابینا صاحبؒ رات کو "قل اللہم ملک الملک" (آل عمران: ۲۷، ۲۶) پڑھتے رہے، حضرت خلیفہ صاحبؒ نے فرمایا: حضرتؒ جب یہ آیت بار بار پڑھتے تھے، یہ آیت میرے دل میں گولی کی طرح لگتی تھی۔

ہادی شاہ صاحب سے حضرت نابینا صاحبؒ نے پوچھا: خلیفہ صاحب کیوں آئے ہیں؟ جواب دیا: نقشبندیہ میں سبق لینے کے لئے آپ کے پاس آئے ہیں۔ نابینا صاحب نے سر جھکا لیا، متوجہ ہوئے، اور خلیفہ صاحبؒ سے کہا: فلاں فلاں مقام آپ نے طے کیے ہوئے ہیں، اس کی علامات کیا ہیں؟ حضرت خلیفہ صاحبؒ نے کہا کہ میں نے بتا دیا، پھر نابینا صاحب نے فرمایا: جس کی تربیت حضرت لاہوریؒ نے کی ہے، میں اس کو شاگردی میں لینے سے قاصر ہوں۔ یعنی نابینا صاحبؒ بہت بڑے آدمی تھے، خیال کرتے کہ حضرت لاہوریؒ رحمہ اللہ کا خلیفہ مجھ سے بیعت ہو رہا ہے، لیکن کتنے عظیم آدمی تھے، کتنے اونچے مقام کے آدمی تھے، ان میں کتنی کسر نفسی تھی۔

حضرت خلیفہ صاحبؒ نے سلسلہ گفتگو جاری رکھتے ہوئے فرمایا: میرے ایک دوست تھے، عالم دین تھے، وہ پیری مریدی کرتے تھے، اس نے دو آدمیوں کے ذمہ لگایا کہ خلیفہ غلام رسول مجھ سے بیعت ہو جائے، اس کے کچھ مقامات رہتے ہیں۔ میں نے کہا: میرے لئے حضرت لاہوریؒ رحمہ اللہ کافی ہیں۔ اس نے پندرہ دن مجھے رکھا، جمعہ کا دن تھا، جمعہ پڑھنے کے بعد میں نے

کہا: یہ مجھے گرفت میں لینا چاہتا ہے، اس لئے میں نے ان کو گرفت میں لینے کا فیصلہ کیا۔ میں نے جمعہ سے پہلے انہیں کہا: جمعہ کی نماز کے بعد تنہائی میں آپ سے میں کچھ معروضات عرض کروں گا۔ جمعہ کے بعد ہم دونوں اوپر کمرے میں چلے گئے، اس نے مرید کو کہا چارپائی ڈال دو، وہ مجھ سے علم اور عمر میں بڑے تھے، وہ چارپائی کی پائنتی کی طرف بیٹھ گئے، مجھے سر کی طرف بٹھادیا، ہم مراقب ہو گئے، الحمد للہ! حضرات کی برکت سے میں تو نکل گیا، بات کرنی مناسب نہیں ہے بہر حال جب ہم مراقب ہو گئے، وہ خالی ہو گیا، اور اسے درد ہو گیا، وہ مجھ سے پہلے اٹھ نہیں سکتا تھا، میں قادر یہ کے حضرات کی طرف متوجہ ہو گیا، اس نے ہوں، ہاں شروع کی، میں نے سر اٹھایا، وہ کہنے لگا: خلیفہ صاحب! اتنا لمبا مراقبہ ہوتا ہے؟ میں نے کہا کہ اگر آپ سر نہ اٹھاتے تو میں ساری رات بیٹھا رہتا۔ پوچھا: کیا دیکھا؟ میں نے کہا: دو شیر دیکھے، ایک شیر اور ایک ببر شیر! اس نے کہا بس یہ نسبت ہے، ببر شیر نقشبندیہ ہے اور دو سرا شیر قادر یہ ہے۔ نقشبندیہ قادر یہ پر غالب آگیا۔ خلیفہ صاحب نے کہا: میں نے اس سے پوچھا: آپ نے کیا دیکھا؟ کہا: تین منزلہ مکان دیکھا، کہا نیچے والی منزل کو میں طے نہ کر سکا، نیچے والی منزل ولایت صغریٰ تھی، اوپر والی ولایت کبریٰ تھی۔ اس نے کہا کہ: خلیفہ صاحب! ایک آپ نے طے کر لی، دو اور باقی تھیں۔ دوسرے دن ان کے دارالعلوم گئے، اس نے ذمہ لینے والے آدمی سے پوچھا: بات بن گئی یا نہیں؟ اس نے جواب دیا: وہ نہیں مانتا! میں نے اپنے دوست سے کہا: آپ نے اس میدان میں قدم نہیں رکھا، یہ تو مجھے خالی نظر آتے ہیں۔ خلیفہ صاحب نے کہا: میں نے کل مراقبے میں ڈھول دیکھا ہے جو اندر سے خالی ہوتا ہے، اور خلیفہ صاحب نے فرمایا: میں نے حضرت سواگی رحمہ اللہ اور حضرت لاہوری رحمہ اللہ کی

جو تیاں سیدھی کی ہیں، اور حقیقت یہ ہے کہ میں نے کل مراقبے میں کچھ نہیں دیکھا، اور میں نے جانے کے لئے اجازت مانگی، انہوں نے کہا: میں تو آپ کی عزت کرتا ہوں، آج میرے لئے ٹھہر جاؤ، میں نے کہا: آپ کے علم کی ضرور قدر کرتا ہوں، بہر حال حضرت خلیفہ صاحبؒ نے فرمایا کہ: ناپینا صاحب کا یہ حال تھا کہ وہ صاحب کمال تھے، ناپینا صاحب سمجھ گئے، یہ بے چارے نہ سمجھ سکے (یعنی ناپینا صاحب دل کی آنکھ رکھتے تھے، اور وہ صاحب اس مقام کے نہ تھے، یہ دونوں میں فرق تھا)۔

### بیعت کا سلسلہ اور حلقہ ذکر

آپ (خلیفہ صاحبؒ) شروع میں بیعت کرنے سے گھبراتے تھے آپ نے پہلے پہل ایک حجام کو بیعت کیا وہ بھی سفارشی تھا اس کے بعد بیعت کا سلسلہ شروع ہو گیا۔ حضرت خلیفہ صاحبؒ نے تجارت گنج کی مسجد میں حلقہ ذکر شروع کر دیا، ڈیرہ اسماعیل خان کے لوگ خوب متوجہ ہوئے، مسجد بھر جاتی تھی۔ اس وقت کے بڑے بڑے بیور و کریٹ، ڈی سی، ڈی آئی جی، کمشنر تک حضرت کے حلقے میں شامل ہوتے تھے، لیکن بعض ناگزیر وجوہات کی بنا پر حضرت نے حلقہ لگانا چھوڑ دیا اور اس کے بعد مخلوق خدا کی انفرادی طور پر تربیت کرنے لگے، اور اللہ کے فضل و کرم سے آج تک یہ سلسلہ جاری و ساری ہے، اور ہزاروں کی تعداد میں تشنگان اس جاری چشمے سے اپنی پیاس بجھا رہے ہیں، عام لوگ، پڑھا لکھا طبقہ اور علماء کرام سارے متوجہ ہیں۔

### نقشبند یہ نسبت کی کہانی

قطب الاقطاب حضرت مولانا احمد علی لاہوری رحمہ اللہ کے وصال کے



بعد خلیفہ صاحب رحمہ اللہ کے دل میں نقشبندیہ نسبت حاصل کرنے کا جذبہ پیدا ہوا، اس کی تفصیل مندرجہ ذیل ہے:

جس وقت حضرت مولانا احمد علی لاہوری رحمہ اللہ نے آپ کو اجازت دی، اس وقت حضرت خلیفہ صاحبؒ نے عرض کیا کہ نقشبندیہ میں میرے چند اسباق باقی ہیں، مجھے اس کی تلقین کریں۔ حضرت لاہوری رحمۃ اللہ علیہ نے فرمایا: تم کمزور ہو، دونوں سلسلوں کو نہیں نبھا سکو گے، پھر اگر تمہیں کوئی نقشبندیہ سلسلے کا بزرگ مل جائے تو ان سے استفادہ کر لیں۔

حضرت خلیفہ صاحبؒ کے تیسرے شیخ علامہ مولانا شمس الحق افغانی رحمہ اللہ تھے۔ (حضرت علامہ مولانا شمس الحق افغانی رحمہ اللہ سلسلہ نقشبندیہ کے مشائخ میں سے گزرے ہیں، اور پاکستان کے وفاق المدارس کے پہلے رئیس اور مدیر اعلیٰ تھے اور بلند پایہ علمی مقام کے حامل تھے۔ از ڈاکٹر صاحب۔)

## نقشبندیہ نسبت کے لئے استخارہ اور بشارت

حضرت ڈاکٹر صاحب مدظلہ نے ایک سلسلہ گفتگو میں فرمایا: حضرت لاہوری رحمہ اللہ سے مجاز ہونے کے بعد حضرت خلیفہ صاحبؒ ڈیرہ اسماعیل خان واپس آئے، حضرتؒ کے کچھ اسباق نقشبندیہ سلسلے کے رہتے تھے، جوانی میں حضرتؒ نے نقشبندیہ کے کچھ اسباق حضرت خواجہ غلام حسن رحمہ اللہ سے لئے تھے، کچھ اسباق باقی تھے، تکمیل نہیں ہوئی تھی۔ کہ حضرت خواجہ غلام حسن سواگی رحمہ اللہ دُنیا سے رخصت ہو گئے تھے، نقشبندیہ سلسلے میں تکمیل کے لئے حضرتؒ نے استخارہ شروع کر دیا، یہ استخارہ چھ سے نو مہینے تک جاری رہا، ایک دن خواب میں حضرت شاہ ولی اللہ، حضرت مجد الف ثانی اور حضرت خواجہ نقشبند

رحمۃ اللہ کی زیارت ہوئی، حضرت خواجہ نقشبندؒ نے حضرت مجدد صاحبؒ سے کہا: خلیفہ صاحب اگر نقشبندیہ سلسلے میں کوشش کریں تو ان کے اسباق ایک مہینے میں مکمل ہو جائیں گے۔

حضرت خلیفہ صاحبؒ کہتے ہیں: مجھے بڑی خوشی ہوئی، میں اس تلاش میں تھا کہ کسی نقشبندیہ سلسلے کے بزرگ سے ملاقات ہو جائے۔ پھر دوبارہ خواب دیکھا، جس میں حضرت مجدد الف ثانیؒ، حضرت خواجہ بہاء الدین نقشبندؒ، اور ان کے ساتھ ایک اور بزرگ کی خواب میں زیارت ہوئی، حضرت مجدد صاحبؒ نے حضرت خواجہ نقشبندؒ سے کہا: اگر خلیفہ صاحب ان بزرگ سے رابطہ کر لیں جو کہ ”قیوم زمانہ“ ہیں، تو ان کے اسباق پندرہ دن کے اندر پورے ہو جائیں گے۔ حضرت خلیفہ صاحبؒ نے فرمایا کہ: مجھے وہ بزرگ خواب میں دکھائے گئے اور ایک خاص چیز جو دکھائی گئی، وہ قمیص نہیں تھی بلکہ کُرتا اور کُرتے کے نیچے والا حصہ (دامن) واضح طور پر دکھایا گیا۔

حضرت خلیفہ صاحبؒ کہتے ہیں: میں خواب سے بیدار ہوا تو بڑی خوشی ہوئی، میں اس بزرگ کی تلاش میں نکلا، لوگوں سے، علماء سے ان کا حلیہ بیان کرتا تھا، کہتے ہیں کہ سرگودھا میں ایک عالم دین مفتی صاحب میرے دوست تھے، وہ پیری مریدی کیا کرتے تھے اور مجھے اکثر کہتے تھے: خلیفہ صاحب مجھ سے بیعت ہو جاؤ! ایک دفعہ وہ مولوی صاحب مجھے اپنے ساتھ ملتان لے گئے، وہاں پر وفاق کے علماء کا مشورہ تھا، جس میں مولانا مفتی محمود صاحبؒ، حضرت درخواسی صاحبؒ وغیرہ بڑے بڑے علماء کرام شریک تھے، حضرتؒ کہتے ہیں: اس مشورہ میں، میں نے ایک عالم دین کو دیکھا، میں نے سرگودھا کے مولوی صاحب سے ان عالم دین کا نام پوچھا، انہوں نے مولانا شمس الحق

افغانی بتایا۔ میری خوشی کی انتہانہ رہی، میں نے تخلیہ میں ان سے وقت مانگا، انہوں نے قبول کر لیا، اور عشاء کی نماز کے بعد اپنے کمرے میں بلایا۔ حضرت خلیفہ صاحبؒ کہتے ہیں: جب باقی لوگ سو گئے، میں ان کے کمرے میں گیا، سلام کیا، حضرتؒ اٹھ بیٹھے، میں نے اپنے سارے حالات حضرت سواگی رحمۃ اللہ سے لے کر حضرت لاہوری رحمۃ اللہ تک ان کو سنائے، اور اپنا استخارہ اور خواب سنایا۔ حضرت افغانیؒ نے کہا: آپ فلاں فلاں بزرگ سے مل لیں، میں نے کہا: میرا استخارہ اور خواب مکمل ہے، غلطی کا سوال ہی پیدا نہیں ہوتا، میں نے آپ سے تعلق جوڑنا ہے، بات رہ گئی گرتے کے دامن کی، حضرتؒ نے تعبیر بتائی کہ اس سے مراد نسبت ہے۔

حضرت خلیفہ صاحبؒ کہتے ہیں: میں نے علامہ سے رابطے کے لئے کہا، حضرت افغانیؒ نے کہا: میں کوئٹہ جا رہا ہوں، وہاں پر وفاق کی اکیڈمی بن گئی ہے اور اکیڈمی کا مجھے ڈائریکٹر بنایا ہے۔ حضرت افغانیؒ نے کہا: میں جب چھٹیوں میں اپنے گھر ترنگزئی (چار سدہ) جاؤں گا تو تم کو خط لکھ دوں گا، پھر آپ ترنگزئی آجائیں۔ حضرت خلیفہ صاحبؒ سرگودھا سے واپس ڈیرہ تشریف لائے اور ڈیرہ میں قیام کے دوران ماہرہ میں پھر خواب دیکھا۔ اشارہ ہوا کہ آپ کی زندگی کے صرف دو دن باقی ہیں، آپ حضرت افغانیؒ سے رابطہ کریں۔ حضرتؒ کہتے ہیں: میں صبح صبح ماہرہ سے ڈیرہ روانہ ہو گیا اور وہاں ایک آدمی سے پچاس روپے قرضہ مانگا، لیکن اس نے کہا: میں آپ کو صرف دس روپے دے سکتا ہوں اور واپسی کا مطالبہ نہیں کروں گا۔ حضرتؒ کہتے ہیں: دس روپے لے کر میں ڈیرہ روانہ ہو گیا، ڈیرہ میں اپنے دوست حاجی حق داد (مرحوم) کلاچی والے کے پاس گیا، وہ اس وقت شہزاد فضل داد کے گھر کے ساتھ رہتا تھا، حضرتؒ نے رات ان کے ساتھ



گزارمی، سارا واقعہ سنایا اور کہا کہ میں کوئٹہ جانا چاہتا ہوں۔ دوسرے دن حضرتؒ اور حاجی حقداد عبدالرحیم بھٹنی (جو کہ حضرت لاہوریؒ کے مرید تھے) کی دکان پر آئے، حضرتؒ نے ان سے دس روپے قرضہ مانگا، لیکن چونکہ ان کو حضرتؒ کی مسکینی کا علم تھا، اس نے قرضہ نہ دیا، حضرتؒ نے دل میں کہا کہ میں نے۔۔۔ نعوذ باللہ۔۔۔ کفر کر لیا کہ اپنے اللہ سے منہ موڑ کر مخلوق کی طرف متوجہ ہو گیا۔ اس موقع پر حضرت خلیفہ صاحبؒ نے ایک اور واقعہ سنایا۔

## اللہ رب العزت بغیر منت کے دیتا ہے

فرمایا: حضرت خواجہ عثمان دامانی رحمہ اللہ کے پاس ایک شخص آیا، حضرت خواجہ عثمانؒ، حضرت سراج الدینؒ موسیٰ زئی شریف والے کے شیخ اور حضرت دوست محمد قندھاریؒ کے خلیفہ تھے۔ اس شخص نے حضرت خواجہ عثمانؒ سے کہا: میں اپنا باغ آپ کو وقف کرنا چاہتا ہوں! حضرت نے کہا: مجھے باغ کی کیا ضرورت ہے؟ اس شخص نے کہا: لنگر کے لئے دینا چاہتا ہوں! حضرت خواجہ عثمانؒ نے اس موقع پر ایک شعر کہا اور عرض کیا کہ اب تو لنگر اللہ تعالیٰ کے فضل سے چل رہا ہے، جب ضرورت ہوگی پھر دیکھا جائے گا، شعر یہ ہے:

دوست مارا زہد و منت نہد

رازق ما رزق بے منت دہد

ترجمہ: ”یعنی دُیناوی دوستِ احسان جتا کر روزی دیتا ہے،

جبکہ رازق رب العزت بغیر منت کے روزی دیتا ہے۔“

## حضرت مولانا شمس الحق افغانی رحمہ اللہ سے خلافت

بہر حال حضرت خلیفہ صاحبؒ کے دوست حاجی حق داد نے حضرتؒ

کو دس روپے دیئے اور فورٹ سنڈے مین تک ٹکٹ خرید کر دیا۔ رات حضرتؒ نے ٹانک اڈے پر گزاری، صبح سویرے گاڑی فورٹ سنڈے مین کے لئے روانہ ہوئی، حضرتؒ کے لئے فرنٹ سیٹ بک تھی، حضرتؒ کے ہمراہ خواجہ زاہد (جمعیت علمائے اسلام کے کارکن) کے چچا تھے۔ صبح کی نماز ٹانک میں ادا کی۔

عشاء کے وقت فورٹ سنڈے مین پہنچے، خواجہ زاہد کے چچا کے رشتہ دار کے ہاں قیام کیا، وہاں پر ان لوگوں نے حضرتؒ کو دو نئے کپڑوں کے جوڑے سلوا کر دیئے، اور رقم کی صورت میں حضرتؒ کو بہت ہدیے دیئے۔ دو دن گزارنے کے بعد حضرتؒ کو سٹے روانہ ہوئے، وہاں پر رات کو حضرت مولانا سعید احمد صاحب مٹورے والے کے ساتھ رہے۔ (شیخ الحدیث مولانا سعید صاحب، حضرت خلیفہ صاحب رحمہ اللہ کے خلفاء میں سے تھے) حضرت مولانا کے ہمراہ ٹانگے پر اکیڈمی تشریف لے گئے، اکیڈمی کو سٹے شہر سے چھ میل دور تھی، حضرت افغانیؒ خلیفہ صاحب کو دیکھ کر بہت حیران ہوئے اور خوش بھی ہوئے۔ پوچھا: میں نے آپ کی طرف خط لکھا ہے! آپ یہاں کیسے آگئے؟ حضرتؒ نے اپنا خواب بیان کیا، حضرت افغانیؒ نے اس وقت ایک سبق دیا اور کہا: کل اسی وقت دوبارہ آجائیں۔

حضرت افغانیؒ نے خلیفہ صاحبؒ سے حالات پوچھے، حضرتؒ نے حالات بتائے، حضرت افغانیؒ نے دوسرا سبق دیا۔ اور چند دن کے بعد تیسرا مراقبہ بتا دیا اور کہا: ایک ایک مراقبہ کرتے رہیں۔ حضرتؒ سارے کے سارے مراقبہ روزانہ کرتے تھے اور تلاوت کے لئے علیحدہ وقت نکالتے تھے، حضرتؒ نے اوقات کو تقسیم کیا ہوا تھا اور لوگوں کی ملاقات کے لئے صرف ایک گھنٹہ مقرر کیا، بہر حال جب حضرت افغانیؒ کو پتا چلا کہ حضرت خلیفہ صاحبؒ سارے اسباق کی اکٹھی بیک وقت مشق کرتے ہیں، تو حضرتؒ نے اجازت دے دی اور کہا: خلیفہ

صاحب! میرے دروازے ہر وقت آپ کے لئے کھلے ہیں۔ حاجی حق داد صاحب نے حضرت مولانا قاضی عبدالکریم صاحب فاضل دیوبند کلاچی والے کو حضرت خلیفہ صاحبؒ کے حالات سنائے تو قاضی عبدالکریم صاحب، خلیفہ صاحبؒ کی ملاقات کے لئے کلاچی سے فورٹ سنڈے میں پہنچ گئے، حضرت خلیفہ صاحبؒ کو سٹے سے فورٹ سنڈے میں آئے، دونوں کی ملاقات فورٹ سنڈے میں ہوئی، فورٹ سنڈے میں کئی مرد اور عورتیں حضرت خلیفہ صاحبؒ سے بیعت ہوئیں۔

حضرت مولانا شمس الحق افغانی رحمہ اللہ سے سلسلہ نقشبندیہ

میں خلافت کے بعد ایک چوتھی منامی خلافت

حضرت خلیفہ صاحبؒ نے ارشاد فرمایا: حضرت شمس الحق افغانی رحمہ اللہ سے (سلسلہ نقشبندیہ) میں خلافت ملنے کے بعد میں اکثر حضرت حاجی امداد اللہ مہاجر کی صاحب رحمہ اللہ کو ایصال ثواب کیا کرتا تھا، قلبی تعلق بھی تھا، ملاقات کا شوق تھا، خواب میں حضرت امداد اللہ مہاجر کی صاحب رحمہ اللہ کی زیارت ہوئی، (خلیفہ صاحبؒ نے فرمایا) میں نے حضرت (حاجی امداد اللہ مہاجر کی) سے عرض کیا، حضرت حاجی صاحبؒ نے چاروں نسبتوں کا القاء فرمایا، اور چاروں نسبتوں کی اجازت دے دی۔ حضرت خلیفہ صاحبؒ اس زمانے میں موضع ماہڑہ میں طلبہ کو قرآن پاک پڑھایا کرتے تھے۔ حضرت خلیفہ صاحبؒ نے فرمایا: میں نے استاد شیخ الحدیث مولانا علاء الدینؒ سے پوچھا کہ خواب میں خلافت معتبر ہے یا نہیں؟ حضرت استاد صاحبؒ نے کہا: معتبر ہے، اس لئے میں نے اپنے آپ کو حضرت حاجی صاحبؒ کی طرف منسوب کیا کہ میں ان کے غلاموں (خدام) میں سے ہوں۔



## بزرگان دین اور نبی پاک ﷺ سے محبت

حضور ﷺ سے عشق کے بارے میں حضرت خلیفہ صاحبؒ نے فرمایا: عشاق لوگوں کا کام ہے۔ حضرت عثمان دامانی رحمہ اللہ نے پندرہ دن تک مدینہ منورہ میں پیشاب نہیں کیا۔ حضرت امام ابوحنیفہ رحمہ اللہ بارہ دن مدینہ میں رہے، پہلے چار یا پانچ دن رہے، اجازت طلب کی، علماء نے مزید ٹھہرنے کی درخواست کی، چند دن رہے، پھر درخواست کی، اور بارہ دن بعد فرمانے لگے: اب تکلیف ہو رہی ہے، میں مجبور ہوں! فرمایا: میں نے بارہ دن سے پیشاب نہیں کیا اور ایک وضو میں رہے پھر حضرت عبدالرحمن جامیؒ کا واقعہ بیان کیا۔

فرمایا: ان لوگوں کو بڑے لوگ کہتے ہیں اور یہ صاحب کمال تھے۔

فرمایا: مدینہ بڑے ادب کا مقام ہے، بڑی احتیاط کی ضرورت ہے۔

”مدینہ کے کتوں کو اپنے سے اعلیٰ سمجھو“ حضرت خلیفہ

صاحب رحمہ اللہ کا مدینہ منورہ سے عشق

حضرت خلیفہ صاحب رحمہ اللہ نے مولانا بلال (مقیم مدینہ منورہ) سے فرمایا: میرا سلام مدینہ منورہ کی گلیوں، دیواروں اور پہاڑوں کو کہہ دو، کیونکہ ان پہاڑوں پر میرے آقا ﷺ کی نظر پڑی ہے، وہ ارض مقدس، مقدس زمین اور شہر ہے، بڑا پیارا ملک ہے۔ اور فرمایا: اللہ آپ کو ادب کی توفیق دے۔ اور فرمایا: مدینہ کے کتوں کو اپنے سے اعلیٰ سمجھو! کہا: مولانا قاسم نانوتوی رحمہ اللہ نے فرمایا: اے اللہ مجھے مدینے طیبہ کے کتوں میں شمار کرنا۔ فرمایا: آپ کا مقام مہاجرین کا ہے، آپ نے کراچی سے مدینہ طیبہ ہجرت کی ہے، ہمارے لئے ہمیشہ دُعا کرتے

رہا کرو۔ جب بھی دربارِ نبوت میں حاضری ہو، میرا صلوة و سلام عرض کریں، یاروں کو بھی سلام کہہ دیں، بقیع والوں کو، ازواجِ مطہرات کو، شیخ الحدیث، قطب الاقطاب کو بھی میرا سلام عرض کرو، اُحد کے پہاڑ کو بھی میرا سلام دو، اصحاب اُحد رضوان اللہ علیہم اجمعین کو بھی سلام دو، اگر عیسیٰ علیہ السلام کا نزول آپ کی زندگی میں ہو جائے تو ان کو بھی میرا سلام کہو۔ فرمایا: اس مٹی کو مٹی نہ کہنا۔ فرمایا: حضرت خواجہ عثمان دہلویؒ مدینہ طیبہ میں پندرہ دن رہے، پندرہ دن چھوٹا بڑا تقاضا نہ کیا۔ امام ابو حنیفہؒ بارہ دن رہے، کھاتے پیتے تھے، چار پانچ دن کے بعد علماء سے اجازت طلب کی، علماء نے دو دن اور ٹھہرنے کی درخواست کی، کرتے کرتے بارہ دن گزر گئے، کہا: مزید سکت نہیں، مجھے تکلیف ہو رہی ہے۔

حضرت خلیفہ صاحبؒ نے فرمایا: حضرت مولانا قاضی عبدالکریم (فاضل دیوبند) کلاچی ضلع ڈیرہ اسماعیل خان والے جب پہلی دفعہ حج پر گئے، پہلے مدینہ گئے، پھر مکہ گئے، وہاں پر قاضی صاحب سے ہندوستان کے ایک بہت بڑے عالم ملے، انہوں نے قاضی صاحب سے کہا: مدینہ چلتے ہیں! قاضی صاحب نے بیت اللہ کی طرف اشارہ کیا: یہ اللہ کا گھر ہے! اس عالم نے کہا: یہ اللہ کا گھر ہے، لیکن اللہ یہاں پر نہیں رہتا، مدینہ طیبہ کے گھر میں رسول ﷺ رہتے ہیں۔ قاضی عبدالکریم صاحبؒ نے جب یہ سنا تو ان کی چیخ نکل گئی اور وہ دوبارہ اس ہندوستانی عالم کے ساتھ مدینہ گئے۔ فرمایا: مصر کا ایک نوجوان مواجہ شریف کے قریب آیا اور کہا: یہاں رسول اللہ ﷺ رہتے ہیں! چیخ نکل گئی اور بے ہوش ہو گئے اور رُوح نکل گئی۔ فرمایا: روضہ اقدس کو دیکھ کر کئی عشاق لوگ مر گئے اور جان پر کھیل گئے۔ خواجہ غلام حسن سواگی رحمہ اللہ کا ایک بیٹا فقیر محمد تھا، بہت بڑا عالم دین، فقیر منشا اور بہت بڑا زاہد تھا۔ حضور ﷺ سے عشق تھا، مریدین

حضرت سواگی رحمہ اللہ سے سفارش کرتے کہ فقیر محمد کوچ یا عمرے کے لئے بھیج دیں، آپ نے فرمایا: مجھے معلوم ہے کہ یہ گیا نہیں کہ اس کی رُوح نکل جائے گی، یہ برداشت نہیں کر سکے گا۔ فقیر محمد نے کہا: حج میرے اوپر فرض نہیں، میں تو مدینہ طیبہ آقا ﷺ کے پاس جانا چاہتا ہوں، فرمایا: فقیر محمد! روضہ مبارک کو دیکھتے ہی فوت ہو جائے گا۔ حضرت خلیفہ صاحب رحمہ اللہ نے فرمایا: افسوس ہم وہاں پر فوت نہ ہوئے، وہاں پر خوش قسمت لوگ ہی فوت ہوتے ہیں، اور وہاں پر ان کے جنازے پڑھے جاتے ہیں۔ فرمایا: حضرت مجدد صاحب رحمہ اللہ نے شاہ جہان کو کہا تھا: اگر اللہ پاک نے مجھے بخش دیا تو آپ کے بغیر جنت میں نہیں جاؤں گا۔ خلیفہ صاحب نے فرمایا: اگر اللہ تعالیٰ نے بخش دیا تو اپنے متعلقین سب کو ساتھ اکٹھا لے کر جاؤں گا۔ حضرت مولانا بلال صاحب نے حضرت خلیفہ صاحب رحمہ اللہ سے درخواست کی کہ دُنیا اور آخرت میں مجھے اپنے متعلقین میں شمار کریں۔

## حضور صلی اللہ علیہ الہ وسلم کے متعلق ایک شعر اور حضرت خلیفہ صاحب رحمہ اللہ کا عشق رسول اللہ صلی اللہ علیہ والہ وسلم

مولانا بلال صاحب نے حضرت خلیفہ صاحب رحمہ اللہ کو عربی میں حضور صلی اللہ علیہ والہ وسلم کی محبت اور موت کے بارے میں شعر سنائے۔ حضرت خلیفہ صاحب رحمہ اللہ شعر سن کر آبدیدہ ہو گئے۔ حضرت خلیفہ صاحب رحمہ اللہ نے فرمایا: بخاری شریف میں بھی حضور صلی اللہ علیہ والہ وسلم کے متعلق شعر آتا ہے۔

پھر حضرت خلیفہ صاحب رحمہ اللہ نے ایک شعر پڑھا:



یاد گار ماغریباں کوئے تو

انبساط عید دیدن روئے تو

ہم غرباء ہر وقت آپ ﷺ کو یاد کرتے ہیں، ہماری خوشی آپ ﷺ کا چہرہ دیکھنے سے ہے، آپ صلی اللہ علیہ والہ وسلم کا چہرہ دیکھنا ہی ہماری عید ہے، ہماری اور توفیق تو نہیں، ہم غریب ہیں، لیکن یار کے کوچے کو یاد کرتے ہیں کہ محبوب صلی اللہ علیہ والہ وسلم کے کوچے کب جائیں گے؟ ہم عید کی خوشی یہ مناتے ہیں کہ آپ صلی اللہ علیہ والہ وسلم کا چہرہ ہمارے سامنے ہو۔

## خواب میں حضرت محمد صلی اللہ علیہ والہ وسلم کی پہلی زیارت کرنا

حضرت خلیفہ صاحب فرماتے ہیں: مجھے نبی کریم ﷺ کی پہلی زیارت ہندوستان میں ہوئی، میں سوراہتا، غلام محمد شاہ صاحب نے مجھے دائیں پاؤں کے انگوٹھے سے پکڑ کر جگایا کہ اٹھو حضور ﷺ تشریف فرما ہیں، ہم دونوں اکٹھے گئے، ایک بڑا تالاب تھا، اس کے شمال مغربی کونے میں ایک کمرہ تھا، اس کمرے کے آگے حضور ﷺ آرام فرما رہے تھے، حضور ﷺ چار پائی پر پاؤں نیچے لٹکائے بیٹھے تھے، حضور ﷺ کا چہرہ مبارک جنوب کی طرف تھا، جس وقت ہم تالاب کے جنوبی گوشے پر چڑھے، میں نے غلام محمد شاہ صاحب سے کہا کہ: وہ سامنے حضور پر نور ﷺ بیٹھے ہیں، شاہ صاحب نے مجھے کہنی ماری کہ خاموش ہو جاؤ، ادب کا مقام ہے، ہم حضور ﷺ کے اتنے قریب تھے کہ میرے دل میں آیا کہ میں حضور ﷺ کی داڑھی کے سفید بال گن لوں، بد قسمتی سے ہم حضور ﷺ سے ہم کلام نہ ہو سکے، کیونکہ میں اسی وقت

دکاس عشق

نہند سے بیدار ہو گیا تھا۔

## دوسری زیارت

دوسری مرتبہ نبی پاک ﷺ کی زیارت تجارت گنج منڈی میں ہوئی، اس موقع پر مفتی محمود صاحبؒ الیکشن ہار گئے تھے، آپ فرماتے ہیں: نبی پاک ﷺ نے فرمایا: علماء کرام کو میرا سلام دو! فرمایا: اگر تم ہار جاؤ تو ہمت نہیں ہارنی، باہمت ہو کر لگے رہو۔ میں بڑا حیران تھا کہ علماء کرام کو کس کے ذریعے پیغام ڈوں؟ میرے پاس صاحبزادہ عبدالحلیم چودھوان والے تشریف لائے، وہ حضرت مولانا عبداللہ درخواسی رحمہ اللہ کے مرید تھے، وہ ملتان جا رہے تھے، وہاں پر وفاق کی میننگ تھی، میں نے حضرت درخواسی رحمہ اللہ کو خط لکھا، حضرت درخواسی رحمہ اللہ کے پاس کراچی، پشاور، لاہور، کوئٹہ سے جید علماء آئے ہوئے تھے، سارے علماء جمع تھے، حضرت درخواسی رحمہ اللہ نے خط پڑھا اور مفتی محمود صاحب کو کہا کہ یہ خط علمائے کرام کو سنادیں۔ مفتی محمود صاحب نے خط پڑھا، حضرت درخواسی رحمہ اللہ نے کہا: دوبارہ پڑھیں! مفتی صاحب نے دوسری بار پڑھا، جب ختم ہو گیا تو حضرت درخواسی رحمہ اللہ نے کہا: تیسری بار پڑھو! علماء دنگ رہ گئے، علماء نے مشورہ کیا اور کہا کہ اس دفعہ علماء الیکشن ہار جائیں گے، حضور ﷺ کا فرمان ہے، ہمت نہیں ہارنی ہے، پھر مفتی محمود صاحبؒ ایک دن صوبہ سرحد کے وزیر اعلیٰ بن گئے۔

## حضرت خلیفہ صاحب رحمہ اللہ کے ساتھ عمرے (حرمین

### شریفین) کے دو سفر

اللہ رب العزت کے کرم اور توفیق سے احقر (حضرت ڈاکٹر صاحب مدظلہ) نے حضرت کے ساتھ حرمین شریفین کے دو سفر کئے۔ ایک سفر ۱۹۹۳ء میں ہوا، اور دوسرا ۱۹۹۵ء میں ہوا۔ حضرت خلیفہ صاحب رحمہ اللہ اکثر فرماتے: ڈاکٹر صاحب کی بدولت میں نے وہ پیارے پہاڑ دیکھے ہیں۔ حضرت خلیفہ صاحب رحمہ اللہ نے فرمایا: جوانی میں میری تمنا تھی کہ حرمین شریفین کی زیارت کر لوں، اللہ تعالیٰ نے بڑھاپے میں دو دفعہ زیارت کرا دی۔ فرمایا: اب بھی دل کرتا ہے کہ اللہ تعالیٰ پھر ایک مرتبہ زیارت کرا دے۔ فرمایا: ڈاکٹر عبدالسلام نے پہلے عمرے میں مجھے ریڑھی پر پھر آیا مکہ اور مدینہ دونوں میں، دوسری دفعہ میں نے ڈاکٹر صاحب سے کہا: ریڑھی نہیں لینی ہے، دوسری دفعہ جب جدہ ایئرپورٹ کے لاؤنج میں پہنچے، حضرت خلیفہ صاحب رحمہ اللہ نے فرمایا: میں گر گیا، ڈاکٹر صاحب نے مجھے اٹھایا، میں نے دل میں کہا کہ ہمارے ہاں تو یہ رواج نہیں ہے کہ مسافر کو دھکے دیئے جائیں، اس کو ادھر ادھر نہیں کرتے۔ دوسری دفعہ جب سعی سے فارغ ہوئے اور سعی والے برآمدے سے حرم کی طرف بڑھے تو راستے میں پھر میں گر گیا۔ فرمایا: ڈاکٹر صاحب نے مجھے دوبارہ اٹھایا، میں نے دل میں کہا کہ ہمارے ہاں اگر کتے کو روٹی نہیں دیتے تو اس کو ادھر ادھر نہیں کرتے۔ حضرت خلیفہ صاحب رحمہ اللہ نے فرمایا: میں نے دل میں کہا کہ اگر میں تیسری مرتبہ گر گیا، اور مجھے رونا بھی آیا اور دل میں کہا کہ اگر میں پھر گر گیا تو ڈاکٹر صاحب سے کہوں گا: مجھے طواف مکمل کرا کے (کیونکہ احرام میں تھا) اور



مجھے گھسیٹ کر پہاڑوں میں پھینک دیں، کیونکہ میری منظوری شاید اللہ کے ہاں نہیں، دُعا منظور ہوئی اور اسی دن میں نے آٹھ طواف بغیر ریڑھی کے ڈاکٹر صاحب کے ساتھ کئے۔ راقم الحروف حضرت خلیفہ صاحب رحمہ اللہ سے رات کو اپنی پنڈلیوں میں درد کے متعلق بتا رہا تھا، فرمایا: اللہ نے اپنی طاقت دکھائی کہ تم جیسے کمزور کو میں خود طواف کراؤں گا اور پھر روزانہ کئی طواف کرتے تھے۔ پھر مدینہ میں بھی ریڑھی (وہیل چیئر) نہیں لی، وہاں اللہ تعالیٰ نے ہمیں خزرج والوں کے حوالے کر دیا۔

## مدینہ طیبہ کی حاضری کے تاثرات

عمرے سے واپسی کے بعد حضرت خلیفہ صاحب رحمہ اللہ سے میں نے عرض کیا کہ مدینہ طیبہ حاضری کے تاثرات بیان کریں۔ فرمایا کہ: استاذ شیخ الحدیث مولانا علاء الدین صاحب نے بھی یہی سوال کیا، فرمایا: مکہ و مدینہ شریف کے حالات سنائیں! فرمایا کہ: یہ کتاب میں لکھنے کی باتیں نہیں ہیں، بہر صورت مدینہ منورہ کے یہ حالات دیکھے تھے کہ میرے سینے میں اس قدر وسعت تھی کہ اگر آسمان وزمین میرے سینے پر رکھ دیئے جاتے تو وہ بھی اس میں سما جاتے۔ اور خاص کر حضور ﷺ کی اس قدر توجہ تھی کہ میں یقین کے ساتھ یہ تصور کرتا تھا کہ میرا وجود ایسے ہوتا تھا جیسا کہ یہ حضور ﷺ کا وجود ہے۔ فرمایا: مدینہ منورہ میں مجبوری کی وجہ سے باتیں کرتا تھا، وگرنہ دل نہ چاہتا تھا، اگر نہ بولتا تو لوگ کہتے بڑا متکبر اور مغرور ہے۔

حضرت ڈاکٹر صاحب دامت برکاتہم اور خلیفہ صاحب رحمہ اللہ

کا کٹھے سفر عمرہ و حرمین شریفین

۱۹۹۵ء کے سفر کے دوران حضرت خلیفہ صاحبؒ نے بعض عجیب

باتیں کیں، ایک دفعہ ہم مسجد نبویؐ۔۔۔ علی صاحبہا الصلوٰۃ والسلام۔۔۔ سے باہر نکلے، ان دنوں مسجد نبوی کی تعمیر میں توسیع ہو رہی تھی، مسجد کے سامنے ایک کھوکھلے پر چائے پی رہے تھے، اچانک احد پہاڑ کی طرف سے ہوا چلی، حضرتؒ فرمانے لگے: کتنی پیاری ہوا ہے، احد کی طرف سے آرہی ہے۔

نبی کریم ﷺ کے نام کی لاج

حضرت خلیفہ صاحب رحمہ اللہ نے فرمایا: حضرت بہاء الدین زکریا مامتان

رحمہ اللہ کے پاس جو بھی سید آتا تھا، اس کو ایک روپیہ دیتے تھے، ایک دفعہ ایک مسلی (خاکروب) آیا، حضرت رحمہ اللہ نے اس کو دو روپے دیئے، اور جب وہ رخصت ہو رہا تھا، حضرت اس کے ادب کے لئے کھڑے ہو گئے، مسلی نے حضرت رحمہ اللہ سے کہا: میں سید ہوں! لوگوں نے کہا: حضرت! یہ تو مسلی ہے۔ حضرت بہاء الدینؒ نے کہا: میں اس کے شجرہ نسب کو جانتا ہوں، مجھے معلوم ہے کہ یہ مسلی ہے، لیکن جب میں نے روضہ رسول ﷺ کی طرف توجہ کی تو نبی کریم ﷺ روضہ پاک سے نکل کر دیکھ رہے تھے کہ زکریا! میرے نام کی کتنی لاج رکھتا ہے، اس لئے میں نے دو روپے دیئے اور ادب کے لئے کھڑا ہو گیا۔

نبی کریم ﷺ کے بول مبارک کی برکت

حضرت خلیفہ صاحب رحمہ اللہ کا ایک مرید جس کی بہو عرصے سے باپ

دکھ عشق

کے گھر میں ناراض بیٹھی تھی، منانے کی غرض سے خلیفہ صاحبؒ کے پاس حاضر ہوا۔ حضرت خلیفہ صاحب رحمہ اللہ نے فرمایا: ایک صورت ہو سکتی ہے، لیکن وہ حرام ہے، اس کو بیوی کا پیشاب لانا پڑے گا اور وہ اس کو پلانا پڑے گا، جو کہ کفر اور حرام ہے۔ پھر حضرت خلیفہ صاحب رحمہ اللہ نے فرمایا کہ: صرف نبی پاک ﷺ کا پیشاب پاک تھا۔ ایک دفعہ نبی پاک ﷺ بیمار تھے، پیشاب برتن میں کیا، مہاجرہ یا انصاریہ عورت آئی، حضور ﷺ نے فرمایا کہ: یہ پیشاب کسی جگہ گرادو! وہ عورت پیشاب لے گئی، ادھر ادھر گھماتی رہی، خیال آیا کہ اگر میں کسی ایسی جگہ پیشاب گرادوں کہ کوئی جانور یا انسان نبی کریم ﷺ کے پیشاب کے اوپر پیشاب کر دے تو یہ ادب کے خلاف ہوگا، یہ سوچ کر اس عورت نے پیشاب پی لیا اور واپس آگئی، نبی کریم ﷺ نے پوچھا: کہاں پیشاب انڈیل دیا؟ عورت نے ساری کہانی سنائی اور کہا: حضور! میں نے وہ پیشاب پی لیا ہے۔ حضور ﷺ بہت خوش ہوئے اور فرمایا: ستر پستوں تک تمہاری اولاد سے خوشبو آئے گی اور اللہ رب العزت ان کو علم کے نور سے نوازے گا۔

(یہ واقعہ علامہ ہنٹی نے اپنی کتاب مجمع الزوائد میں صحیح سند کے ساتھ ذکر کی ہے نیز علامہ سیوطی نے بھی اس کو نقل کیا ہے، از مرتب۔)

## ایک دفعہ فرمایا حجاز مقدس کی ہر چیز کو احترام کی نظر سے دیکھنا چاہئے

حضرت خلیفہ صاحبؒ نے ایک سلسلہ گفتگو میں فرمایا: حجاز مقدس کی ہر چیز کو رسول اللہ ﷺ کی وجہ سے احترام کی نظر سے دیکھنا چاہئے، سعودیوں کے عیب نکالنا بد بختی ہے۔ فرمایا: وہاں کے کتے بھی مقدس ہیں، یوں سمجھئے کہ جو



لوگ سعودیوں کا گلہ کرتے ہیں وہ حقیقت میں مکین (رسول اللہ ﷺ) کا شکوہ کر رہے ہیں۔ ڈاکٹر صاحب فرماتے ہیں کہ ہم مدینہ طیبہ جبکہ مسجد نبوی۔۔۔ صلی اللہ علیٰ صاحبہا وسلم۔۔۔ کی توسیع ہو رہی تھی، ایک کینیٹین کے قریب کھڑے چائے پی رہے تھے کہ احد کے پہاڑ کی طرف سے ہوا آئی، تو خلیفہ صاحب نے فرمایا: شاہ جی (عبدالرحیم شاہ صاحب، ریسرچ آفیسر کاٹن رتہ کلاچی فارم ڈیرہ اسماعیل خان، خلیفہ مجاز مولانا اشرف پشاوری مرحوم) میں کیا عرض کروں، (اس ہوا کو دیکھئے جو یہاں چلتی ہے) اتنی پیاری ہوا کہ اس کا کوئی اندازہ نہیں، ہم یہ محسوس کرتے تھے کہ اس میں مٹی ہے، لیکن اس میں مٹی نہیں تھی، میں نے عرض کیا کہ اب کپڑے نہیں جھاڑنے ہیں اور پاؤں بھی زمین پر نہیں مارنے ہیں، کہ یہ مدینہ شریف کی زمین ہے، کپڑے نہ جھاڑو کہ یہ مدینہ شریف کی ہوا اور مٹی ہے۔

حضرت خلیفہ صاحب نے فرمایا: جتنے انبیاء کرام علیہم السلام آئے، سب کے احکامات منسوخ ہوئے، لیکن نبی کریم ﷺ کی نبوت قیامت تک قائم ہے، علماء حضرات کہتے ہیں کہ جو زندگی حضور ﷺ کی دنیا میں تھی اسی جیسی قبر میں بھی ہے، جب ہم فوت ہو جاتے ہیں، بیویاں دوسری شادی کر لیتی ہیں، لیکن چونکہ حضور ﷺ زندہ ہیں، اس لئے ان کی گھر والیاں نکاح نہیں کر سکتیں، حضور ﷺ کے پاس ازواج موجود ہیں یعنی وہ نبی ﷺ کے نکاح میں ہیں جدا نہیں ہوئیں۔

## نبی کریم ﷺ کی سنتوں کی اہمیت

احقر (حضرت ڈاکٹر عبدالسلام مدظلہ) نے حضرت خلیفہ غلام رسول

صاحب رحمۃ اللہ سے ایک مرتبہ مراقبہ کے دوران کا حال بیان کیا کہ مراقبہ میں دیکھا کہ دائیں ہاتھ میں احقر نے کونٹہ کے پانچ مسواک مضبوطی سے پکڑے ہوئے ہیں، اور حضرتؒ سے تعبیر پوچھی، تو فرمایا: یہ اشارہ سنت کو مضبوطی سے پکڑنے کی طرف ہے، اللہ تعالیٰ یہ نصیب کرے گا۔ پھر فرمایا: حضرت مجدد الف ثانی رحمۃ اللہ کا قول ہے کہ مجھ سے بعض مقامات سنت پر عمل نہ کرنے کی وجہ سے رہ گئے۔

ایک دفعہ حافظ فیض اللہ سیال احقر کے ہمراہ تھے، میں ان کو حضرت خلیفہ صاحب رحمۃ اللہ کی خدمت میں لے گیا، احقر نے حافظ صاحب کا تعارف کرایا، اور کہا کہ حضرت! کچھ نصیحت کریں۔ حضرت خلیفہ صاحبؒ نے فرمایا کہ: کامیابی نبی کریم ﷺ کی سنت کی اتباع میں ہے، بار بار یہی فرمایا کہ لباس میں، کھانے میں، سونے میں، بیت الخلا جانے میں بھی نبی پاک ﷺ کے طریقوں کو اپنانا چاہئے، پھر فرمایا: اللہ رب العزت کا فرمان ہے جو رسول اللہ ﷺ کی اطاعت کرے گا، میں اس سے محبت کروں گا۔ پھر فرمایا: حضرت شیخ احمد سرہندی حضرت مجدد الف ثانی رحمۃ اللہ فرمایا کرتے تھے: جو مقامات مجھے ملے ہیں، سنت کی اتباع سے ملے ہیں، اور جو مقامات مجھ سے رہ گئے ہیں، وہ سنت پر عمل نہ کرنے یا سنتوں کے چھوڑنے کی وجہ سے رہ گئے ہیں۔ پھر ایک اور واقعہ بیان کیا: کہا ایک شخص نے تصوف پر کتاب لکھی، وہ کتاب ایران میں ایک ایرانی نے پڑھی، تو وہ شخص مصنف کی زیارت کے لئے ہندوستان آیا، تو دیکھا وہ حجام کی دکان پر داڑھی منڈوا رہا تھا، اس شخص نے کہا: یہ تم کیا کر رہے ہو؟ اس کتاب کے مصنف نے جواب دیا کہ: میری اپنی داڑھی ہے، اس سے آپ کو کیا مطلب؟ اس نے والے شخص نے کہا کہ: تم داڑھی نہیں رسول اللہ ﷺ کے

جگر کو کاٹ رہے ہو! یہ سنتے ہی وہ بے ہوش ہو کر کرسی پر گر گیا، جب ہوش میں آیا تو کہنے لگا: مجھے آج اس بات کی سمجھ آگئی ہے، اور اس نے داڑھی رکھ لی۔

## حضور ﷺ کی پہلی زیارت

حضرت خلیفہ صاحبؒ نے فرمایا: مجھے حضور ﷺ کی پہلی زیارت ضلع سٹھیالہ میں ہوئی، (یہ واقعہ مختصر اچکا ہے، لیکن یہاں پر تفصیل سے بیان کیا جا رہا ہے)۔

میں ضلع سٹھیالہ میں ایک تالاب کے کنارے سویا ہوا تھا، مولانا قاری حافظ سید غلام محمد شاہ صاحبؒ (ٹانک) والے میرے ساتھ نزدیکی فاصلے پر رہتے تھے، وہ وہاں پر مدرس اور خطیب تھے، ہم دونوں جمعیت علمائے ہند کے لئے کام کرتے تھے، وہ ضلع ہمارے سپرد تھا، شاہ صاحبؒ دوران خواب میرے پاس آئے اور مجھے پاؤں کے انگوٹھے سے پکڑ کر جگایا، کہا: حافظ جی اٹھو! نبی کریم ﷺ تشریف لائے ہیں۔ ہم دونوں شمال کی طرف گئے، وہاں بھی ایک بہت بڑا تالاب تھا، تالاب کے شمال غربی جانب ایک خوبصورت کمرہ تھا، اور اس کے دروازے کے سامنے چارپائی شرقا غربا بچھی ہوئی تھی، اس پر حضور اکرم ﷺ تشریف فرما تھے، ہم جب تالاب کے کونے پر چڑھے، میں نے تعجب سے کہا: حضور ﷺ کی ذات گرامی۔۔۔! شاہ صاحب نے مجھے کہنی ماری کہ چپ ہو جاؤ، یہ ادب کا مقام ہے! ہم حضور ﷺ کے اتنے قریب ہو گئے کہ میں حضور ﷺ کی داڑھی مبارک کے سفید بال گن سکتا تھا، اور جیسے ترمذی شریف میں آپ ﷺ کا حلیہ مبارک بیان کیا گیا ہے، آپ ﷺ اسی صورت میں دکھائی دیئے گئے تھے، وہ حلیہ مبارک آج تک میری آنکھوں کے سامنے



ہے۔ پھر فرمایا: میری آنکھ کھل گئی، نہ مصافحہ ہو سکا، نہ معافقہ، اور نہ ہی بات چیت ہو سکی، شومی قسمت، صرف درشن ہوئے۔

حضرت رحمہ اللہ نے فرمایا: میں ڈاکٹر عبدالسلام (راقم الحروف)، ان کے بچوں اور خاندان والوں کے لئے دعا کرتا ہوں کہ ان کی بدولت میں نے وہ مکہ و مدینہ کے پیارے پہاڑ دیکھے، یہاں بھی دعا کرتا ہوں، اور گھر سے جب قبرستان پر گزرتا ہوں (یہ قبرستان یونیورسٹی روڈ پر زراعت کالج کے ساتھ ہے) تو ان کے والدین اور گھر والوں کے لئے بھی دعا کرتا ہوں، اور جب نہیں کرتا تو خواب میں آجاتے ہیں اور کہتے ہیں کہ خلیفہ صاحب! ہمیں دعائیں بھول گئے۔

## مریدین کے ساتھ حضرت خلیفہ صاحب رحمہ اللہ کا حسن

### سلوک

ان چند سالوں میں احقر نے محسوس کیا کہ حضرت خلیفہ صاحب رحمہ اللہ ہر مرید کے ساتھ اپنے معیار کے مطابق برتاؤ کرتے تھے، خاص کر مسکین، بے سہارا اور غریب مریدین کے ساتھ ان کا سلوک دیدنی ہوتا تھا، اپنے بچوں سے بھی زیادہ پیار کرتے تھے، تربیت کے علاوہ ان کے ذاتی کام کاج کو بڑی ہمدردی سے لیتے تھے۔ اور اکثر مریدین کو سفارشی رقعہ دے کے احقر کے پاس بھیجتے تھے، ایک دن احقر نے ان سے سوال کیا، کہ حضرت صاحب! آپ نے کیا مریدین کے دنیاوی اور پرائیویٹ کاموں کا بھی ٹھیکہ لے لیا ہے؟ حضرت صاحب رحمہ اللہ نے جواب دیا: میں نہیں کروں گا تو کون کرے گا؟ حضرت صاحب رحمہ اللہ مریدین کا ایسا خیال رکھتے تھے جیسا کہ خاندان کے افراد کا خیال رکھا جاتا ہے۔

## حسن سلوک اور مریدین کی ضرورتوں اور پریشانیوں کے لئے فکر مند ہونا

ایک دفعہ احقر گرمیوں میں جیپ لے کر حضرت خلیفہ صاحب رحمہ اللہ کی خدمت میں حاضر ہوا، حضرت صاحب رحمہ اللہ کے گاؤں میں عام گاڑیاں نہیں جاسکتی تھیں، صرف جیپ سے سفر مکمل ہوتا تھا، حضرت صاحب رحمہ اللہ نے کہا کہ گرہ مدہ جائیں گے۔ مدہ گاؤں میں حضرت کے کافی مریدین ہیں، انتہائی سادہ لوگ ہیں، خوب ذاکر لوگ ہیں، احقر نے عرض کیا: حضرت سخت گرمی ہے، سفر انتہائی مشکل اور دور کا ہے، اور علاقہ غیر ہے۔ لیکن حضرت صاحب رحمہ اللہ نے اصرار کیا اور کہا کہ گرہ مدہ (گاؤں) میں میرے ایک مرید کے بھائی کو کسی نے گولی مار دی ہے اور وہ فوت ہو گیا ہے، اس کی دعا کے لئے جائیں گے، ہم ظہر کے وقت سخت گرمی میں روانہ ہوئے، اور مغرب کے بعد اندھیرے میں وہاں پہنچے، وہاں پر رات گزاری اور صبح ناشتہ کے بعد دوسرے گاؤں "لونی" کے لئے روانہ ہو گئے، وہاں پر حضرت خلیفہ صاحب رحمہ اللہ اپنے استاذ صاحب کے بارے میں احقر سے فرمایا کرتے تھے کہ ان کا سر تو چھوٹا ہے، لیکن دماغ اس کے اندر بہت بڑا ہے، اور فرماتے تھے: میں نے ان جیسا رونے والا عالم دین نہیں دیکھا۔ ٹھیک رات کے ڈھائی بجے وہ تہجد میں رب العزت کے سامنے کھڑے ہو جاتے اور دعا کے وقت داڑھی کے بالوں کو پکڑ کر روتے اور کہتے کہ اے اللہ! ان سفید بالوں کی لاج رکھ لے۔

فرمایا: ایک دفعہ ضیاء الحق کے دور میں غالباً عثمان علی شاہ صوبہ سرحد کے گورنر تھے، وہ حضرت کے مریدین میں سے تھے، حضرت خلیفہ صاحب، شیخ

الحدیث صاحبؒ کو اپنے ساتھ پشاور لے گئے اور ان کے ایک بیٹے کی گومل  
یونیورسٹی میں بطور لیکچرار تعیناتی کی حضرت سے سفارش کروائی۔

حضرت خلیفہ صاحب رحمہ اللہ نے گورنر صاحب کے ہاتھ کو پکڑ کر کہا:  
گورنر صاحب، استاذ محترم کے بیٹے کی درخواست پر دستخط کرو۔ اور اس طرح ان  
کی پوسٹنگ ہوئی، حالانکہ اس وقت حضرت کے تینوں بیٹے بے روزگار  
تھے۔ حضرت صاحب رحمہ اللہ نے اپنے بیٹے کے لئے گورنر صاحب کو نہ کہا۔ یہی  
معاملہ حضرت صاحب رحمہ اللہ کا مریدین کے ساتھ تھا، ان کے کام لوگوں سے  
کرواتے تھے، لیکن اپنے بیٹوں کی کبھی پروا نہ کی۔



## حضرت کے ملفوظات

کشف اور اسرار سوائے شیخ کے اور کسی کو نہیں بتانے چاہئیں۔  
 مؤرخہ ۱۳ مارچ ۱۹۹۵ء کو ایک سلسلہ گفتگو میں فرمایا: آج صبح چار بجے عجیب سائرن سنا۔ فرمایا: میرا بڑا بھائی حافظ گاموں جو کہ حضرت خواجہ غلام حسن سوگی رحمہ اللہ کا مرید تھا، آسمانوں کی اذان سنا کرتا تھا، پھر ایک دن والد صاحب کو بتایا، اس کے بعد اذان سنائی دینی بند ہو گئی۔ فرمایا: اسی لئے ایسے اسرار سوائے شیخ کے کسی کو نہیں بتانے چاہئیں۔ اور مزید فرمایا: ان (بھائی صاحب) کو خضر علیہ السلام کی زیارت بھی ہوئی تھی۔

(ف) اللہ تعالیٰ امور غیب میں سے جس کو جتنا سنانا اور دکھانا چاہتا ہے، انسان اتنا ہی دیکھتا اور سنتا ہے، اور یہ ایک غیر اختیاری چیز ہے (از محمد بلال)۔

## شیخ کی بات پر یقین

حضرت خلیفہ صاحب نے ایک سلسلہ گفتگو میں فرمایا: جب ان کے بھائی حافظ گاموں بیمار تھے، تو ان کے بیٹے حافظ حفظ الرحمن کو فکر تھی کہ والد صاحب اسی بیماری میں کہیں مرنہ جائیں، لیکن حافظ گاموں کہتے تھے کہ: میں اس وقت تک فوت نہیں ہوں گا جب تک حضرت خواجہ حسن میرے پاس تشریف نہیں لائیں گے، کیونکہ انہوں نے ان کو ایک دفعہ یہی کہا تھا، چنانچہ ایک دن ان کے بیٹے نے خواب میں دیکھا کہ حضرت خواجہ حسن صاحب دو بزرگوں کے ساتھ تشریف لائے ہیں، ان کے والد نے شیخ کا استقبال کیا، حضرت خواجہ غلام حسن نے ان دو بزرگوں (جو کہ فرشتے تھے) کو کہا: یہ میرا خاص آدمی ہے، ان کا خاص خیال رکھیں، اس کے بعد حافظ گاموں کا انتقال ہو

گیا۔

## کرو اور بھول جاؤ!

۱۲ رمضان المبارک ۲ فروری ۱۹۹۶ء کو ایک سلسلہ گفتگو میں فرمایا:  
حضرت علامہ سید ابو الحسن علی ندوی رحمہ اللہ نے حضرت مولانا اشرف علی  
تھانوی رحمہ اللہ سے تصوف کا لب لباب پوچھا، حضرت نے جواب دیا: کرو، اور  
بھول جاؤ!

## علم سے تکبر پیدا ہوتا ہے

حضرت خلیفہ صاحب نے فرمایا: حضرت مولانا سید حسین احمد مدنی  
رحمہ اللہ، حضرت مولانا سید سلیمان ندوی کو حضرت تھانوی کی خدمت میں بیعت  
کے لئے لے گئے، حضرت تھانوی نے کہا: آپ ان کو خود بیعت کر لیں! حضرت  
مدنی نے کہا: میں اس پوزیشن میں نہیں ہوں۔ حضرت مولانا حسین احمد مدنی نے  
کہا: مولانا عبد الماجد دریا آبادی کے پاس چلے جاؤ، وہ حضرت تھانوی کے خلیفہ  
ہیں، ان کی سفارش چلے گی، وہ حضرت تھانوی کے بھید جانتے ہیں۔ جب مولانا  
عبد الماجد دریا آبادی نے سفارش کی تو حضرت تھانوی مان گئے، لیکن ساتھ یہ کہا  
کہ بیعت کے لئے دو شرطیں ہیں:

پہلی شرط.....: پہلی شرط یہ ہے کہ آپ نے قرآن کے معنی اور تفسیر میں  
ایک جگہ غلطی کی ہے، اس سے رجوع کریں، اور اخبار میں اشتہار دیں اور کٹنگ  
میرے پاس بھجوائیں۔

دوسری شرط.....: دوسری شرط یہ ہے کہ آپ کسی سے کلام نہیں کریں گے،  
یعنی چپ کاروزہ رکھیں گے، اور میری مجلس میں جہاں جگہ ملے وہیں بیٹھیں گے۔

حضرت مولانا سید سلیمان ندویؒ نے دونوں شرائط منظور کر لیں، جب چالیس دن گزر گئے، تو حضرت تھانویؒ نے ان کو خلافت سے نوازا۔ بعد میں حضرت سید سلیمان ندویؒ نے دوسری شرط کی وجہ پوچھی، فرمایا: وہ اس لئے تھی تاکہ آپ کے دماغ سے علم کا خٹاس (نشہ) نکل جائے۔ اور فرمایا: علم سے تکبر پیدا ہوتا ہے جس کی اصلاح بہت ضروری ہے۔ خلیفہ صاحبؒ نے فرمایا: اس واقعے کو بیان کرنے والے حضرت مولانا شمس الحق افغانی رحمہ اللہ ہیں۔

(یہ بات بڑوں کے لئے وہی کہہ سکتے ہیں، ہم جیسے اس کے نقل کرنے کے بھی قابل نہیں۔) (از محمد بلال عفی عنہ)۔

## اللہ اللہ کہنے والا سیف قاطع ہوتا ہے

احقر کو یہ سعادت حاصل ہوئی کہ حضرت خلیفہ غلام رسول صاحبؒ نے ناچیز کے گھر میں چند رمضان گراڑے، ایک رمضان میں تراویح کے لئے کچھ تاخیر ہو گئی تراویح حضرت مدرسہ نعمانیہ حضرت شیخ الحدیث صاحبؒ کی ہمراہی میں قاری خلیل صاحب کے پیچھے پڑھا کرتے تھے۔ یہ غالباً ۱۹۹۵ء کا رمضان تھا، راقم الحروف کے گھر (واقع جامع مسجد عید گاہ) اور مدرسہ نعمانیہ کے درمیان فاصلہ اچھا خاصا تھا، گاڑی کی چابی بر خوردار عبدالرحمن جیب میں بھول کر لے گئے تھے، وہ محلے کی مسجد میں تراویح کے لئے جا چکے تھے، ان سے چابی منگوائی، جب ہم نے گاڑی اسٹارٹ کی، جماعت کھڑی ہونے میں پانچ منٹ باقی تھے، اور ہم نے نماز مدرسہ نعمانیہ میں پڑھنی تھی، حضرتؒ نے کہا: آج نماز سے رہ گئے! ناچیز نے حضرتؒ سے کہا: ہم ان شاء اللہ! جماعت کی نماز ضرور حاصل کر لیں گے۔ قدرت کا کرنا ایسا ہوا کہ ہمیں جماعت مل گئی اور اچھی خاصی



مل گئی۔ جب نماز سے فارغ ہو گئے تو حضرتؒ نے فرمایا: (اہل اللہ کہتے ہیں) جب سالک روزانہ مختلف لطائف پر بارہ ہزار مرتبہ اسم ذات کا ذکر کرتا ہے تو اللہ تعالیٰ اس کو (سیف قاطع) بنا دیتا ہے، یعنی اس کی بات تلوار کی طرح کاٹی ہے، کیونکہ وہ اس کی اپنی بات نہیں ہوتی، وہ اللہ تعالیٰ کی طرف سے کہلوائی جاتی ہے۔

## اللہ تعالیٰ کا عشق لیلیٰ کے عشق سے کیا کم ہے

۷ ار رمضان المبارک مورخہ ۷ فروری ۱۹۹۶ء کو خلیفہ صاحبؒ فرمایا: ایک دفعہ مجنون گھر سے نکلا، اونٹنی پر سوار تھا، لیکن اونٹنی کا چھوٹا بچہ گھر پر رہ گیا، مجنون عشق کے اندر محو تھا، اور جس وقت یہ لیلیٰ کے عشق میں محو ہو جاتا تھا، تو اونٹنی واپس اپنے بچے کی طرف چلنے لگتی تھی، وگرنہ آگے کی طرف چلتی تھی، یہ عمل جاری رہا۔ اونٹنی کو بچے کا عشق تھا، اور مجنون کو لیلیٰ کا عشق، ہر عمل کا رد عمل ہوتا ہے، مجنون نے سوچا کہ اس طرح منزل طے نہیں ہوگی، اور منزل مقصود پر پہنچنا مشکل ہو جائے گا، اس لئے اس اونٹنی کو چھوڑ کر پیدل چلنا چاہئے، اونٹنی سے چھلانگ لگائی، ہاتھ پاؤں ٹوٹ گئے، زخموں سے چور ہو گیا، کچھ دیر بے ہوش رہا، جب ہوش آیا، اب چونکہ معذور تھا، لیکن حوصلہ نہ ہارا اور پیٹ کے بل چلنے لگا، اس موقع پر مولانا رومی رحمۃ اللہ علیہ نے فرمایا:

عشق مولائے کم از لیلیٰ بود

گوئے گشتن بحر او اولیٰ بود

اللہ کا عشق لیلیٰ کے عشق سے کیا کم ہے، اس لئے گیند بن جاؤ، یہ بہتر ہے، یعنی عشاق محنت و مشقت کرتے ہیں تب تو اس مقام تک پہنچتے ہیں، اس دنیا

کا معشوق بغیر محنت کے نہیں ملتا تو کیا خدا ایسے مل ہی جائے گا بغیر سر جھکائے؟  
جب تک عاشق محنت اور مشقت نہیں کرے گا، عمل کے بغیر اللہ تعالیٰ کیسے مل  
سکتا ہے؟

حضرت خلیفہ صاحبؒ نے فرمایا: ایک شخص تھا، وہ مصوّر کے پاس گیا  
اور کہا: میری پشت پر شیر بنا دو تاکہ لوگ مجھ سے ڈریں، کہا: آسان بات ہے،  
لیکن رقم لگے گی۔ جب سوئی چھوئی تو وہ چیخ اٹھا، کہا: یہ کیا کیا؟ کہا شیر کی دم بنا رہا  
ہوں! کہا: دم کی ضرورت نہیں! پھر اس نے سوئی چھوئی، کہا: یہ کیا کر رہے  
ہو؟ جواب دیا: شیر کا سر بنا رہا ہوں! کہا: چھوڑو! بہر حال وہ گھبرا گیا۔

اسی کو مولانا روم رحمہ اللہ نے فرمایا ہے:

شیر بے گوش سر شکم کسے دید

این چنین شیر خدا ہم نہ مرید

ایسا شیر جس کا کان، سر اور پیٹ نہ ہوں، کسی نے نہیں دیکھا، اس

طرح کا شیر تو اللہ تعالیٰ نے نہیں بنایا، میں کیسے بناؤں؟

چوں نہ داری طاقت سوز دزدن

از چنی شیر زیاں بس دم مزن

اگر تمہارے اندر اتنی طاقت نہیں کہ سوئی برداشت کر سکو، تو

شیر کا نام کیوں لیتے ہو؟ شیر کا نام تو وہ شخص لے جو برداشت کر سکے، اس لئے

ریاضت، مجاہدہ کرو، عمل کرو، محنت مشقت کرو۔ ایک تسبیح سے اللہ تعالیٰ نہیں

ملتا، اور بھی اعمال ہیں، جب تک رسول اللہ ﷺ کی اتباع نہیں کرو گے، ولی

نہیں بن سکتے۔

## اللہ والوں کے نزدیک فنا کی تعریف

۱۴ رمضان المبارک مؤرخہ ۴ فروری ۱۹۹۶ء کو حضرت خلیفہ صاحبؒ نے ایک سلسلہ گفتگو میں فرمایا کہ جب سالک اللہ اللہ کرتا ہے، اس کو فناء اور بقاء حاصل ہوتا ہے۔

حضرت خواجہ باقی باللہ رحمہ اللہ فانی فی اللہ بے رنگ فرماتے ہیں: جب سالک چالیس سال تک تخلیہ اختیار کر لے اور ہر روز چالیس ہزار اسم ذات اور چالیس ہزار مرتبہ نفی اثبات کرتا ہے تو چالیس سال کے بعد فناء کو پہنچے گا۔ امام غزالی رحمہ اللہ کے نزدیک فنا یہ ہے کہ جتنے رزائل ہیں، سب کے سب کم ہو جائیں، یہ فناء ہے۔

حضرت سید شیخ عبدالقادر جیلانی رحمہ اللہ کے نزدیک فنا تین قسم کی ہوتی ہے:

- ① فناءِ خالق: مخلوقات سے امید باقی نہ رہے۔
- ② فناءِ ہویٰ: اللہ تعالیٰ کے بغیر دل کے اندر کوئی خیال نہ رہے۔
- ③ فناءِ ارادہ: یعنی کوئی ارادہ کسی قسم کا دل کے اندر نہ ہو، دل کے اندر کوئی آرزو نہ ہو، لیکن ارادہ والی فنا حضرات نقشبندیہ عالی درجات والوں کو حاصل ہوتی ہے۔

## حضورِ دو طرح کی ہوتی ہے اور علم تین طرح کا ہوتا ہے

حضرت خلیفہ صاحبؒ نے ایک سلسلہ گفتگو میں فرمایا: حضورِ دو قسم کی ہوتی ہے، ایک یہ ہے کہ لطائف کا جاری ہونا اور پھر ان کی حفاظت کرنا یعنی ان کو چالور کھنا۔



دوسری قسم کی حضوری تعلق مع اللہ کا حاصل ہونا ہے، اور اس میں سالک کی توجہ ہمیشہ دل کی طرف ہوتی ہے، اس کو توجہ اور یادداشت بھی کہتے ہیں، اور سالک زبان حال سے یہ کہتا ہے: مقصود من توئی و رضائے تو۔ پھر فرمایا: دائمی حضوری کی تعریف بقول حضرت عبدالرحمن جامی رحمۃ اللہ علیہ اہل اللہ نے یوں کی ہے: حضوری یہ ہے کہ ہر وقت اللہ تعالیٰ کا مشاہدہ ہو۔

بقول حضرت غلام علی دہلوی رحمۃ اللہ علیہ: نیند سے بیدار ہونے پر توجہ اللہ کی طرف ہو۔ پھر فرمایا: جب دائمی حضوری حاصل ہو جاتی ہے، پھر آنکھیں سوتی ہیں، لیکن دل جاگتا رہتا ہے، جیسے نبی صلی اللہ علیہ وسلم فرماتے تھے: میرا دل جاگتا ہے، لیکن آنکھیں سوتی ہیں۔

حضرت خلیفہ صاحب نے فرمایا کہ علم تین طرح کا ہوتا ہے:

① علم الیقین ② عین الیقین ③ حق الیقین

علم الیقین میں سالک کی توجہ دل کی طرف ہوتی ہے اور عین الیقین میں سالک کی توجہ اللہ تعالیٰ کے نام کی طرف ہوتی ہے، یعنی سالک حقیقی آنکھوں سے جو کہ سر میں ہیں، اللہ تعالیٰ کے نام کو دیکھتا ہے۔ اور حق الیقین یہ ہے کہ تم اپنے دل کو حضوری میں لے آؤ، جب حضوری حاصل ہو جائے کہ قلب حضوری اور اسم ذات کے مفہوم میں غرق ہو جائے اللہ تعالیٰ کے اخلاق سے متعلق ہو جائے یہ حق الیقین کا مقام ہے۔

**اللہ والے عجیب ہوتے ہیں !**

ایک سلسلہ گفتگو میں حضرت خلیفہ صاحب نے فرمایا: اللہ والے عجیب ہوتے ہیں۔ ایک دفعہ قحط پڑ گیا تھا، کافی دنوں سے بارش نہیں ہوئی، لوگوں

نے حضرت خواجہ غلام حسن سواگی رحمہ اللہ سے شکایت کی، حضرت نے دعا کے لئے ہاتھ اٹھائے اور فرمایا: اگر آج بارش نہ ہوئی تو میری داڑھی صاف کر دینا۔ کسی اہل علم نے اعتراض کیا، تو جواب میں فرمایا: مجھے خود بھی ان الفاظ کا احساس ہے، لیکن میں کیا کروں، میرے لئے اللہ تعالیٰ کا یہی حکم تھا۔

حضرت خلیفہ صاحبؒ نے فرمایا: حضرت خواجہ غلام حسن سواگی رحمہ اللہ کا طریقہ یہ تھا کہ اگر سبق (مراد ذکر کا سبق ہے) پکا اور یاد ہوتا تو دوسرا (اگلا) سبق دیتے تھے، وگرنہ کہتے کہ جاؤ کوشش کرو، سبق یاد کرو۔ اور حضرت خواجہ غلام حسن سواگی رحمہ اللہ صرف لطیفہ قلب پر سبق دیا کرتے تھے، اور سرانیکی زبان میں فرمایا کرتے تھے: "مروا ترے کم کیوں نیوے کریندے" حضرت خواجہ غلام حسن رحمہ اللہ صرف علمائے کرام کو لطیفہ قلب کے علاوہ دوسرے لطائف پر سبق دیتے تھے۔

## حضرت لاہوری رحمہ اللہ، حضرت سواگی رحمہ اللہ اور مریدین

### کی تربیت

مؤرخہ ۴ جولائی ۲۰۰۷ء کو ایک سلسلہ گفتگو میں حضرت خلیفہ صاحبؒ نے فرمایا: جب کہ بات مریدوں کی تربیت سے چلی، فرمایا: حضرت احمد علی لاہوری رحمہ اللہ تہجد کے وقت شہادت اور اس کے ساتھ والی انگلی کو ملا کر اور شہادت کے ساتھ والی انگلی کو حرکت دے کر مریدین کو بلاتے تھے۔ اور ایک مرید کو اپنے تسبیح خانے میں طلب کرتے تھے اور سبق دیا کرتے تھے، پوچھتے تھے: سبق یاد کیا ہے؟ اور مختلف لطائف پر خود توجہ دیتے تھے۔

## اللہ تعالیٰ نے ہر مخلوق میں اسرار رکھے ہیں

حضرت خلیفہ صاحبؒ نے فرمایا کہ: حضرت سلیمان علیہ السلام کا تخت جارہا تھا، ایک جگہ پہنچے، تخت کو حکم دیا کہ چوٹی کے پاس اتر جاؤ، چالیس دن اور چالیس رات چوٹی کے پاس رہے، چوٹی نے چالیس دن اللہ تعالیٰ کی توحید کے اسرار بیان کئے، اللہ تعالیٰ نے فرمایا: اگر چوٹی کا کالا لباس اتار دوں تو پھر دیکھو چوٹی میں کتنا کمال ہے، خلیفہ صاحبؒ نے فرمایا کہ اللہ تعالیٰ نے ایک نبی کو چوٹی کے پاس بھیجا۔

اسی طرح حضرت موسیٰ علیہ السلام کو ایک رات بڑے اسرار حاصل ہوئے، بہت خوش ہوئے اور فرمایا: جو اسرار اللہ تعالیٰ نے مجھے اس رات دیئے، کسی کے پاس نہیں ہوں گے۔ اللہ تعالیٰ نے مینڈک کو ان کے پاس بھیجا، مینڈک نے فصیح زبان میں کہا: وہ رات کے اسرار میں نے بیان کئے تھے، خلیفہ صاحبؒ نے فرمایا: یعنی اللہ تعالیٰ نے ہر مخلوق میں اسرار رکھے ہیں۔

خلیفہ صاحبؒ کہنے لگے کہ حضور ﷺ یہ دعانا لگا کرتے تھے: اے اللہ! اپنی مخلوق کی حقیقت میرے سامنے کھول دے، خلیفہ صاحبؒ کہنے لگے کہ قرآن کے مطابق ہر جانور، ہر پرندہ، ہر چیز اللہ تعالیٰ کی حمد و تسبیح کرتی ہے، اسی لئے اللہ تعالیٰ نے فرمایا کہ: میں اپنی فوج ( لشکر) کو خود ہی جانتا ہوں، ساری مخلوق اللہ تعالیٰ کی فوج ہے، وہ اللہ تعالیٰ ہی اپنی فوج کو جانتا ہے، صرف ملائکہ ہی نہیں ہر جانور اللہ کی فوج ہے۔

### وہ لوگ نہیں سوتے جو اللہ کے ہم نشین ہوتے ہیں

حضرت خلیفہ صاحبؒ نے ایک سلسلہ گفتگو میں فرمایا: وہ لوگ نہیں



سوتے جو اللہ تعالیٰ کے ہم نشین ہوتے ہیں، میں حلفاً کہتا ہوں کہ میں جب حضرت لاہوری رحمہ اللہ کے پاس تھا، مجھے نیند نہیں آتی تھی، اس کے بعد میں کمزور ہو گیا، دوست ہمزاد بھی کہتے اور علماء بھی کہ تھوڑی دیر سو جایا کرو۔ پھر فرمایا: اب نیند نہیں آتی۔ اور فرمایا: اس وقت کے حالات اس قسم کے تھے کہ میں روزانہ ایک لاکھ دفعہ اسم ذات کا ورد کرتا تھا، کتنے ہزار مرتبہ روزانہ جس دم کے ساتھ نفی و اثبات کرتا تھا، عشاء کی نماز پڑھ کر تہجد کے وقت تک مراقبہ میں بیٹھ جاتا تھا۔ ہر دو گانہ کے بعد میں مراقبہ کرتا تھا، جتنا وقت دو گانے میں لگاتا تھا، اتنی دیر مراقبہ کرتا تھا، نماز کے بعد پھر مراقبہ ہو جاتا تھا۔ فرمایا: حضرت احمد علی لاہوری رحمہ اللہ اول نماز پڑھاتے تھے، پھر آرام کرنے کے بعد درس دیتے تھے، فرمایا: اس سال کو نیند نہیں آتی جو اللہ اللہ کرتا ہے۔

حضرت خلیفہ صاحبؒ نے ایک سلسلہ گفتگو میں فرمایا: میرے ایک دوست سید احمد حسین شاہ صاحب زبردست عالم دین تھے، حافظ قرآن بھی تھے، حضرت شاہ صاحب کے لطائف کی روشنی سے رات بھر پورا کمرہ روشن رہتا تھا۔ پھر فرمایا: مجھے حضرت شاہ صاحبؒ نے کہا تھا میں جب دیوبند گیا، تو وہاں پر علامہ انور شاہ صاحب کشمیری رحمہ اللہ کا جنازہ پڑھا، ان کے بعد حضرت سید حسین احمد مدنی رحمہ اللہ مسند حدیث پر بیٹھے، میں نے حضرت مدنی رحمہ اللہ سے حدیث پڑھی جب بخاری شریف ختم ہوئی، ایک سال گزر گیا، سب طلبہ نے حضرت مدنی رحمہ اللہ سے بیعت کی درخواست کی، اور بندہ نے بھی کی، تو حضرت مدنی رحمہ اللہ نے فرمایا: شاہ جی! میں بہت دور ہوں، شیخ کے قریب رہنا بہتر ہے، یہاں پر تم نہیں آسکو گے، شیخ قریب مل جائے تو بہت فائدہ ہو گا۔ ان کا گھر سرگودھا کے ایک گاؤں میں تھا، ان دنوں حضرت حسن سوگی رحمہ اللہ کا بڑا چرچا

تھا، سرگودھا میں ان کے مرید تھے، وہ سواگ شریف میں آگئے، رمضان المبارک بھی آ گیا، حضرت سواگی رحمہ اللہ کی خدمت میں بیعت کی درخواست کی، حضرت رحمہ اللہ نے پوچھا: حافظ بھی ہو؟ سند کہاں سے لی ہے؟ فرمایا: دیوبند سے! پوچھا کہ کس سے پڑھے ہو؟ تو فرمایا کہ حضرت حسین احمد مدنی رحمہ اللہ سے۔ فرمایا: بیعت کرتا ہوں لیکن ایک شرط پر، کہا مانو گے۔ فرمایا: احمد شاہ جب تک میری زندگی ہے مجھے قرآن پاک سناؤ گے، جتنی حضرت سواگی رحمۃ اللہ کی زندگی گزری سید احمد شاہ صاحب نے قرآن پاک سنایا، حضرت خلیفہ صاحب نے فرمایا: ہم جوانی میں حضرت سواگی رحمہ اللہ کے پاس اکٹھے رہتے تھے، وہ قرآن شریف کے اتنے ماہر تھے کہ الحمد شریف سے لے کر والناس کی تلاوت تک ہر آیت پر روتے تھے، حضرت سید احمد شاہ صاحب، حضرت خلیفہ صاحب رحمہ اللہ سے فرماتے تھے، میں روزانہ ایک لاکھ دفعہ اسم ذات کا ذکر کرتا ہوں، بیٹھے بیٹھے مجھے اونگھ آ جاتی ہے، جب بیدار ہو جاتا ہوں، تو یوں محسوس ہوتا ہے جیسے میں ساہا سال سویا ہوں۔ جب خلافت کا زمانہ قریب آیا، حضرت خواجہ غلام حسن سواگی رحمہ اللہ نے فرمایا: شاہ جی! اگر میں اگلے سال تک زندہ رہا تو حرمین شریفین جائیں گے، میں آپ کو جناب رسول اللہ ﷺ سے اجازت دلوں گا۔ لیکن اگلا سال آنے سے پہلے حضرت سواگی رحمہ اللہ دنیا سے رخصت ہو گئے۔ شاہ جی ساری زندگی روتے رہے، اور ماتھے پر ہاتھ مارتے تھے کہ حضرت سواگی دنیا سے رخصت ہو گئے۔ اس کے بعد حضرت لاہوری رحمہ اللہ کی طرف رجوع کیا، اور کئی مدت کے بعد ہماری ملاقات ہوئی۔ سید احمد شاہ کو میں نے تو پہچان لیا لیکن انہوں نے مجھے نہ پہچانا، شاہ صاحب نے پوچھا: آپ نے کتائیں پڑھی ہیں؟ میں نے کہا: اب پڑھی ہیں! پوچھا مرید کس کے ہو؟ میں نے کہا: حضرت خواجہ غلام

حسن سواگی کا مرید ہوں! کہا: غلام رسول ہو؟ کھڑے ہو گئے، کہا: یہاں کیسے؟ میں نے کہا قادر یہ نسبت کے لئے! فرمایا: دونوں کی غرض ایک ہے۔ پھر خلیفہ صاحبؒ نے فرمایا: ایک دن ہم سوئے ہوئے تھے، حضرت لاہوری رحمہ اللہ نے سونے کے لئے مجھے چارپائی دی تھی، اپنے خادم صابر صاحب سے حضرت لاہوریؒ نے کہا تھا کہ شاہ جی نیچے سو جائیں گے حالانکہ ان کا مقام مجھ سے ہر لحاظ سے زیادہ تھا، کمالات کے لحاظ سے، علم کے لحاظ سے، قومیت کے لحاظ سے، میں ان سے درخواست کرتا تھا کہ آپ اوپر سو جائیں، فرماتے تھے حضرت لاہوری کی بے ادبی ہو جائے گی، بخاری سید تھے، حسنی حسینی تھے، لیکن حضرت لاہوریؒ کا حکم تھا، حضرت خلیفہ صاحب رحمہ اللہ سو گئے، سید احمد شاہ صاحبؒ نے کہا: بجلی میں بجھاؤں گا، لیکن روشنی اتنی ہو گئی تھی کہ میں بے چین ہو کر نیند سے بیدار ہو گیا، ساری رات ایسے رہا، جب صبح کی نماز پڑھ لی، حضرت لاہوریؒ کا درس قرآن ہو گیا، ہم کمرے میں آگئے، میں نے کہا: شاہ جی! آپ نے میرے ساتھ بڑا دھوکا کیا ہے بجلی کیوں نہیں بجھائی؟ شاہ جی نے کہا: یہ لطائف کی روشنی تھی، تو میں شاہ جی سے تصدیق کرنا چاہتا تھا کہا: اللہ کی قسم! یہ آپ کے لطائف کی روشنی تھی۔ خلیفہ صاحبؒ نے فرمایا: جب سالک اس راستے پر آجاتا ہے تو اس کی نیند اڑ جاتی ہے، کیونکہ پھر اس پر بوجھ نہیں ہوتا۔ حضرات نے لکھا ہے کہ آمد کا تعلق دماغ کے ساتھ ہے، دماغ جتنا قوی ہو گا اتنے زیادہ انوارات، فیوضات، تجلیات، سالک پر نازل ہوں گے، تصوف کا دماغ کے ساتھ گہرا تعلق ہے، انوارات کو جب دماغ قبول کرے گا تو پھر لطائف پر ان کا رسوخ ہو گا، دماغ ہے تو کتاب سمجھ میں آئے گی، امام شافعی رحمہ اللہ نے فرمایا: جس کا دماغ نہیں اور وہ کتاب پڑھتا ہے، اس پر تلف ہے۔ (حضرت رحمۃ اللہ کے ارشاد کا مقصد یہ ہے کہ اگر دماغ



قوی ہو گا تو ذکر کے انوارات اور فیوض کا تحمل بھی ہو سکے گا، اور صحیح شعور بھی ہو گا، اگر دماغ کمزور ہو گا تو تحمل بھی نہ ہو سکے گا، اور جو انوارات یا فیوض کا شعور ہو گا اس میں غلطی کا بھی بہت امکان ہو گا، اور غلط کو صحیح سمجھنے لگ جائے گا، یہی وجہ ہے کہ شیخ کامل مرید کی جسمانی اور دماغی قوت و صحت کو سامنے رکھ کر اذکار کی تلقین کرتا ہے، اور صحت قوت یا ضعف و کمزوری کی بنا پر ذکر کی تعداد میں کمی و بیشی کرتا رہتا ہے، اسی لئے راہ سلوک میں شیخ کامل کی رہبری کی اشد ضرورت رہتی ہے، اس کے بغیر سلوک طے نہیں کی جاسکتی۔ از محمد بلال عفی عنہ

## تمہارے پاس وہ دولت نہیں جو تمہارے دادا کے پاس تھی!

حضرت خلیفہ صاحب رحمہ اللہ نے فرمایا: حضرت تھانویؒ نے لکھا ہے کہ حضرت خواجہ احمد سعیدؒ جو کہ خواجہ عبدالقدوس گنگوہیؒ ہی قدس سرہ کے پوتے تھے، خانقاہ سے نکلے جا رہے تھے، اور لوگ بھی ہمراہ تھے، راستے میں ایک خاکروب بن ملی، کہا: تمہارے پاس وہ دولت نہیں جو تمہارے دادا کے پاس تھی! حضرتؒ نے لوگوں کو رخصت کیا اور معلوم کیا کہ حضرت عبدالقدوسؒ کے خلفاء میں کون زندہ ہے؟ کسی نے بتایا کہ دلی سے پتا چلے گا، حضرتؒ نے سب خلفاء کو رخصت دے دی اور دلی چلے گئے، وہاں پر حضرتؒ کے خلفاء کا پتا کیا، کسی نے بتایا کہ بخارا، سمرقند میں حضرت عبدالقدوس گنگوہیؒ کا ایک خلیفہ زندہ ہے، تو حضرت خواجہ احمد سعیدؒ بخارا چلے گئے، وہاں پہنچے تو حضرت خواجہ نظام الدینؒ بادشاہ وقت کے ساتھ چھ میل بخارا سے دور حضرتؒ کے استقبال کے لئے آئے، جب ملاقات ہوئی، تو انہوں نے حضرت خواجہ سعیدؒ سے کہا: گھوڑے سے اترنا نہیں، ایک رکاب پر بادشاہ کا ہاتھ تھا، دوسرے پر خواجہ نظامؒ کا، اس شان

سے بخارا پہنچے، حضرت خواجہ نظامؒ نے خواجہ سعیدؒ کو اپنی مسند پر بٹھایا۔ تین دن کے بعد خواجہ سعیدؒ نے کہا: میں وہ امانت لینے آیا ہوں جو تم گنگوہ سے لائے ہو! حضرت خواجہ نظام الدینؒ نے یہ سن کر کہا: خواجہ سعید! جو تیروں کی جگہ پر بیٹھ جاؤ۔ اس کے بعد شکاری کتوں پر ان کی ڈیوٹی لگا دی۔ وہ ان کی خدمت پر مامور تھے، ان کو باہر جنگل میں لے جاتے تھے۔ ایک دفعہ جنگل میں شکار اٹھا، چونکہ خواجہ سعیدؒ کو تھوڑی تھوڑی روٹی ملتی تھی جس کی وجہ سے وہ کمزور ہو گئے تھے، اس ڈر سے کہ کتے چھوٹ نہ جائیں، ان کو کمر سے کس کر باندھ رکھا تھا، کتے طاقت ور تھے، ان کو گھسٹتے چلے گئے، اور وہ لہو لہان ہو گئے۔ اس کے بعد حضرت عبدالقدوس گنگوہیؒ روحانی طور پر خواجہ نظام الدینؒ کے پاس حاضر ہوئے اور فرمایا: خواجہ نظام! میں نے آپ کو خلافت اس طریقے پر دی تھی جیسے آپ میرے پوتے کے ساتھ کر رہے ہیں؟ حضرت جنگل گئے اور ان کو ساتھ لے آئے، غسل کروایا، کپڑے پہنائے، خلافت سے نوازا اور ہندوستان روانہ کر دیا۔ حضرت خلیفہ صاحبؒ نے فرمایا: یہ واقعہ مجھے استاذ شیخ الحدیث مولانا علاء الدین رحمہ اللہ نے سنایا ہے، یہ ان کی روایت ہے۔

## علم ہو گا، اللہ پاک نفع نہیں دے گا

ایک سلسلہ گفتگو میں حضرت خلیفہ صاحب رحمہ اللہ نے فرمایا: حضرت امام شافعی رحمہ اللہ کے ہزاروں شاگرد تھے، ایک علاقے میں گئے، وہاں پر سارے شاگرد آئے، ایک شاگرد نہ آئے، بلکہ وہ کچھ دیر کے بعد آئے، حضرت نے کہا: میری خبر آپ کو نہ پہنچی؟ کہنے لگے: میرا کچھ کام تھا، جس کی وجہ سے دیر ہو گئی، حضرت نے فرمایا: علم ہو گا لیکن اللہ پاک نفع نہیں دے گا۔ حضرت خلیفہ

صاحبؒ نے فرمایا: بعض حضرات اپنے پیروں کو، خلفاء کو برا بھلا کہتے ہیں، یہ حد ہے۔

## اگر میں نے ان کی تربیت نہ کی، جو اس مرد نہیں ہوں گا۔

مورخہ ۱۵-۱۲-۱۹۹۸ء کو بروز منگل حضرت مولانا اجمل قادری صاحب مدظلہ مدرسہ نعمانیہ میں ٹانک اور کلچری سے ہوتے ہوئے تشریف لائے، مغرب کی نماز سے تھوڑی دیر پہلے پہنچے، مغرب کی نماز کے بعد مولانا قادری صاحب مدظلہ محفل ذکر میں شامل تھے، حضرت خلیفہ صاحبؒ، مولانا اجمل قادری صاحب مدظلہ کے سامنے بیٹھے ہوئے تھے اور راقم الحروف حضرت کے متصل بائیں طرف بیٹھا تھا۔ حضرت مولانا اجمل قادری صاحب مدظلہ ٹانک میں مولانا فتح خان کے مدرسے میں ایک طالب علم ماسٹر شفیع اللہ سے ملنے گئے تھے، وہ ڈیرہ میں ان کے ہمراہ تھے رخصتی کے وقت وہ ماسٹر صاحب کو حضرت خلیفہ صاحبؒ کے حوالے کر گئے، مولانا اجمل قادری صاحب مدظلہ، ماسٹر صاحب کو پہلے سے کسی ملاقات میں مجاز کئے ہوئے تھے، حضرت خلیفہ صاحبؒ نے ماسٹر صاحب سے حالات پوچھے کہ کیا لطائف پر کچھ کام کیا ہے؟ ماسٹر صاحب نے کہا: چھ لطائف پر کام ہوا ہے۔ حضرتؒ نے ان کو پاس انفاس کی تلقین کی، حضرتؒ نے کہا: لطیفہ قلب، سر اور روح تینوں کو یکجا کر کے وہاں سے لفظ "اللہ" لطیفہ اخفیٰ تک لے جائیں اور لفظ "ہو" کو سانس کے ساتھ ناک کے ذریعے باہر نکالیں۔ حضرتؒ نے فرمایا: جسم کو بالکل حرکت نہیں دینا، بالکل ساکن رہیں، ساتھ والے کو بھی پتہ نہ چلے، زبان کو حرکت نہیں دینی ہے، صرف تصور کرنا ہے، کوئی سانس بغیر پاس انفاس کے اندر نہ آئے۔



حضرتؒ نے ماسٹر شفیع اللہ صاحب سے کہا: چونکہ حضرت اجمل قادری صاحب نے آپ کو میرے حوالے کیا ہے، اس لئے تمہاری تربیت میرے ذمے ہے۔ پھر فرمایا: حضرت بابا سیماسیؒ نے حضرت سید امیر کلالؒ سے فرمایا: نقشبند کو تمہارے حوالے کرتا ہوں، اس وقت خواجہ نقشبند بچے تھے، اور فرمایا اس کی تربیت کرنی ہے، اگر اس کی تربیت نہ کی تو پھر قیامت کے دن ذمہ دار ہوگے۔ حضرت کلالؒ نے فرمایا: اگر میں نے ان کی تربیت نہ کی تو میں جو ان مرد نہیں ہوں گا۔۔!

حضرت خلیفہ صاحبؒ نے فرمایا:

دو جگہ ہم بہت ڈرتے تھے کہ ہمارے عیوب نہ کھل جائیں، ایک حضرت لاہوری رحمہ اللہ کے پاس، حضرت لاہوری رحمہ اللہ صرف شب جمعہ میں ذکر بالجر کرتے اور دوسرے حضرت خواجہ غلام حسن سواگی رحمہ اللہ کے پاس۔

## اللہ رب العزت حفیظ ہے

حضرت خلیفہ صاحبؒ نے ایک سلسلہ گفتگو میں فرمایا: میں کلور کوٹ میں امام مسجد تھا، ایک گھر کی چھت گر گئی، لوگوں نے چھت کا سامان اٹھایا، بچے ہنس رہے تھے، بیل وغیرہ محفوظ تھے کسی کو نقصان نہیں پہنچا۔ فرمایا: وہاں ایک دراز قد، مونچھوں والا نوجوان کھڑا تھا، اس نے جب یہ منظر دیکھا تو کہا: اللہ ایسا ہونا چاہئے!

## ایک بوڑھی کی دعا

حضرت خلیفہ صاحبؒ نے ایک سلسلہ گفتگو میں فرمایا: ایک بوڑھی عورت دعا مانگا کرتی تھی کہ اللہ میں کمزور ہوں، میرے دشمن چھپے ہوئے اور

طاقتور ہیں، مجھے نظر نہیں آتے، اے اللہ! ان چھپے ہوئے دشمنوں سے میری حفاظت فرما اور میری مدد فرما (یعنی شیطان اور نفس)۔

## حضرت مولانا سید حبیب اللہ شاہ صاحب فاضل دیوبند (مرحوم) حضرت کے خلیفہ مجاز کا واقعہ

ماسٹر احمد صاحب کا بیان ہے کہ میں مولانا مرحوم کے ساتھ تھا، وہ حضرت خلیفہ صاحب کو ان کی مسجد میں حالات سنانے لگے کہ انہوں نے ذکر کرتے وقت یہ دیکھا کہ ذکر کے دوران مسجد میں حضرت خلیفہ صاحب بالکل میرے سامنے بیٹھے تھے، اور حضرت احمد علی لاہوری رحمہ اللہ مسجد کے صحن میں بیٹھے تھے، اور حضرت شیخ عبدالقادر جیلانی رحمہ اللہ ہوا میں معلق تخت پر موجود تھے، حضرت خلیفہ صاحب نے مولانا صاحب سے فرمایا: جیسا کہ آپ نے دیکھا یہ میری تعبیر ہے، اللہ تعالیٰ اس پر قادر ہے کہ لطائف کو ان صورتوں میں دکھا سکتا ہے۔

## قرآن کریم کی برکات

تراویح سے فارغ ہونے کے بعد احقر اور حضرت خلیفہ صاحب رحمہ اللہ، حضرت مولانا قاری خان زمان نائب ناظم مدرسہ نعمانیہ کے کمرے میں گئے، حضرت نے پہلے لوگوں کی قربانیوں، حفظ قرآن کا شوق اور قرآن کریم کی برکات کا ذکر شروع کیا، حضرت نے فرمایا: پہلے طلبہ میں ذوق ہوتا تھا، سوکھی روٹی کھا کر، راتوں کو جاگ کر، صبح سویرے تہجد کے وقت اٹھ کر (شاگرد بھی اور استاذ بھی) قرآن کو پڑھتے اور پڑھاتے تھے۔

فرمایا: اس زمانے میں جس درس میں جاتے تھے کستوری کی خوشبو آتی تھی۔ حضرت نے ایک واقعہ بیان کیا کہ موضع کوٹ جانی ضلع ڈیرہ اسماعیل خان، میانہ قوم کے تین بھائی تھے، بڑے بھائی کا نام استاذ عبد الکریم تھا، کھیتی باڑی کا کام کرتے تھے، اور تینوں بھائی حافظ قرآن تھے۔ روزانہ تینوں بھائی صبح سویرے کھیت میں کام کرنے سے پہلے دس سپارے قرآن پاک کے پڑھتے تھے، اس کے بعد کھیتی میں کام کرنے کے لئے جاتے تھے، روزانہ قرآن پاک کا ختم کر کے بیلوں کے گلے میں پنجالی ڈالتے تھے، ان کے زمیندارے میں اللہ رب العزت نے ایسی برکت رکھی کہ کوئی چڑیا اگر غلطی سے ان کے زمیندارے کا دانہ چگ لیتی تھی، وہاں پر پھڑک کر مر جاتی تھی، آس پاس کے زمیندار اپنے جانوروں کو ان کے کھیت کے قریب نہیں جانے دیتے تھے، ڈرتے تھے کہ اگر جانور نے ان کے کھیت سے کھا لیا تو جانور سے ہاتھ دھو بیٹھیں گے۔

## عشق کے سامنے کوئی چیز رکاوٹ نہیں بنتی

۷۔ رمضان المبارک مورخہ ۲۰ جنوری ۱۹۹۶ء کو صبح سحری کے وقت عزیز الرحمن (خلیفہ مجاز حضرت مولانا عبد الغفار صاحب اور حضرت غلام رسول صاحب) والے کی بات ہوئی کہ اسلام آباد سے ڈیرہ اسماعیل خان آئے تھے لیکن کسی مجبوری کی وجہ سے حضرت کے پاس لعل ماہڑہ حاضر نہ ہو سکے، حضرت خلیفہ صاحب نے فرمایا: عشق کی بات ہوتی ہے، اور کہنے لگے: یہ عشق تھا جو کہ غلام رسول کو پیدل ڈیرہ اسماعیل خان سے لاہور لے گیا تھا۔ اللہ رب العزت فرماتے ہیں کہ میں حضرت یحییٰ علیہ السلام کو اگر بلاؤں اور درمیان میں آگ ہو تو وہ آگ کی پروا نہ کرتے ہوئے میرے پاس آ جائیں گے۔ پھر



فرمایا کہ: حضرت خواجہ پیر پٹھان سلیمان تونسوی رحمۃ اللہ علیہ کو ان کی والدہ نے خار دار جھاڑیوں کی دیوار کے ذریعے گھر میں بند کر رکھا تھا، لیکن وہ اس خاردار دیوار کو عبور کر لیتے تھے، زخمی ہو جاتے تھے اور زخمی حالت میں اپنے شیخ کے پاس پہنچ جاتے تھے۔

## جنت کے درجات چڑھنے کی بشارت والی حدیث کی شرح

حضرت خلیفہ صاحب<sup>ؒ</sup> نے ایک سلسلہ گفتگو میں فرمایا: اللہ رب العزت نے قرآن پاک کی حفاظت کا ذمہ خود لیا ہے، فرمایا: اللہ پاک قیامت کے دن حفاظ اور قراء حضرات سے کہے گا کہ قرآن پڑھتے جاؤ اور جنت کے درجات پر چڑھتے جاؤ، حتیٰ کہ والناس تک پہنچو، وہ آپ کا آخری مقام ہے، اسی طرح علمائے کرام سے کہا جائے گا کہ قرآن پاک کے معانی بیان کرتے جاؤ اور جنت کے درجات چڑھتے جاؤ، پھر اہل اللہ سے کہا جائے گا کہ قرآن پاک کے حقائق بیان کرتے جاؤ اور جنت کے درجات پر چڑھتے جاؤ، حتیٰ کہ والناس پر پہنچو۔

## اللہ تعالیٰ کی قدرت ہے جسے جیسا چاہے بنا دے

حضرت خلیفہ صاحب<sup>ؒ</sup> نے فرمایا: رمضان شریف میں خواجہ غلام حسن سواگی رحمۃ اللہ علیہ کے لنگر میں رات کو سحری کے لئے بڑے بڑے پیالوں میں (بھت) چاول تیار کئے جاتے تھے، صبح سحری تک بھت ٹھنڈا ہو جاتا تھا، ہر ایک مرید (طالب علم) کو ایک روٹی کے ساتھ وہی بھت دیا جاتا تھا، حضرت غلام حسن سواگی<sup>ؒ</sup> کا ایک مرید جس کا نام غلام محمد ٹوٹھڑ تھا، اس کا بہت بڑا منہ تھا، بڑے بڑے ہاتھ اور پاؤں تھے، دیو ہیکل انسان تھا، قوم کاسید تھا، اور "وانڈا سیڑھیاں" کا تھا، اس نے حضرت<sup>ؒ</sup> سے شکایت کی کہ: میرا ایک روٹی پر گزارہ نہیں ہوتا ہے،

حضرتؒ نے اپنے خادم سے کہا کہ: اسے دو روٹیاں دے دو! اس نے کہا: اس پر بھی گزارہ نہیں ہو گا، حضرتؒ نے کہا: تین روٹیاں دے دو! اس نے کہا: گزارہ نہیں ہو گا، حضرتؒ نے کہا: جتنی مانگتا ہے دے دو، بہر حال اس دن لنگر میں اس نے ایک پیالہ چاول اور صرف آدھی روٹی کھائی، جب کھانا کھا کر فارغ ہو گیا حضرتؒ نے کہا: غلام محمد! گزارہ ہو گیا؟ کہا: حضرت! صرف آدھی روٹی کھائی ہے اور سیر ہو گیا ہوں، اس نے کہا: پتا نہیں آپ نے کیا جادو کر دیا ہے۔ حضرتؒ نے کہا: کیا میں یہاں جادو کرنے کے لئے بیٹھا ہوں؟ میں تو دوسرے کمرے میں تھا۔ غلام محمد نے کہا: وہاں سے کچھ کیا ہے! تو اس پر حضرت خواجہ حسنؒ خوب مسکرائے۔

ایک دفعہ عید کے دن حضرت غلام حسن سواگی کے گھر سے طالب علموں کے لئے دو بڑے بڑے ٹرے سویاں لائی گئیں، طالب علم دیر سے آئے، غلام محمد نے دونوں ٹرے خالی کر دیئے اور پھر بھی بھوک باقی تھی، حضرتؒ نے کہا: غلام محمد! گزارہ ہو گیا؟ غلام محمد نے کہا: حضرت بھوکا ہوں! میرے لئے مکئی کے ڈھوڑے بھیجو اور لسی منگواؤ۔ حضرت نے چار ڈھوڑے ارسال کئے اور بڑی بالٹی لسی کی منگوائی، غلام محمد سارے ڈھوڑے کھا گیا اور ساری بالٹی لسی کی پی لی، سب ہضم کر گیا، طالب علموں کے لئے سویاں پکائی گئیں، وہ غلام محمد ایسے گھڑ مالے کوز مین ہموار کرنے کے لئے پھیرتا تھا جس کی بیلوں کے دس جوڑے یعنی بیس بیل مل کر کھینچا کرتے تھے، اس عمل کے دوران وہ اپنا دامن چنوں سے بھر کر کھاتا تھا، ایک دفعہ اس کی بیوی نے کسی سے بد فعلی کی، اس کو پتا چلا تو ایک پاؤں بیوی کی ایک ران پر رکھا اور دوسری ٹانگ کو ہاتھ میں پکڑ کر کھینچا اور بیوی کا جسم سر تک دو حصوں میں چیر دیا اور اس کو موت کے گھاٹ اتار دیا۔ اتنا

موٹا تھا کہ پولیس اس کو ہتھکڑیاں نہیں لگا سکتی تھی۔ حضرت خلیفہ صاحبؒ نے کہا: اللہ تعالیٰ کی قدرت ہے، اللہ جسے چاہے جیسا بنادے۔

(زمین کو ہموار کرنے کے لئے شروع شروع میں زمیندار بیلوں کے جوڑے کے پیچھے لکڑی کا بھاری مستطیل تختہ پھرتے تھے، جس کو سرائیکی میں گھڑمالا کہتے ہیں۔ ازڈاکٹر عبد السلام)۔

## دنیا میں بڑی چیز کون سی ہے؟

ایک بیٹے نے باپ سے پوچھا: دنیا میں سب سے بڑی چیز کون سی ہے؟  
 کہا: زمین و آسمان! کہا: اس سے بڑی چیز کیا ہے؟ کہا: میرے گناہ! پوچھا: اس سے بھی بڑی چیز کیا ہے؟ کہا: اللہ پاک کی رحمت!

میری داڑھی کے بال آپ کے سر کے بالوں سے کروڑہا درجہ بہتر ہیں

ایک سلسلہ گفتگو میں حضرت خلیفہ صاحبؒ نے فرمایا: ایک بیوہ نے حضرت خواجہ عبد الرحمنؒ سے پوچھا: آپ کی داڑھی کے بال بہتر ہیں یا میرے سر کے بال؟ حضرتؒ نے کوئی جواب نہ دیا۔ حضرتؒ جان کنی کے عالم میں تھے۔ بیوہ آئی، کہا: میرے سوال کا جواب دو! پوچھا: کون سا سوال؟ سوال دہرایا، حضرتؒ نے کہا: میری داڑھی کے بال آپ کے سر کے بالوں سے کروڑہا درجہ بہتر ہیں۔ کہا: پہلے جواب کیوں نہ دیا؟ فرمایا: خاتمے کا ڈر تھا، اب اللہ رب العزت نے کامیابی کا اشارہ دے دیا ہے (گویا موت سے پہلے غیبی بشارت مل گئی)۔



## اللہ رب العزت کو سفید بالوں سے شرم آتی ہے

ایک سلسلہ گفتگو میں حضرت خلیفہ صاحبؒ نے فرمایا: اللہ تعالیٰ نے امام بخاری رحمہ اللہ سے پوچھا: بڑھے کیا لائے ہو؟ جواب نہ دیا۔ اللہ رب العزت نے فرمایا: جواب کیوں نہیں دیتے؟ کہا: حدیث میں کچھ اور پڑھا اور لکھا ہے، یہاں پر بات کچھ اور ہے! کہا: کیا ہے؟ جواب دیا: سفید بالوں سے اللہ تعالیٰ کو شرم آتی ہے! اللہ تعالیٰ نے فرمایا: نبی کی بات سچی، نبی سچا، راوی کی بات سچی، اللہ رب العزت نے سفید بالوں کی وجہ سے معاف کر دیا۔ پھر حضرت خلیفہ صاحبؒ نے استاذ شیخ الحدیث حضرت مولانا علاء الدین صاحب رحمہ اللہ کا حال بیان کیا کہ اپنی داڑھی کو تہجد کے وقت پکڑ کر روتے اور کہتے تھے کہ اے اللہ! ان سفید بالوں کی لاج رکھ لے!

## رزق کے معاملے میں زیادہ گفتگو نہیں کرنی چاہئے

حضرت خلیفہ صاحب رحمہ اللہ نے مولانا بلال صاحب سے فرمایا: میں پوچھا نہیں کرتا کہ مدینہ شریف میں کیا کام کرتے ہو، میرے نزدیک قرآن پاک کی ایک آیت: «وَفِي السَّمَاءِ رِزْقُكُمْ وَمَا تُوعَدُونَ» (الذاریات) زیادہ معتبر ہے، اس میں دو جملے ہیں: «فِي السَّمَاءِ رِزْقُكُمْ» پہلا اور «وَمَا تُوعَدُونَ» دوسرا فقرہ ہے، پہلے میں یہ بات ہے کہ تمہارا رزق وہاں (آسمان) پر پڑا ہوا ہے، ایک دنیا کا رزق ہے، دوسرا ماں کے پیٹ کا رزق ہے، بچہ وہاں نہ کاروبار کر سکتا ہے، نہ رزق کما سکتا ہے، نہ پانی پی سکتا ہے، فرمایا: اگر ہمارے منہ پر پلاسٹک کا لفافہ چڑھا دیا جائے تو ہماری سانسیں بند ہو جائیں گی، لیکن اللہ پاک ماں کے رحم میں ہوا چلاتا ہے۔ فرمایا: مرزا مظہر جان جاناں شہید رحمہ اللہ کو کسی

نے خط لکھا کہ اپنا نسب نامہ لکھیں، ایک بار، دوبارہ، تیسری بار لکھا۔ حضرت  
 ﷺ نے کہا: آپ بار بار مجھے تنگ کر رہے ہیں، میری ابتدا پیشاب کے ایک  
 قطرے سے ہوئی ہے، یہ میری ابتدا ہے، اور انتہاء میں میری حیثیت ایک مٹی  
 کی مٹھی ہے، یہ میرا انجام ہے۔

وہ جو ایک قطرہ ہے سمندر کے سیپ جب باہر نکلتے ہیں منہ کھولتے ہیں  
 تو بارش کے قطرے منہ میں چلے جاتے ہیں اور وہ اپنا منہ بند کر دیتے ہیں قطرہ اس  
 کی تہہ تک چلا جاتا ہے، اس سپی میں موتی، جو اہرات پیدا ہوتے ہیں، وہ ایک  
 قطرے پر صبر کرتا ہے، جو زیادہ ہوتے ہیں وہ سندک کی کوٹیاں ہوتی ہیں، اسی  
 طرح منی کا قطرہ گیا، رحم کا منہ بند ہو گیا، باقی مادہ خارج ہو جاتا ہے، اس قطرے  
 نے ہم کو وجود دیا، اور اس کارخانے میں رزق دیا، وہاں کچھ نہیں کر سکتا تھا، نہ  
 وہاں سر درد تھا، نہ کچھ بیماری، اللہ پاک نے حفاظت کی، فرمایا: یہاں پر رزق  
 میرے اللہ کے ہاتھ میں ہے، میرے گھر میں بیس افراد ہیں، لوگ آتے جاتے  
 ہیں کچھ ٹھہر جاتے ہیں، کچھ چلے جاتے ہیں۔

حضرت خلیفہ صاحبؒ نے فرمایا: جب حضرت لاہوریؒ نے مجھے  
 خلافت دی اور مجاز کیا اور پوچھا: مولوی صاحب! شادی کی ہے؟ میں نے سفید  
 داڑھی پکڑ کر کہا: مجھے کون لڑکی دیتا ہے؟ میرے والدین فوت ہو گئے ہیں، میں  
 جب بھائیوں کے پاس جاتا ہوں، مسجد میں رہتا ہوں، میرے حضرت  
 لاہوریؒ نے شہادت کی انگلی اوپر اٹھائی، آسمان کی طرف دیکھا اور کہا: میرا  
 اور تیرا رزق اس ذات کے پاس ہے۔ فرمایا اس لئے میں زیادہ تر اس معاملے میں  
 گفتگو نہیں کرتا۔

حضرت خلیفہ صاحبؒ نے فرمایا: حضرت بایزید بسطامیؒ سفر پر

ایک گاؤں گئے، مسجد کے امام نے پوچھا: کیا حال ہے؟ پھر پوچھا: کیا کام کرتا ہے؟  
 حضرت بایزید رحمۃ اللہ علیہ نے فرمایا: میں نماز دوبارہ پڑھتا ہوں، نماز پڑھ کر جواب  
 دوں گا۔ کہا: جماعت کے ساتھ نماز پڑھ تو لی ہے! آپ نے فرمایا: یہ پوچھ کر  
 آپ نے میری نماز خراب کر دی ہے، اس لئے دوبارہ پڑھتا ہوں، آپ کا یقین  
 کمزور ہے۔

حضرت خلیفہ صاحبؒ نے فرمایا: حضرت مولانا قاضی عبدالکریم  
 صاحبؒ ایک دفعہ تشریف لائے، میں نے قرآن پاک کی آیات بیان کیں، میں  
 نے کہا: میں فتویٰ لگنے سے ڈرتا ہوں، مجھے یہ قسم والی آیت "وما توعدون" زیادہ  
 زور دار لگتی ہے، میرے خدا نے قسم کیوں کھائی ہے؟ قاضی صاحب کی آنکھوں  
 میں آنسو آگئے، فرمایا: "وما توعدون" آخرت کا وعدہ ہے، قیامت کی طرف اشارہ  
 ہے۔

## کسان فصلیں اگاتا ہے یہ کفریہ کلمات ہیں

حضرت خلیفہ صاحبؒ نے ایک سلسلہ گفتگو میں فرمایا: میں نے چہارم  
 کی کتاب میں پڑھا کہ "کسان فصلیں اگاتا ہے" حضرت خلیفہ صاحبؒ نے  
 فرمایا کہ یہ کفریہ کلمات ہیں، کہا: اگاتا میرا رب ہے، شفا دینے والا، اگانے والا  
 میرا رب ہے، پلید پانی سے انسان کو پیدا کرنے والا میرا رب ہے، اگر احتلام ہو  
 جائے، یا ہم بستری کر لو تو جب تک غسل نہیں کرو گے، پاک نہیں ہو سکتے، اس  
 پانی سے انسان کو بنایا ہے، اس جگہ کو دیکھو، مختصر جگہ ہے، وہاں پر رکھتا ہے نہ  
 کوئی رزق، نہ ہوا، نہ پانی، نہ دوا، تنگ جگہ، اس میں سانس بھی بند نہیں ہوتا،  
 جس پانی سے پیدا ہوا وہ بھی ناپاک غلیظ، اس کی غذا بھی غلیظ، جب زمین پر آتا



ہے اس ناپاک جگہ سے گزرتا ہے لیکن جب دنیا میں آتا ہے تو کہتا ہے میں ہی ہوں! وہ مقام، غذا، پیدائش سب بھول جاتا ہے، فرمایا: منیٰ کا قطرہ ہماری ابتدا اور قبرستان کی طرف اشارہ کیا کہ یہ ہماری انتہاء۔ حضرت صاحب رحمۃ اللہ نے فرمایا: یہ قبرستان ۶۹۰ھ سے قائم ہے، یہ ہماری انتہاء ہے۔

حضرت خلیفہ صاحب نے فرمایا: صدر بٹش کہتا ہے کہ میں سپر طاقت ہوں، بسکٹ کا ٹکڑا گلے میں پھنسا، بے ہوش ہو کر گر گیا۔ فرمایا: کراچی میں ایک مجذوب تھا، جو لوگ اس کے پاس جاتے تھے، ان کو زیر ناف بال دیتا تھا کہ ان کو گھول کر پی لو۔ حضرت سید عطاء اللہ شاہ بخاری رحمۃ اللہ ان سے ملے اور فرمایا: کیا کرتے ہو؟ مجذوب نے کہا: جب مخلوق نے خالق کو چھوڑ دیا اور ہماری طرف توجہ کی، ہم ان کو یہی چیزیں دیں گے! کہا: اللہ تعالیٰ ناراض ہے، رسول اللہ ﷺ بھی ناراض ہیں، ہمارے اوپر دشمن نفس اور شیطان غالب آ گیا ہے۔

## دارالاسلام اور دارالحرب کا فرق

ایک سلسلہ گفتگو میں فرمایا: مولانا شمس الحق افغانی رحمۃ اللہ ایک دفعہ بیان کر رہے تھے، میرے ساتھ ایک انگریز ہندوستان سے پاکستان آ رہا تھا، انڈیا میں کسی کمپنی میں کام کرتا تھا، کہا: میں تبدیلی کروا کر پنڈی جا رہا ہوں۔ وہاں پر (یعنی انڈیا) میں ایک رتی شراب کی اجازت نہیں ہے، لیکن پاکستان میں کوئی مسئلہ نہیں ہے، نام صرف اسلامی ہے۔

## ہمارے دل خنزیروں والے ہیں، لیکن چہرے انسانوں والے ہیں، حالات اعمال کے مطابق ہوتے ہیں

حضرت خلیفہ صاحب رحمہ اللہ افغانستان پر امریکی بمباری سے سخت پریشان نظر آرہے تھے، ہر وقت گہری سوچ میں رہتے تھے، احقر نے حضرت خلیفہ صاحب رحمہ اللہ سے کہا کہ معلوم ہوتا ہے کہ اہل تصوف نرم ہیں۔ فرمایا: حضرت عبداللہ درخواسی رحمہ اللہ فرمایا کرتے تھے کہ ہمارے گناہوں کی وجہ سے اللہ پاک سست اہل تکوین کو بھیج دیتے ہیں، یا ان کو واپس کر دیتے ہیں کہ ان کو اپنے حال پر چھوڑ دو۔ فرمایا: ہمارے دل خنزیروں والے ہو گئے ہیں لیکن چہرے انسانوں کی طرح ہیں۔ فرمایا: گھر گھر میں نافرمانی ہے، ہر انسان پریشان ہے، خیبر سے لے کر کراچی تک جو میرے پاس آتا ہے پریشانی کا ذکر کرتا ہے، گفتگو جاری رکھتے ہوئے فرمایا کہ: ایک دفعہ حضرت شمس الحق افغانی رحمہ اللہ نے فرمایا کہ ہم کا بل گئے، ایک چھوٹا بچہ بکریاں چرا رہا تھا، اس نے ایک لکیر کھینچی ہم نے اس سے پوچھا، یہ کیا ہے، اس نے کہا کہ یہ کفرستان ہے اور پاکستان کی طرف اشارہ کیا، اور افغانستان کی طرف اشارہ کیا کہ یہ مسلمان ملک ہے۔

## روح چاہتی ہے نفس اس کے پاس آجاتا ہے

حضرت خلیفہ صاحب نے ایک سلسلہ گفتگو میں فرمایا: یہ خواب نفس کو آتے ہیں، روح نکلنے کے بعد آدمی مر جاتا ہے، اس کو مردہ کہتے ہیں۔ بچہ بچی کے سر میں درد ہوتا ہے، والدین بے چین ہو جاتے ہیں، اس کی صحت کے

لئے کوشش کرتے ہیں، لیکن جب روح نکل جاتی ہے تو وہ اولاد بلا جیسی نظر آتی ہے، کشش تھی تو اس روح میں تھی (جب روح نکل گئی تو کشش بھی ختم ہو گئی)۔

## پہلے اندر کا علم نکلے گا بعد میں اللہ تعالیٰ اندر آئے گا

حضرت خلیفہ صاحبؒ نے ایک سلسلہ گفتگو میں فرمایا کہ: حضرت امام رازی رحمہ اللہ اپنے شیخ نجم الدین کبریٰ رحمہ اللہ کی خدمت میں حاضر ہوئے، شیخ نے تلقین کی، ان کے اندر سے آواز آنے لگی، حضرت نے فرمایا کہ: پہلے اندر کا علم نکلے گا اس کے بعد اللہ اندر آئے گا۔ (مطلب یہ ہے کہ پہلے اندر سے انانیت نکلتی ہے کہ میں علم والا ہوں، تب اللہ اندر آتا ہے)۔ فرمایا: اللہ واجب الوجود ہے، اس کی حقیقت ساری کائنات کے ساتھ ہے، اس کے ارادے کے بغیر کوئی چیز حرکت نہیں کر سکتی۔ جس طرح بغیر روح کے بدن حرکت نہیں کر سکتا، اسی طرح ساری کائنات اور انسان اس کی مشیت کے ساتھ متحرک ہیں، پھر فرمایا: جب روح نکل جاتی ہے، بدن بے حرکت اور بے کار ہو جاتا ہے، اس کو زرد کو ب کرو، وہ کچھ محسوس نہیں کرتا۔ فرمایا: جب اللہ تعالیٰ نے آدم علیہ السلام کو پیدا کیا پہلے پہل اس کے اندر نفس رکھا، پھر روح کو رکھا۔ فرمایا: ہمارے علاقے میں لوگ کہتے ہیں کہ: روح دو قسم کی ہوتی ہے، ایک قسم خواب کی حالت میں خارج ہوتی ہے، خواب کے بعد واپس آ جاتی ہے، دوسری مستقل روح ہوتی ہے۔ فرمایا: اگر نکلتا ہے تو وہ نفس ہے، اگر روح نکل جائے تو مر جائے، نفس نکل کر سیر کرتا ہے، روح کا تعلق نفس کے ساتھ رہتا ہے۔

## حضور صلی اللہ علیہ وسلم کی سنت داڑھی کی اہمیت

رئیس خان اسلام آباد کے ماحول پر حضرت خلیفہ صاحبؒ سے بات



کر رہے تھے کہ داڑھی نہ ہونے کی وجہ سے مختلف قسم کی مجالس میں شرکت کی دعوت دی جاتی ہے حضرت رحمہ اللہ نے فرمایا: ایک شخص نے تصوف پر کتاب لکھی، وہ کتاب ایران میں ایک ایرانی نے پڑھی، وہ شخص مصنف کی زیارت کے لئے ہندوستان آیا، تو وہ حجام کی دکان پر داڑھی منڈوا رہا تھا، اس شخص نے کہا کہ: یہ تم کیا کر رہے ہو؟ مصنف نے جواب دیا کہ: میری اپنی داڑھی ہے، اس سے آپ کو کیا مطلب؟ اس شخص نے کہا کہ: تم رسول اللہ ﷺ کے جگر کو کاٹ رہے ہو! یہ سنتے ہی وہ بے ہوش ہو کر کرسی پر گر گیا، جب ہوش میں آیا تو کہنے لگا: مجھے آج اس بات کی سمجھ آگئی ہے، اور اس نے داڑھی رکھ لی۔

## عید کا دن اور اللہ پاک کی رحمت

حضرت خلیفہ صاحبؒ نے ایک سلسلہ گفتگو میں فرمایا: حضرت علامہ آلوسی رحمہ اللہ نے ایک حدیث شریف لکھی ہے کہ اللہ پاک عید کے دن فرشتوں کو بلائے گا کہ میری رحمت میرے بندوں میں تقسیم کرو، اللہ تعالیٰ پوچھے گا: رحمت ختم ہوگئی یا باقی ہے؟ فرشتے کہیں گے کہ: رحمت باقی ہے! اللہ تعالیٰ کہے گا: باقی رحمت مردوں پر تقسیم کرو! پھر اللہ تعالیٰ پوچھے گا: رحمت باقی ہے یا ختم ہوگئی ہے؟ فرشتے کہیں گے: رحمت باقی ہے! فرمایا: روح المعانی نے صحیح لکھا ہے اللہ پاک کافروں پر بھی رحمت کرتا ہے۔

## دنیا بڑی بے وفا ہے

حضرت خلیفہ صاحبؒ نے ایک سلسلہ گفتگو میں فرمایا: دنیا بڑی بے وفا ہے۔ فرمایا: امان اللہ خان بیت اللہ شریف سے گزرا تھا، جب واپس ہوا تو قوم مخالف ہوگئی اٹلی چلا گیا، بعد میں بیت اللہ آیا، کعبۃ اللہ کے غلاف کو پکڑ کر رو رہا

تھا، ایک افغانی نے پہچان لیا، پوچھا: بادشاہی مانگتے ہو؟ فرمایا: نہیں میں اللہ تعالیٰ سے پوچھتا ہوں کہ امان اللہ خان کی سزا معاف ہوگئی ہے یا نہیں؟ امان اللہ خان کی موت اٹلی میں ہوئی، یعنی شہنشاہ افغانستان اٹلی میں فوت ہو گیا۔ شہنشاہ ایران کو ایران میں جگہ نہ ملی، جاتے ہوئے مٹی کی بوریاں بھر کر لے گیا تھا کہ کم از کم ایران کی مٹی کو تو دیکھوں گا، پھر حضرت رحمۃ اللہ نے مندرجہ ذیل اشعار پڑھے:

مل گئے خاک میں اہل شان کیسے کیسے  
 مکیں ہو گئے بے مکان کیسے کیسے  
 زمین کھا گئی آسمان کیسے کیسے  
 نامور ہوئے بے نشان کیسے کیسے

## سلسلہ نقشبندیہ

طریقہ نقشبندیہ خلیفہ اول حضرت نبی کریم ﷺ، حضرت ابو بکر رضی اللہ عنہ سے جاری ہے، جن کا ایمان عام امت کے ایمان سے بھاری اور حضرت عمر رضی اللہ عنہ کی تمام عمر کی نیکیوں سے ان کی ایک نیکی جناب رسول اللہ ﷺ نے بہتر فرمائی ہے، غرضیکہ امت میں بالاتفاق انبیائے کرام علیہم السلام کے بعد آپ کا مرتبہ ہے۔ اور سلسلہ نقشبندیہ کا نام حضرت خواجہ بہاء الدین محمد نقشبندی بخاری رحمہ اللہ سے جاری ہوا ہے، کیونکہ آپ امام الطریقہ ہیں۔ طریقہ عالیہ سلسلہ قادریہ کے امام قطب ربانی محبوب سبحانی شیخ عبدالقادر جیلانی رحمہ اللہ ہیں۔ اور طریقہ چشتیہ کے امام حضرت خواجہ معین الدین چشتی رحمۃ اللہ علیہ ہیں۔ جب حضرت خواجہ بہاء الدین محمد نقشبند رحمہ اللہ علم طریقت میں مرتبہ

اجتہاد کو پہنچے اور آپ کے ارشاد کا زمانہ آیا اور آپ کے مرشد حضرت سید امیر کلال رحمہ اللہ نے آپ کو اجازت طریقتہ عنایت فرمائی، آپ کو اللہ تعالیٰ نے روز اول سے امت کے لئے آسانی کرنے والا پیدا فرمایا تھا، جب آپ نے طریق صوفیاء میں غلبہ حق کو دیکھا اور سنا کہ کسی نے سالہا سال سے سونا ترک کر دیا ہے، اور کسی نے شب کو جاگنا اور دن کو روزہ رکھنا اختیار کیا ہے، اور کسی نے دو ختم کلام اللہ روز پڑھنا مقرر کیا ہے، کسی نے پانچ سو رکعت روز پڑھنا اپنا معمول بنایا، کسی نے ایک کسبل میں تیس تیس، چالیس چالیس برس گزارے ہیں، کسی نے اسی برس تک آسمان کی طرف نہیں دیکھا، کسی نے پیر پھیلا نا موقوف کر دیا، وغیرہ وغیرہ تو "کل امر مرہون بلا وقتہا" (ہر کام کا اللہ تعالیٰ کے ہاں ایک وقت مقرر ہے، وہ کام اسی وقت ہوتا ہے) نے ظہور پکڑا تو نوشتہ روز اول نے سید مبارک حضرت خواجہ بہاء الدین رحمہ اللہ میں جوش پیدا کیا اور آپ سر بسجود ہو کر خدا کی جناب میں عرض کرنے لگے: الہی امت کے قویٰ ضعیف ہو گئے، اب ان میں قوت و ہمت سختی جھیلنے کی نہ رہی، خیر و برکت اور نبوت کا زمانہ ان سے دور ہوتا جا رہا ہے، اپنے فضل سے مجھ کو ایسا طریقتہ عنایت فرما کہ جو آسان ہو اور تجھ تک جلد پہنچانے والا ہو۔ پندرہ دن تک آپ یہ گریہ زاری کرتے رہے، صرف نماز باجماعت یا حوائج ضروریہ کے لئے حجرے سے باہر تشریف لاتے، پندرہویں دن رحمت الہی کا دریا موجزن ہوا، الہام ہوا کہ اے محمد بہاء الدین! ہم تجھ کو وہ طریق عنایت فرماتے ہیں کہ جو ہمارے حبیب ﷺ کے صحابہ کرام رضوان اللہ علیہم اجمعین میں تھا، یعنی وقوف قلبی اور اتباع سنت نبوی، آپ نے اللہ عز و جل کا شکر یہ ادا کیا، اور سر سجدے سے اٹھایا اور اس طریق کو رواج دیا، بفضلہ تعالیٰ اس طریق نے ایسی ترقی کی کہ اب کروڑوں آدمی ملک روم،



شام، کردستان، عرب، بخارا، ترکستان، کابل، چین، ہندوستان غرض سب جگہ اس سلسلہ مبارک میں ہیں، آپ سے لوگ دریافت کرتے کہ آپ کے اس سلسلہ جدید میں کیا فائدہ ہے؟ تو حضرت خواجہ نقشبند رحمۃ اللہ علیہ فرماتے کہ: سب طریق مبارک اور نور علی نور ہیں، اور سب خدا تک پہنچتے ہیں، لیکن جو طریق اللہ تعالیٰ نے مجھے عنایت فرمایا ہے، اس میں آسانی بہت زیادہ ہے، اور اس سے بہت جلد خدا تک پہنچا جاسکتا ہے (از محمد بلال عفی عنہ)۔

## حضرت خواجہ نقشبند بہاء الدینؒ کا ایک واقعہ

مؤرخہ ۵ جون ۱۹۹۲ء بروز سوموار ایک سلسلہ گفتگو میں حضرت خلیفہ صاحبؒ نے فرمایا کہ: حضرت بہاء الدین نقشبندؒ جن کے نام پر نقشبندیہ سلسلہ مشہور ہے، جو حضرت سید امیر کلال رحمۃ اللہ کے خلیفہ تھے، سید امیر کلالؒ کے خلفاء، مریدین ان کے ارد گرد مراقب رہتے تھے، اور برتن بنانے میں لگے رہتے تھے، اور باری باری ہر خلیفہ برتنوں کی بھٹی کو آگ لگاتا تھا، حضرت بہاء الدینؒ دوسرے خلفاء سے بعد میں حلقہ ارادت میں شامل ہوئے، لیکن حضرتؒ ان کی طرف توجہ زیادہ دیتے تھے تو دوسرے خلفاء میں رشک کا مادہ پیدا ہوا اور مشورہ کیا کہ آج کوئی لکڑی اکٹھی نہ کرے، حضرت سید امیر کلال رحمۃ اللہ نے حضرت بہاء الدینؒ سے کہا: آج رات آپ نے بھٹی کو آگ لگانی ہے! جب حضرتؒ عشاء کی نماز کے بعد آگ سلگانے کے لئے بھٹی کی طرف گئے تو دیکھا کہ کوئی لکڑی وغیرہ موجود نہیں ہے، حضرت بہاء الدینؒ بڑے پریشان ہوئے کہ شیخ کا حکم ہے، لکڑیاں بھی نہیں ہیں، اب کیا ہوگا؟ اس مختصر وقت میں لکڑیاں جمع کرنا بھی مشکل ہے، بہر حال بھٹی کے منہ پر بیٹھ کر مراقب ہو گئے اور ساری

رات متوجہ رہے، اذان کے وقت مسجد میں آگئے، صبح کی نماز کے بعد حضرتؒ نے پوچھا: آج رات آگ کس نے لگائی تھی؟ جواب ملا: بہاء الدین نے! بہاء الدین کو فکر تھی کہ اگر آگ نہ لگی تو برتن تیار نہیں ہوں گے اور لنگر کا سارا خرچہ برتنوں کی آمدنی پر منحصر ہے، جب برتن نکالے تو دیکھا گیا کہ سارے برتن چپکے ہوئے ہیں اور ہر برتن پر اسم ذات لکھا ہوا ہے، شیخ کو اس کی اطلاع کی گئی، شیخ نے برتن منگوا کر دیکھے تو سب برتنوں پر اسم ذات لکھا ہوا ہے، حضرت سید امیر کلال رحمہ اللہ کو حضرت بہاء الدینؒ نے سارا واقعہ سنایا، حضرتؒ بڑے خوش ہوئے اور فرمایا: بہاء الدین! تو نے برتن بنائے توجہ سے، ہم نے توجہ سے اللہ تعالیٰ کی قدرت میں تجھے کامل کر دیا۔ یہ تھے کامل حضرات ان کی توجہ مریدین کو سونا بنا دیتی تھی۔ حضرت خلیفہ صاحبؒ نے فرمایا: یہ عملیات وغیرہ ایسے گپ شپ ہے، یہ ظاہری ٹیپ ٹاپ ہے اس سے تکمیل نہیں ہوتی، حضرتؒ نے فرمایا: توجہ کا تعلق دل سے ہے، دل کو خدا کی طرف متوجہ کرنا ہے، پھر دل طالب علمی کی طرف متوجہ ہوتا ہے، دل کا تعلق اللہ تعالیٰ سے ہے، اللہ کے نام کی برکت ہوتی ہے، جب کوئی اللہ والا دوسرے آدمی کے دل کی طرف متوجہ ہوتا ہے تو اللہ تعالیٰ کا نام القاء ہوتا ہے، پھر اللہ تعالیٰ دل کے اندر توجہ سے القاء کرتا ہے۔

## سلسلہ نقشبندیہ اور اس کی اہمیت

۱۱ رمضان المبارک مورخہ یکم فروری ۱۹۹۶ء کو ایک سلسلہ گفتگو میں فرمایا: حضرت علامہ کردی، کردستان کے رہنے والے تھے، بہت بڑے محدث، مفسر اور فقیہ تھے اور تینوں طریقوں: قادریہ، چشتیہ اور سہروردیہ میں مجاز تھے، بلکہ ان سلسلوں میں کامل اور اکمل تھے۔ مدینہ منورہ تشریف لے گئے۔ حضرت



علامہ آلوسی رحمہ اللہ جنہوں نے "روح المعانی" کی تفسیر کئی جلدوں میں کی ہے، وہ حضرت خالد کردی رحمہ اللہ کے خلفاء اور شاگردوں میں سے تھے۔ حضرت علامہ کردی رحمہ اللہ مدینہ منورہ میں بجمع خلفاء اور شاگردوں کے بیٹھے ہوئے تھے، وہاں پر اس مجلس میں ایک شخص نے سلسلہ نقشبندیہ کی تعریف کی اور کہا: آدمی اگر عالم دین ہو، مفسر ہو، محدث ہو، مفتی ہو اور نقشبندیہ سلسلہ اس کو حاصل ہو جائے۔ حضرت کردیؒ نے کہا: حضور ﷺ کے روضے کی طرف منہ کر کے دعا کریں کہ مجھے نقشبندیہ سلسلے کا شرف حاصل ہو جائے۔ رات کو حضور ﷺ کی خواب میں زیارت ہوئی، فرمایا: خالد! دلی جاؤ، وہاں پر شاہ غلام علی دہلوی سے نسبت حاصل کر لو۔ حضرت علامہ کردیؒ نے صبح پوچھا: کوئی ہے دلی یا ہندوستان کو جاننے والا؟ وہ شخص کھڑا ہو گیا کہ میں دلی کا ہوں اور حضرت شاہ غلام علیؒ کا مرید ہوں۔ حضرت علامہ خالد کردیؒ نے سب شاگردوں اور مریدوں کو اجازت دی کہ گھروں کو چلے جاؤ اور خود حضرت شاہ غلام علی رحمہ اللہ کی خدمت میں دلی تشریف لے گئے۔ حضرتؒ نے فرمایا: خالد آگئے! حضرتؒ نے ان کو علیحدہ کمرہ دیا، ان کے ادب کا یہ مقام تھا کہ جوتیوں میں بیٹھا کرتے تھے، شاہ صاحبؒ ان کو بلا کر پاس بٹھاتے تھے، لنگر اور مسجد کا سارا پانی خود کنویں سے بھرتے تھے، جب دلی کے علماء کو پتا چلا، سب علماء حضرت خواجہ احمد سعیدؒ کے پاس آئے (حضرت خواجہ احمد سعیدؒ، حضرت شاہ غلام علیؒ کے خادم اور اجل خلیفہ تھے) ان کے پاس سفارش کے لئے لوگ آتے تھے کہ ہماری ملاقات علامہ کردیؒ سے کرائیں، پانی کی خدمت سے فراغت کے بعد کمرے میں جا کر مراقب ہو جاتے تھے، حضرت خواجہ احمد سعیدؒ دروازہ کھٹکھٹاتے تھے، اندر سے آواز آتی: خواجہ احمد سعید! میرا وقت ضائع نہ کرو، میں یہاں پر علم جتلانے نہیں آیا ہوں۔



حضرت شاہ غلام علی دہلوی رحمہ اللہ نے ایک سال چار مہینے میں قسطیت کی خوشخبری سنائی، اس کے بعد حضرت علامہ خالد کردی رحمہ اللہ بغداد تشریف لائے، جس وقت حضرت سید عبدالقادر جیلانی رحمہ اللہ کی قبر پر متوجہ ہوئے تو حضرت خواجہ شاہ نقشبندؒ کی روح متوجہ ہو جاتی، کہتے: خالد! میری طرف ہو جاؤ۔ حضرت خالدؒ ایک دن روزہ رکھتے تھے، ایک دن افطار کرتے تھے، ارد گرد کے سارے ممالک، شام، دمشق وغیرہ کے لوگ مرد، عورتیں حضرتؒ کی طرف متوجہ ہوئے۔

## رابطہ شیخ

حضرت خلیفہ صاحبؒ نے فرمایا: تصوف میں رابطے کی تعریف یہ ہے کہ شیخ کی شکل و صورت کو مکمل طور اپنے سامنے پیش کرے اور یہ تصور کرے کہ جو واردات شیخ پر نازل ہو رہے ہیں، وہی میرے اوپر نازل ہو رہے ہیں، اس کو محبت شیخ کہتے ہیں، یہ کامل شیخ سے نصیب ہوتا ہے، کامل شیخ وہ ہوتا ہے جو شریعت کا پابند ہو، اور کامل شیخ کے پاس رہا ہو، اور اس سے فیض حاصل کیا ہو، اور بہتر ہے کہ عالم دین ہو۔

حضرت قطب الاقطاب شیخ الحدیث مولانا محمد زکریا کاندھلوی نور اللہ مرقدہ اپنی کتاب "شریعت و طریقت کا تلازم" میں صفحہ: ۱۸۵، ۱۸۴ پر تحریر فرماتے ہیں:

**تصور شیخ:** اس کو شغل رابطہ بھی کہتے ہیں، اور برزخ اور واسطہ بھی کہتے ہیں، یہ مشائخ سلوک کے یہاں بہت اہم اشغال میں سے ہے، مشائخ نے بہت سے فوائد اس کے تحریر کئے ہیں۔ بعض اکابر نے اس کو مطلقاً جائز کہا

ہے، یہ تو بندہ کے نزدیک صحیح نہیں، اس لئے کہ بہت سی احادیث سے تصور شیخ مستفاد ہوتا ہے، اس لئے جو حضرات اس کو مطلقاً ناجائز کہتے ہیں، وہ تو میری سمجھ میں نہیں آتا۔

①..... محرم کے خوشبو لگانے کے بارے میں حضرت عائشہ رضی اللہ عنہا فرماتی ہیں: کانی انظر الی و بیس الطیب فی مفرق رسول اللہ ﷺ (صحیح مسلم، باب الطیب للمحرم عند الاحرام) گویا میں اس وقت خوشبو کی چمک کو نبی کریم ﷺ کی مانگ میں دیکھ رہی ہوں۔

②..... حضرت ابن مسعود رضی اللہ عنہ کی روایت ہے، جس کو "التکشف" ص: ۶۷ میں بخاری و مسلم کے حوالے سے نقل کیا گیا ہے، حضرت ابن مسعود رضی اللہ عنہ فرماتے ہیں: "کانی انظر الی رسول اللہ ﷺ" (الحدیث، صحیح مسلم، باب غزوة احد) فرماتے ہیں کہ میں گویا رسول اللہ ﷺ کو دیکھ رہا ہوں کہ ایک نبی کی انبیاء علیہم السلام میں سے حکایت فرماتے تھے کہ جن کو ان کی قوم نے مارا تھا --- آخر حدیث تک۔

③..... ابو داؤد شریف میں باب ماجاء فی خاتم الحدید میں حضرت علی رضی اللہ عنہ کی حدیث ہے کہ نبی کریم ﷺ نے فرمایا کہ یہ دعا پڑھا کرو: "اللہم ابدنی و سدنی" اور جب ہدایت کا لفظ کہا کرو تو راستے کی ہدایت کا تصور کیا کرو، اور جب سدنی کہا کرو تو تیرے سیدھا ہونے کا تصور کیا کرو۔

سیدی و مرشدی اس کی شرح بذل الجہود میں تحریر فرماتے ہیں: اپنے دل میں ہدایت طریق کا تصور کیا کریں کہ جیسا چلنے والا سیدھا راستے میں چلتا ہے، دائیں بائیں نہیں مڑتا، اگر مڑ جائے تو مقصود تک نہیں پہنچ سکتا ہے، اسی طرح ہدایت میں تصور کرو کہ مقصد تک پہنچنا سیدھے چلنے پر موقوف ہے، اور سداد

کے لفظ سے تیر کا سیدھا ہونا تصور کیا کرو کہ اسی طرح اللہ تعالیٰ مجھے سیدھا کر دیں کہ ذرا بھی مجھ میں ٹیڑھا پن نہ رہے۔ اور ابو داؤد کی تقریر جو حضرت گنگوہی نور اللہ مرقدہ کی ہے اس میں ہے کہ نبی کریم ﷺ نے اس تصور کا حکم اس لئے فرمایا کہ خیالات منتشر نہ ہوں، نیز محسوسات میں تفکر کرنا منقولات میں تصور کرنے سے زیادہ آسان ہے۔ نبی کریم ﷺ نے دعا کے وقت راستہ اور تیر کے سیدھے پن کو اس لئے فرمایا تاکہ اس کے دل میں اور خطرات نہ آئیں اور اس میں تصور شیخ کے جواز کی طرف اشارہ ہے، اس لئے کہ شیخ کا مرتبہ اللہ تعالیٰ کے نزدیک تیر سے گیا گزرا نہیں۔ اس میں بھی کوئی مضائقہ نہیں کہ تصور کرتے وقت شیخ کی محبت دل میں آجائے، ہاں البتہ یہ مضر ہو گا کہ اگر تصور کرتے وقت شیخ کو امر باطن پر متصرف تصور کرے، یا یہ سمجھے کہ وہ حاضر ہے، یا یہ سمجھے کہ شیخ کو اس کا حال معلوم ہے، اسی واسطے مشائخ میں تصور شیخ کے بارے میں اختلاف ہو گیا اور یہ اختلاف نزاع لفظی ہے، جس نے جائز بتایا اس کی مراد پہلا درجہ ہے، اور جس نے ناجائز بتایا اس کی مراد دوسرا درجہ ہے، یعنی شیخ کو حاضر ناظر سمجھنا، پھر حضرت شیخ احمد رحمہ اللہ نے چند اور روایات ذکر کی ہیں (از محمد بلال)۔

④..... حدیث شریف جس میں حارث بن مالک رضی اللہ عنہما کا نبی کریم ﷺ سے یہ بیان فرمانا کہ گویا میں اپنے رب کے عرش کو دیکھ رہا ہوں، اور گویا میں اہل جنت کو دیکھ رہا ہوں کہ ایک دوسرے سے ملاقات کر رہے ہیں، اور گویا میں اہل دوزخ کو دیکھ رہا ہوں کہ ایک دوسرے کے پیچھے دوڑ رہے ہیں۔

⑤..... ایک روایت میں ہے حضرت معاذ رضی اللہ عنہ سے نبی کریم ﷺ نے سوال فرمایا: صبح کس حالت میں کی؟ انہوں نے عرض کیا: صبح ایمان



کی حالت میں کی! تو نبی کریم ﷺ نے ارشاد فرمایا کہ تمہارے ایمان کی کیا حقیقت ہے؟ انہوں نے عرض کیا کہ جب میں صبح کرتا ہوں تو شام کی امید نہیں ہوتی، اور گویا میں دیکھتا ہوں ہر امت کو کہ گھٹنوں کے بل گر پڑی ہے، اور اپنی کتاب کی طرف بلائی جا رہی ہے، اور ان کے ساتھ ان کے نبی بھی ہیں، اور وہ بت بھی جن کی وہ پوجا کرتے تھے، اور گویا میں جہنم والوں کے عذاب کو اور جنت والوں کے ثواب کو دیکھ رہا ہوں۔

⑥..... شمائل صفحہ: ۴۰ میں حضرت عون بن ابی جحیفہ رضی اللہ عنہ اپنے والد سے روایت کرتے ہیں کہ میں نے نبی کریم ﷺ کو اس حالت میں دیکھا کہ آپ ﷺ پر سرخ جوڑا تھا، گویا اس وقت نبی کریم ﷺ کی دونوں پنڈلیوں کی چمک میری آنکھوں کے سامنے ہے۔

⑦..... اسی طرح حضرت انس رضی اللہ عنہ کی روایت نبی اکرم ﷺ کی انگوٹھی کے بارے میں ہے کہ گویا جس کی سفیدی اب بھی میری نظر کے سامنے پھر رہی ہے۔

سینکڑوں روایات تصور سے متعلق کتب حدیث میں موجود ہیں، اس لئے مطلقاً تصور شیخ کو ناجائز کہنا تو بہت مشکل ہے۔ البتہ اگر یہ منقضی ہو جائے کسی غیر شرعی امر کی طرف تو پھر اس کو ممنوع قرار دیا جائے گا، ورنہ دفع خطرات کے لئے یا عشق مجازی میں پھنسے ہوئے کے لئے تصور شیخ اکسیر اعظم ہے۔

"تعلیم الدین" ص: ۱۷۱ میں لکھا ہے کہ کتب فن میں اس قدر مذکور ہے کہ شیخ کی صورت اور اس کے کمالات کے زیادہ تصور کرنے سے اس سے محبت پیدا ہوتی ہے، اور نسبت قوی ہوتی ہے، اور قوت نسبت سے طرح طرح کی برکات حاصل ہوتی ہیں، اور بعض محققین نے تصور شیخ میں صرف یہ فائدہ فرمایا

ہے کہ ایک خیال دوسرے خیال کا دافع ہوتا ہے اور خطرات دفع ہو جاتے ہیں، پھر حضرت تھانوی رحمہ اللہ فرماتے ہیں:

بہر حال اس میں جو کچھ حکمت اور فائدہ ہو، راقم (حضرت تھانوی رحمہ اللہ) کا تجربہ ہے کہ یہ شغل خواص کو تو مفید ہوتا ہے اور عوام کو سخت مضر کہ صورت پرستی کی نوبت آ جاتی ہے، اسی واسطے امام غزالی رحمہ اللہ و دیگر محققین نے عوام اور کمزور لوگوں کے لئے ایسے اشغال کی تعلیم سے منع فرمایا ہے، جس سے کشف وغیرہ ہوتا ہو اس لئے عوام کو تو بالکل اس سے بچانا چاہئے، اور خواص اگر کریں تو احتیاط کی حد تک محدود رکھیں، اس کو حاضر ناظر اور ہر وقت اپنا معین و دستگیر نہ سمجھ لیں، کیونکہ کثرت تصور سے کبھی صورت مثالیہ روبرو حاضر ہو جاتی ہے، کبھی تو وہ محض خیال ہوتا ہے، اور کبھی کوئی لطیفہ غیبی اس شکل میں متمثل ہو جاتا ہے، اور شیخ کو اکثر اوقات خبر تک نہیں ہوتی، اس مقام پر اکثر ناواقف لوگوں کو لغزش ہو جاتی ہے (از محمد بلال)۔

## شیخ اگر قریب ہو تو فائدہ زیادہ ہوتا ہے

حضرت خلیفہ صاحبؒ نے ایک سلسلہ گفتگو میں فرمایا: کوشش ہو ایسے شیخ سے بیعت کی جائے جو قریب ہو، اور اس کے پاس اکثر حاضری ہو سکے۔ فرمایا: حضرت مولانا احمد شاہ صاحب چکیرہ (سرگودھا) والے حضرت مولانا سید حسین احمد مدنی رحمہ اللہ کے شاگرد تھے، انہوں نے حضرت مدنی رحمہ اللہ سے بیعت کی درخواست کی، حضرت مدنیؒ نے فرمایا: ایسے شیخ سے بیعت کرو جو قریب ہو۔ شاہ صاحب، حضرت خواجہ غلام حسن سواگی رحمہ اللہ سے بیعت ہوئے، بعد میں حضرت لاہوری رحمہ اللہ سے بیعت اور مجاز ہوئے۔

## شیخ کا ادب اور مقام

۲۸ رمضان المبارک بمطابق ۱۸ جون ۱۹۹۶ء کو بروز اتوار سحری کے بعد حضرت خلیفہ صاحبؒ نے فرمایا: عجیب زمانہ آگیا ہے، مریدین کو اپنے شیخ کے ادب کا پتہ نہیں۔ فرمایا کہ حضرت مرزا مظہر جان جاناں شہیدؒ نے اپنے ایک مرید سے کہا: میرے پاس چھ مہینے یا سال میں ایک دفعہ آیا کرو! استفسار پر فرمایا: تمہارے آنے سے چھ مہینے تک انقباض رہتا ہے۔ فرمایا کہ: حضرت مرزا مظہر جان جاناںؒ کے ساتھ ایک بادشاہ نے کھانا کھایا، حضرتؒ نے دیکھا کہ بادشاہ کو نہ گلاس پکڑنے کی، نہ کھانے کی اور نہ پانی پینے کی تیز ہے، دوسرے دن بادشاہ نے کہا: میں حضرت کی خدمت کے لئے خادم بھیج دوں گا! حضرت مرزا مظہر جان جاناںؒ نے فرمایا: تمہارا یہ حال ہے تو تمہارے خادم کا کیا حال ہو گا۔! حضرتؒ نے فرمایا: آج تک میں اپنے اساتذہ کے جوتوں پر سے نہیں گزرا، آج کل تو لوگ پیروں کی جوتیوں کو ٹھوکر مارتے ہیں۔ حضرت خلیفہ صاحبؒ نے فرمایا: حضرت میاں باران صاحبؒ کلاچی والے کا ایک خلیفہ تھا، گاماں اس کا نام تھا، وہ حضرت خلیفہ صاحبؒ سے کہنے لگے: آج کل پیروں کا مزہ نہیں! حضرت خلیفہ صاحبؒ نے فرمایا: آپ تو یہ نہ کہیں، آپ کو اللہ تعالیٰ نے دولت نصیب کی ہے۔ حضرت خلیفہ صاحبؒ نے فرمایا: شیخ ہم نے تین دن دیکھے ہیں، حضرت سواگی رحمہ اللہ، حضرت لاہوری رحمہ اللہ اور حضرت افغانی رحمہ اللہ۔

حضرتؒ نے فرمایا: لوگ حضرت لاہوری رحمہ اللہ کی جوتیوں کے قریب جوتا نہیں رکھتے تھے۔

دکھ سہ عشق



## شیخ کے آداب

حضرت خلیفہ صاحبؒ نے فرمایا: یہ بھی شیخ کے آداب میں سے ہے کہ شیخ کے سامنے مرید کو کوئی عمل نہ کرنا چاہئے، بلکہ ادب کے ساتھ شیخ کی مجلس میں بیٹھے۔ فرمایا: خواجہ خرد المعروف خواجہ عبداللہؒ نے واقعہ بیان کیا ہے کہ کسی مرید نے حضرت خواجہ عبید اللہ احرارؒ کے سامنے دو رکعت تحیۃ الوضو پڑھی، حضرتؒ نے مریدوں سے کہا: یہ مجھے دکھاتا تھا کہ میں نفل پڑھتا ہوں، اس بے ادبی کی وجہ سے اس کا اثبات (اللا اللہ) مردود ہو گیا ہے۔ شیخ کے سامنے کوئی عمل نہیں کرنا چاہئے۔ مرید شیخ کے ہاتھوں میں ایسا ہوتا ہے جیسا کہ مردہ غسل کے ہاتھوں میں، پیر کی طبیعت بڑی نازک ہوتی ہے۔

شیخ الاسلام بابا فرید الدین گنج شکرؒ ایک دفعہ کتاب پڑھا رہے تھے، حضرت خواجہ نظام الدین اولیاء رحمہ اللہ نے ایک لفظ بتایا کہ یہاں پر زیر نہیں زبر ہے، حضرتؒ نے فرمایا: میں بے علم ہوں؟ کیا آپ کا علم مجھ سے زیادہ ہے؟ کتنے عرصے تک خواجہ نظام الدین اولیاء رحمہ اللہ کا فیض بند رہا، کئی سفارشوں کے بعد شیخ نے توجہ دی، خواجہ صاحب نے کہا: میں نے زیر اس لئے پڑھا کہ اس صورت میں یہ مطلب نکلتا ہے۔ خلیفہ صاحبؒ فرمانے لگے: شیخ کا اتنا خیال رکھنا چاہئے۔ فرمایا: آمد ختم ہو جاتی ہے۔

## شیخ کی اطاعت کی برکات

ایک سلسلہ گفتگو میں ارشاد فرمایا کہ حضرت مجدد الف ثانی شیخ احمد سرہندیؒ حج کے لئے حرمین شریفین تشریف لے جا رہے تھے۔ دہلی میں ایک ساتھی نے حضرت مجدد صاحبؒ سے کہا: حضرت! نقشبندیہ سلسلے کے ایک

بزرگ آئے ہوئے ہیں، بڑے صاحب کمال ہیں، کیا ان سے ملاقات نہ کر لیں؟ حضرت مجدد الف صاحبؒ نے کہا: ملاقات کرتے ہیں۔ جب ملاقات ہوئی اس بزرگ نے کہا: کیا آپ اس دفعہ حج کا ارادہ ملتوی کر سکتے ہیں اور میری صحبت میں رہنا چاہتے ہیں۔ حضرت سرہندی صاحبؒ نے حج کا ارادہ ملتوی کر لیا اور اس بزرگ کے ساتھ تین مہینے گزارے، وہ بزرگ حضرت باقی باللہ رحمہ اللہ تھے، بعد میں حضرت خواجہ باقی باللہ رحمہ اللہ کسی مقام پر پھنس گئے تو اپنے مرید حضرت سرہندی رحمہ اللہ سے گزارش کی کہ مجھے اس مقام سے نکالیں، اور مرید نے ان کو نکالا۔ اللہ پاک نے وہ مقام عطا کیا، جس طرح کبھی شاگرد استاذ سے بڑھ جاتا ہے، اسی طرح کبھی مرید شیخ سے بڑھ جاتا ہے۔

## حضرت دین پوری رحمہ اللہ کا ایک مجاہدہ

حضرت خلیفہ صاحبؒ نے ارشاد فرمایا: حضرت دین پوری رحمہ اللہ جب اپنے شیخ حافظ محمد صدیق صاحب بھر چونڈوی شریف والے کی خدمت میں تشریف لے گئے، ان کے پاس بستر نہیں تھا۔ حضرت حافظ محمد صدیق صاحبؒ کے خادم ان کو شیخ کی خدمت میں لے گئے کہ ان کے پاس بستر نہیں ہے، یہ بستر مانگتے ہیں۔ حضرت نے فرمایا: تم کو بستر کی ضرورت ہے؟ حضرت دین پوری رحمہ اللہ نے اٹھارہ دن یا ایک مہینہ چٹائی کے اندر رہ کر گزارا کیا۔ ساری رات ذکر کی گرمی میں گزارتے تھے، اسی طرح سردیوں کی راتیں گزار دیں۔ حضرت حافظ صاحب نے ان سے فرمایا: غلام محمد اب جاؤ! ہندوستان کے قطب ہو۔

## خوشنودی و محبت شیخ

حضرت خلیفہ صاحبؒ نے رمضان شریف میں سحری کے دوران شیخ

کی خوشنودی و محبت کا واقعہ سنایا، فرمایا: حضرت دوست محمد قندھاریؒ کے شیخ حضرت شیخ احمد سعید ہندوستان سے آگئے تھے، کیونکہ انگریزوں نے دہلی پر قبضہ کر لیا تھا، حضرت دوست محمد قندھاریؒ نے ایک دفعہ مجمع میں کہا: میرے پاس نو سو روپے ہیں، صرف ایک سو روپے کی ضرورت ہے، اگر ایک ہزار روپیہ ہو جائے تو اپنے شیخ کی خدمت میں ہزار روپیہ نذرانہ پیش کر دوں گا۔ حضرتؒ کے اجل خلفاء میں سے ایک خلیفہ ملا قطار تھے، ملا قطار نے یہ بات سنی، عشاء کی نماز حضرت دوست محمد قندھاریؒ کے پیچھے موسیٰ زئی شریف میں پڑھی، اس کے بعد اپنے گھر لنڈی روانہ ہو گئے، گھر میں جو بکریاں وغیرہ تھیں وہ سب ایک سو روپے کے عوض بیچ دیں، اور وہ سو روپے لے کر اپنے شیخ کی خدمت میں حاضر کر دیئے، حضرت دوست محمد قندھاریؒ نے پوچھا: ملا قطار! کہاں سے لائے ہو؟ عرض کیا حضرت! گھر گیا تھا، گھر کی بکریاں، مال مویشی بیچ کر ایک سو روپے لایا ہوں! حضرتؒ نے فرمایا: ملا قطار! آج تم نے خوش کر دیا ہے، حضرتؒ نے سر جھکایا، مراقب ہوئے اور فرمایا: آج تو نے ہمیں خوش کر دیا ہے، اور اللہ تعالیٰ کے فضل و کرم سے ہم نے تمہیں خوش کر دیا ہے، جاؤ اللہ رب العزت نے تمہیں ولی کامل بنا دیا ہے۔ فرمایا: یہ ہے شیخ کی خوشنودی! پھر فرمایا: جس نے شیخ کو خوش کیا، اس نے نبی علیہ السلام کو خوش کیا، جس نے نبی ﷺ کو خوش کیا، اس نے اللہ پاک کو خوش کیا۔

## حضرت خواجہ غلام حسنؒ اور شیخ کی خدمت

حضرت خلیفہ صاحبؒ نے فرمایا: حضرت خواجہ سراج الدین صاحبؒ موسیٰ زئی شریف والے گرمیوں میں سون سکیسر جاتے تھے، وہاں پر حضرتؒ



نے گرمیوں کے موسم کی خانقاہ (سمرکیمپ) بنایا ہوا تھا، راستے میں دریاخان میں قیام کرتے تھے، وہاں پر گھر بنایا ہوا تھا، لیکن مکان کچا تھا، وہاں پر وضو کرنے اور نہانے کے لئے پانی نہیں ہوتا تھا، پانی کی تکلیف ہوتی تھی، جب حضرت خواجہ سراج الدین صاحب رحمہ اللہ دریاخان تشریف لائے تو حضرت خواجہ غلام حسنؒ نے کہا: حضرت! پانی کا انتظام ہو گیا ہے۔ حضرت خواجہ غلام حسن صاحبؒ نے چند آدمی پہلے سے کنویں کی کھدائی پر لگائے ہوئے تھے، حضرت دریاخان پہنچے تو کنواں تیار تھا، حضرت خواجہ غلام حسنؒ نے کہا: جب حضرت سراج الدین صاحب تشریف لے آئیں تو آپ حضرات بیلوں کا کردار ادا کریں، اور رہٹ (کنویں) کو چلا دیں تو پانی وافر مقدار میں نکلے گا، حضرت خواجہ سراج الدینؒ یہ منظر دیکھ کر بہت خوش ہوئے اور فرمایا: خواجہ غلام حسن! جس طرح اور جس تیزی سے تو نے کنویں کو چلا دیا ہے، اس تیزی سے ہم آپ کو چلا دیں گے۔

## رات کو معشوق جاگتا ہے اور عاشق سو جاتے ہیں

حضرت خلیفہ صاحبؒ نے فرمایا: آج کل کوئی سر نہیں بھکاتا، ویسے مانگتے ہیں۔ فرمایا: حضرت خواجہ سراج الدین صاحب موسیٰ زئی شریف (ڈیرہ اسماعیل خان) والے رات کے بارہ بجے تک بخاری شریف کا درس دیتے تھے، آدھے گھنٹے کے لئے گھر جاتے تھے، اور پھر اللہ تعالیٰ کے سامنے کھڑے ہو جاتے تھے، فرمایا: حضرت خواجہ ضیاءؒ فرماتے تھے، عجیب مخلوق ہے کہ رات کو معشوق جاگتا ہے اور عاشق سو جاتے ہیں۔ (یعنی لوگ سو جاتے ہیں، میر اللہ جاگ رہا ہوتا ہے)۔

## شیخ کی خوشنودی بڑی اہم چیز ہے

حضرت خلیفہ صاحبؒ نے فرمایا: شیخ کی خوشنودی بڑی اہمیت رکھتی ہے۔ فرمایا: ایک اور موقع پر ملاقطار نے اپنے سارے مولیٰ بھیسٹر بکریاں ایک سو روپے میں فروخت کر دیں، حضرت دوست محمد قندھاریؒ کے پاس نو سو روپے موجود تھے، صرف ایک سو روپے کی کمی تھی، وہ کسی کے ایک ہزار روپے کے قرض دار تھے، ملاقطار نے مراقبے کے بعد یہ ایک سو روپے شیخ کی خدمت میں پیش کر دیئے، ایک ہزار روپے پورے ہو گئے شیخ کا قرضہ اتر گیا حضرت دوست محمد قندھاریؒ نے فرمایا: ملاقطار تم نے مجھے خوش کر دیا، ہم آپ کو خوش کر دیں گے، پھر اللہ تعالیٰ نے ملاقطار کو وہ مقام عطا کیا ان کی توجہ سے چٹان راستے سے ہٹ گئی اور بند راستہ کھل گیا۔

## شیخ کے آداب

۲۸ رمضان المبارک بمطابق یکم مارچ کو ایک سلسلہ گفتگو میں جب حضرت خلیفہ صاحبؒ سے فنا فی الشیخ کے بارے میں پوچھا گیا تو فرمایا: لاکھ (یعنی کثرت سے) تصور کرے کہ میرا بولنا، چلنا، سونا، میرے سارے لطائف شیخ کے لطائف ہیں، میں کچھ بھی نہیں ہوں، اپنی جان کو شیخ کی جان تصور کرے، حضرتؒ نے فرمایا: پیری مریدی بڑی مشکل ہے، فرمایا: حضرت شہاب الدین سہروردیؒ نے شیخ کے آداب پر رسالہ لکھا ہے، شیخ کے سامنے اونچا بولنا، اس سے سوال کرنا، شیخ کے سائے پر قدم رکھنا، شیخ کے اوپر اپنا سایہ تک ڈالنا منع کیا گیا ہے، یہاں تک شیخ کے آداب بتائے گئے ہیں۔

حضرت خلیفہ صاحبؒ نے فرمایا: حضرت شہاب الدین سہروردیؒ کے

لنگر میں ایک بھوکا شخص نظر آیا، لنگر سے مریدوں نے کھانا کھلایا، کھانا کھانے کے بعد اس نے اپنے شیخ (حضرت حیدر شاہ صاحب) کو دعادی اور ان کا شکر یہ ادا کیا۔ مریدوں نے حضرت شہاب الدین سے شکوہ کیا کہ کھانا ہمارے لنگر کا کھایا اور شکریہ اپنے شیخ کا ادا کیا، حضرت نے کہا کہ: تم پیری مریدی اس شخص سے سیکھو، یہ ہیں شیخ کے آداب اور شیخ کا مقام۔

حضرت خلیفہ صاحب نے فرمایا اور سرانگی کا ایک مقولہ پڑھا: اللہ تعالیٰ صمد ہے، تینکو سدھی ڈھنگیاں کون آکھے کہ ہر کوئی تیس کون ڈردا ہے (اے اللہ! تیرے سامنے کون بات کرنے کی جرأت کر سکتا ہے، کیونکہ ہر ایک تجھ سے ڈرتا ہے)۔ پھر فرمایا: سید سلیمان ندویؒ سیرت النبی ﷺ میں لکھتے ہیں: احد کی لڑائی میں جب حضور ﷺ کا چہرہ مبارک زخمی ہو گیا اور دانت مبارک شہید ہو گئے، حضور ﷺ نے عرض کیا: اے اللہ! وہ قوم کیسے فلاح پا سکتی ہے جو اپنے رسول کو زخمی یا قتل کرے۔ فوراً جبریل امین علیہ السلام نازل ہوئے، قرآن پاک کی آیت اتزی: "لیس لک من الامر شئیء" (آل عمران: ۱۲۸) اس کے دربار میں کوئی کلام نہیں کر سکتا، کیونکہ یہ امور تکوینیات میں سے ہے۔

حضرت خلیفہ صاحب نے فرمایا: حضرت خواجہ غلام حسن سواگیؒ کا ایک بیٹا فقیر محمد تھا، اس کو مرگی کا مرض تھا، حضرت کی بیوی بار بار حضرت سے کہتی: کتنے لوگ آپ کی دعا سے شفایاب ہوتے ہیں، ہمارا ایک ہی بیٹا ہے، اس کے لئے دعا کریں! حضرت نے جواب دیا: او جو بادشاہ ہے او جوئی منیندا۔ میں نے بڑی دعا کی ہے، وہ نہیں مانتا، بادشاہ جو ہے۔۔۔!



## حضرت علامہ خالد کردی رحمہ اللہ کا قصہ اور خدمت آب پاشی

مؤرخہ ۱۶.۲.۱۹۹۵ء کو حضرت خلیفہ صاحبؒ نے فرمایا کہ: حضرت علامہ خالد کردیؒ مسجد نبوی میں حدیث کا درس دیتے تھے، مجمع میں شاگرد و مریدین اور خلفاء موجود تھے، ایک دن مجمع میں سے ایک شخص کھڑا ہو گیا اور کہا: حضرت! اگر ایک شخص علامہ بھی ہو، محدث بھی ہو، فقیہ بھی ہو اور اس کو نقشبندیہ نسبت بھی مل جائے، اس کے متعلق آپ کا کیا خیال ہے؟ حضرتؒ نے فرمایا: سونے پہ سہاگہ! حضرتؒ نے نبی کریم ﷺ کی قبر مبارک کی طرف اشارہ کر کے دعا کے لئے ہاتھ اٹھائے اور سارے مجمع سے دعا کرنے کے لئے کہا کہ اللہ رب العزت ان کو نقشبندیہ سلسلہ عطا کرے۔ رات کو خواب میں نبی کریم ﷺ کی زیارت ہوئی، پیارے نبی ﷺ نے فرمایا: خالد! شاہ غلام علی دہلوی کے پاس دٹی چلے جاؤ! دوسری صبح حضرت صاحب رحمہ اللہ نے مجمع سے پوچھا: کوئی ہے دٹی کارہنے والا جو کہ حضرت شاہ غلام علیؒ کو جانتا ہو؟ وہ سوال کرنے والا شخص کھڑا ہو گیا، حضرت خالد کردی رحمہ اللہ نے درس کے شاگردوں کو چھٹی دے دی کہ سب اپنے اپنے گھروں کو چلے جائیں، اور اس شخص کے ساتھ دلی روانہ ہو گئے۔ حضرت شاہ غلام علی دہلوی رحمۃ اللہ تعالیٰ علیہ کو حضرتؒ کے آنے کا علم ہو چکا تھا، فرمایا: خالد آگئے! جواب دیا: جی قربان آگیا! حضرت خواجہ سعید صاحبؒ کے پاس ہندوستان کے علماء آتے تھے کہ ہماری ملاقات علامہ خالد کردی شہریاری سے کرائیں۔ حضرت خالد کردی رحمہ اللہ کو حضرت شاہ غلام علی صاحب رحمہ اللہ نے ایک کمرہ رہنے کے لئے دیا، حضرت خالد رحمہ اللہ کمرے کے اندر سے علماء کو جواب دیتے تھے کہ میں یہاں پر علم جتانے نہیں آیا، میں تو کسی اور مقصد سے آیا ہوں، میرا وقت ضائع نہ کریں۔ حضرت علامہ خالد

کردی رحمۃ اللہ نے حضرت شاہ غلام علی دہلویؒ کے پاس ایک سال چار مہینے گزارے، خانقاہ میں قیام کے دوران مدرسہ اور خانقاہ کے تمام طلبہ کے لئے سارا پانی خود اپنے ہاتھوں سے کنویں سے نکالتے تھے، تھوڑے عرصے کے بعد حضرت شاہ غلام علی دہلوی صاحب رحمۃ اللہ نے خلافت سے سرفراز کیا اور مژدہ سنایا کہ جاؤ بغداد کے قطب ہو! حضرت علامہ کردی رحمۃ اللہ نے بغداد میں سلسلہ نقشبندیہ کو خوب پھیلا یا۔

## اللہ والے بڑے نازک ہوتے ہیں، ان لوگوں کی خدمت میں رہنا بڑا مشکل ہے

حضرت خلیفہ صاحبؒ نے ایک سلسلہ گفتگو میں فرمایا: اللہ والے بڑے نازک ہوتے ہیں، حضرت دوست محمد قندھاریؒ خانقاہ میں تشریف لائے حضرت خواجہ عثمان رحمۃ اللہ تقاضے کے لئے گئے تھے، ان کی کتابیں چارپائی پر پڑی تھیں، حضرت دوست محمد قندھاریؒ نے کہا: کس کی کتابیں ہیں؟ جواب ملا: خواجہ عثمان کی، فرمایا: اچھا! ہم نے سمجھا خواجہ عثمان ہمارا ہے، یہ تو کتابوں کا ہے! (مطلب یہ ہے کہ ہمارے پاس حقیقت و طریقت لینے آئے تھے اور یہاں علم ظاہری میں لگ گئے، جبکہ شیخ تصوف کے پاس رہ کر ان کی ہدایات کے مطابق ذکر و اذکار میں لگنا چاہئے)۔ توجہ ہٹانے پر خواجہ عثمان چٹ ہو گیا، یعنی خالی ہو گیا، کچھ عرصہ بعد دوبارہ رجوع کیا، تب جا کر پچھلی حالت لوٹ کر آئی۔ فرمایا: ان لوگوں کی خدمت میں رہنا بڑا مشکل کام ہے، یہ بڑے نازک لوگ ہوتے ہیں، جیسے دربار نبوت میں رہنا مشکل ہے۔

ہم (حضرت خلیفہ صاحب اور راقم الحروف) پہلی دفعہ ۱۹۹۳ء میں

عمرے پر گئے، ڈیرہ والوں نے مدینہ میں کھانا کھلایا، میں نے منع کیا تھا کہ کسی کی دعوت قبول نہیں کرنی، ڈیرہ والوں نے دعوت کی، وہ دعوت مصیبت بن گئی، جٹ لوگوں کی طرح انہوں نے مدینہ منورہ میں بیٹھ کر خرافات کیں، ہم دونوں تنگ ہو گئے، میں نے کہا: چلتے ہیں، مدینہ سے نکلتے ہیں، خطرہ ہے۔ شیخ الحدیث استاذ محترم مولانا سراج الدین صاحبؒ نے فرمایا تھا: مدینہ طیبہ میں چالیس نمازیں ادا کرنی مستحب ہے، مولانا سراج الدین صاحبؒ میرے استاذ تھے۔ دوسری دفعہ ۱۹۹۵ء میں عمرے پر گئے، اللہ تعالیٰ نے خزرج والوں کے حوالے کر دیا، ان لوگوں نے دعوت کی، ان لوگوں کے اندر ہر قسم کا ادب تھا، گفتگو بھی طریقے کی تھی، دوسرے عمرے میں ہم آرام سے رہے، مدینہ طیبہ انسان جائے وہاں پر موت آجائے، حضور ﷺ کے قدموں میں قبر بن جائے، حضور ﷺ کی برکت سے معافی ہو جائے۔ حضرت خلیفہ صاحبؒ نے فرمایا: حضرت امام شافعی رحمہ اللہ پہلی دفعہ مدینہ طیبہ گئے، امام مالکؒ کے مہمان رہے، امام مالکؒ نے فرمایا: کہاں کے رہنے والے ہو؟ عرض کیا: مکہ کا قریشی ہوں! اچھا: شافعی تم ہو؟ صرف ایک روٹی اور ایک کھیر کا پیالہ ہوتا تھا، کچھ عرصہ مدینہ طیبہ رہے پھر بغداد چلے گئے، بغداد کافی عرصہ رہے، بغداد سے قافلہ مدینہ طیبہ آ رہا تھا، انہوں نے ساتھ جانے کی درخواست کی، مدینہ میں منبر سجا ہوا تھا، لوگ انتظار میں تھے، امام صاحب کو لوگوں نے کندھوں پر اٹھایا اور منبر پر بٹھا دیا، امام مالکؒ نے طلبہ سے سوال کیا، طلبہ جواب نہ دے سکے، امام شافعی رحمہ اللہ نے ایک بوڑھے سے کہا: تم جواب دے دو! بوڑھے نے جواب دے دیا، امام مالکؒ نے توجہ نہ کی، یہ عمل تین دفعہ ہوا، تیسری دفعہ کے بعد امام صاحبؒ کھڑے ہو گئے، امام مالکؒ نے اس بوڑھے سے فرمایا: کیا جواب تم نے



دیا تھا؟ اس بوڑھے نے کہا: نہیں بلکہ ایک نوجوان (امام شافعی) نے جواب دیا ہے، پوچھا: کون ہو؟ مکہ کے ہو؟ قریشی ہو؟ امام مالکؒ نے امام شافعیؒ کو منبر پر بٹھایا، پھر اس کے بعد گھر لے گئے، گھر میں قالین تھے، اونٹ تھے، خچر تھے، رخصتی پر سارا سامان ان کے حوالہ کر دیا، اونٹ لدے ہوئے تھے، امام شافعیؒ نے کہا: کیا میں اس سر زمین کو گھوڑوں کے پاؤں سے روندوں جس زمین پر حضور ﷺ چلے ہیں مجھے شرم آتی ہے، امام مالکؒ ساری زندگی مدینہ میں بغیر جوتوں کے رہے، امام اعظمؒ بارہ دن رہے، ان دنوں میں انہوں نے نہ چھوٹا پیشاب کیا، نہ بڑا، بہر صورت ان لوگوں نے حضور ﷺ کے شہر کا ادب کیا ہے۔ فرمایا: مدینہ کے لئے کس کا دل نہیں کرتا، مدینہ، مدینہ ہے!

## اللہ کرنا بہت بڑی چیز ہے، شیخ کی خدمت اور محبت

حضرت خلیفہ صاحبؒ نے فرمایا: حضرت عزیز ابن علی رامیتنیؒ نے لکھا ہے کہ اللہ تعالیٰ کے ہم نشین ہو جاؤ، اگر اللہ کے ہم نشین نہیں ہو سکتے، ان کے ہم نشین ہو جاؤ جو اللہ تعالیٰ کے ہم نشین ہیں۔ فرمایا: بڑے بڑے علماء اور صاحب کمال لوگ حضرت لاہوری رحمہ اللہ کے سامنے دوڑنا ہوتے تھے، کیونکہ وہ اللہ تعالیٰ کے ہم نشین تھے۔ حضرت خواجہ غلام حسن سواگی رحمہ اللہ، حضرت مولانا عثمان دامانی رحمہ اللہ کی خدمت میں موسیٰ زئی شریف میں رہتے تھے، ایک دفعہ حضرت صاحب رحمہ اللہ نے فرمایا: ڈیرہ اسماعیل خان شہر چلیں! وہ طبیعت میں آکر گھوڑے کو دوڑاتے تھے، فرمایا: میں نے تلوار کس لی، جوتی اتاری ڈیرہ شہر پہنچ گئے کام کرنے کے بعد حضرت خواجہ عثمانؒ نے کہا: موسیٰ زئی جائیں گے۔ حضرت خواجہ سواگی رحمہ اللہ نے فرمایا: میں آگے آگے دوڑتا تھا، گھوڑی میرے

پیچھے پیچھے دوڑتی تھی، حتیٰ کہ میرے پاؤں خون آلود ہو گئے۔ حضرت خواجہ عثمان رحمہ اللہ نے میرے اوپر اور اپنے اوپر چادر ڈال لی۔ حضرت خواجہ غلام حسن رحمہ اللہ فرماتے ہیں: خدا کی قسم! میرے اللہ کے انوارات چادر کے اندر تھے۔ حضرت خلیفہ صاحب رحمہ اللہ نے فرمایا: میرے خدا کے انوارات لاہور میں تھے، میں دوستوں کو کہتا ہوں کہ لاہور کی کسی چیز کو برامت کہو۔ فرمایا: مجنون نے کتا جھولی میں رکھا ہوا تھا، اس کو چوم رہا تھا، کسی نے کہا: پاگل! یہ تو کتا ہے۔ کہا: مجھے معلوم ہے یہ کتا ہے لیکن لیلیٰ کے کوچے کا کتا ہے! ایک شخص سے پوچھا: تم سارے جہان میں گھومے ہو، تم کو کون سا شہر اچھا لگتا ہے؟ کہا جہاں میرا محبوب رہتا تھا، وہ شہر بڑا پیارا تھا!

## ایصالِ ثواب کی اہمیت

ایک سلسلہ گفتگو میں حضرت خلیفہ صاحب رحمہ اللہ نے ایصالِ ثواب کی اہمیت اور اہتمام پر زور دیا، فرمایا: جب دوسرے عمرے کے دوران رب العزت نے ایک دن آٹھ طواف کرنے کی توفیق دی تو پہلے طواف کا ثواب رسول اللہ ﷺ کی امت کو بخشا، اور دوسرے طواف کا ثواب سابقہ امتوں کو بخشا تھا۔ فرمایا: اگر میں رات کو تھکاوٹ کی وجہ سے کبھی جلدی سو جاتا ہوں اور درمیان میں نیند سے بیدار ہوتا ہوں تو نبی کریم ﷺ کی امت کو سورہ فلق پڑھ کر بخش دیتا ہوں۔

## فاتحہ دینے یعنی ایصالِ ثواب کا طریقہ

ایک سلسلہ گفتگو میں حضرت خلیفہ صاحب نے فرمایا: جبکہ احقر نے حضرت صاحب رحمہ اللہ سے فاتحہ دینے کا طریقہ پوچھا۔ حضرت صاحب رحمہ اللہ

نے فرمایا: سب سے پہلے میں سورہ فاتحہ پڑھتا ہوں، پھر چار قُل، آیۃ الکرسی، آمن الرسول سے لے کر آخر تک اور سورۃ الملک پڑھ کر سب سے پہلے نبی علیہ السلام کی روح کو بخشتا ہوں، پھر تمام انبیائے کرام علیہم السلام، پھر جمیع ملائکہ، ملائکہ مقربین، پھر جمیع اہل بیت، اہل بیت میں خاص حضرت حسن و حسین رضی اللہ عنہما اور حضرت فاطمہ الزہراء رضی اللہ عنہا کا نام لیتا ہوں، اس کے بعد خلفائے راشدین بمع جمیع صحابہ کرام رضوان اللہ علیہم اجمعین، اس کے بعد تمام اولیائے کرام، پھر تمام سلسلوں کے حضرات کو، اس کے بعد والدین، اساتذہ، رشتہ داروں، دوست احباب، ان کے متعلقین اور اس کے بعد عام مسلمانوں کو ثواب بخشتا ہوں۔ جب نبی کریم صلی اللہ علیہ وسلم یا انبیاء علیہم السلام کا نام لیتا ہوں تو ان کی طرف متوجہ ہوتا ہوں، اور ان کی طرف سے فیوضات کی آمد شروع ہو جاتی ہے، اس طرح صحابہ کرام رضوان اللہ علیہم اجمعین اور اولیائے کرام رضی اللہ عنہم اجمعین کی طرف جب متوجہ ہوتا ہوں تب ان کا نام لیتا ہوں۔

## شجرہ کی تلاوت کرنی چاہئے

مؤرخہ ۸ جون ۱۹۹۷ء کو بعد نماز ظہر حضرت خلیفہ صاحب نے فرمایا کہ جب آپ (احقر ڈاکٹر عبد السلام) کے مہمان خانے میں آجاتے ہیں، مزاحا فرمایا: مولانا قاری خان زمان (نائب ناظم مدرسہ نعمانیہ) کو پتا چل جاتا ہے، اہل کشف معلوم ہوتا ہے۔ فرمایا: شیخ الحدیث مولانا علاء الدین صاحب فرماتے ہیں کہ یہ عالم استغراق میں رہتا ہے، لیکن جب اخبار دیکھتا ہے تو عالم استغراق سے نکل آتا ہے۔ حضرت خلیفہ صاحب رضی اللہ عنہ نے فرمایا: قاری صاحب کو شجرہ کی تلاوت کرنی چاہئے، اس کی اشد ضرورت ہے، روزانہ بلاناغہ شجرہ کی تلاوت کرنی



چاہئے۔ حضرت خلیفہ صاحب رحمہ اللہ نے فرمایا: شاہ عبدالعزیز محدث دہلوی رحمہ اللہ نے لکھا ہے کہ ہمارے اکابرین وصیت فرماتے تھے کہ شجرہ مبارک کو دفنانے کے وقت قبر میں سرہانے رکھا جائے، سینے پر نہیں، کہتے تھے کہ سینے پر رکھنے سے سینہ پگھل جائے گا۔ فرمایا: یہ تو شجرہ مبارک کا مقام ہے، شجرہ سے مراد یہ کہ جیسے حدیث کی کتابوں صحاح ستہ وغیرہ میں استاذ سے حدیث نبی کریم ﷺ تک سند متصل کے ساتھ پڑھی جاتی ہے، جس میں ان تمام راویوں کے نام پڑھے جاتے ہیں جو اپنے استاذ سے نبی کریم ﷺ کے درمیان تک ہیں، اس سے حدیث پاک کے سند متصل کے ساتھ ہم تک پہنچنے کا وثوق و اعتماد بڑھتا ہے، ایسے ہی فیض باطنی ہم تک اپنے شیخ سے جو پہنچتا ہے اس کی بھی سند متصل ہوتی ہے جو رسول اللہ ﷺ تک پہنچتی ہے، فیض باطنی کی سند متصل شجرہ کہلاتی ہے اور جیسے کتب حدیث میں احادیث مبارکہ کی قراءت کے ساتھ سند کی بھی قراءت کی جاتی ہے، ایسے ہی تصوف و سلوک میں شجرہ (سند متصل) کی قراءت کی جاتی ہے، جس سے ایک تو فیض باطنی بواسطہ شیخ ہم تک نبی کریم ﷺ سے پہنچنے کا وثوق و اعتماد بڑھتا ہے، اور دوسرا اس کی برکت حاصل ہوتی ہے، اور تیسرا ان اولیاء اللہ کا وسیلہ لیا جاتا ہے، اور وسیلہ و تبرک دونوں کا ثبوت اس روایت سے ہے:

عَنْ أَنَسِ بْنِ مَالِكٍ، أَنَّ عُمَرَ بْنَ الْخَطَّابِ رَضِيَ  
 اللَّهُ عَنْهُ، كَانَ إِذَا فَحَطُوا اسْتَسْقَى بِالْعَبَّاسِ بْنِ  
 عَبْدِ الْمُطَّلِبِ، فَقَالَ: «اللَّهُمَّ إِنَّا كُنَّا نَتَوَسَّلُ إِلَيْكَ  
 بِبَنِيِنَا فَتَسْقِينَا، وَإِنَّا نَتَوَسَّلُ إِلَيْكَ بِعَمِّ نَبِيِّنَا  
 فَاسْقِنَا»، قَالَ: فَيَسْقُونَ.

رواہ البخاری ص ۱۳۲ بَابُ سُؤَالِ النَّاسِ الْإِمَامَ الْإِسْتِسْقَاءَ)  
 حضرت انس رضی اللہ عنہ سے روایت ہے کہ حضرت عمر رضی اللہ عنہ کا  
 معمول تھا کہ جب قحط ہوتا تو حضرت عباس رضی اللہ عنہ کے  
 توسل سے بارش کی دعا کرتے اور فرماتے: اے اللہ! ہم  
 اپنے پیغمبر کے ذریعے سے آپ کے حضور میں توسل کیا  
 کرتے تھے، آپ ہم کو بارش عنایت کرتے تھے، اور اب  
 اپنے نبی ﷺ کے چچا کے ذریعے سے آپ کے حضور  
 میں توسل کرتے ہیں، لہذا ہمیں بارش عنایت کیجئے، چنانچہ  
 بارش ہو جاتی تھی۔

نبی کریم ﷺ کے ساتھ توسل کا جواز ظاہر تھا، حضرت  
 عمر رضی اللہ عنہ کو اس قول سے یہ بتلانا مقصود تھا کہ انبیائے کرام  
 علیہم السلام کے علاوہ دوسروں سے بھی توسل جائز ہے۔  
 اس سے بعض کا یہ سمجھنا کہ زندوں اور مردوں کے حکم  
 میں فرق ہے، زندوں سے توسل کر سکتے ہیں، مردوں سے  
 نہیں، یہ فرق کرنا بغیر دلیل کے ہے، اول تو اس لئے کہ  
 نبی کریم ﷺ حدیث پاک کی دلیل سے قبر میں زندہ  
 ہیں، دوسرے جو علت جواز کی ہے، جب وہ مشترک ہے تو  
 حکم کیوں مشترک نہ ہوگا؟

اپنے مشائخ کے لئے ایصالِ ثواب کی خصوصی تاکید

مؤرخہ ۱۳ دسمبر ۱۹۹۴ء کو میں نے حضرت خلیفہ صاحبؒ کی خدمت

میں حاضری دی، حضرتؒ کو احوال سے آگاہ کیا۔ حضرتؒ نے فرمایا: شجرہ مبارکہ کی تلاوت سے پہلے اکابر کے لئے ایصالِ ثواب ضرور کیا کرو۔ ایک مرتبہ سورہ فاتحہ، تین مرتبہ سورہ اخلاص، اور تین مرتبہ معوذتین پڑھ کر محمد ﷺ، جمیع انبیاء کرام علیہم السلام، خلفائے راشدین اور تمام صحابہ کرام رضوان اللہ علیہم اجمعین کو بخش کر اکابر کو بخش دیں۔ اور یہ دعا کرو: اے اللہ! جس طرح تو نے ان حضرات کو فیض بخشا تھا، ہمیں بھی نصیب فرما، اس سے ان کی ارواح متوجہ ہوتی ہیں اور ان کے فیوض و برکات ملتے ہیں۔

حضرت خلیفہ صاحبؒ نے فرمایا: اکابر کے لئے ایصالِ ثواب کا خصوصی اہتمام کرنا چاہئے تاکہ ان کے سامنے سرخروئی ہو سکے۔ فرمایا: جب میں رات کو سونے لگتا ہوں، تو ایصالِ ثواب ضرور کرتا ہوں، سب حضرات کی طرف متوجہ ہوتا ہوں۔ اور محسوس کرتا ہوں کہ سب حضرات کا فیض میری طرف مبذول ہوتا ہے۔



## ریاضت و مجاہدہ

### حضرت دوست محمد قندھاری رحمہ اللہ کے کچھ حالات

حضرت خلیفہ صاحب نے ایک سلسلہ گفتگو میں فرمایا کہ: اہل اللہ نے اللہ کے نام کو پانے کے لئے بڑی بڑی ریاضتیں اور قربانیاں کی ہیں۔ فرمایا: حضرت دوست محمد قندھاریؒ، قندھار سے کابل آئے اور کابل سے پشاور آئے، وہاں سے حرین شریفین تشریف لے گئے، وہاں پر ایک مجذوب ملے، انہوں نے کہا: تم حضرت شاہ غلام علی دہلویؒ کے پاس جاؤ، وہاں پر تمہارا مقصود ہے۔ دلی جانے کے لئے پشاور آئے، پشاور میں معلوم ہوا کہ تین دن پہلے حضرت شاہ غلام علی دہلویؒ کا دلی میں انتقال ہو گیا ہے، بہت غم زدہ ہو گئے۔ پشاور میں ایک مدرسے میں داخلہ لے لیا، کچھ کتابیں باقی تھیں، وہاں پر ایک افغان بستی تھی، وہاں پر ایک آدمی کے ایک عورت کے ساتھ ناجائز تعلقات تھے، مدرسے کے طالب علم، استاذ اور قاضی افغان بستی پہنچ گئے اور بستی کو لوٹ لیا، ان کی جھگی وغیرہ کو جلادیا اور مال غنیمت تقسیم کرنے لگے، ایک گائے زیادہ تھی، طالب علموں اور استاذ کا گائے پر جھگڑا ہو گیا، تنازع ہو گیا، اور طالب علموں نے غصے میں گائے کی دونوں پچھلی ٹانگیں کاٹ دیں، گائے سرینوں کے بل بیٹھ گئی، اور خوب بلبلائی، حضرت دوست محمد قندھاریؒ کو بہت رحم آیا اور یہ واقعہ دیکھ کر طالب علمی سے توبہ کر لی۔ پھر فرمایا: حضرت مدرسہ چھوڑ کر کابل واپس آگئے، کابل کی جامع مسجد میں علم سے توبہ کا کفارہ ادا کیا، اور وہاں پر درس و تدریس کا کام شروع کر دیا۔ ایک دن کابل کے بازار میں گئے، وہاں پر قوال کھڑے تھے اور حضرت شیخ عبدالقادر جیلانی رحمہ اللہ کی مدح میں قوالی گا

رہے تھے، حضرتؒ نے قوالی کے اختتام پر ان کو ایک افغانی روپیہ دیا، ایک رومال اور ایک تسبیح بطور نذرانہ دے دی۔ اور وہاں سے بغداد کا سفر اختیار کیا، بغداد میں دس پندرہ دن قیام کیا، حضرت جیلانیؒ کے مزار پر حاضری دیتے رہے اور دعائیں کرتے رہے، لیکن سینے میں جو آگ لگی ہوئی تھی وہ نہ بجھی، وہاں پر ایک شخص نے مشورہ دیا کہ تم ہرات جاؤ، وہاں پر حضرت علامہ خالد کردیؒ کے خلیفہ شیخ عبداللہ ہرویؒ ہیں، بڑے صاحب کمال شخص ہیں، ان سے ملیں، تمہارے سینے کی آگ بجھ جائے گی۔ وہ ہرات گئے، شیخ عبداللہؒ سے بیعت ہوئے، انہوں نے نفی اثبات کی تلقین کی، پندرہ دن ان کی خدمت میں رہے، لیکن ان کی آگ ٹھنڈی نہ ہوئی، انہوں نے حضرتؒ سے کہا: مجھے کوئی حل بتاؤ، انہوں نے کہا: دلی چلے جاؤ، وہاں پر حضرت غلام علی دہلویؒ کے جانشین خواجہ ابو سعید کی خدمت میں جاؤ، وہ وہاں سے کوئٹہ براستہ قلات بمبئی پہنچ گئے، بمبئی کی ایک چھوٹی سی مسجد میں ایک بوڑھا شخص ملا، اس سے عرض کیا: میں نے خواجہ ابو سعید کی خدمت میں دہلی جانا ہے، اس بوڑھے نے بتایا کہ حضرت خواجہ صاحبؒ حج کے سفر پر جا رہے ہیں اور بمبئی کے راستے جائیں گے، یہاں پر رہو، جب حضرت تشریف لائیں گے، میں آپ کو اطلاع دے دوں گا۔ جب حضرتؒ بمبئی آئے، ان سے ملاقات ہوئی، انہوں نے بیعت کیا، حضرتؒ نے بمبئی میں بیس دن قیام کیا، فرمایا: میں بیس دن ان کی خدمت میں رہا، بیس دنوں میں اللہ رب العزت نے ولایت صغریٰ کے مقام پر پہنچا دیا۔ فرمایا: ہم نے حضرتؒ کو جہاز پر بٹھایا، حضرتؒ نے پوچھا: دوست محمد! میری واپسی تک یہاں رہو گے یا دہلی جاؤ گے؟ دوست محمدؒ نے کہا: دہلی جاتا ہوں، یہاں پر بہت گرمی ہے۔ حضرتؒ نے فرمایا: وہاں پر میرا بیٹا خواجہ احمد سعید ہے، وہ

تمہاری تربیت کرے گا۔ حضرتؒ کی روانگی کے بعد فرماتے ہیں میں دہلی روانہ ہو گیا، دوران سفر رات کو خواب میں خواجہ احمد سعیدؒ ملے، بڑا اچھا برتاؤ کیا، دہلی میں ان کو ویسا ہی پایا، حضرت خواجہ ابو سعیدؒ کالج سے واپسی پر ضلع ٹونک میں انتقال ہو گیا، لیکن حضرتؒ کو دہلی میں دفن کیا گیا، اس کے بعد حضرت خواجہ احمد سعیدؒ نے مجھے بیعت کیا، ایک سال چار مہینے وہاں پر رہا، اس کے بعد انہوں نے مجھے قطبیت کی خوشخبری دی، ایک قافلہ دہلی سے کابل آ رہا تھا، اس کے ساتھ مجھے کابل بھیج دیا، اور فرمایا: جو دوست محمد قندھاریؒ کی قدر کرے گا، جو اس کا خیال رکھے گا، وہ میرا خیال رکھے گا۔ حضرت خلیفہ صاحبؒ نے فرمایا: اتنا سفر اور محنت کرنے کے بعد کچھ ملا، فرمایا: خدا طالب صادق کو ملتا ہے، سونے والوں کو خدا نہیں ملتا۔

## حضرت احمد گل صاحبؒ کا مجاہدہ

حضرت خلیفہ صاحبؒ نے ایک سلسلہ گفتگو میں فرمایا کہ: احمد گل صاحب پہاڑ پور (ضلع ڈیرہ اسماعیل خان) والے اللہ کے عجیب ولی تھے۔ پھر فرمایا: جب ہم وضو کرتے تھے، وہ ساری نماز پڑھ لیتے تھے، دن کو گھاس اور کھجور بیچتے تھے، اور روزی سے فارغ ہو کر پیدل اپنے شیخ مولانا عبدالحلیم صاحب ٹوپی والے کی خدمت میں پہاڑ پور سے پنیالہ تشریف لے جاتے تھے، رات وہاں پر شیخ کے پاس گزارتے تھے، اور پھر صبح سویرے پہاڑ پور کی طرف روانہ ہو جاتے تھے، راستے میں پنیالہ سے کھجور خرید کر راستے میں پہاڑ پور میں بیچتے تھے اور رات کو پھر پیدل پہاڑ پور سے پنیالہ کا سفر کرتے تھے۔ پھر فرمایا: اللہ رب العزت گھر بیٹھ کر آسانی سے نہیں ملتا ہے، شیخ کی صحبت و معیت اختیار کرنی پڑتی ہے۔



## اللہ والوں نے اللہ کو حاصل کرنے کے لئے بڑے مجاہدات

کئے ہیں

حضرت خلیفہ صاحبؒ نے ایک سلسلہ گفتگو میں فرمایا کہ: حضرت خواجہ سلیمان تونسوی کے شیخ چشتیاں (مہار شریف) میں رہتے تھے، حضرت خواجہ سلیمان تونسویؒ تونسہ شریف سے پیدل مہار شریف جاتے تھے، سفر شروع کرتے وقت کمر کس لیتے تھے اور چنے ساتھ لے لیتے تھے، راستے میں نماز کے اوقات میں نماز کے لئے ٹھہرتے تھے، ورنہ پیدل سفر جاری رکھتے تھے، ان کے پاؤں پیدل سفر کی وجہ سے خون آلود ہو جاتے تھے، والدہ نے ان کو کانٹے دار جھاڑیوں کی باڑ لگا کر ان کو بند کر رکھا تھا، لیکن جب ان کو شیخ کا خیال آتا تھا یہ بے تاب ہو جاتے تھے، ایک دفعہ کانٹے دار جھاڑیوں کی باڑ سے چھلانگ لگانے کی کوشش کی تو جھاڑیوں میں گر کر بری طرح زخمی ہو گئے، لیکن شیخ کے پاس پہنچ گئے۔ اگر خدا ایسے ہی ملتا تو لوگ اتنی محنت کیوں کرتے؟ حضرت خلیفہ صاحبؒ نے فرمایا: رب ملتا ہے قربانی سے، خالی دعا سے نہیں، صحابہ کرام رضوان اللہ علیہم اجمعین نے جانیں دیں، رسول اللہ ﷺ مل گئے اسی طرح حضرت خواجہ غلام حسن سواگی رحمہ اللہ نے جان و مال اور ہر قسم کی قربانی دی فرمایا: کہاں دین پور (سندھ) اور کہاں شیخ لاہوری کہاں جھنجانوی اور کہاں تھانوی، کہاں دہلی اور کہاں سرہند شریف، اور کہاں کابل، کہاں کردستان اور کہاں دہلی۔

فرمایا: حضرت علامہ خالد کردیؒ نے کردستان (عراق) سے مدینہ اور مدینہ طیبہ سے دہلی کا سفر کیا، حضرت دوست محمد قندھاریؒ نے کابل سے حرین، حرین سے عراق اور عراق سے دہلی کا سفر کیا۔

## حضرت خلیفہ غلام محمد دین پوریؒ کا مجاہدہ

حضرت خلیفہ صاحبؒ نے فرمایا کہ حضرت خلیفہ غلام محمد صاحبؒ دین پوری، بر جھنڈی شریف گئے، خادم کو کہا: میرا بستر نہیں ہے، سخت سردی ہے۔ خادم نے کہا: حضرت کو عرض کروں گا! حضرتؒ نے فرمایا: غلام محمد کو بلاؤ! حضرت حافظ محمد صدیق صاحبؒ نے فرمایا کہ: غلام محمد بھی بستر میں سویں گے؟ اس کے بعد غلام محمد نے سترہ سال تک بغیر بستر کے پھوڑیوں میں گزارے، شیخ نے سارے ہند کی قطبیت کی خوشخبری سنائی۔

## شیطان سے بچنا آسان، نفس سے بچنا مشکل ہے

حضرت خلیفہ صاحبؒ نے ایک سلسلہ گفتگو میں فرمایا کہ: شرف الدین منیریؒ نے فرمایا کہ: شیطان سے بچنا آسان ہے «لا حول ولا قوۃ الا باللہ» یا «اعوذ باللہ من الشیطان الرجیم» پڑھ لو، شیطان ہٹ جائے گا، لیکن نفس کے حملے سے بچنا بہت مشکل ہے، اس کا علاج صرف مجاہدہ ہے، یعنی ہمت کر کے نفس کی خواہش کے خلاف کرنا اور یہی بڑا جہاد ہے، نفس کہتا ہے: تم نے بڑی اچھی نماز پڑھ لی، بس نفس نے مار لیا۔

## میرے لنگر کا کھانا ضائع مت کرو!

حضرت خلیفہ صاحبؒ نے فرمایا: حضرت خواجہ سراج الدین رحمہ اللہ جو کہ حضرت خواجہ خان محمد صاحب رحمہ اللہ کنڈیاں شریف والے کے پر دادا پیر تھے، رات بارہ بجے بخاری شریف کا درس دیتے تھے، صرف آدھ گھنٹے کے لئے گھر جاتے تھے واپس آ کر طلبہ کو دیکھتے تھے کہ کون جاگ رہا ہے اور کون سو رہا

ہے اور کون مراقبہ کر رہا ہے؟ صبح کی نماز کے بعد مراقبہ ہو جاتے تھے اور اشراق کی نماز کے بعد تسبیح خانے میں تشریف لے جاتے تھے اور مریدوں کو بلا کر کہتے تھے: میرے لنگر کا کھانا ضائع نہ کرو، یعنی جس مقصد کے لئے آئے ہو، اس کو پورا نہ کیا تو لنگر کا کھانا ضائع کرنا ہوا، لنگر کا کھانا تو ذکر و شغل کرنے والوں کے لئے ہے۔

## عشق جاگ رہا ہے اور تم سو رہے ہو

حضرت خلیفہ صاحبؒ نے فرمایا: خواجہ ضیاء الدین رحمہ اللہ ایک اللہ والے گزرے ہیں، ان کا ذکر حضرت شاہ غلام علی دہلوی رحمہ اللہ نے اپنے ملفوظات میں کیا ہے، اپنے مریدوں کو اٹھا کر کہتے تھے: تم لوگ عشق کا دعویٰ چھوڑ دو، ارے بد بختو! جاگو عشق جاگ رہا ہے، اور تم سو رہے ہو! حضرت خلیفہ صاحبؒ نے فرمایا: آج کل رسمی پیر ہیں اور رسمی مرید ہیں۔

## حضرت خلیفہ صاحب رحمہ اللہ کی ریاضت اور مجاہدہ

مجھے (راقم الحروف) کو حضرت صاحب رحمہ اللہ کے خلیفہ حاجی احمد نے بتایا کہ ایک دن ہم حضرت صاحب رحمہ اللہ کی مسجد میں بیٹھے تھے (حضرت صاحب رحمہ اللہ کو عید کی مبارک باد دینے گئے تھے) غالباً یہ ۱۹۸۰ء کے آس پاس کی بات ہوگی، مسجد کی چٹائی ایسے گرم تھی کہ عصر کے وقت چٹائی پر پاؤں جلتے تھے، مسجد کے حافظ سے پوچھا کہ حضرت صاحب رحمہ اللہ نے رمضان کہاں گزارا؟ جواب دیا اسی چٹائی پر گزارا ہے! حضرت صاحب رحمہ اللہ کمرے سے نکلے اور حافظ صاحب سے فرمایا کہ ان کو کمرے کی چارپائی پر سلا دو! فرمایا: حضرت صاحب رحمہ اللہ مجھ سے فرمایا کرتے تھے میں چلتا پھرتا آپ کو دیکھتا ہوں، ایک



دن فرمانے لگے: ایسے نفی اثبات کرو جیسا کہ ۱۰۳ یا ۱۰۴ کا بخار ہوتا ہے، اگر ایسا نہ کیا تو میرے پاس مت آؤ۔ (یعنی ذکر الہی کی اتنی حرارت اور گرمی پیدا ہو جائے)۔ حضرت مولانا عمر پالن پوری رحمہ اللہ فرماتے ہیں: عشق الہی کی آگ سے تمام رذائل روحانیہ جل کر راکھ ہو جاتے ہیں، نہ حسد باقی رہتا ہے، نہ بغض، نہ عداوت، نہ کینہ، اسی لئے حضرات صوفیاء کثرت سے ذکر کرنا کر حرارت اور گرمی پیدا کر دیتے ہیں) حضرت خلیفہ صاحب رحمہ اللہ اپنے مریدوں کو اس طرف متوجہ فرما رہے ہیں کہ بے شک بعض مرتبہ مرشد کی توجہ سے طالب کے قلب میں ایک کیفیت پیدا ہو جاتی ہے، جو خود محنت کرنے سے پیدا نہیں ہوتی، مگر صرف اس کیفیت سے کچھ حاصل نہیں ہوتا، بلکہ اگر خود کچھ نہ کیا جائے تو یہ کیفیت باقی نہیں رہتی، اس کی مثال حضرت تھانوی رحمہ اللہ دیتے ہیں کہ جیسے آگ کے سامنے بیٹھنے سے بدن گرم ہو جاتا ہے، لیکن گرمی باقی نہیں رہتی، جہاں سامنے سے ہٹ کر ہوا لگی بدن میں ٹھنڈک پیدا ہو گئی، اسی طرح اس کیفیت میں بھی پیر سے جدا ہوتے ہی یا توجہ کا اثر کم ہوتے ہی کورے کے کورے رہ جاتے ہیں۔ پھر حضرت تھانوی رحمہ اللہ فرماتے ہیں: اس کے علاوہ اپنی کمائی کی قدر بھی خوب ہوتی ہے، اور مفت کی چیز کی قدر نہیں ہوتی۔ مشہور ہے کہ ایک شخص ادھوڑی کا جو تادو شالے سے جھاڑ رہا تھا، لوگوں نے پوچھا: یہ کیا؟ تو کہا: دو شالہ میرے والد کی کمائی ہے اور جو تادو میری کمائی کا ہے۔

ہر کہ اور زالا خرد ارزاں دد

گوہرے طفله بقصر نان دد

اور جو لوگ اپنے بل بوتے پر کام کرتے ہیں، ان کی حالت ساری عمر

کیساں رہتی ہے، البتہ انہیں شور و غل، اچھل کود نہیں ہوتی، اور نہ یہ مطلوب ہے

(ماخوذ از تجرید تصوف و سلوک ص ۹۶)۔

حضرت خلیفہ صاحبؒ فرمایا کرتے تھے: گرہ مدہ کے اکثر نوجوانوں کے دل پاک ہیں، میں جب ان کو دیکھتا ہوں تو مجھے خوشی ہوتی ہے۔ ایک دفعہ احقر (راقم الحروف) حضرت خلیفہ صاحب رحمہ اللہ کے ساتھ گرہ مدہ گیا، وہاں پر رات کو قیام کیا، احقر کو گرہ مدہ کے لوگوں میں صحابہ کرام رضوان اللہ علیہم اجمعین کی صفات نظر آئیں۔

## اگر تم ہم سے یاری نہیں لگاتے ہم تمہارے یار ہیں

حضرت خلیفہ صاحبؒ نے ایک سلسلہ گفتگو میں فرمایا: میرے بڑے بھائی حافظ گاموں اکثر اللہ پاک سے مخاطب ہو کر کہتے کہ: اے اللہ! میں تجھ سے یاری لگاتا ہوں، تو میرا یار بن جا! پھر اس کو غربت، افلاس اور بیماری نے گھیر لیا، پھر کہا کرتا تھا: اے اللہ! میں آپ سے یاری نہیں لگاتا۔ ایک دن اللہ پاک کی طرف سے غیبی آواز آئی کہ اے گاموں: اگر تم ہم سے یاری نہیں لگاتے تو ہم تمہارے یار ہیں، اگر ہم تم سے یاری منقطع کریں گے تو ہم بے وفاؤں میں شمار ہوں گے، ہم بے وفائی نہیں کرنا چاہتے۔ (حق تعالیٰ کی محبت کا طریقہ ہی عجیب ہے، چنانچہ حضرت ابراہیم علیہ السلام کو حق تعالیٰ نے بیوی بچوں کو وادی غیر ذی زرع میں چھوڑنے کا حکم دے دیا، وہ اپنوں کو دنیا میں مجاہدات کی بھٹی میں ڈالتا ہے، از بندہ محمد بلال عفی عنہ)۔

## حضرت خلیفہ صاحبؒ کی توجہات

### توجہ کیا ہے؟ اور توجہ کی دلیل

حضرت حکیم الامت مولانا اشرف علی تھانوی رحمہ اللہ نے اپنی کتاب "الکشف عن مہمات التصوف" میں سب سے پہلے جو وحی نبی کریم ﷺ پر نازل ہوئی، اس کا واقعہ صحیح بخاری سے عربی متن اور ترجمے کے ساتھ نقل فرمایا جس میں حضرت جبریل علیہ السلام کا نبی کریم ﷺ کو تین مرتبہ دبانے کا ذکر ہے، پھر تحریر فرماتے ہیں: بہر حال اس کی ضرورت تھی کہ اس قراءت نامور بہا کے اخذ اور تلقی کے لئے آپ ﷺ کی استعداد کی تقویت و تکمیل کی جاوے، اس غرض سے فرشتے نے آپ ﷺ کو کئی بار دبایا، تاکہ قوت توجہ و رحمت سے آپ ﷺ کے قلب میں تصرف کریں۔ اسی طرح اس حدیث سے اس عمل کا بھی اثبات ہوتا ہے۔ انتہی۔

یہ توجہ کی اصل ہے کہ شیخ، طالب کے دل کی طرف متوجہ ہو، اور ہمت باطنی سے نور باطنی اپنے قلب سے اس کے قلب میں ڈالے۔

علاوہ اس کے توجہ کی اصل وہ حدیث شریف ہے کہ حضرت رسول اکرم ﷺ نے حضرت ابو ہریرہ رضی اللہ عنہ سے فرمایا:

اے ابو ہریرہ اپنی چادر بچھا دے! تو حضرت ابو ہریرہ رضی اللہ عنہ نے اپنی چادر بچھا دی، حضور ﷺ نے اس چادر میں تین مرتبہ تین لپ اپنے سینہ اقدس کی طرف سے بھر بھر کر اس میں ڈالے، پھر نبی کریم ﷺ نے ارشاد فرمایا: اے ابو ہریرہ باندھ لے! انہوں نے اس چادر کو باندھ لیا، ابو



ہریرہ رضی اللہ عنہ فرماتے ہیں: پھر اس روز سے میں کوئی بات جو سنی تھی نہ بھولا، برابر مجھ کو یاد رہا۔ علاوہ اس کے اور احادیث شریف سے بھی توجہ اور القاء کی اصلیت ثابت ہے (الکتشف)۔

البتہ یہ بات سمجھنا ضروری ہے کہ جو لوگ محض شیخ کی توجہ و تصرف پر قناعت کر لیتے ہیں تو اس تصرف سے جو کیفیات پیدا ہو جاتی ہیں، ان کو بقاء نصیب نہیں ہوتی۔ اصلی نفع و بقاء اپنی ہی محنت و مشقت کی چیزوں میں ہے۔ حضرت تھانوی رحمہ اللہ فرماتے ہیں:

یاد رکھو کہ شیوخ صرف راستہ بتلانے کے لئے ہیں، کام کرنے کے لئے نہیں، کام تم کو خود کرنا چاہئے، کوئی شخص طیب کے پاس جا کر اپنے امراض بیان کرے، اور جب وہ نسخہ تجویز کرے تو اس سے کہے: حکیم صاحب میری طرف سے آپ ہی پی لیں! تو ظاہر ہے ایسے شخص کو ساری دنیا احمق کہے گی، بس یہی حالت طالبین توجہ کی ہے۔

## حضرت خلیفہ صاحب رحمہ اللہ کی توجہات:

ہر آنے والے کی طرف حضرت باطنی توجہ فرماتے تھے، ایک مرتبہ بندہ نے عرض کیا کہ حضرت توجہ فرمائیں! ارشاد فرمایا اسی مقصد کے لئے تو بیٹھا ہوں اور توجہ ہی تو دے رہا ہوں۔ لیکن فرمایا: بہت اخیر میں آئے ہو، اب بوڑھا ہو گیا ہوں، قوی جواب دے گئے، قوت توجہ نہ رہی۔ یہ بار بار فرمایا، کاش پہلے آتے! بندہ نے عرض کیا کہ: حضرت اخیر میں ہی تو سب کچھ ملتا ہے۔

## حضرت خواجہ غلام حسن سواگی رحمہ اللہ کی توجہ

حضرت خلیفہ صاحبؒ نے ایک مجلس میں، حضرت شیخ الحدیث مولانا علاء الدین صاحب دامت برکاتہم کو مخاطب کرتے ہوئے فرمایا کہ میں نے اپنی آنکھوں سے اگر کسی اللہ والے کی توجہ کا اثر دیکھا ہے تو وہ حضرت خواجہ غلام حسن سواگی رحمہ اللہ کی توجہ تھی۔ کہتے ہیں ایک دفعہ ان کا ایک مرید آیا، وہ بڑا جاگیر دار تھا، اس نے گڑنیس کے ٹٹھے کی قمیص اور شلوار پہنی ہوئی تھی، پگڑی اس نے گلے میں ڈالی ہوئی تھی، وہ حضرت خواجہ غلام حسنؒ کی خدمت میں حاضر ہوا، اپنے ساتھ خانقاہ کے لنگر کے لئے دو خوبصورت دنبے لایا۔ جاگیر دار صاحب کی داڑھی نہیں تھی، حضرت خواجہ صاحبؒ کو ریش بریدہ لوگ اچھے نہیں لگتے تھے، خدام کو کہا: ان کو دنبوں کے ساتھ خانقاہ کی حدود سے باہر نکال دو! خدام نے نکال دیا۔ اب اس نے کیا کیا کہ جو تیاں اتار کر ایک جوتی دانتوں میں پکڑی اور حضرت خواجہ غلام حسنؒ کی خدمت میں دوبارہ حاضر ہوا، حضرتؒ نے کہا: کیوں تنگ کرتے ہو؟ اپنے ساتھ بٹھایا اور ان پر توجہ ڈالی۔ حضرت خواجہ غلام حسن صاحبؒ کے یہاں میں موجود تھا، میں نے اپنی آنکھوں سے دیکھا کہ وہ جاگیر دار حجرے کی چھت سے جا لگے، دو دفعہ یہ عمل ہوا، اس کے بعد اس جاگیر دار نے توبہ کر لی اور اس کو داڑھی رکھنے کی توفیق ہو گئی۔ یہ اللہ والوں کا اصلاح کرنے کا اپنا طریقہ اور رنگ ہوتا ہے۔

اسی طرح حضرت خلیفہ صاحبؒ نے ایک اور واقعہ بیان کیا:

حضرت خواجہ غلام حسنؒ ایک ہندو کو اپنے باغ میں لے گئے، ہم بھی حضرت خواجہ غلام حسنؒ کے ساتھ تھے، حضرت خواجہ صاحبؒ نے اپنے مبارک ہاتھوں سے مجھے گنا نکال کر دیا اور ایک گنا ہندو کو بھی دیا، ہندو نے کہا: حضرت!

آپ جنتی کوشش کر لیں، میں مسلمان نہیں ہوں گا۔ حضرتؒ نے باغ میں ان پر توجہ ڈالی، ہندو گر گیا اور بے ہوش ہو گیا، تھوڑی دیر کے بعد ہوش میں آیا، جب افاقہ ہوا تو حالت بدلی ہوئی تھی، اور کہا کہ: مجھے کلمہ پڑھاؤ! حضرت خواجہ غلام حسنؒ نے کلمہ تلقین کیا اور وہ ہندو مسلمان ہو گیا۔

## حضرت خواجہ غلام حسن سواگی رحمہ اللہ کی توجہ اور لطائف

### چالو ہونا

حضرت خلیفہ صاحب رحمہ اللہ نے ایک سلسلہ گفتگو میں فرمایا: بڑے بھائی گاموں حضرت خواجہ غلام حسن سواگی رحمہ اللہ کی مجلس میں خانقاہ میں بیٹھے ہوئے تھے، اس وقت ان کا صرف لطیفہ قلب جاری تھا، باقی لطائف جاری نہیں تھے، ان کے سامنے حضرت خواجہ غلام حسنؒ نے ایک عالم دین کو ایک لطیفہ پر نیا سبق دیا، تو انہوں نے ٹھنڈی آہ بھری اور دل میں کہا کہ اگر میں عالم دین ہوتا تو حضرتؒ مجھے بھی دوسرا سبق دیتے۔ اسی رات کو مسجد میں سو رہے تھے کہ حضرت خواجہ غلام حسنؒ رات کو مسجد میں آئے، یہ استقبال کے لئے اٹھنا چاہتے تھے، مگر نہ اٹھ سکے، حضرت خواجہ صاحبؒ کے ہاتھ میں عصا تھا، حضرتؒ نے قریب آکر عصا کا سرا گاموں کے لطیفہ روح، سر، نفس، خفی اور اختفاء وغیرہ پر یکے بعد دیگرے رکھا اور ہر لطیفہ پر تین دفعہ اسم ذات (اللہ تعالیٰ کے نام) کی ضرب لگائی، گاموں بھائی فرماتے ہیں: اسی وقت میرے سارے لطائف جاری ہو گئے۔

حضرت خلیفہ صاحبؒ نے فرمایا: میرے بھائی حافظ گاموں ساری ساری رات اللہ پاک کی عبادت میں مشغول رہتے تھے۔



## اشاروں سے لطائف کا جاری ہونا

لطائف کا ذکر ہو رہا تھا، حضرت خلیفہ صاحبؒ نے فرمایا: میرے تین شیخ تھے، تینوں کے تین وقت کے قطب و غوث اور قیوم تھے، اور ان کے اشاروں سے لوگوں کے لطائف جاری ہو جاتے تھے۔

حضرت خلیفہ صاحبؒ نے فرمایا: ایک حضرت خواجہ غلام حسن سواگی رحمہ اللہ، دوسرے حضرت مولانا احمد علی لاہوری رحمہ اللہ اور تیسرے شمس الحق افغانی رحمہ اللہ تھے۔

## خواب میں حضرت خلیفہ صاحبؒ کی توجہات اور مریدین کا

### بیعت ہونا

حضرت خلیفہ صاحب رحمہ اللہ کی توجہ عجیب تھی، خواب میں توجہ کی وجہ سے کئی لوگ حضرتؒ سے بیعت ہوئے۔ ایک دو واقعات قارئین کے لئے بیان کرنا احقر مناسب سمجھتا ہے۔

مؤرخہ ۲۶-۸-۱۹۹۸ء کی بات ہے، آج کل لوگ اور خصوصاً علمائے کرام حضرت خلیفہ صاحبؒ کی طرف بہت متوجہ ہیں، ان میں سے کئی ایک خوابوں کے ذریعے حضرت خلیفہ صاحبؒ کی طرف متوجہ ہوئے ہیں۔ پروفیسر نصرت اللہ کے بڑے بھائی جو کہ آج کل رائے ونڈ میں شعبہ مستورات میں مقیم ہیں، اور بطور زراعت ریسرچ آفیسر محکمہ سے ریٹائرمنٹ لے چکے ہیں، تبلیغ میں کئی سفر بیرون ملک کر چکے ہیں، خواب کے ذریعے حضرت خلیفہ صاحبؒ کی طرف متوجہ ہوئے۔

ان کے چھوٹے بھائی پروفیسر نصرت اللہ اور گھر کی مستورات بھی حضرتؒ سے بیعت ہو چکی تھیں، لیکن یہ بیعت کرنے سے ہچکچاتے تھے، آخر کار خواب کی وجہ سے حضرتؒ کی طرف متوجہ ہوئے۔ انہوں نے بتلایا کہ: میں نے خواب دیکھا کہ میں سویا ہوا تھا، دیکھتا ہوں کہ میری پیٹھ کی طرف ایک گز کے فاصلے پر ہاتھ کی پانچ انگلیاں سمٹ کی میرے دل کی طرف اشارہ کر رہی ہیں، اس کے بعد ان انگلیوں سے نور کا ایک برمہ نکلتا ہے جو کہ میرے دل میں پیوست ہو جاتا ہے، وہ برمہ میرے دل میں ڈرل کرتا ہے، میرا نفس زور زور سے چیختا ہے، جیسے جیسے برمہ چلتا ہے، میرے دل سے پیپ خارج ہوتی ہے اور آہستہ آہستہ تمام گند خارج ہو جاتا ہے۔ اس کے بعد میرے نفس کو آرام آ جاتا ہے اور برمہ ڈرلنگ بند کر دیتا ہے۔ فرمایا: میں جب پیچھے مڑ کر دیکھتا ہوں تو خلیفہ غلام رسول صاحبؒ کھڑے ہوتے ہیں، اور وہ نور کا برمہ ان کے ہاتھ میں ہوتا ہے۔

اسی طرح ان کے چھوٹے بھائی پروفیسر نصرت اللہ بھی خواب کے ذریعے حضرت خلیفہ صاحبؒ کے طرف متوجہ ہوئے۔ انہوں نے خواب دیکھا کہ میرے استاذ خاص کر ڈاکٹر عبدالسلام (راقم) اور حافظ محمد رمضان کہہ رہے ہیں کہ اللہ تعالیٰ نے آپ کو کس کام میں لگا دیا ہے، یونیورسٹی میں پڑھانا یہ کوئی کام ہے، یہ تو دین کی خدمت نہیں ہے، تو انھوں نے کہا: میں خواب میں ہی اللہ تعالیٰ سے گلہ کرتا ہوں کہ میرے دوست مجھے طعنہ دیتے ہیں، اوپر سے آواز آتی ہے: اچھا ہم آپ کو اور یونیورسٹی میں داخل کرتے ہیں۔ اس کے بعد میں دیکھتا ہوں کہ اپنے آپ کو (شیخ الحدیث مولانا علاء الدین صاحب رحمۃ اللہ علیہ) کے مدرسہ نعمانیہ میں بیٹھا ہوا پاتا ہوں۔ دو ہفتے کے وقفے کے بعد پھر خواب دیکھتا ہوں کہ غیب سے آواز آتی ہے کہ ہم نے آپ کو دوسری یونیورسٹی میں داخل

کر لیا ہے اور میں اپنے آپ کو مدرسہ نعمانیہ کے مہمان خانے میں حضرت مولانا خلیفہ غلام رسول صاحبؒ کے سامنے دو زانو بیٹھے پاتا ہوں۔ حضرت خلیفہ صاحبؒ مجھے کہتے ہیں: آپ کو داخلہ دیتے ہیں، لیکن آپ پگڑی تو باندھیں گے، میں اللہ یعنی غیب کی طرف متوجہ ہوتا ہوں کہ اس میں دوسری چوائس نہیں ہے؟ یعنی آیا کہ کیا میں پگڑی کی جگہ ٹوپی پہن سکتا ہوں؟ غیب سے آواز آتی ہے، یعنی دھمکی ملتی ہے کہ اب ان سے دوسری بات کے لئے اجازت لینے ہوگی۔ اس کے بعد نصرت اللہ کو احقر حضرت خلیفہ صاحبؒ کے پاس لے جاتا ہے اور وہ بیعت ہو جاتا ہے۔

## حضرت مولانا شمس الحق افغانی رحمہ اللہ کی توجہات

حضرت خلیفہ صاحبؒ نے ایک سلسلہ گفتگو میں فرمایا: میں کوسٹہ میں حضرت شمس الحق افغانیؒ سے اسباق لے رہا تھا، ایک دن عصر کے وقت ان کی خدمت میں حاضر ہوا، وہ چمن میں بیٹھے اخبار پڑھ رہے تھے، مجھے اپنے سامنے ایک کرسی پر بٹھایا، حضرت اخبار پڑھنے میں مصروف تھے، لیکن میرے قلب کی طرف متوجہ تھے۔ حضرت خلیفہ صاحبؒ نے فرمایا: میرا الطیفہ قلب جاری ہو گیا اور میرا قلب پھٹنے کے قریب تھا۔ میں نے حضرت کے گھٹنوں پر ہاتھ رکھے: حضرت! بس کرو، مزید برداشت نہیں کر سکتا۔

حضرت فرمانے لگے: خلیفہ صاحب! بس، بس۔ میں نے کہا: حضرت!

بس کرو، مزید سکت نہیں ہے (اللہ والوں کی توجہ کا خاص اثر ہوتا ہے)

مزید فرمایا: ایک دفعہ علامہ حضرت شمس الحق افغانیؒ مدرسہ نعمانیہ

ڈیرہ اسماعیل خان تشریف لائے تھے، مہمان خانے میں ان کارات کا قیام تھا، ان



کی خدمت میرے ذمہ تھی، میں ساری رات جاگتا رہا اور ان کی خدمت کرتا رہا، صرف تھوڑی دیر کے لئے میری آنکھ لگی، میرا سارا جسم پاؤں سے لے کر سر تک اسم ذات سے طلاطم مار رہا تھا، یہ ان حضرات کی توجہات کی برکات تھیں۔

**حضرت خلیفہ صاحب رحمہ اللہ کی توجہ اور دوسری اہم باتیں جو**

**احقر نے وقتاً فوقتاً محسوس کیں**

احقر نے ۱۹۹۲ء میں حضرت سے تعلق جوڑا، اس کے فوراً بعد رمضان المبارک کا مہینہ تھا، احقر رات کو سوتے وقت ایصالِ ثواب کے بعد اور قرآنی آیات کی تلاوت کے بعد عجیب خوشبو محسوس کرتا تھا، کبھی کبھی تراویح کے دوران یہ سلسلہ شروع ہو جاتا تھا، سب سے پہلے یوں ہوا کہ حضرت صاحب رحمہ اللہ کے ایک خلیفہ جو انتہائی سادہ اور مخلص ہیں، اور گرہ مدہ سے ان کا تعلق ہے (حاجی احمد) وہ حضرت صاحب رحمہ اللہ سے ملنے ڈیرہ اسماعیل خان تشریف لائے تھے، رات کو ان حضرات کا کھانا احقر کے ہاں تھا، احقر نے ان حضرات کو رشید کھلائی، جسے ہماری قوم میں عرف عام میں ”ثوبت“ کہتے ہیں، کھانا کھانے کے بعد ہم حضرت صاحب رحمہ اللہ کو شیخ الحدیث مولانا علاء الدین صاحب کے مدرسے کے مہمان خانے میں چھوڑنے جا رہے تھے، حضرت خلیفہ صاحب نے اپنی مسجد محلہ نوازش علی پاونڈ بازار کی سکونت چند سال کے لئے چھوڑ دی تھی، اور شیخ الحدیث صاحب کے مدرسے کے مہمان خانے میں چند سال قیام رہا، کیونکہ وہاں پرائیجے باتھ کی سہولت موجود ہے، جب ہم سرکلر روڈ پر اسلامیہ ہائی اسکول کے قریب گزر رہے تھے کہ گاڑی میں اچانک عجیب کستوری کی طرح خوشبو شروع ہو گئی، احقر نے حضرت خلیفہ صاحب رحمۃ اللہ سے کہا: حضرت

!عجیب عجیب خوشبو آرہی ہے اچانک شروع جاتی ہے۔ حضرت صاحب رحمہ اللہ نے فرمایا: یہ ہوتا رہتا ہے!

## حضرت خلیفہ غلام رسول صاحب رحمہ اللہ کی ایک توجہ سے سارے لطائف کا جاری ہونا

ایک دفعہ شیخ الحدیث مولانا عطاء الرحمن صاحب خانو خلیلی (ضلع ڈیرہ اسماعیل خان) والے نے کہا: میں نے ۱۹۷۸ء میں ایک کتاب میں سید احمد شہید رحمہ اللہ کا واقعہ پڑھا جو کہ حضرت سید ابوالحسن ندوی رحمہ اللہ نے لکھا تھا، اور فرمانے لگے: حضرت سید صاحب رحمہ اللہ جب جہاد کے دورے پر تھے تو مختلف مقامات پر لوگوں کو اکٹھا کر کے کسی ایک پر توجہ ڈالتے تو اس کے سارے لطائف چالو ہو جاتے تھے، اور وہ مجمع اس شخص کے حوالے کر دیتے تھے، اور پھر دوسروں کی تربیت کرتے تھے۔ فرمایا: میں سوچ میں پڑ گیا کہ آج کل تو اس قسم کے بزرگوں کی موجودگی ناممکن ہے، لیکن جب حضرت خلیفہ غلام رسول صاحب رحمہ اللہ نے میرے اوپر توجہ کی اور میرے سارے لطائف جاری ہو گئے تو مجھے سید احمد شہید رحمہ اللہ کی توجہ یاد آگئی۔

## حضرت خلیفہ صاحب کے کچھ حالات ان کے خلفاء اور

### مریدین کی زبانی

احقر (راقم الحروف) نے حضرت کے چیدہ چیدہ خلفاء اور کچھ مریدین سے حضرت خلیفہ غلام رسول رحمۃ اللہ علیہ کے بارے میں معلومات حاصل کیں، ان حالات کو عوام الناس کے فائدہ کی خاطر کتاب کی زینت بنایا جا رہا ہے۔

شیخ احمد کا تعلق گرہ مدہ سے ہے، حضرت صاحب رحمہ اللہ کے اولین اور اجل خلفاء میں سے ہیں، پیشے کے لحاظ سے اسکول میں اُستاد ہیں، تبلیغ میں ماشاء اللہ چار مہینے لگا چکے ہیں، انہوں نے حضرت خلیفہ صاحبؒ کے چند واقعات بیان کئے۔

## حضرت خلیفہ صاحبؒ کی غائبانہ توجہ اور ذکر کی تلقین

فرمایا: جمعہ کی رات تھی، میں سویا ہوا تھا، اپنے گھر میں ایک آواز سنتا ہوں، جیسے آدمی دروازے پر کھڑا ہو، جب گھڑی دیکھی تو تہجد کا وقت تھا، میں نے وضو کیا، لائین جلائی، گھر والی نے کہا: میرے دل میں سخت درد ہے، میں نزدیک گیا، میرا ہاتھ کسی نے اس جگہ پر رکھا جہاں درد تھا صبح میں ڈیرہ اسماعیل خان شہر آیا، حضرت صاحب رحمہ اللہ اپنی مسجد (محلہ نوازش علی) کے حجرے میں بیٹھے ہوئے تھے، جہاں پر ہماری ملاقات ہوئی، حضرت صاحب رحمہ اللہ نے فرمایا: میں نے گزشتہ رات آپ کو آواز دی، میں نے آپ کو ذکر کی تلقین کی اور آپ کا ہاتھ پکڑ کر آپ کے گھر والوں کو بھی ذکر بتایا۔

## حضرت صاحب رحمہ اللہ کی ایک پیشین گوئی

حضرت صاحب رحمہ اللہ کے ایک خلیفہ اجل غالباً حاجی احمد (مدہ والے) نے احقر سے کہا کہ حضرت صاحب رحمہ اللہ ایک دن فرما رہے تھے: جب تک میری ساری اولاد کی شادی نہیں ہوتی اور وہ اپنے اپنے روزگار پر نہیں لگتے، اس وقت تک اللہ تعالیٰ کی ذات سے اُمید ہے کہ زندگی ان کے ساتھ وفا کرے گی۔

## مولانا سمیع اللہ شاہ صاحب کی روایت

موضع لوئی، تحصیل کلاچی سے ان کا تعلق ہے، حضرت خلیفہ غلام



رسول صاحب رحمہ اللہ کے خلیفہ ہیں، انہوں نے فرمایا کہ: حضرت صاحب رحمہ اللہ کے خلیفہ ارشد حضرت مولانا حبیب اللہ شاہ صاحب فاضل دیوبند جب فوت ہو گئے تو حضرت صاحب رحمہ اللہ نے ان کی قبر پر مراقبہ کیا اور فرمایا کہ: جب میں شاہ صاحب کی قبر کی طرف تمہارے گھر سے چلا، ان کی قبر مجھے نظر آرہی تھی، آپ کی نظر میں شاہ صاحب مردہ ہیں، فرمایا: آپ صاحب بصیرت لوگوں کو لے آئیں، ان سے پوچھیں کہ شاہ صاحب کا مقام کیا ہے، اللہ پاک نے ان کو قبر میں غوثیت عطا کی ہے۔

## صاحب قبر پر حضرت خلیفہ صاحب رحمہ اللہ کی توجہ کا اثر

مولانا سمیع اللہ شاہ صاحب نے فرمایا: میرے ماموں مولانا محمود صاحب فاضل دیوبند کوٹ اعظم والے پہلے حضرت مدنیؒ کے مرید تھے، اس کے بعد ایسے ہی رہے، فوت ہونے سے چند سال قبل مولانا قاضی مظہر حسین صاحب (چکوال) سے بیعت ہو گئے، لیکن حضرت خلیفہ صاحب رحمہ اللہ کے ساتھ ان کی خصوصی محبت تھی۔ فرمایا: جب بھی حضرت صاحب خلیفہ رحمہ اللہ تشریف لائیں، مجھے بتادیا کریں۔ میں ان کو کوٹ اعظم اطلاع دے دیتا تھا اور وہ لونی حضرت خلیفہ صاحب رحمہ اللہ کی خدمت میں حاضر ہو جاتے تھے، مرض الوفات میں مجھے فرمایا: حضرت صاحب کے پاس جا کر ان کو میرا خصوصی سلام عرض کرو اور میری طرف سے خصوصی وظیفہ کہہ دیں۔ لیکن یہ بات نہ ہو سکی۔ مولانا اس مرض میں رخصت ہو گئے، وفات کے بعد میں نے حضرت خلیفہ صاحب رحمۃ اللہ علیہ سے بات کی، فرمایا: کسی دن آجائیں کوٹ اعظم میں ان کی قبر پر فاتحہ پڑھیں گے۔ کچھ مدت بعد میں ڈیرہ گیا، مدرسہ نعمانیہ کے

مہمان خانے میں میرا قیام تھا، صبح ہم نے لونی آنا تھا، جب ہم بیدار ہوئے حضرت خلیفہ صاحب رحمہ اللہ نے بتایا کہ رات کو میں نے حضرت امداد اللہ مہاجر کلی رحمہ اللہ کی رُوح کے لئے فاتحہ پڑھی، پھر میں مولوی محمود صاحب کی طرف متوجہ ہو گیا، اللہ کے فضل سے ان کے ساتوں لطائف قبر میں چالو ہو گئے، اس کے بعد ہم لونی سے ہوتے ہوئے کوٹ اعظم چلے گئے اور ان کے لئے کوٹ اعظم میں فاتحہ پڑھی۔

## حضرت خلیفہ صاحب رحمہ اللہ کی توجہ کا زبردست اثر

ایک دفعہ احقر صبح چھٹی کے دن حضرت خلیفہ صاحب رحمہ اللہ کی مسجد (محلہ نوازش) کے حجرے میں حاضر ہوا، سردیوں کے دن تھے، حضرت خلیفہ صاحب اکیلے تھے، کونکے کی انگلیٹھی جلا رکھی تھی، حال احوال کے بعد احقر اور حضرت صاحب رحمہ اللہ دونوں مراقب ہو گئے۔ تھوڑی دیر کے بعد احقر نے محسوس کیا کہ سینہ پھٹنے کے قریب ہے، اور اگر یہی حالت مزید تھوڑی دیر کے لئے جاری رہی تو دل پھٹ جائے گا۔ احقر نے حضرت خلیفہ صاحب رحمہ اللہ کے گھٹنے کو پکڑ لیا کہ حضرت! بس کرو، بس کرو! حضرت صاحب رحمہ اللہ فرمانے لگے: کیوں ڈاکٹر صاحب؟ احقر نے عرض کیا: حضرت! مزید برداشت نہیں ہے۔

ایک دفعہ رمضان المبارک میں تراویح کے دوران کبھی کبھی یہ حالت ہو جاتی تھی۔ جب احقر نے ۱۹۹۲ء میں حضرت صاحب رحمہ اللہ سے رُوحانی تعلق قائم کیا تو حضرت صاحب رحمہ اللہ نے فرمایا کہ: ڈاکٹر صاحب! آپ میرے پاس بہت تاخیر سے آئے، حالانکہ میں بھی ڈیرہ میں تھا، اور تم بھی ڈیرہ میں تھے۔ حضرت صاحب رحمہ اللہ نے فرمایا کہ: اب میں بوڑھا ہو گیا ہوں اور توجہ

نہیں ڈال سکتا، توجہ کے لئے بڑی قوت لگانی پڑتی ہے۔ احقر نے درخواست کی کہ میں بہت مصروف ہوں، مجھے شارٹ کٹ (مختصر) راستے پر لے جائیں! حضرت صاحب رحمہ اللہ نے فرمایا: ایسا ہی کریں گے! اللہ رب العزت کے فضل و کرم سے ۱۹۹۵ء میں تکمیل ہو گئی۔ حضرت کی تربیت کا انداز عجیب تھا، ہر سالک کو انفرادی طور پر توجہ اور باقاعدگی کے ساتھ اسباق دیتے تھے، ایسا بہت کم شیوخ کو کرتے دیکھا گیا ہے۔

## حضرت لاہوری، حضرت افغانی اور حضرت دین پوری کی

### برکات

حضرت خلیفہ صاحب نے (حضرت ڈاکٹر صاحب مدظلہ سے) فرمایا: اس دن جو سادہ دیہاتی سانولے رنگ والا آیا ہوا تھا وہ کسی اور کامرید تھا اور میرے حلقے میں داخل ہونا چاہتا تھا، میں نے اس پر توجہ کی اور اس کے سارے لطائف چالو ہو گئے اور وہ عالم استغراق میں چلا گیا، حضرت نے فرمایا: مجھے خود سمجھ نہیں آتا کہ یہ لطائف کیسے چالو ہو جاتے ہیں، حالانکہ میں تو خالی ہوں۔ فرمایا: حضرت لاہوری، حضرت سواگی سارے ایک ایک لطیفہ پر تلقین کیا کرتے تھے۔ فرمایا: یہ حضرت لاہوری رحمہ اللہ، حضرت افغانی رحمہ اللہ، حضرت امروٹی رحمہ اللہ اور حضرت دین پوری رحمہ اللہ کی برکات ہیں۔

## شیخ کی توجہ کا اثر دور سے بھی ہوتا ہے

ایک سلسلہ گفتگو میں حضرت خلیفہ صاحب نے فرمایا کہ شیخ کی مثال کوچ پرندے کی طرح ہے۔ فرمایا: کوچ ایک پرندہ (چڑیا) ہے، جو کہ انڈے



پہاڑوں پر (سائبیریا) دیتی ہے، پھر ہندوستان، پاکستان کی طرف سفر کرتی ہے، وہ کوچ اپنی توجہ سے اپنے انڈوں کو پکاتی ہے، اسی طرح شیخ کامل لاکھوں میل دور سے اپنے مریدوں پر توجہ ڈالتا ہے۔ فرمایا: میرے بڑے بھائی حافظ غلام محمد قرآن کا درس پڑھاتے تھے، ہمارے گھر کے پیچھے اللہ داد رہتا تھا، وہ حضرت تونسوی رحمہ اللہ کا مرید تھا، بھائی نے حضرت تونسوی رحمہ اللہ کی خواب میں زیارت کی، حضرت تونسوی رحمہ اللہ سے کہا ہمارے گھر آ جائیں، حضرت تونسوی رحمہ اللہ نے فرمایا: آج میں اپنے مرید کے گھر جا رہا ہوں، آپ کے گھر تو روزانہ ہوتا ہوں (مطلب یہ تھا کہ آپ کی طرف تو ہر وقت متوجہ رہتا ہوں)۔ حضرت خلیفہ صاحب رحمہ اللہ نے احقر (راقم الحروف) سے فرمایا کہ: میں یہاں لعل ماہڑہ سے آپ پر ریاض میں توجہ ڈالتا تھا (اس وقت ڈاکٹر عبدالسلام صاحب ریاض میں ہوتے تھے) عبدالرحیم شاہ پر لکی مروت میں توجہ ڈالتا تھا۔ فرمایا: مولانا اجمل قادری صاحب، مولانا قاضی عبدالکریم صاحب اور شیخ الحدیث مولانا علاء الدین صاحب کے مدارس پر یہاں سے نظر رکھتا ہوں۔

حضرت خلیفہ صاحب نے فرمایا کہ سید احمد شاہ صاحب سرگودھا والے دارالعلوم دیوبند گئے، جس وقت حضرت مولانا انور شاہ کشمیری رحمہ اللہ کا دیوبند میں انتقال ہو گیا تھا، ان کے جنازے میں شرکت کے لئے دیوبند گئے، پھر وہاں پر پڑھتے رہے جب حضرت سید احمد شاہ صاحب دیوبند میں دورے سے فارغ ہو گئے، تو حضرت مدنی رحمہ اللہ سے فرمایا: مجھے بیعت کر لیں! حضرت مدنی صاحب رحمہ اللہ نے فرمایا: بیعت کے بعد شیخ کی صحبت ضروری ہے! اس کے بعد سید احمد شاہ صاحب، حضرت خواجہ غلام حسن سواگی رحمہ اللہ سے بیعت ہو گئے۔ حضرت صاحب رحمہ اللہ نے فرمایا: صحبت ضروری ہے شیخ کی توجہ سے دل

کی صفائی ہوتی ہے اور لطائف چالو ہو جاتے ہیں۔

## فیضانِ نظر

ایک مجلس میں حضرت خلیفہ صاحب، حضرت شیخ الحدیث مولانا علاء الدین سے مخاطب ہوئے اور فرمایا: میں نے اپنی آنکھوں سے اگر کسی اللہ والے کی توجہ کا اثر دیکھا ہے تو وہ حضرت خواجہ غلام حسن سواگی رحمہ اللہ کی توجہ تھی۔

## خواب کی حقیقت اور شریعت میں خواب کا حکم

خواب اپنے لئے دیکھنا، یا کوئی دوسرا اس کے لئے دیکھے، یہ حدیث سے ثابت ہے، چنانچہ صحابہ کرام رضوان اللہ علیہم اجمعین نے نبی اکرم ﷺ سے دریافت کیا: «قالوا وما المبشرات یا رسول اللہ؟» اے اللہ کے پیارے رسول! مبشرات کیا ہیں؟ آپ ﷺ نے ارشاد فرمایا: «الرؤیا الصالحة» (صالح خواب) (موطا امام مالک، باب ماجاء فی الرؤیا) اور یہی تفسیر ہے اللہ تعالیٰ کے اس ارشاد کی: «لهم البشرى فی الحیوة الدنیا و فی الآخرة» (یونس ۶۳) یعنی دنیا کی زندگی میں ان کے لئے خوشخبری ہے۔

دوسری روایت ہے:

عَنْ عَائِشَةَ أُمِّ الْمُؤْمِنِينَ أَنَّهَا قَالَتْ: أَوَّلُ مَا بُدِيَ  
بِهِ رَسُولُ اللَّهِ صَلَّى اللَّهُ عَلَيْهِ وَسَلَّمَ مِنَ الْوَحْيِ  
الرُّؤْيَا الصَّالِحَةُ فِي النَّوْمِ، فَكَانَ لَا يَرَى رُؤْيَا إِلَّا  
جَاءَتْ مِثْلَ فَلَقِ الصُّبْحِ.

(صحیح بخاری ج: ۱ ص: ۱، حدیث نمبر: ۳)

یعنی حضرت عائشہ رضی اللہ عنہا سے روایت ہے کہ رسول اللہ ﷺ کی وحی کی ابتدا اچھے خوابوں سے ہوئی، اور جو خواب دیکھتے تھے، نور صبح کی طرح اس کا ظہور ہو جاتا تھا۔

سچا خواب ایک حال محمود ہے، حدیث پاک سے اس کا وقوع ثابت ہوتا ہے۔ محمد بن سیرین رحمہ اللہ سے روایت ہے کہ خواب کی تین قسمیں ہیں :

(۱) حدیث نفس (خیالات)

(۲) تحویف الشیطان (شیطان کا ڈرانا اس لیے کہ وہ دشمنی کی وجہ سے غمزدہ کرنے کے لئے ناپسندیدہ امور دکھاتا ہے)۔

(۳) بشارت من اللہ (اللہ تعالیٰ کی طرف سے خوشخبری)۔

حضرت جابر رضی اللہ عنہ سے روایت ہے کہ رسول اللہ ﷺ نے ارشاد فرمایا: کہ جب تم میں کوئی برا خواب دیکھے تو بائیں طرف تین بار تھکا دے، اور تین بار "اعوذ باللہ" پڑھ لے، اور جس کروٹ پر تھا اس کو بدل دے (مشکوٰۃ ص: ۳۹۴، کتاب الرؤیا)۔

بعض ناواقفان سلوک کو دیکھا ہے کہ خواب پر ان کو بہت ہی نظر ہوتی ہے۔ اچھے خوابوں کی کمی ہو جائے تو اللہ تعالیٰ سے دوری کی علامت سمجھ کر مغموم اور متفکر ہو جاتے ہیں، اچھے خواب نظر آ جاتے ہیں تو اس کو منتہائے مقصود سمجھ کر ناز کرتے ہیں، کوئی واقعہ نظر آ جاتا ہے تو اس پر پورا اعتماد کر لیتے ہیں، اگر کوئی برا خواب نظر آ جاتا ہے تو پریشانی میں گرفتار ہو جاتے ہیں۔ حدیث پاک میں ان سب کا غلط ہونا صاف صاف معلوم ہو گیا اور بُرے خواب کے ضرر اور نقصان سے بچنے کا طریقہ بھی بتلایا۔



غرض خواب اتنی بڑی چیز نہیں جتنا لوگوں نے سمجھ رکھا ہے، اصل فکر حالت بیداری کی کرنی چاہئے کہ وہ اللہ تعالیٰ کی پسندیدہ ہے یا ناپسندیدہ۔۔۔؟ کسی کا شعر بہت پسند آتا ہے:

نہ شبم نہ شب پرستم کہ حدیث خواب گویم  
 چو غلام آفتابم ہمہ ز آفتاب گویم  
 ترجمہ: نہ رات ہوں، نہ رات کا پرستار ہوں کہ خواب کی  
 باتیں کہوں، آفتاب کا غلام ہوں، آفتاب کی باتیں کرتا  
 ہوں۔ (از شریعت و طریقت ص: ۳۰۴، ۳۰۵)

اس موقع پر مولانا محمد بلال نے فرمایا: مجھ کو حضرت مولانا محمد عمر پالنپوری رحمہ اللہ کی بات یاد آتی ہے کہ نظام الدین مرکز تبلیغ میں ایک شخص نے حضرت کو میرے سامنے آکر کہا: حضرت! میں نے آپ کو خواب میں دیکھا۔ حضرت نے فوراً جواب میں فرمایا: تم نے مجھ کو ابھی جاگتے ہوئے دیکھا۔ مطلب یہ تھا کہ بیداری میں مجھ کو دیکھنا زیادہ مضبوط اور بڑے درجے کی بات ہے، بہ نسبت خواب کے۔

## پردہ فرمانے کے بعد حضرت خلیفہ صاحب رحمہ اللہ کی پیش گوئی

نومبر ۲۰۰۶ء میں احقر کی تشکیل بطور ذمہ دار پانچ اشخاص کے ساتھ رائے ونڈ سے ہالینڈ اور بلجیم کے لئے ہوئی، اسلام آباد ویزے کے حصول کے لئے جانے سے پہلے پچاس دن اندرون ملک تشکیل میں گزارے، اس کے بعد اسلام آباد چلے گئے، رائے ونڈ میں شعبہ خطوط کے احباب خصوصاً عبدالقیوم

صاحب ایٹ آباد والے کہہ رہے تھے کہ ہالینڈ کا ویزہ مشکل ہے، پندرہ سال سے کسی جماعت کو نہیں ملا، کچھ وقت گزار لیں، پھر دوسرا ملک دے دیں گے۔ پنڈی مرکز کے حضرات بھی یہی کہتے تھے کہ ہالینڈ کا ویزا بہت مشکل ہے، تین چار مہینے کے بعد دوسرے ملک کے لئے درخواست پیش کر دیں۔

ہم رائے ونڈ میں تھے، اسلام آباد ابھی نہیں گئے تھے، جماعت کے ایک ساتھی فخر زمان صاحب نے حضرت خلیفہ صاحب رحمہ اللہ کو خواب میں دیکھا حضرت خلیفہ صاحب رحمہ اللہ فرمانے لگے: آپ لوگ پریشان نہ ہوں، آپ کی جماعت ہالینڈ جائے گی۔ دوسری دفعہ خواب میں زیارت ہوئی، خواب میں حضرت احمد علی لاہوری رحمہ اللہ کی قبر بھٹی، اس سے نور نکلا، ڈاکٹر صاحب مدظلہ کے اوپر پڑا، پھر خواب دیکھنے والے پر پڑا، اس کے بعد حضرت خلیفہ صاحب رحمہ اللہ تشریف لائے اور ساری جماعت کو بٹھا کر ہدایات دیں۔ ڈاکٹر صاحب کو خصوصی ہدایات دیں، دعائیں دیں، جماعت جہاز میں بیٹھی، جہاز ہوا میں اڑا اور حضرت خلیفہ صاحب رحمہ اللہ نے جماعت کو الوداع کہا۔

ہم لوگ چونکہ شریعت کے مکلف ہیں، حضرت خلیفہ صاحب رحمہ اللہ کے بتائے ہوئے اعمال برابر کرتے رہے اور حضرت خلیفہ صاحب رحمہ اللہ نے اس لائن کے لئے جو اعمال بتائے تھے وہ بھی احقر (حضرت ڈاکٹر صاحب) کرتا رہا، ظاہر آتو ویزا لگنے کی کوئی صورت نظر نہیں آرہی تھی، لیکن اللہ رب العزت نے اپنی قدرت کاملہ سے ویزا لگوادیا اور ساری جماعت کا ویزہ لگا، بخلاف پندرہ سال پہلے بعض جماعتوں میں چند کے ویزے لگتے تھے اور بعض کے نہیں لگتے تھے۔ اللہ رب العزت نے حضرت خلیفہ صاحب رحمہ اللہ کی پیشین گوئی کو سچ کر دکھایا۔

## حضرت خلیفہ غلام رسول صاحب رحمہ اللہ کے متعلق ایک

### خواب از ڈاکٹر عبدالسلام صاحب دامت برکاتہم

جس دن حضرت خلیفہ غلام رسول رحمہ اللہ فوت ہوئے، اس کی اگلی رات ان کے بھائی کی اہلیہ یا ان کے بھتیجے کی اہلیہ نے خواب میں حضرت خلیفہ صاحبؒ کی زیارت کی حضرت خلیفہ صاحب رحمہ اللہ نے فرمایا: میرا تو اتنا جلدی دنیا سے جانے کا ارادہ نہ تھا (حضرت کی خواہش تھی کہ سب بچیوں کی رخصتی ہو جائے، ایک بچی کی ابھی تک رخصتی نہیں ہوئی تھی) چونکہ نبی کریم ﷺ تشریف لائے اور مجھے اپنے ساتھ جانے کے لئے کہا، مجھے ان سے شرم آئی، اور میں انکو انکار نہ کر سکا اور ان کے ساتھ چل دیا۔ مدینہ منورہ میں جنت البقیع میں پہلے سے میری قبر میں تخت کا انتظام کیا ہوا تھا، یعنی تخت بچھا ہوا تھا۔

### حضرت رحمہ اللہ کی پیش گوئی

احقر (ڈاکٹر عبدالسلام صاحب حفظہ اللہ) جب حضرت خلیفہ صاحب رحمہ اللہ سے تربیت لے رہا تھا تو مبشرات (روایات صادقہ) کا سلسلہ شروع ہو گیا۔ احقر، حضرت خلیفہ صاحبؒ کو خواب بتاتا تھا اور حضرت ساتھ ساتھ تعبیر دیتے تھے، حضرت خلیفہ صاحب رحمہ اللہ فرمایا کرتے تھے:

"ڈاکٹر صاحب! ایک وقت آئے گا کہ بڑے بڑے لوگ آپ سے فیض حاصل کریں گے۔"

حضرت خلیفہ صاحب رحمہ اللہ کی بات سن کر احقر سکوت اختیار کر لیتا تھا کہ حضرت خلیفہ صاحبؒ احقر کی حوصلہ افزائی کے لئے کہہ رہے



ہیں۔ تحدیث بالنعمة کے طور پر عرض کیا جاتا ہے کہ وقت گزرنے کے ساتھ ساتھ حضرت خلیفہ صاحب رحمہ اللہ کی ایک ایک پیشین گوئی صحیح ثابت ہو گئی، اللہ والے دل کی آنکھ سے دیکھ لیتے ہیں۔

## حضرت خلیفہ صاحب کا ایک مبارک خواب اولیائے کرام

### کی ضیافت

رمضان المبارک کی ایک رات تراویح کے بعد احقر (حضرت ڈاکٹر صاحب مدظلہ) کے پاس ”اکمال الشیم“ کتاب تھی، جس کا حضرت خلیفہ صاحب نے مطالعہ شروع کر دیا، احقر جب سحر کے وقت حضرت صاحب رحمہ اللہ کے لئے سحری لایا تو حضرت صاحب رحمہ اللہ نے فرمایا: ڈاکٹر صاحب! ایک خوشخبری سناؤں گا۔ اور فرمایا: میں نے اس گھر کا حق ادا کر دیا۔ اشراق کے بعد بتایا کہ رات کو آپ کا سارا گھر نور سے بھرا ہوا تھا، اور یہ نور آسمان تک پھیلا ہوا تھا، سید عبدالقادر جیلانی رحمہ اللہ سے لے کر تقسیم ہند سے پہلے تک کے دیوبند کے علماء و فقہاء حضرات کی زیارت ہوئی، اہل اللہ اور علماء کا ایک کثیر مجمع تھا، قیامت کے موضوع پر حضرات نے بیانات کئے، حضرت مولانا محمد عبد اللہ درخواستی رحمہ اللہ نے حضرت خلیفہ صاحب رحمہ اللہ سے فرمایا: آپ بھی بیان کریں، حضرت خلیفہ صاحب نے معذرت کی لیکن حضرت درخواستی کے اصرار پر حضرت خلیفہ صاحب نے اخیر میں مختصر بیان کیا۔ پھر دسترخواں بچھ گیا، اور دسترخوان ڈاکٹر صاحب کا تھا، اور حضرت خلیفہ صاحب خدمت کر رہے تھے، حضرت غلام غوث ہزاروی کہہ رہے تھے: مجھے نیچے سے دال اور گوشت نکال کر دے دیں۔ خلیفہ صاحب نے فرمایا کہ: رات کو میں نے ان حضرات کے لئے ایصال ثواب

کیا تھا۔

## حضرت خلیفہ صاحب رحمہ اللہ کا ایک اور مبارک خواب

حضرت لاہوری رحمہ اللہ سے خلافت کے بعد حضرت صاحب رحمہ اللہ نے شادی کی، اولاد ہوئی، حضرت صاحب رحمہ اللہ کے تین بیٹے اور غالباً پانچ یا چھ بیٹیاں ہیں، باقی سب کی شادی ہو گئی، صرف ایک چھوٹی بیٹی رہ گئی ہے۔ حضرت صاحب رحمہ اللہ کو اکثر غربت، افلاس، بیماریوں اور پریشانیوں نے گھیرے رکھا، حضرت صاحب رحمہ اللہ ڈیرہ شہر میں اپنی مسجد محلہ نوازش علی اور بعد میں شیخ الحدیث حضرت مولانا علاء الدین صاحب کے مدرسہ نعمانیہ کے مہمان خانے میں رہتے تھے اور دو یا تین مہینے کے بعد گھر کا چکر لگاتے تھے۔ گھر میں اکثر بیماری رہتی تھی، افلاس و غربت بھی رہتی تھی، جس کی وجہ سے حضرت صاحب رحمہ اللہ پر پریشانی رہتی تھی۔ غالباً ۱۹۹۸ء میں عید الاضحیٰ کی رات حضرت صاحب رحمہ اللہ نے خواب میں دیکھا جب احقر حضرت صاحب رحمہ اللہ کو عید کی مبارک باد دینے کے لئے گیا تو حضرت صاحب رحمہ اللہ نے احقر کو خوشخبری سنائی اور ایک خواب بیان کیا کہ فضا (ہوا) کے اندر تخت معلق ہے اور اس تخت پر حضرت شیخ عبد القادر جیلانی، حضرت مجدد الف ثانی، حضرت شمس الحق افغانی، حضرت خواجہ غلام حسن سواگی اور حضرت احمد علی لاہوری رحمہ اللہ اور سلسلے کے اور اکابرین بیٹھے ہوئے ہیں، اور حضرت خلیفہ صاحب رحمۃ اللہ سے مخاطب ہو کر کہتے ہیں: آپ پریشان کیوں ہیں؟ حضرت خلیفہ صاحب رحمہ اللہ جواب دیتے ہیں کہ: آخر میں انسان ہوں، مجھے غربت، افلاس، بیماریوں نے گھیرا ہوا ہے، اس لئے پریشان ہوں۔ حضرات جواب دیتے ہیں: آپ کو پریشان نہیں ہونا چاہیے،

دکھ

کیونکہ ہم نے آپ کو خواجہ غلام حسن رحمہ اللہ دیے ہوئے ہیں۔ حضرت خلیفہ صاحب رحمہ اللہ پوچھتے ہیں کہ کون سے خواجہ غلام حسن؟ وہ تو فوت ہو گئے ہیں! حضرات کہتے ہیں: یہ (ڈاکٹر عبدالسلام مدظلہ) تمہارے لئے خواجہ غلام حسن ہے! حضرت خلیفہ صاحب رحمہ اللہ جواب دیتے ہیں: اگر میرے لئے خواجہ غلام حسن ہیں تو میں اس کے لئے خواجہ سراج بن جاؤں گا۔ حضرت صاحب رحمہ اللہ نے احقر کو خوشخبری سنائی۔

## ایک خواب کی تعبیر

مورخہ ۵ جون ۱۹۹۷ء کو سحری کے وقت حضرت خلیفہ صاحبؒ نے فرمایا: جس رات میں گھر چلا گیا اور صبح الیکشن تھے، الیکشن ۱۹۹۷ء کی رات کو عجیب خواب دیکھا کہ میں قرآن شریف کی تلاوت کرتا ہوں، مجھے صرف ایک جملہ نظر آیا، باقی سارے الفاظ مٹے ہوئے تھے، صاف کاغذ نظر آ رہا تھا، کوئی لفظ نہیں تھا، حضرتؒ نے کہا: میں نے زندگی بھر ایسا خطرناک خواب نہیں دیکھا، اس الیکشن میں کسی عالم دین کا انتخاب نہیں ہوا۔ فرمایا: اللہ تعالیٰ فضل کرے، قرب قیامت میں قرآن کے الفاظ اٹھائے جائیں گے، ورق سارے خالی ہوں گے، علماء کے بارے میں بھی آیا ہے کہ علمائے حق ختم ہو جائیں گے، اس کے بعد قرآن کے حروف و معانی اٹھائے جائیں گے۔ حضرت خلیفہ صاحبؒ نے فرمایا: دین کی سمجھ رکھنے والا کوئی شخص منتخب نہیں ہوا، اسلام کی پیچیدگیاں تو علمائے کرام جانتے ہیں، یہ تو عوام ہیں، خواہ کتنی ڈگریاں بھی رکھتے ہوں، فرمایا: علمائے حق کی مخالفت دین کی مخالفت ہے۔ فرمایا: لوگوں میں علماء کی پہچان نہیں آئی۔ حضرت خلیفہ صاحبؒ نے فرمایا: حضرت مولانا علاء الدین صاحبؒ کو لوگوں نے



ووٹ نہیں دیئے، حالانکہ جید علماء میں سے ہیں۔ فرمایا: جب حضرت مرزا مظہر جانان جاں شہید ہوئے حضرتؒ کے ایک خلیفہ نے ان کے مرنے سے پہلے خواب میں دیکھا کہ قرآن پڑھتا ہوں اور نصف قرآن آسمانوں پر اٹھ گیا ہے، حضرت مرزا صاحبؒ نے فرمایا: میرے بعد اولیائے کرام کے مقامات ختم ہو جائیں گے۔ حضرت خلیفہ صاحبؒ نے فرمایا: حضرتؒ کے خواب میں اور میرے خواب میں تقریباً ڈھائی سو سال کا عرصہ گزر گیا۔ فرمایا: اللہ پاک سے دعا ہے کہ اللہ مجھے اسلام کی تکلیف نہ دکھائے، اللہ پاک اہل اسلام کو اپنی پناہ میں رکھے اور اس محرومی سے بچائے، اللہ پاک سچے دین میں رکھے، حضرتؒ نے دعا پڑھی: «اللہمَّ اِنِیْ اَعُوْذُ بِكَ مِنْ ضِیْقِ یَوْمِ الْقِیَامِہ»۔ فرمایا: اسمبلی میں سب جانور منتخب ہو گئے ہیں، فرمایا: جیسا کہ قرآن پاک کے نویں پارے میں آیت آتی ہے کہ ان کے دل بھی ہیں، آنکھیں بھی ہیں، کان بھی ہیں۔

فرمایا: جانور، مالک کے گھر کو جانتا ہے، جب جانور چرنے کے لئے جنگل میں جاتے ہیں، واپسی پر گھر آتے ہیں، لیکن انسان اللہ تعالیٰ کا باغی بن گیا ہے، اللہ تعالیٰ کی قدرتوں کو دیکھنے کے باوجود اللہ تعالیٰ کی حکیمانہ حکمت کو دیکھ کر بھی خلقت نافرمان ہے۔ فرمایا: اللہ تعالیٰ نے ہر چیز کا جوڑا بنایا ہے، کشتی کو ایک کنارے سے دوسرے کنارے پر کون لے جاتا ہے؟ انسان اپنی حقیقت کو نہیں جانتا، اگر یہ حقیقت کو پہچان لیتا تو گمراہی سے نکل جاتا۔ حضرت خلیفہ صاحبؒ نے فرمایا: انسان کی حقیقت کیا ہے؟ منیٰ کا ایک ناپاک قطرہ ہے، اسی پیٹ میں رہتا ہے جو غلاظت سے بھرا ہوا ہے، جب دنیا سے باہر آتا ہے تو اسی ناپاک جگہ سے گزر کر آتا ہے، یہ تو انسان کی حقیقت ہے، روز مرہ کے واقعات انسان دیکھتا ہے، لوگ دنیا سے جا رہے ہیں، مرد، عورتیں، بوڑھے، بچے، سب

جارے ہیں لیکن پھر بھی بے توجہی ہے اور انسان اندھا ہے۔

## کافر کے لئے مسمریزم اور ولی کے لئے کرامت

احقر (حضرت ڈاکٹر عبدالسلام مدظلہ) نے ایک مجلس میں حضرت خلیفہ صاحبؒ سے عرض کیا: حضرت! جب آپ تشریف نہیں رکھتے ہیں اور گاؤں چلے جاتے ہیں تو میں خواب کی تعبیر شیخ الحدیث حضرت مولانا علاء الدین صاحب سے پوچھتا ہوں، استاذ صاحب اکثر کہتے ہیں کہ: پیارا خواب ہے! تعبیر بھی دیتے ہیں، لیکن ساتھ یہ بھی فرماتے ہیں کہ حضرت تھانویؒ لکھتے ہیں کہ: یہ مسمریزم ہے۔ حضرتؒ نے فرمایا کہ: اگر یہ مسمریزم ہوتا تو حضرت معین الدین چشتیؒ ایک ہی توجہ سے ۳۶ لاکھ لوگوں کو مسلمان کرتے، فرمایا: یہ کافروں کے لئے مسمریزم ہوتا ہے جو کہ مجاہدات اور ریاضت کرتے رہتے ہیں اور ان کو کچھ نظر آجاتا ہے، مسلمان کے لئے تو روئے صادقہ ہیں اور حدیث کے مفہوم کے مطابق سچا خواب نبوت کا چھیلیسواں درجہ ہے اور ولی کے لئے یہ کرامت ہوتی ہے۔

## حضرت مولانا حافظ حبیب اللہ مدنیؒ کا ایک خواب

۲۳ رمضان مورخہ ۱۳ مارچ ۱۹۹۶ء حضرت خلیفہ صاحبؒ سے احقر کے گھر ایک بزرگ ملنے آئے، سفید ریش بزرگ تھے، عمر تقریباً ۸۰ برس ہوگی، حضرت لاہوری رحمہ اللہ کا ذکر آیا تو حضرت خلیفہ صاحبؒ نے ان کے صاحبزادے کا ایک خواب بیان کیا، ان کے بیٹے حضرت مولانا حبیب اللہ مدینہ طیبہ میں مقیم تھے اور حضرتؒ کے پہلے خلیفہ تھے۔ انہوں نے حضرت لاہوری رحمہ اللہ کو ایک خط لکھا اور ایک خواب کا ذکر کیا، فرمایا: ان کو خواب میں سیر کرائی

گئی، ایک بہت بڑا سرسبز جنگل تھا، جنگل میں ایک بہت بڑا میدان تھا، اس میدان میں بہت سارے خیمے تھے، میں نے پوچھا: یا اللہ! یہ خیمے کس کے ہیں؟ جواب ملا: یہ احمد علی لاہوری کے خیمے ہیں، دائیں طرف والے خیمے ان علماء کے ہیں جنہوں نے احمد علی لاہوری سے قرآن پاک کی تفسیر پڑھی، بائیں طرف والے خیمے ان لوگوں کے ہیں جن کو احمد علی لاہوری کے ساتھ تعلق تھا، یہ احمد علی لاہوری کے مرید ہیں۔ پھر میں نے پوچھا: یا اللہ! اس وقت دنیا میں سب سے زیادہ کامل انسان کون ہے؟ جواب ملا: اس وقت دنیا میں سب سے کامل انسان احمد علی لاہوری ہیں، اس کے بعد مجھے ہندوستان اور پاکستان کی خانقاہوں کی سیر کرائی گئی، دکھایا گیا کہ کہیں پر قوتِ باہ کے نسخے تیار کئے جا رہے ہیں، کہیں پر ریچھ کتے کی لڑائی ہو رہی ہے، الا ماشاء اللہ، کہیں کہیں پر اللہ اللہ ہو رہا ہے۔ حضرت خلیفہ صاحبؒ نے فرمایا: میں نے وہ خط نقل کرنے کے لئے احمد علی لاہوری رحمہ اللہ سے لیا، لیکن حضرتؒ نے صرف خط کے پہلے حصے کو نقل کرنے کی اجازت دی، دوسرے حصے (جس میں خانقاہوں کے نام تھے) کو پڑھنے اور نقل کرنے کی اجازت نہ دی، کیونکہ حضرت لاہوری رحمہ اللہ میں اخفاء بہت زیادہ تھا۔

## شیخ الحدیث حضرت مولانا عبد الکریم رحمہ اللہ فاضل دیوبند کے دو خواب اور حضرت خلیفہ صاحبؒ کے لئے بشارت

ایک مرتبہ حضرت خلیفہ صاحب رحمہ اللہ، حضرت قاضی عبد الکریم صاحبؒ سے ملنے تشریف لے گئے، پانچ کلو "انوار ٹول" آم بھی حضرت قاضی صاحبؒ کے لئے ہدیہ لے گئے تھے، حضرت قاضی صاحب کی طبیعت بھی ٹھیک



نہ تھی، زبان پر چھالے آگئے تھے، قاضی صاحب نے حضرت کا حال پوچھا، پھر فرمایا: میں نے خواب میں دیکھا کہ میں حجرے میں بیٹھا ہوں اور ایک شخص آتا ہے اور کہتا ہے کہ حضرت آگئے ہیں، میں حجرے سے باہر نکل آتا ہوں اور وضو کر کے مسجد میں جاتا ہوں، حضرت خلیفہ صاحب امامت کر رہے ہوتے ہیں، خوب خشوع، ڈر اور خوف سے قراءت کر رہے ہیں، مسجد ساری مقتدیوں سے بھری ہوتی ہے، کہتے ہیں: مجھے برآمدے میں پہلی صف میں جگہ مل جاتی ہے، راستے میں ہم نے میاں باران رحمہ اللہ کی قبر پر حاضری دی اور فاتحہ پڑھی، کچھ دیر کے لئے مراقبہ کیا، واپسی پر حضرت خلیفہ صاحب رحمہ اللہ نے خلیفہ حضرت خواجہ سلیمان تونسوی کو اپنے حالات سنائے، حضرت نے قاضی صاحب کا ایک اور خواب بیان کیا کہ قاضی صاحب نے مدرسے سے لڑکے کو بھیجا تھا کہ میں نے خواب میں دیکھا ہے کہ کوئی آدمی کہتا ہے: حضرت خلیفہ غلام رسول صاحب سے مدرسے کے لئے دعا کرو، اس لئے میں دعا کے لئے خدمت میں حاضر ہوا ہوں، حضرت نے فرمایا: وہ کوئی اور خلیفہ غلام رسول ہوگا! کہا نہیں، تمہارے بارے میں کہا تھا۔

## اربعہ سلاسل کی تعبیر

۲۶ جون ۱۹۹۷ء کو بروز جمعرات صبح کی نماز کے بعد حضرت خلیفہ صاحب کی خدمت میں احقر (حضرت ڈاکٹر صاحب مدظلہ) گیا، حضرت مدرسہ نعمانیہ کے مہمان خانے میں تھے، حضرت سے عرض کیا: کل احقر نے مراقبہ کیا کہ ایک بہت بڑا برتن خالص دودھ سے بھرا ہوا ہے اور میں اس میں صاف شفاف پانی ڈال رہا ہوں۔ حضرت نے فرمایا: حضرات اولیاء عجیب لوگ ہوتے

ہیں، یہ حضرات دودھ کو نقشبندیہ، شہد کو قادریہ، شربت کو چشتیہ اور پانی کو سہروردیہ سے تعبیر کرتے ہیں۔ اور فرمایا کہ: اللہ تعالیٰ آپ کو نقشبندیہ اور سہروردیہ سلسلے میں ترقی نصیب کرے گا۔

## کرامت کی تعریف

کرامت کی تعریف حضرت مولانا محمد عاشق الہی میرٹھی صاحب رحمہ اللہ نے تذکرۃ الرشید میں ص: ۱۰ پر یہ فرمائی ہے:

”کرامت اس خرقِ عادت کا نام ہے جو متبع السنۃ کامل التقویٰ مؤمن سے صادر ہو۔ کرامت کے لئے یہ ضروری نہیں کہ اس ولی کو جو مظہر کرامت بنا ہے، اس کا علم بھی ہو، اور نہ یہ لازم ہے کہ قصد و ارادہ اس کے ساتھ متعلق ہو۔

①.....: پس کہیں علم و قصد دونوں ہوتے ہیں (کہ صاحب کرامت کو اپنی کرامت کا علم بھی ہوتا ہے اور اس کا قصد بھی ہوتا ہے)۔

②.....: اور کہیں دونوں میں سے ایک بھی نہیں ہوتا (یعنی صاحب

کرامت کو اپنی کرامت کا نہ علم ہوتا ہے نہ قصد)۔

③.....: اور کہیں علم ہوتا ہے، قصد نہیں ہوتا۔

حضرت مولانا عبد الباری ندوی رحمہ اللہ نے تجرید تصوف و سلوک میں رسالہ کرامات امدادیہ سے نقل فرمایا ہے:

”کرامت اس امر کو کہتے ہیں جو نبی کریم ﷺ کے کسی متبع کامل سے صادر ہو اور قانونِ عادت سے خارج ہو، اگر وہ امر خلافِ عادت نہیں تو کرامت نہیں، اور جس سے وہ امر صادر ہوا ہے، اگر وہ کسی نبی کا اپنے کو متبع نہیں کہتا، وہ

بھی کرامت نہیں جیسے جو گیوں، ساحروں وغیرہ سے ایسے امور سرزد ہو جاتے ہیں، اور اگر اتباع کا مدعی تو ہے مگر واقع میں متبع نہیں، خواہ اصول میں خلاف کرتا ہو جیسے اہل بدعت یا فروع میں جیسے فاسق و فاجر، اس سے بھی اگر ایسا امر صادر ہو، وہ بھی کرامت نہیں، استدراج ہے۔ پس کرامت وہ کہلائے گی جو ایسے شخص سے صادر ہو جو متبع السنۃ، کامل التقویٰ ہو، اب بھی ہمارے زمانے میں جس شخص سے کوئی عجیب فعل سرزد ہو جاتا ہے، اس کو غوث، قطب، فرار دے دیتے ہیں، خواہ اس کے عقائد و اعمال کیسے ہی ہوں۔ بزرگوں نے تصریح فرمائی ہے: اگر کسی کو ہوا میں اڑتا دیکھو، یا پانی پر چلتا، مگر شریعت کا پابند نہ ہو تو اس کو بالکل ہیچ سمجھو۔“

حضرت مولانا محمد عاشق الہی میرٹھی رحمۃ اللہ علیہ نے لکھا ہے: ”خواص کے نزدیک بڑا کمال کرامت معنوی ہے، جس کو امتیاز کے لیے کمال کے عنوان سے تعبیر کر دیا جاتا ہے، جیسے شریعت پر مستقیم رہنا، مکارم اخلاق کا خوگر ہونا، نیک کاموں کا بے تکلف صادر ہونا، عادات ذمیمہ سے قلب کا طاہر ہو جانا اور کوئی سانس غفلت میں نہ گزرنا، یہ وہ کرامت ہے، جس میں استدراج کا احتمال نہیں، اور یہ وہ یکتائی ہے جس کا کوئی ساجھی نہیں۔“

(تذکرۃ الرشید ص: ۲۰۰)۔



حضرت خلیفہ غلام رسول صاحب رحمہ اللہ کی اصل کرامت تو یہی تھی جس کا ذکر ابھی ہوا، جس کو کرامت معنوی اور کمال سے تعبیر کیا جاتا ہے، تاہم کرامت حسی بھی حضرت رحمہ اللہ سے ظاہر ہوتی تھی، جس کا یہاں ذکر ہے۔ اولیائے کرام رحمہم اجمعین کی کرامات کا حق ہونا قرآن و حدیث سے ثابت ہے۔

(۱)۔۔۔ چنانچہ جب حضرت مریم علیہا السلام کو درِ ذرہ آیا اور وہ ان کو ایک کھجور کے درخت کی طرف لے گیا اور وہ کہنے لگیں جیسا کہ قرآن کریم میں ہے:

فَاجَاءَهَا الْمَخَاضُ إِلَى جِذْعِ النَّخْلَةِ قَالَتْ يَا لَيْتَنِي  
مِتُّ قَبْلَ هَذَا وَكُنْتُ نَسِيًّا مَنْسِيًّا (۲۳) فَتَادَاهَا  
مِنْ تَحْتِهَا أَلَّا تَحْزِنِي قَدْ جَعَلَ رَبُّكَ تَحْتِكَ سَرِيًّا  
(۲۴) وَهَرَيَّ إِلَيْكَ بِجِذْعِ النَّخْلَةِ تُسَاقِطُ عَلَيْكَ  
رُطْبًا جَنِيًّا (۲۵) { [مریم: ۲۳-۲۵] }

ان کو دردِ ذرہ ایک کھجور کے تنے کے پاس لے آیا اور وہ بولی: کاش! میں اس سے پہلے مر گئی ہوتی اور بھولی بسری ہو گئی ہوتی۔ فرشتے نے ان کو پکارا کہ رنج مت کرو تمہارے رب نے تمہارے نیچے ایک نہر پیدا کر دی ہے، اور اس کھجور کے تنے کو اپنی طرف ہلاؤ اس سے تم پر تر و تازہ کھجوریں گریں گی۔

چنانچہ مفسرین کے ایک قول کے مطابق وہ تناخشک سے

سر سبز ہوا، اور اس سے تروتازہ کھجوریں غیر موسم میں  
گریں۔ یہ کرامت ہے۔

(۲)۔۔۔ اصحاب کہف غار میں تین سو نو سال زندہ سوتے رہے، ہر  
آفت سے محفوظ رہے، چنانچہ اللہ تعالیٰ کا ارشاد ہے:

﴿وَلَبِثُوا فِي كَهْفِهِمْ ثَلَاثَ مِائَةٍ سِنِينَ  
وَأَزْدَادُوا تِسْعًا﴾ [الكهف: ۲۵]

(۳) حضرت سلیمان علیہ السلام کے قصے میں آصف بن برخیا نے کہا:  
ملکہ بلقیس کا تخت اس سے پہلے لے آؤں گا کہ حضرت سلیمان علیہ السلام کی آنکھ  
جھپکے، اللہ تعالیٰ نے اس کا ذکر فرمایا:

قَالَ الَّذِي عِنْدَهُ عِلْمٌ مِنَ الْكِتَابِ أَنَا آتِيكَ بِهِ  
قَبْلَ أَنْ يَرْتَدَّ إِلَيْكَ طَرْفُكَ فَلَمَّا رآهُ مُسْتَقِرًّا  
عِنْدَهُ قَالَ هَذَا مِنْ فَضْلِ رَبِّي لِيَبْلُوَنِي أَأَشْكُرُ أَمْ  
أَكْفُرُ وَمَنْ شَكَرَ فَإِنَّمَا يَشْكُرُ لِنَفْسِهِ وَمَنْ كَفَرَ  
فَإِنَّ رَبِّي غَنِيٌّ كَرِيمٌ (۳۰) {النمل: ۳۰}

چنانچہ وہ یمن سے تخت بلقیس حضرت سلیمان علیہ السلام کی آنکھ جھپکنے  
سے پہلے فلسطین لے آیا، یہ کرامت ہی ہے۔

(۴)۔۔۔ حضرت زکریا علیہ السلام نے جب حضرت مریم علیہا السلام کی  
پرورش کی، تو وہ ان کے کمرے میں جا کر رزق پاتے تو پوچھتے: کہاں سے آیا؟ وہ  
کہتی تھیں: اللہ تعالیٰ کی طرف سے آیا ہے، حق تعالیٰ فرماتا ہے:

﴿فَتَقَبَّلَهَا رَبُّهَا بِقَبُولٍ حَسَنٍ وَأَنْبَتَهَا نَبَاتًا

حَسَنًا وَكَفَلَهَا زَكْرِيَّا كُلَّمَا دَخَلَ عَلَيْهَا زَكَرِيَّا  
الْمِحْرَابَ وَجَدَ عِنْدَهَا رِزْقًا قَالَ يَا مَرْيَمُ أَنَّى  
لَكَ هَذَا قَالَتْ هُوَ مِنْ عِنْدِ اللَّهِ إِنَّ اللَّهَ يَرْزُقُ مَنْ

يَشَاءُ بِغَيْرِ حِسَابٍ (۲۴) { آل عمران: ۲۴ }

صحابہ رضی اللہ عنہم کی بھی شمار کرا متیں ہیں، جن کو حضرت  
مولانا محمد یوسف کاندھلوی رحمہ اللہ نے ”حیاء الصحابہ“ جلد  
ثالث میں ”التائیدات الغیبیہ“ کے عنوان سے تفصیل  
سے ذکر فرمایا ہے: جس کا جی چاہے اس کا مطالعہ کر لے  
ایمان میں ترقی کا ذریعہ ہے۔ (از محمد بلال حنفی عنہ)۔

## حضرت خلیفہ صاحبؒ کی ایک کرامت

احقر مورخہ ۱۹ اکتوبر ۱۹۹۸ء کو کسی کام سے اسلام آباد گیا، وہاں پر عزیز  
الرحمن ڈیروی کے ہاں مقیم تھا، ان کے والد ڈاکٹر فضل الرحمن صاحب سے  
ملاقات ہوئی، انہوں نے بتایا کہ حضرت خلیفہ غلام رسول صاحب رحمہ اللہ نے ان  
کو ڈیرہ میں ایک ذکر ”اللہ، اللہ“ کا بتایا تھا، جس کی وہ ڈیرہ میں پابندی نہ کر سکے،  
لیکن اسلام آباد میں چونکہ فارغ تھے، خوب پابندی کے ساتھ اور زیادہ مقدار  
میں اس ذکر کو کیا۔ انہوں نے عرض کیا کہ: جمعہ کی نماز میں نے مولانا عزیز  
الرحمن ہزاروی صاحبؒ کی مسجد میں پڑھی، فرمایا: جب میں نے سنتوں کا سلام  
پھیرا تو دائیں طرف تھوڑی دُور حضرت خلیفہ غلام رسول صاحب رحمہ اللہ کو مسجد  
میں بیٹھا پایا، میں تھوڑی دیر بعد حضرت صاحب رحمہ اللہ کے پاس گیا تو کوئی اور  
صاحب تھے میں یہ سوچ رہا تھا ڈاکٹر عبدالسلام تو ساتھ نہیں ہے، وہ پنڈی اکیلے



کیسے آگئے، حالانکہ ان کو اٹھانا بٹھانا پڑتا ہے، بات جاری رکھتے ہوئے انہوں نے عرض کیا: جب میں نے فرضوں کا سلام پھیرا تو پھر حضرت خلیفہ غلام رسول صاحب رحمہ اللہ کو موجود پایا، اس وقت چونکہ بہت رش تھا، اس لئے جب رش کم ہو گیا حضرت کے پاس گیا، لیکن وہ کوئی اور آدمی تھا۔

اسی قسم کا واقعہ احقر (راقم الحروف) کے اپنے ساتھ پیش آیا کہ مسجد نبوی علیہ السلام میں حضرت خلیفہ غلام رسول رحمہ اللہ کو بیٹھے دیکھا، اثر دہام کی وجہ سے سوچا کہ نماز کے بعد ملتے ہیں، نماز کے بعد اس جگہ پہنچے تو حضرت صاحب رحمہ اللہ موجود نہ تھے۔

## ایک کرامت کا ذکر

حضرت خلیفہ صاحب کے ایک خلیفہ ڈاکٹر خیر محمد کہتے ہیں: ہم چار ساتھی ڈیرہ اسماعیل خان میں حضرت کی مسجد میں ان سے ملنے گئے، ہم نے ان کو کوئی اطلاع نہیں دی تھی، حضرت نے پہلے سے ایک قریب والے دکان دار سے کہا تھا: میرے چار مہمان آ رہے ہیں، ان کے کھانے کا انتظام کرنا ہے! حضرت اسی دن گاؤں تشریف لے گئے تھے۔ راوی کہتے ہیں: وہ پھر حضرت کے گاؤں لال ماہڑہ حضرت سے ملنے کے لئے روانہ ہو گئے، وہ کہتے ہیں ہم ماہڑہ پہنچ گئے، حضرت کا گاؤں (مین پختہ روڈ) سے تقریباً شمال مغربی جانب ۹ کلو میٹر کے فاصلے پر جنگل میں واقع تھا، ہمیں راستہ بالکل معلوم نہ تھا، رات ہو چکی تھی، ہم توکل پر مین روڈ سے اترے، اترتے ہی ہم نے شمال مغربی جانب ایک جگہ آسمان کی طرف نور اٹھتے ہوئے دیکھا، ہم اس نور کی طرف بڑھتے گئے، اس نور کی رہنمائی میں ہم حضرت کے گاؤں پہنچے تو دیکھا وہ نور حضرت خلیفہ صاحب

کے گھر سے آسمان کی طرف بلند ہو رہا تھا۔

## اصل کرامت نبی کریم ﷺ کی اتباع ہے

حضرت خلیفہ صاحبؒ نے ایک سلسلہ گفتگو میں فرمایا: حضرت جنید بغدادیؒ کے پاس ایک آدمی گیا، کہا: حضرت تیس یا چالیس دن ہو گئے، آپ کی کوئی کرامت نہیں دیکھی۔ حضرت جنید بغدادیؒ نے فرمایا: ارے نیک بخت! یہ کرامت تھوڑی ہے کہ باوجود اتنے گناہوں کے میں اس کی زمین پر چلتا پھرتا ہوں، حق تو یہ ہے کہ وہ مجھے زمین میں دھنسا دے، چوبیس گھنٹے جو نافرمانی کرتے ہیں، ایک کام بھی اس کی رضا کے لئے نہیں کرتے۔ فرمایا: اصل کرامت شریعت اور نبی پاک ﷺ کی اتباع ہے۔

## مولانا تاج محمد مروٹی رحمہ اللہ کی کرامت

حضرت خلیفہ صاحبؒ نے ایک سلسلہ گفتگو میں فرمایا: ایک انگریز، حضرت تاج محمد مروٹی رحمہ اللہ کی خدمت میں آیا کہ ہم نے سنا ہے کہ آپ کے پاس ایٹم بم ہے، حضرتؒ نے دس انگلیوں کو اشارے سے گنا اور فرمایا: ہمارے پاس دس ایٹم بم ہیں! جب انگلیوں کا اشارہ کیا تو انگریز اندھا ہو گیا۔

## ایک ہندوستانی بزرگ کا حیرت انگیز واقعہ

حضرت خلیفہ صاحبؒ نے ایک سلسلہ گفتگو میں فرمایا: ایک دفعہ دو افغانی حج کے لئے حرمین شریفین تشریف لے جا رہے تھے، کراچی سے بحری جہاز پر بیٹھے، ان کے سامنے ایک ہندوستانی بزرگ احرام باندھے بیٹھے تھے، وہ افغانی جہاز میں ہندوستانی بزرگ کی خدمت بھی کر رہے تھے، تین دن تک ان

کی خدمت کی، افغانی آپس میں بزرگوں کی باتیں کیا کرتے تھے اور کہہ رہے تھے: فلاں بزرگ ایسا ہے، فلاں ایسا ہے، فلاں نے یوں کیا، ہندوستانی بزرگ نے پوچھا: تم خود کیا ہو! تم لوگوں نے کیا کیا ہے؟ انہوں نے ہندوستانی بزرگ سے کہا: تم کیا کر لو گے؟ ہندوستانی بزرگ جوش میں آگئے اور کہا: تم کیا چاہتے ہو؟ انہوں نے کہا: گرم حلوہ! ہندوستانی بزرگ نے چھتری کو کھینچا اور سمندر میں الٹا دیا، جب باہر نکالی تو گرم حلوہ سے بھری ہوئی اور گھی سے لبریز تھی، افغانیوں کو دے دیا، افغانی حیران ہو گئے، جب جہاز ساحل کے قریب پہنچا، تختے لگانے سے پہلے ہندوستانی بزرگ نے ایک قدم سمندر کے کنارے رکھ کر چھلانگ لگائی، جب تختے لگ گئے ایک افغانی ان کے پیچھے بھاگا کہ یہ تو کوئی ولی معلوم ہوتے ہیں، کچھ دیر بعد وہ ہندوستانی غائب ہو گیا۔

## اولیاء کرام اور ان کے خدام

حضرت خلیفہ صاحب<sup>ؒ</sup> نے ایک سلسلہ گفتگو میں فرمایا: میں اور استاذ محترم حضرت مولانا شیخ الحدیث مولانا علاء الدین صاحب اکٹھے بیٹھے ہوئے تھے، اولیاء حضرات کا ذکر ہو رہا تھا، استاذ صاحب نے فرمایا کہ: اولیاء کے خدام اپنے حضرات کی خدمت کے لئے ہر وقت تیار کھڑے رہتے تھے۔ فرمایا: حضرت خواجہ غلام حسن سواگی رحمہ اللہ کا خادم صاحب داد ہر وقت ان کی خدمت کے لئے تیار کھڑا رہتا تھا۔ حضرت سواگی رحمہ اللہ پکارتے: او صاحب داد! جواب ملتا: جی قربان! حضرت<sup>ؒ</sup> فرماتے تھے: اللہ برکت دیوے اور حضرت احمد علی لاہوری رحمہ اللہ کا خادم عشاء تک ان کی خدمت میں رہتا تھا۔ فرمایا: بقول شیخ عبدالقادر جیلانی رحمہ اللہ کے خادم ایک دن سیدنا عبدالقادر رحمہ اللہ بغیر معمول کے



باہر نکلے، میں کوزہ ہاتھ میں تھامے ہوئے تھا، حضرت خانقاہ سے باہر نکلے، میں حضرت کے پیچھے ہو گیا، حضرت بغداد کے صدر دروازے پر پہنچے، دروازہ خود بخود کھل گیا، میں حضرت کے ساتھ گیا، بغداد شہر کے چند قدم پر روشنی ہی روشنی نظر آئی، سید عبدالقادر جیلانی رحمۃ اللہ علیہ روشنیوں کے شہر میں ایک مکان کے اندر ایک کمرے میں گئے، وہاں پر سبے ہوئے تخت پر بیٹھ گئے، تھوڑی دیر کے بعد ایک دوسرا شخص نورانی چہرے والا نظر آیا، حضرت کے ساتھ بیٹھ گیا، کچھ دیر کے بعد چار آدمی ایک جنازہ اٹھا کر کمرے کے اندر لائے، حضرت نے اس شخص کا جنازہ پڑھایا، اس کے بعد ایک شخص کمرے میں آیا اس نے زٹار پہنا ہوا تھا، حضرت نے اس کا زٹار کاٹا اور تاج اس کے سر پر رکھ دیا، اس کمرے میں تخت پر پہلے سے کچھ حضرات بیٹھے ہوئے تھے، اس کے بعد مجلس برخواست ہو گئی حضرت دوبارہ بغداد شہر پہنچے، صدر دروازہ کھل گیا، حضرت دوبارہ خانقاہ میں واپس آئے اور اپنے کمرے میں آرام کے لئے چلے گئے، تہجد کے وقت پھر اٹھے، خادم نے کوزہ پکڑا ہوا تھا، حضرت نے وضو وغیرہ کیا، تہجد پڑھی، وظائف کئے، صبح اشراق کے بعد خادم نے رات کے واقعے کے بارے میں پوچھا، حضرت نے خادم سے کہا: تم کہاں تھے؟ جواب دیا: میں ساتھ تھا! حضرت نے منع فرمایا، دوبارہ ایسا مت کرو، ورنہ کبھی رہ جاؤ گے۔ حضرت نے کہا: روشنیوں والا شہر اندلس کا شہر تھا، کمرے میں سارے حضرات ابدال تھے، میرے ساتھ تخت پر بیٹھنے والے حضرت خضر علیہ السلام تھے، زٹار والا سو سالہ کافر تھا، اس کو ہدایت دے کر اللہ تعالیٰ نے ابدال کا مقام عطا کیا، جنازہ ایک ابدال کا تھا، جنازہ اٹھانے والے بھی ابدال تھے، اللہ رب العزت جسے چاہے عزت دے، جسے چاہے جو مقام عطا کرے۔

مسند احمد میں شرح بن عبید سے روایت ہے کہ حضرت علی رضی اللہ عنہ کے سامنے اہل شام کا ذکر آیا، کسی نے کہا: اے امیر المؤمنین! ان پر لعنت کیجئے۔ فرمایا: نہیں! میں نے رسول اللہ ﷺ سے سنا ہے، فرماتے تھے کہ: ابدال (جو اولیاء اللہ کی ایک قسم ہے) شام میں رہتے ہیں، اور وہ چالیس آدمی ہوتے ہیں، جب کوئی شخص ان میں سے مر جاتا ہے، اللہ تعالیٰ اس کی جگہ دوسرا شخص لے آتے ہیں، ان کی برکت سے بارش ہوتی ہے اور ان کی برکت سے دشمنوں پر غلبہ ہوتا ہے، اور ان کی برکت سے اہل شام سے عذاب دور ہٹ جاتا ہے (مسند احمد بن حنبل، حدیث نمبر: ۸۹۶، ج: ۱، ص: ۱۱۲)۔

صوفیاء کے مکتوبات و ملفوظات میں ابدال، قطب، اوتاد، غوث وغیرہ الفاظ اور ان کی صفات و برکات تصرفات پائے جاتے ہیں، حدیث پاک میں ایک نظیر سے دوسری نظیر کی تائید ہوتی ہے، امر مسلم و معلوم ہے، برکات تو اس حدیث میں منصوص ہیں، اور تصرفات، قرآن مجید میں حضرت خضر علیہ السلام کے قصے سے ثابت ہوئے ہیں (الکتشف، شریعت و طریقت) (از مرتب)۔

## حضرت مدنی رحمہ اللہ کا ایک واقعہ

ایک دفعہ راقم الحروف (حضرت ڈاکٹر صاحب مدظلہ) شیخ الحدیث مولانا علاء الدین رحمہ اللہ اور حضرت خلیفہ صاحب رحمہ اللہ دسترخوان پر کھانا کھا رہے تھے، حضرت مولانا دوست محمد صاحب ناظم مدرسہ نے ثوبت کا انتظام کیا تھا، حضرت مدنی رحمہ اللہ کی بات آگئی، خلیفہ صاحب رحمہ اللہ نے فرمایا: حضرت مدنی رحمہ اللہ کی آخری تقریر میں تقریباً نوے ہزار کا مجمع تھا، اللہ پاک نے ان کی برکت سے سارے مجمع والوں کو اسٹیج پر نبی ﷺ کی زیارت کرا دی۔

ایک سلسلہ گفتگو میں حضرت خلیفہ صاحبؒ نے فرمایا کہ حضرت خواجہ غلام حسن سواگی رحمہ اللہ کی ایک بات یاد آگئی، فرمایا:

حضرت خواجہ غلام حسنؒ کی خانقاہ میں کمرے ایک ہی لائن میں بنے ہوئے تھے، سب کے دروازے جنوب کی طرف تھے۔ سردیوں کے دن تھے، انگلیٹھی میں آگ جل رہی تھی، سخت سردی تھی، حضرت مغربی دیوار کے ساتھ ٹیک لگائے ہوئے تھے، اور ان کا چہرہ شمال کی جانب تھا، ان کو کھیاں دق کر رہی تھیں، (اس واقعے کو تقریباً ستر سال ہو گئے ہیں) کھیاں کمرے میں کافی تھیں، حضرت خواجہ صاحبؒ نے فرمایا: غلام رسول دادو بھرا کے بیٹے ("بھرا" سراینکی زبان میں بھائی کو کہتے ہیں، اللہ داد حضرت خلیفہ صاحبؒ کے والد صاحب کا نام تھا، حضرت خواجہ غلام حسن سواگی صاحبؒ پیار سے انہیں دادو بھرا کہتے تھے) ان مکھیوں کو پکڑو! یہ مجھ کو تنگ کرتی ہیں۔ حضرت خواجہ صاحبؒ نے پھر فرمایا: ان مکھیوں کو پکڑو، یہ بھیڑ بکریاں بن جائیں گی، پھر دوبارہ کہا اور سہ بار کہا اور فرمایا: آج تجربہ کر لو! حضرت خلیفہ صاحبؒ نے کہا: بھیڑ بکریوں کو لے کر کیا کروں گا، دعا کریں کہ آپ جیسا ہو جاؤں۔ حضرت خواجہ صاحبؒ نے فرمایا بڑے ہوشیار ہو! بڑے ہوشیار ہو تم کو یہ سب کس نے سکھایا ہے؟ حضرت خلیفہ صاحبؒ نے فرمایا: اس کے بعد حضرت خواجہ غلام حسن سواگیؒ نے سر جھکایا اور سر اٹھا کر فرمایا: میرے جیسے ہو گئے! حضرت خلیفہ صاحبؒ نے فرمایا: آپ جیسا ہو جاؤں، لیکن پاگل نہ ہو جاؤں! حضرت خلیفہ صاحبؒ نے فرمایا: اس واقعے کے بعد میں گھر ووالی بستی میں قرآن پاک حفظ کرنے کئے گیا تھا اور وہاں مسجد کی سات سیڑھیوں میں چڑھتے وقت میں نے سات آسمانوں کا نظارہ کیا تھا۔



## کشف کی حقیقت اور شریعتِ مطہرہ میں اس کا درجہ

کشف کے متعلق قطب الاقطاب حضرت شیخ الحدیث مولانا زکریا کاندھلوی نور اللہ مرقدہ اپنی کتاب ”شریعت و طریقت کا تلازم“ میں تحریر فرماتے ہیں: ”کشف کا بر سلوک کے نزدیک سلوک کا مدار نہیں، لیکن شریعتِ مطہرہ کے خلاف بھی نہیں۔ حضور ﷺ کا دو قبروں پر گزرنا اور ان سے عذابِ قبر کی آواز سنا جو پیشاب اور چغل خوری سے ہو رہا تھا، مشہور حدیث ہے، اور حدیث کی سب کتابوں میں موجود ہے، یہ کشفِ قبور کے متعلق تھا، اور کشفِ قبور کے بارے میں حافظ ابن قیم رحمہ اللہ نے اپنی کتاب ”کتاب الروح“ ص: ۲۸۳ میں لکھا ہے: اہل فراسط کی اللہ تعالیٰ نے مدح کی ہے اس آیتِ مبارکہ میں { إِنَّ فِي ذَلِكَ لآيَاتٍ لِّلْمُتَوَسِّمِينَ (۷۵) } [الحجر: ۷۵]

مُتَوَسِّمِينَ سے مراد فراسط والے ہیں۔ حافظ ابن قیم رحمہ اللہ نے کئی آیتیں لکھنے کے بعد لکھا ہے کہ فراسطِ صادقہ اس قلب کے لئے ہے جو گندگیوں سے پاک و صاف ہو چکا ہو، اللہ تعالیٰ سے قرب حاصل کر چکا ہو، تو ایسا شخص اللہ تعالیٰ کے اس نور سے دیکھتا ہے جو اللہ تعالیٰ نے اس کے قلب میں رکھا ہے۔ حضور ﷺ کا ارشاد ہے: مؤمن کی فراسط سے بچو! وہ اللہ تعالیٰ کے نور سے دیکھتا ہے۔ اور یہ فراسط اس میں اللہ تعالیٰ کے قرب کی وجہ سے پیدا ہوئی، کیونکہ دل جب اللہ تعالیٰ سے قریب ہو جاتا ہے تو بُرے خیالات، جو حق کی پہچان اور ادراک سے مانع ہوتے ہیں، اس سے دُور ہو جاتے ہیں، اور اس کے لئے قلب میں ایک نور پیدا ہوتا ہے، اور وہ اسی نور سے وہ چیزیں دیکھتا ہے جسے وہ لوگ نہیں دیکھ سکتے، جو اللہ تعالیٰ سے دُور اور محجوب ہوں، جیسا کہ حدیثِ قدسی میں ہے: ”جب میں کسی (بندے سے) سے محبت کرتا ہوں تو اس کی آنکھ بن جاتا

ہوں، جس سے وہ دیکھتا ہے، اور اس کے کان بن جاتا ہوں جس سے وہ سنتا ہے، اور اس کے آخر میں ہے یعنی وہ مجھ سے ہی سنتا ہے اور مجھ سے ہی دیکھتا ہے اور مجھ سے ہی پکڑتا ہے اور مجھ سے ہی چلتا ہے۔“

پس جب یہ حالت ہو جاتی ہے، بندے کا دل صاف و شفاف آئینے کی طرح بن جاتا ہے، اس کے قلب پر حقائق کی صورتیں منعکس ہوتی ہیں اور اس کی کوئی فراسط غلط نہیں ہوتی، کیونکہ بندہ جب اللہ تعالیٰ کے ساتھ دیکھتا ہے تو وہی چیز دیکھتا ہے جو حقیقت ہوتی ہے، جب اللہ تعالیٰ کے ساتھ سنتا ہے تو وہی چیز سنتا ہے جو حقیقت ہوتی ہے، اور یہ علم غیب نہیں، اللہ تعالیٰ اسکے دل میں ڈال دیتا ہے، جب قلب پر نور غالب ہو جاتا ہے تو اس کا فیضان اعضاء پر بھی ہوتا ہے، اور وہ نور دل سے آنکھ کی طرف آتا ہے، پھر اس آنکھ سے اس نور قلب کے موافق نظر آتا ہے، مثلاً حضور ﷺ نے مکہ سے بیت المقدس کو دیکھ لیا، اور مدینہ میں خندق کھودتے وقت شام کے حالات، شہر صنعاء کے شہر پناہ کے دروازے اور مدائن کسریٰ کو دیکھ لیا، اور جب غزوة موتہ میں امراء کی شہادت ہوئی تو مدینہ میں آپ ﷺ نے دیکھ لیا، اور نجاشی کی حبشہ میں جب موت ہوئی تو مدینہ میں آپ ﷺ پر منکشف ہو گیا۔ حضرت عمر رضی اللہ عنہ نے حضرت ساریہ رضی اللہ عنہ کو جب وہ نہاوند میں لڑ رہے تھے، دیکھ لیا تھا، مدینہ میں منبر سے آواز دی۔ اور کچھ لوگ قبیلہ منجج سے ان کے پاس آئے، ان میں اشتر نخعی بھی تھا تو بہت غور سے اوپر سے نیچے تک اس کو دیکھا اور پوچھا کون ہے؟ لوگوں نے عرض کیا: مالک بن حارث! فرمایا: اللہ تعالیٰ اسے قتل کر دیتے! مسلمانوں پر اس کی وجہ سے بہت پریشانی دیکھتا ہوں۔ (یہ قاتلین عثمان کے لیڈروں میں سے تھا)۔ مسجد حرام میں ایک دفعہ امام محمدؒ اور امام شافعیؒ تشریف فرما تھے، ایک

شخص داخل ہوا، امام محمد رحمہ اللہ نے فرمایا: میرا خیال ہے یہ بڑھئی ہے! اور امام شافعی رحمہ اللہ نے فرمایا: یہ لوہار ہے! پھر دونوں نے اس سے پوچھا، تو اس نے کہا: پہلے میں لوہار تھا، اب بڑھئی کا کام کرتا ہوں“ (شریعت و طریقت کا تلازم ص: ۲۰۵ تا ۲۰۷)۔

حضرت مولانا اشرف علی تھانوی رحمہ اللہ اپنی کتاب ”الکشف“ میں فرماتے ہیں: دل کی بات بتا دینا یہ علم غیب نہیں، بلکہ کشف ہے، علم غیب اس علم کو کہتے ہیں جو بلا واسطہ ہو اور یہ خاصہ خداوندی ہے۔ اور جو علم بذریعہ کشف ہو، اس میں کثیف واسطہ ہے، اس لئے وہ علم غیب نہیں البتہ یہ سمجھ لینا ضروری ہے کہ شریعت میں کشفی علوم کوئی حجت نہیں، اگر کوئی کشف قواعد شرعیہ کے موافق ہو تو قابل عمل ہوگا، ورنہ واجب الترتک ہے (الکشف ص: ۶۰)۔

## کشف کی قسمیں

ایک سلسلہ گفتگو میں حضرت خلیفہ صاحبؒ نے فرمایا کہ کشف دو قسم کا ہوتا ہے:

(۱) کشف عینی۔ (۲) کشف ادراکی۔

فرمایا کہ کشف عینی رزق حلال اور اکل حلال سے ہے، کشف ادراکی قلب کی حرکت سے محسوس کیا جاتا ہے، صاحب قبر کی طرف توجہ کرنے سے اگر قلب کی حرکت جاری ہے تو حالات اچھے ہیں، اگر دوسری حالت ہے تو حالات نازک ہیں، فرمایا: حضرت مولانا احمد علی لاہوری رحمہ اللہ کا ایک مرید جٹ تھا، اس نے کچھ زمین حضرت رحمہ اللہ کے لئے مختص کی تھی، اس کے ارد گرد چار دیواری تھی ایک دروازہ تھا اس کے لئے سپیشل ٹیوب ویل لگایا تھا جس سے وہ



زمین سیراب کی جاتی تھی، کپاس، گندم، چاول، چنا کاشت کرتے تھے، بھینس کے لئے چارہ، گھاس وغیرہ اس کھیت سے لاتے تھے، کپاس سے حضرت کپڑے بنواتے تھے، چنے بھون کر حضرت کو دیتے تھے، گندم اور سبزی اس باغ سے آتی تھی، وگرنہ دوسری صورت میں صاحبزادہ مولانا عبید اللہ انور بازار سے سبزی خرید لاتے تھے، ان کو کشف عینی حاصل تھا، حرام کے غسل اور حلال کے غسل کا پانی سے پتا چل جاتا تھا، کھانے وغیرہ کا آنکھوں سے پتا چل جاتا تھا کہ حلال کا ہے یا حرام کا؟

## حضرت خلیفہ صاحبؒ کے کشف کے کچھ واقعات

یہ واقعہ مولانا ڈاکٹر خیر محمد صاحب نے بتایا: حضرت خلیفہ صاحب رحمہ اللہ بڑے اہل کشف بزرگ ہیں۔ فرمایا کہ: ہم چار آدمی مٹورہ سے ڈیرہ اسماعیل خان آئے، حضرت صاحب رحمہ اللہ کی مسجد محلہ نوازش علی پونڈہ بازار میں ملاقات کے لئے گئے۔ حضرت صاحب رحمہ اللہ کو ہماری آمد کی اطلاع نہ تھی، حضرت صاحب رحمہ اللہ اس دن اپنے گاؤں لعل ماہڑہ کے لئے روانہ ہو گئے، جاتے وقت ساتھ والے حجام صادق سے کہہ دیا تھا: میرے چار مہمان آئیں گے، ان کو لعل ماہڑہ بھیج دینا۔ کہا: ہم لعل ماہڑہ بھی گئے، حضرت خلیفہ صاحبؒ نے پہلے سے چار آدمیوں کے کھانے کا انتظام کیا ہوا تھا۔

دوسرے واقعے میں فرمایا: ایک دفعہ ہم حضرت صاحب رحمہ اللہ کو ڈیرہ سے مٹورہ لے گئے، کہا میں (ڈاکٹر مولانا خیر محمد، دولت شاہ اور عبد المتین شاہ صاحب تینوں حضرت صاحب رحمہ اللہ کے ساتھ تھے، مٹورہ کے بڑے قبرستان سے جب گزر رہے تھے، حضرت صاحب رحمہ اللہ نے قبور کے احوال

سنائے، جب ہمارے دادا کی قبر پر آئے تو مراقب ہو گئے اور کہا کہ اس قبر سے عجیب خوشبو آرہی ہے، پھر ایک قبر پر مراقب ہوئے اور کہا کہ یہ نصرت فقیر کی قبر ہے، کمال کا آدمی تھا، لیکن سید نہیں اعوان ہے، پھر تیسری قبر پر آئے بوستان کے والد کی قبر پر کہا: یہ بیٹا ہے، پہلے والا باپ تھا، کہا یہ اس قسم کی خوشبو ہے، پھر ایک جلندر کی قبر پر آئے اور کہا کہ اس قبر سے خوشبو آرہی ہے، میں نے کہا: حضرت! یہ تو زیادہ مشہور ہے، حضرت صاحب رحمہ اللہ نے فرمایا: پہلے والا اس سے مقام میں زیادہ تھا۔

حضرت صاحب رحمہ اللہ نے فرمایا کہ میں رو رو کر دُعا کرتا تھا کہ مجھے لوگوں کے عیوب پر خبر والا بنا۔ فرمایا: پھر یہ دُعا قبول ہو گئی، ڈاکٹر مولانا خیر محمد نے فرمایا: مغرب کی نماز کا وقت ہو گیا، میں نے نماز پڑھائی، نماز کے دوران میں نے ٹریکٹر کے چلنے کی آواز سنی اور مجھ پر نماز میں تھر تھر اہٹ شروع ہو گئی، جب نماز سے فارغ ہوئے تو میں نے حضرت صاحب رحمہ اللہ سے عرض کیا، حضرت صاحب رحمہ اللہ نے فرمایا: میں فارغ ہونے جاتا ہوں، اور دُور چلے گئے، جب دیر کر دی تو میں نے دیکھا کہ ایک قبر پر مراقب ہیں، میں نے حضرت صاحب رحمہ اللہ سے پوچھا تو فرمایا: صاحب قبر کو عذاب ہو رہا تھا، یہ آواز ٹریکٹر کی نہیں، بلکہ صاحب قبر کے چلانے کی آواز تھی۔ حضرت صاحب رحمہ اللہ نے فرمایا کہ میں نے اس کے لئے کچھ پڑھا جس سے عذاب میں کمی آگئی۔

ڈاکٹر سید آدم شاہ صاحب کی روایت حضرت خلیفہ صاحب

رحمہ اللہ کے کشف کے متعلق

ڈاکٹر صاحب آج کل ڈیرہ اسماعیل خان میں مقیم ہیں، شعبے کے لحاظ

سے ایف آر سی ایس سرجن ہیں، ان کے نانا وقت کے اکابر اولیاء اللہ میں تھے۔ ڈاکٹر صاحب بیان کرتے ہیں کہ میں ڈاکٹر عبدالسلام (راقم الحروف) کی لیبارٹری (ساؤتھ سرکلر روڈی آئی خان) میں گیا، حضرت خلیفہ صاحب رحمہ اللہ مجھے جانتے نہیں تھے، میری پہلی ملاقات تھی، میں تبلیغ کے متعلق پروفیسر ڈاکٹر عبدالسلام سے باتیں کر رہا تھا، ڈاکٹر صاحب نے کہا: ساتھ والے کمرے میں ایک بزرگ بیٹھے ہیں، ان سے دُعا کرالیں۔ میں نے حضرت خلیفہ صاحب رحمہ اللہ سے دُعا کی درخواست کی۔ حضرت خلیفہ صاحب رحمہ اللہ نے فرمایا: تم میرے لئے دُعا کرو! پھر پوچھا: سید غلام بادشاہ آپ کا کیا لگتا تھا؟ میں نے کہا: میرے گاؤں کے ہیں۔ پھر کہا: حیدر شاہ آپ کا کیا لگتا ہے؟ میں نے کہا: وہ میرے دادا ہیں۔ میں نے حضرت صاحب رحمہ اللہ سے دعا کا کہا، حضرت صاحب رحمہ اللہ نے مجھے دُعا دی۔ کئی دنوں کے بعد میں نے حضرت صاحب رحمہ اللہ سے پوچھا کہ آپ کو کس طرح پتا چل گیا کہ یہ دونوں بزرگ حضرات میرے رشتہ دار ہیں؟ حضرت خلیفہ صاحب رحمہ اللہ نے کہا: دونوں آپ کے ساتھ ایک دائیں جانب اور دوسرے بائیں جانب کھڑے تھے۔

## حضرت خلیفہ صاحب رحمہ اللہ نے بیٹے کی خوشخبری دی

مولانا سمیع اللہ شاہ صاحب فرماتے ہیں: ایک دن میں نے خواب میں دیکھا کہ حضرت صاحب رحمہ اللہ نے فرمایا: شاہ جی! اللہ تم کو بیٹے سے نوازے گا، میں نے عرض کیا: حضرت! ان کا نام کیا رکھوں؟ فرمایا: نام بعد میں بتاؤں گا! چند دن بعد آپ لونی میں آئے تو میں عرض کیا :- حضرت! نام تو بتادیں۔ فرمایا :- ان چار ناموں میں سے ایک نام رکھ لو۔ میرا یقین تھا کہ اللہ مجھے بیٹا دے گا، بیٹا



ہوا اور میں نے حضرت صاحب رحمہ اللہ کے حکم کے مطابق نام رکھ دیا۔

## لونی میں نسبتِ قادریہ کا دیکھنا

شاہ صاحب نے بتایا: حضرت خلیفہ صاحب رحمہ اللہ نے فرمایا کہ: جب پہلے پہل میں لونی آیا تھا تو لونی والوں کی پیشانیوں کو دیکھا، ان کی پیشانی پر میں نے قادریہ نسبت لکھی ہوئی دیکھی، لیکن وقت پر متوجہ نہ ہوئے، صرف پندرہ یا بیس لوگ بیعت ہو گئے، باقی لوگ اس کے بعد بیعت ہوئے۔

## حضرت خلیفہ صاحب رحمہ اللہ کا اعلیٰ علیین میں مقام

شاہ صاحب نے فرمایا: صبح کی نماز کے بعد پانچ دس منٹ مراقبہ کرتا ہوں، ایک دن مراقبے کے دوران میں عرشِ معلیٰ پر پہنچ گیا، مجھ سے پوچھا گیا: کیوں آئے ہو؟ میں نے کہا: حضرت خلیفہ غلام رسول صاحب رحمہ اللہ کے پیچھے آیا ہوں، جواب ملا: حضرت خلیفہ صاحب رحمہ اللہ یہاں نہیں ہیں، وہ اعلیٰ علیین میں ہیں، جو یہاں سے اوپر کا مقام ہے۔

## کشف کے متعلق وضاحت

حدیث پاک سے اسکی تائید ہوتی ہے۔۔۔:-

عَنْ أَبِي هُرَيْرَةَ، قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ اللَّهَ قَالَ: مَنْ عَادَى لِي وَلِيًّا فَقَدْ آذَنْتُهُ بِالْحَرْبِ، وَمَا تَقَرَّبَ إِلَيَّ عَبْدِي بِشَيْءٍ أَحَبَّ إِلَيَّ مِمَّا افْتَرَضْتُ عَلَيْهِ، وَمَا يَزَالُ عَبْدِي يَتَقَرَّبُ إِلَيَّ بِالتَّوَّافِلِ حَتَّىٰ أُحِبَّهُ، فَإِذَا أَحْبَبْتُهُ: كُنْتُ سَمِعَهُ

الَّذِي يَسْمَعُ بِهِ، وَبَصَرُهُ الَّذِي يُبْصِرُ بِهِ، وَيَدَهُ الَّتِي يَبْطِشُ بِهَا، وَرِجْلَهُ الَّتِي يَمْشِي بِهَا، وَإِنْ سَأَلْتِي لِأَعْطِيَنَّكَ، وَلَئِنْ اسْتَعَاذْتَنِي لِأُعِيدَنَّكَ، وَمَا تَرَدَّدْتُ عَنْ شَيْءٍ أَنَا فَاعِلُهُ تَرَدَّدِي عَنْ نَفْسِ الْمُؤْمِنِ، يَكْرَهُ الْمَوْتَ وَأَنَا أَكْرَهُ مَسَاءَتَهُ».

صحیح البخاری (۱۰۵/۸)

ترجمہ: ”حضرت ابو ہریرہ رضی اللہ عنہ سے روایت ہے کہ رسول صلی اللہ علیہ وسلم نے ارشاد فرمایا کہ: حق تعالیٰ (حدیث قدسی میں) فرماتے ہیں کہ: جو شخص میرے مقبول بندے سے عداوت کرے، میں اس کے ساتھ اعلان جنگ کرتا ہوں، اور میرا بندہ مجھ سے کسی ایسے ذریعے سے قرب حاصل نہیں کرتا جو میرے نزدیک ادائے فرائض سے زیادہ محبوب ہو، اور میرا بندہ برابر مجھ سے بذریعہ نوافل قرب حاصل کرتا رہتا ہے، یہاں تک کہ میں اس کو محبوب بنا لیتا ہوں، تو میں اس کی شنوائی ہو جاتا ہوں جس سے وہ سنتا ہے، اور اسکی بینائی ہو جاتا ہوں جس سے وہ دیکھتا ہے، اور اس کا ہاتھ ہو جاتا ہوں جس سے وہ کسی چیز کو لیتا ہے، اور اس کا پاؤں ہو جاتا ہوں جس سے وہ چلتا ہے (مطلب یہ ہے کہ اکثر اسکے ان جوارج سے کوئی کام میری مرضی کے خلاف نہیں ہوتا، الا لعراض لایدوم۔ از محمد بلال عفی عنہ

(

## حضرت خلیفہ صاحب رحمہ اللہ کو جنات کا گزر محسوس ہونا

ماہ رمضان کی سحری کے وقت حضرت رحمہ اللہ تاریخ ابن کثیر جلد اول پڑھ رہے تھے، ایک حدیث مبارکہ حضرت کے سامنے سے گزری۔

حضور ﷺ نے فرمایا: جب جن میرے پاس سے گزرتے تھے یا گزر جاتے تھے تو گرم ہوا کا جھونکا پیچھے چھوڑ دیتے تھے۔ حضرت خلیفہ صاحبؒ نے فرمایا کہ ایک دفعہ سردی کے موسم میں وہ رات کو عشاء کے بعد اپنے گاؤں لعل ماہڑہ سے گھوڑی پر سوار ہو کر روانہ ہوئے، حضرت اپنی بیٹی کے گھر جا رہے تھے، راستے میں کنگول کے درخت تھے، اور ادھر ادھر جوار (مکئی) کے کھیت تھے، جب گھوڑی ان درختوں کے قریب آئی تو گھوڑی رک گئی اور اس نے کان کھڑے کر لئے، حضرتؒ نے کہا: میں سمجھ گیا کہ یا تو کوئی بڑا سانپ ہے یا جن ہے، میں نے گھوڑی کی گردن پر تھپڑ مارا اور کہا کہ میں جو تیرے اوپر بیٹھا ہوں، آخر مسلمان ہوں، اور غوث اعظم، محبوب سبحانی کا غلام ہوں، چل اللہ کا نام لے کر! یہ سن کر گھوڑی چل پڑی۔ جب میں درختوں سے گزر گیا اور ایک منڈھیر کے اوپر چڑھا تو پیچھے سے ہوا کا گرم جھونکا آیا، حالانکہ وہ سخت سردیوں کی رات تھی، وہ گرم ہوا کا جھونکا چار فرلانگ کے فاصلے تک محسوس ہوا اور اس کے بعد ختم ہو گیا۔

## بد عملی کو محسوس کرنا

(حضرت ڈاکٹر صاحب مدظلہ) نے فرمایا: حضرت خلیفہ صاحبؒ نے ایک مرتبہ گرمہ میں کھانا کھایا، حضرتؒ کی عادت تھی کہ کھانا کھانے کے بعد وہاں پر بیٹھ کر کچھ دین کی باتیں (مجلس) کرتے تھے، اس دن خلاف معمول مجھے



کہا کہ: مجھے اٹھالو! وہ میزبان آگیا، اس نے کہا: چائے تیار ہے! حضرت نے چپکے سے مجھے کہا: مجھے لے جاؤ! یہاں پر بد معاش رہتے ہیں۔ بعد میں احمد نے کہا: وہ گھر پھر تباہ ہو گیا۔

## بے نمازی کا کھانا بدبودار تھا

(حضرت ڈاکٹر صاحب مدظلہ) نے فرمایا: ایک دفعہ حضرت خلیفہ صاحب رحمہ اللہ نے ایک گھر میں ثوبت (ثرید) کھائی، ہم نے کھانا کھالیا، حضرت نے کہا: میں تو کھانے سے کھیلا، میں نے اندھیرے میں کنویں بنائے کھانا نہیں کھایا، کھانے سے بو آرہی تھی، ان کے کپڑوں سے بو آرہی تھی۔ حضرت سے میں نے وجہ پوچھی، حضرت نے فرمایا: وہ بے نمازی ہیں۔ فرمایا: ساتھ والے گھر سے بھی بو آرہی تھی!

**مبشرات، کشف و اسرار راستے کی چیزیں ہیں، مقصود اللہ**

**تعالیٰ کی ذات ہے**

ایک سلسلہ گفتگو میں حضرت خلیفہ صاحب سے میں نے عرض کیا کہ آج کل اچھے خواب آنا بند ہو گئے ہیں، اور مراقبہ کے دوران جن مبشرات کا مشاہدہ ہوتا تھا، وہ بھی نہیں ہو رہا۔ فرمایا: مبشرات، کشف و اسرار راستے کی چیزیں ہیں، مقصود اللہ تعالیٰ کی ذات ہے۔ فرمایا: یہ سب یہاں پر رہ جائیں گی، ساتھ صرف اللہ رہے گا، یادداشت اور آگاہی قبر میں ساتھ ہی جائے گی، اول الذکر محمود ہے، اس سے ایمان میں ترقی ہوتی ہے لیکن مقصود نہیں ہے، مقصود آخر الذکر ہے۔

دائمی حضوری یہ ہے کہ دیکھا جائے دل (لطائف) ہر وقت اللہ تعالیٰ کی طرف متوجہ ہے۔ فرمایا کہ: حضرت محی الدین ابن عربی رحمہ اللہ فرمایا کرتے تھے کہ دائمی حضوری کی تعریف یہ ہے کہ جب نیند سے بیدار ہو، غفلت میں نہ ہو۔ حضرت شاہ غلام علی دہلوی رحمہ اللہ فرمایا کرتے تھے کہ: جب خواب سے بیدار ہو، آگاہی موجود ہو، اور قلب کی توجہ اللہ تعالیٰ کی طرف ہو۔ حضرت عبدالرحمن جامی فرمایا کرتے تھے: ہر وقت مشاہدہ ہو، خطرات اور وساوس کا کوئی اثر نہ ہو، اس کو دائمی حضوری کہتے ہیں۔

## مقصود اللہ تعالیٰ کی ذات ہے، کشف و کرامات مقصود نہیں

احقر نے حضرت خلیفہ صاحب رحمہ اللہ سے عرض کیا کہ: تحدیث بالنعمة کے طور پر کہتا ہوں کہ بندے نے جب شروع شروع میں حضرت سے تربیت لینی شروع کی تو اوائل میں خوشبو محسوس کرتا تھا، کیا ایسی خوشبو کا کسی اور مرید نے عرض کیا ہے؟ حضرت نے نفی میں جواب دیا اور پھر فرمایا: یہ اللہ تعالیٰ کی دین ہے! فرمایا: مقصود اللہ تعالیٰ کی ذات ہے، مبشرات اور کشف و کرامات مقصود نہیں ہیں، اگر بندہ ذاکر ہے، ذکر کرتا ہے اور اللہ تعالیٰ کو یاد کرتا ہے تو اللہ تعالیٰ کا شکر ادا کرے، اور اگر غافل ہے تو افسوس کرے اور استغفار کرے!

## حضرت مولانا احمد علی لاہوری رحمہ اللہ کے کشفیہ حالات

حضرت خلیفہ صاحب نے ایک سلسلہ گفتگو میں فرمایا: حضرت لاہوری رحمہ اللہ کو کشف عینی حاصل تھا، ایک دفعہ حضرت لاہوری رحمہ اللہ لاہور کے قلعے میں گئے، وہاں پر انہوں نے ایک نور دیکھا اور خوشبو محسوس کی، حضرت لاہوری رحمہ اللہ نے صفائی والے سے پوچھا: یہاں پر کوئی قبر ہے؟ اس

نے کہا: نہیں ہے! حضرت چلتے گئے اور ایک جگہ نور کا چشمہ دیکھا جو کہ آسمان تک جا رہا تھا، حضرت لاہوریؒ وہاں پر مراقب ہو گئے اور فارسی میں حضرت علی ہجویری رحمہ اللہ سے بات کی، کہا: میں علی ہجویری ہوں، کہا: دوسرا علی ہجویری میرا ہم نام ہے، یہ میرے کئی سال بعد آیا ہے، یہ بھی ہجویری ہے اور اسی محلہ کا ہے جس کا میں ہوں۔ فرمایا: میں کشف المحجوب والا ہوں، وہ دوسرا ہے۔ حضرت احمد علی لاہوری رحمہ اللہ فرمایا کرتے تھے: پانی بتا سکتا ہوں کہ زنا کے غسل کا ہے یا بیہوی کے غسل کا ہے!

حضرت خلیفہ صاحبؒ نے فرمایا: میرے حضرت لاہوری رحمہ اللہ روزانہ ساڑھے دس لاکھ ذکر کیا کرتے تھے، اس کے علاوہ کئی کام کرتے تھے۔

فرمایا: حضرت احمد علی لاہوری رحمہ اللہ سر والی آنکھوں سے چیزوں کو دیکھتے تھے۔ فرمایا: جس کا طیب رزق ہے، اس کو کشف سر والی آنکھوں سے ہوتا ہے۔ فرمایا: حضرت خواجہ معصوم (فرزند مجدد الف ثانی رحمہ اللہ) کی خادمہ تھی، حضرت کے پاس روٹی لاتی تھی، غفلت میں جو روٹی پکتی تھی، حضرت اُس کو علیحدہ کر دیتے تھے، جو روٹی توجہ سے پکتی تھی، اس کو علیحدہ کر لیتے تھے۔

## حضرت خواجہ سراج الدین رحمہ اللہ موسیٰ زئی شریف کا

### کشف

حضرت خلیفہ صاحبؒ نے ایک سلسلہ گفتگو میں فرمایا کہ: حضرت مولوی احمد صاحب عید گاہ والے (والد محترم مفتی عبدالقدوس و مولوی شعیب صاحب) حضرت خواجہ سراج الدین رحمہ اللہ موسیٰ زئی شریف والے کے مرید تھے، ایک دن گھر پر کپڑے دھل رہے تھے، صرف ایک چادر اوڑھ رکھی تھی،



اور تہبند پہنا ہوا تھا، شیخ کا خیال آیا اور اسی حالت میں احرام کی طرح لباس میں ملبوس موسیٰ زئی شریف روانہ ہو گئے، شیخ نے پہلے سے ان کے لئے نئے سلعے ہوئے کپڑوں کے جوڑوں کا انتظام کر رکھا تھا، درزی کو کہا کہ مولوی احمد ڈیرہ اسماعیل خان سے آرہا ہے، اس طرز کا جوڑا بنا لو، حالانکہ شیخ کو ان کی آمد کی کوئی اطلاع نہیں تھی۔

## کسر نفسی اور اخفاء اچھی چیز ہے

حضرت خلیفہ صاحبؒ نے فرمایا: جب مولانا احمد علی لاہوری رحمہ اللہ نے ان کو خلافت دی کسی کو معلوم نہیں تھا، یہ راز کی بات تھی، ایک سال کے بعد حضرت مولانا عبید اللہ انور رحمہ اللہ ڈیرہ اسماعیل خان مدرسہ نعمانیہ تشریف لائے، مولانا عبید اللہ انور صاحبؒ نے حضرت صاحب رحمہ اللہ سے پوچھا: خلیفہ صاحب! ذکر کا حلقہ لگاتے ہو؟ حضرت صاحب رحمہ اللہ نے نفی میں جواب دیا اور کہا کہ سستی کی وجہ سے ایسا ہے۔ حضرت مولانا عبید اللہ انور صاحبؒ نے مسجد میں عصر کی نماز کے بعد ذکر کا حلقہ لگایا اور حلقہ میں حضرت خلیفہ صاحب رحمہ اللہ کی خلافت کے متعلق لوگوں کو بتایا اور لوگوں کو ترغیب دی کہ حضرت خلیفہ غلام رسول صاحب، حضرت احمد علی لاہوری رحمہ اللہ کے خلیفہ ہیں، ان کے حلقہ ذکر میں شرکت کیا کریں۔ حضرت شیخ الحدیث مولانا علاء الدین صاحب رحمہ اللہ نے کہا: ہمیں کیوں نہ بتایا؟ حضرت خلیفہ صاحب رحمہ اللہ نے کہا: کیا میں لوگوں سے کہتا کہ میں بزرگ بن گیا ہوں؟ اخفاء اچھی چیز ہے۔ اسی طرح حضرت افغانیؒ کی خلافت کا حال تھا، جب شیخ الحدیث حضرت مولانا سراج الدین صاحب کو بیٹہ تشریف لے گئے اور وہاں پر ان کو معلوم ہوا کہ حضرت افغانیؒ نے

حضرت خلیفہ صاحب رحمہ اللہ کو خلافت دی ہے تو مسکرا کر کہنے لگے کہ پتا نہیں حضرت خلیفہ صاحب رحمہ اللہ خلافت کا گنڈھ باندھ کر کیا کریں گے؟ شیخ الحدیث مولانا علاء الدین صاحب رحمہ اللہ نے جب یہ بات سنی تو ناراضگی کا اظہار کیا اور فرمایا: یہ تو اللہ پاک کی دین ہے، جس کو چاہے نواز دے۔ فرمایا: ہم لوگ حضرت مولانا حسین احمد مدنی رحمہ اللہ کے مرید تھے، کیا انہوں نے ہم کو خلافت دی ہے؟ یہ تو جس پر اللہ پاک کی کرم نوازی ہو جائے۔ حضرت خلیفہ صاحب رحمہ اللہ نے فرمایا: یہ اخفاء کی چیزیں ہوتی ہیں، اپنی صفات کو بیان کرنا ٹھیک نہیں ہوتا۔

## بہت کم لوگ سلسلے چلاتے ہیں

رمضان کا مہینہ تھا، ہم نے صبح کی نماز سحری کا وقت ختم ہونے کے فوراً بعد پڑھی۔ اونچی آواز آرہی تھی، حضرت خلیفہ صاحب نے فرمایا: کیا عید گاہ (ڈیرہ اسماعیل خان) کی جامع مسجد میں درس ہو رہا ہے؟ احقر نے عرض کیا: مسجد شہداء میں مولانا حکیم حبیب اللہ صاحب قرآن پاک کا درس دے رہے ہیں۔ حضرت صاحب رحمہ اللہ نے فرمایا: وہ مولانا عبدالحی صاحب ملتان والے کے خلیفہ ہیں۔ راقم الحروف نے کہا کہ وہ پیری مریدی کا کام نہیں کرتے۔ فرمایا: بہت کم لوگ ہوتے ہیں جو سلسلے کو چلاتے ہیں۔ پھر فرمایا: میں نے سلسلے کو خوب چلایا۔ مردوں و عورتوں دونوں کو تلقین کرتا ہوں، کوئی کرے یا نہ کرے۔ فرمایا: ہماری پہلی ضرب ہی کافی ہے (ضرب سے مراد انگلی کے اشارے سے لطائف پر اللہ کے نام کو قوت کے ساتھ کہنا، جس میں شیخ کی ایک خاص توجہ شامل ہوتی ہے)۔ فرمایا: اگر اس دنیا میں پتانہ چلے، قبر میں ضرور پتا چلے گا کہ کسی اللہ والے نے ضرب لگائی تھی، وہ کام کر گئی! پھر فرمایا: خواجہ عبید اللہ صاحب

رحمۃ اللہ شاہی مسجد دہلی میں جمعہ کی نماز کے لئے آتے تھے، وہاں پر لوگوں کے قلوب پر توجہ ڈالتے تھے، لوگ کہتے: حضرت! یہ تو نابلد لوگ ہیں! خواجہ صاحب فرماتے: مجھے معلوم ہے، لیکن میں توجہ دیتا ہوں، کیونکہ توجہ اور ضرب قبر اور آخرت میں کام دے گی۔ فرمایا: حضرت خواجہ عبید اللہ، امام ربانی حضرت مجدد الف ثانی رحمۃ اللہ کے بیٹے تھے۔

## حضرت خلیفہ صاحب رحمۃ اللہ کی ایک عجیب عادت

حضرت خلیفہ صاحب رحمۃ اللہ جب احقر کے ساتھ گاڑی میں سفر میں ہوتے تھے تو احقر نے اکثر دیکھا اور محسوس کیا کہ حضرت دائیں ہاتھ کی انگلیوں کو عجیب حرکت دے رہے ہیں، محسوس ہوتا تھا کہ کسی غیبی طاقت کے ساتھ باتیں کر رہے ہیں اور قدرت کے عجائبات کے متعلق حیرانی کا اظہار کر رہے ہیں۔

## حضرتؒ کی خودداری اور امراء سے استغناء

مولانا خیر محمد صاحب نے فرمایا: حضرت خلیفہ صاحبؒ بڑے خوددار آدمی ہیں، ایک دفعہ جسٹس عثمان علی شاہ (مرحوم) قائم مقام گورنر صوبہ سرحد ان کے پاس آئے، یہ حضرت خلیفہ صاحبؒ کے مرید بھی تھے، حضرتؒ کو اپنے ساتھ پشاور لے جانے کے لئے کہا، لیکن حضرتؒ نے انکار کر دیا، اس کے بعد میں حضرتؒ کے پاس گیا اور کہا: مٹورہ میں کسی کو دم کرنا ہے، حضرتؒ میرے ساتھ گاؤں آگئے اور فرمایا: عثمان علی شاہ اور آپ کا رتبہ برابر ہو سکتا ہے؟ فرمایا: صدر ضیاء الحق نے حضرتؒ کو خط لکھا تھا کہ آپ کو اگر کسی چیز کی ضرورت ہو، یعنی پلاٹ بنگلہ یا کوٹھی کی تو میں حاضر ہوں۔ فرمایا: میں وہ خلیفہ نہیں ہوں، اگر میں



ہوتا تو آج میرے بچکے ہوتے! فرمایا: آپ سے یہ درخواست کرتا ہوں کہ آپ اسلام نافذ کر دیں! (خیر محمد صاحب نے کہا: یہ خط میں نے خود دیکھا ہے)۔

## والدین کی خدمت اور اس کا صلہ

ایک دن مغرب کی نماز کے بعد حضرت خلیفہ صاحب رحمۃ اللہ علیہ کی خدمت میں حاضری دی، حضرت سید عبدالرحیم شاہ صاحب ریسرچ آفیسر کاٹن رتہ کلاچی (کلی مروت والے) ان کے ساتھ بیٹھے ہوئے تھے۔ حضرت ذکر کی اہمیت پر بات فرما رہے تھے، حضرت سلیمان علیہ السلام کا ایک واقعہ بیان کیا۔ حضرت سلیمان علیہ السلام نے اللہ رب العزت سے درخواست کی کہ مجھے کوئی عجبہ دکھائیے۔ اللہ تعالیٰ نے فرشتے کے ذریعے اطلاع دی کہ فلاں سمندر پر چلے جائیں، حضرت سلیمان علیہ السلام چلے گئے اور ساحل پر کھڑے ہو گئے اور ایک جن کو حکم دیا کہ سمندر میں غوطہ لگائیں اور سمندر کی تہہ سے جو کچھ ملے اس کو باہر نکال لیں۔ اس جن نے تین بار غوطہ لگایا مگر سمندر کی تہہ میں کچھ نہ ملا۔ سلیمان علیہ السلام نے ایک دوسرے دیو ہیکل جن کو حکم دیا، اس نے تیسرے غوطہ میں سمندر کی تہہ سے ایک قبہ نکالا، اس قبہ کے اندر ایک اٹھارہ سالہ نوجوان موجود تھا، اس قبہ کے چار دروازے تھے، قبہ ہیروں سے جڑا ہوا تھا، سلیمان علیہ السلام نے اس نوجوان سے حالات پوچھے، اس نے کہا کہ: میرے والد نابینا تھے، میں ان کی خدمت کرتا تھا، جب وہ مرنے لگے، انہوں نے میرا ہاتھ اوپر اٹھایا اور اللہ رب العزت سے مخاطب ہو کر کہا کہ یا اللہ! یہ تیرے سپرد ہے تو اس کی حفاظت کر! اس نوجوان نے کہا: میری والدہ کا نچلا دھڑ فاج زدہ تھا، میں نے والدہ کی خوب خدمت کی۔ دنیا سے رخصتی کے وقت والدہ نے میرا ہاتھ اوپر اٹھایا اور

کہا: یارب! یہ تیرے سپرد ہے، تو اس کی حفاظت کر، اس کے کھانے کا انتظام کر، اور اس کو ذکر کی توفیق عطا فرما! اس نوجوان نے کہا کہ: اللہ رب العزت مجھے ہر قسم کا بہترین رزق دیتے ہیں۔ سلیمان عَلَیْہِ السَّلَام نے پوچھا کہ تو کس کا پیروکار ہے، نوجوان نے کہا: حضرت ابراہیم عَلَیْہِ السَّلَام کا! سلیمان عَلَیْہِ السَّلَام نے رجسٹر کھولا تو معلوم ہوا کہ اس نوجوان کو دو ہزار سال اس قبے میں رہتے ہوئے گزر چکے تھے۔

## سب علماء ناپینا ہیں، کوئی کوئی پینا ہے

ایک سلسلہ گفتگو میں فرمایا کہ حضرت احمد علی لاہوری رحمہ اللہ ڈیرہ اسماعیل خان میں ایک جلسے کے لئے تشریف لائے تھے، وہاں فرمایا: سب علماء ناپینا ہیں، کوئی کوئی پینا ہے!

(مطلب یہ ہے کہ اربابِ قلوب اور اہل باطن بہت کم ہیں، حضرت کے اس ارشاد مبارک سے یہ نہ سمجھا جائے کہ علم بیکار ہے۔ علم ظاہر کی مستقل اہمیت ہے اور تمام علمائے حق قابل احترام ہیں۔ علم ظاہری کے ساتھ اگر راہ سلوک طے کر لیا جائے تو علم میں جلاء پیدا ہو جاتا ہے اور دل کی بصیرت تیز ہوتی ہے۔) (از محمد بلال عفی عنہ)۔

حضرت خلیفہ صاحبؒ نے فرمایا: حضرت شمس المشائخ حضرت مولانا شمس الحق افغانی رحمہ اللہ فرماتے تھے: انبساط اور انقباض سالک کے ساتھ لازم و ملزوم ہے، لیکن انقباض اعلیٰ مقام ہے۔ حضرت خلیفہ صاحبؒ نے صحابہ رضوان اللہ علیہم اجمعین کا واقعہ بیان کیا کہ حضور ﷺ کی موجودگی میں اور حالت ہوتی تھی اور گھر میں اور حالت ہوتی تھی، آپؐ نے کہا: اگر سالک پر ہر وقت انبساط رہے تو وہ ہوا میں اڑنے لگے۔

## اللہ والوں کے مقامات، اکثر کو علم نہیں ہوتا

حضرت جی ثالث امیر تبلیغ مولانا انعام الحسن رحمہ اللہ اور حضرت مولانا شمس الحق افغانی رحمہ اللہ کے متعلق ایک سلسلہ گفتگو میں فرمایا: بعض بڑے بڑے مقام کے اولیاء گزرے ہیں، ان کو اتنا علم بھی نہیں تھا کہ ہم کس مقام پر ہیں؟ موت سے پہلے حجابات اٹھ گئے اور ان کو مقام بتا دیا گیا۔ فرمایا: شاید مولانا انعام الحسن صاحبؒ کو اپنے مقام سے آگاہ نہیں کیا گیا، کیونکہ بعض اولیائے کرام کو ان کے مقام سے آگاہ نہیں کیا جاتا۔ حضرت افغانی رحمہ اللہ کے متعلق لکھا ہے کہ بڑے مقام کے بزرگ تھے لیکن وہ اپنے آپ کو ایک عام آدمی سمجھتے رہے، موت کے وقت ان کو ان کے مقام سے آگاہ کیا گیا، ان کے ساتھ کچھ بھی نہیں ہوتا، کچھ بھی محسوس نہیں کرتے، لیکن اللہ تعالیٰ کے نزدیک ان کا بڑا مقام ہوتا ہے۔

## بیعت والا خانقاہی نظام

حضرت خلیفہ صاحبؒ نے ایک سلسلہ گفتگو میں فرمایا: معلوم ہوتا ہے کہ بیعت والا خانقاہی نظام مفقود ہو گیا ہے۔

فرمایا: نقشبندیہ کے حضرت خواجہ غلام حسن سواگی رحمہ اللہ چلے گئے! قادریہ کے حضرت لاہوری رحمہ اللہ چلے گئے! چشتیہ کے حضرت شیخ الحدیث مولانا زکریا رحمہ اللہ چلے گئے! اب پیچھے کیا رہ گیا ہے؟ (مقصود یہ تھا کہ اب خانقاہی نظام کو زندہ کرنے کی ضرورت ہے)۔



## اللہ تعالیٰ کے ہم نشین کی ہم نشینی اختیار کر لو، دنیا کی رغبت دل سے نکل جائے گی

راقم الحروف (حضرت ڈاکٹر صاحب مدظلہ العالی) کے محلہ عید گاہ (ڈیرہ اسماعیل خان) کی جامع مسجد میں تبلیغی جماعت آئی ہوئی تھی، اس میں ایک عالم دین کراچی کے تھے، اس نے حضرتؒ کے متعلق سن رکھا تھا، وہ عالم دین حضرتؒ کی زیارت کے لئے احقر کے ساتھ گھر آئے، رمضان کا مبارک مہینہ تھا، رات کے تقریباً دس بج رہے تھے، انہوں نے عرض کیا: جب طالب علمی کا دور تھا تو یقین بنا ہوا تھا، اب جب مدرس بن گیا ہوں اور تنخواہ دار ہو گیا ہوں، مال کی طرف رغبت ہوتی ہے، اس کا علاج بتائیں۔ حضرت خلیفہ صاحب رحمہ اللہ نے فرمایا کہ کسی اللہ والے کی ہم نشینی اختیار کر لیں، دنیا کی رغبت دل سے نکل جائے گی۔ حضرت صاحب رحمہ اللہ نے فرمایا: دنیا بری چیز نہیں، اللہ تعالیٰ کی نعمت ہے۔ فرمایا: حضرت عثمان غنی، حضرت عبدالرحمن بن عوف رضی اللہ عنہما مالدار تھے، لیکن قلبی تعلق اللہ تعالیٰ کے ساتھ تھا۔ فرمایا: اگر تمہارے پاس چھت جتنے اونچے ہیرے، جوہرات، سونا چاندی کے ڈھیر لگ جائیں، لیکن قلبی تعلق اللہ کے ساتھ ہو تو گھبرانے کی بات نہیں، لیکن دل کے ٹکڑے کو اللہ تعالیٰ سے جوڑ لو! فرمایا: ہر وہ چیز جو تمہارے دل کو اللہ تعالیٰ کی یاد سے غافل کر دے وہ دنیا ہے، چاہے وہ بیوی ہو، بال بچے ہوں، دنیا ہو، تجارت ہو، کرسی ہو یا عہدہ ہو۔

حضرت خلیفہ صاحبؒ نے فرمایا کہ حضرت بایزید بسطامی رحمہ اللہ نے لکھا ہے کہ میں طواف کر رہا تھا، دوران طواف ایک سفید ریش بزرگ کو دیکھا جو کہ خانہ کعبہ کا غلاف پکڑ کر زار و قطار رو رہا تھا، حضرت رحمہ اللہ نے فرمایا: میں نے

اس کے دل پر توجہ ڈالی تو ایک لمحے کے لئے بھی اس کا دل اللہ تعالیٰ سے جڑا ہوا نہیں تھا۔ حضرت رحمہ اللہ فرماتے ہیں: میں مکہ مکرمہ کے بازار سے گزر رہا تھا، ایک نوجوان کی ہیرے جواہرات کی دکان تھی، بڑے بڑے وزراء، امراء اس سے سودا لے رہے تھے، لیکن اس کے دل پر توجہ ڈالی تو ایک لمحے کے لئے بھی اس کا دل اللہ تعالیٰ کی یاد سے غافل نہیں تھا۔

حضرت خلیفہ صاحبؒ نے فرمایا: عراق کا ایک نوجوان حافظ قرآن حج کے لئے گیا، جب حج سے فارغ ہوا تو ایک بدو کو کہہ کر یہ پر لے کر عراق کے لئے تیار کیا، بدو کے پاس سواری کے لئے اونٹ تھا، راستے میں جنگل سے گزر رہے تھے، جوان قرآن کی تلاوت کر رہا تھا، جب قرآن کی اس آیت پر پہنچا: "وفی السماء رزقکم وما توعدون" (الزاریات) تو بدو کھڑا ہو گیا، کہا: کیا یہ اللہ تعالیٰ کا کلام ہے؟ عربی سمجھتا تھا، فرمایا: ہاں! بغداد پہنچ کر اس بدو نے کلیل اونٹنی کی ناک سے نکالی اور اونٹنی کو چھوڑ دیا، اور خود جنگل اور پہاڑوں میں جا کر اللہ اللہ کرنے لگا۔ چند سال گزر گئے، بدو حج کے لئے گیا، دوران طواف اس نوجوان سے ملاقات ہو گئی، بدو نے کہا کہ: دو سراسبق دے دو! اور بدو نے اپنا سارا حال سنایا، نوجوان نے کہا: «فودب السماء والارض انه لحق مثل ما انکم تنطقون» (الزاریات) بدو کی چیخ نکلی اور کہا کہ مخلوق نے میرے رب کو اتنی تکلیف دی کہ میرے رب کو قسم اٹھانا پڑی، بدو چیختا ہوا حرم کعبہ سے نکل گیا تو اس کے بعد نوجوان نے طواف مکمل کیا۔

## اللہ تعالیٰ کا ارادہ چلتا ہے

حضرت خلیفہ صاحبؒ نے فرمایا: ایک دن حضرت احمد علی لاہوری

رحمۃ اللہ بیٹھے ہوئے تھے کہ ایک نوجوان آیا اور حضرتؒ کا ایک پاؤں دبانا شروع کر دیا، حضرتؒ نے فرمایا: اللہ تعالیٰ نے اس نوجوان کو القاء کیا، یہ اچھرہ سے آیا ہے، اللہ تعالیٰ نے اس کو بھیج دیا، فرمایا: میری اس ٹانگ میں درد تھا۔ فرمایا: لاہور کے ایک ڈاکٹر عبد الرشید صاحب تھے، حضرت لاہوری رحمۃ اللہ کے تعلق والے تھے، ان کا انتقال ہو گیا، خلیفہ صاحبؒ نے کہا: میں اسی رات لاہور پہنچا۔

## بعض مرید اپنے شیخ سے آگے نکل جاتے ہیں

مورخہ ۱۸ اپریل ۱۹۹۸ء کو حضرت خلیفہ صاحبؒ سے مدرسہ نعمانیہ کے مہمان خانے میں ملاقات ہوئی، فرمایا: عزیز الرحمن آئے تھے اور مجھ سے اسمائے حسنیٰ پر مراقبہ کے متعلق پوچھ رہے تھے۔ حضرت صاحب رحمۃ اللہ نے فرمایا: اب تم مجاز ہو، جس نام پر کرنا چاہتے ہو، کرو۔ پھر فرمایا: ہمارے حضرات میں سے صرف سید حسین احمد مدنی رحمۃ اللہ اسمائے حسنیٰ پر مریدوں سے مراقبہ کروایا کرتے تھے، اور مریدوں پر اس ضمن میں توجہ بھی ڈالتے تھے۔ فرمایا: یہ تو سالک کی اپنی استعداد اور قبولیت کی بات ہوتی ہے۔ فرمایا حضرت عبید اللہ احرازؒ، حضرت مولانا یعقوب چرخئیؒ کے مرید تھے، جب شیخ کی خدمت میں حاضر ہوئے، شیخ نے تین دنوں میں مقام جذب پر پہنچا دیا۔ باقی مرید اور خلفاء حسد کرنے لگے۔ فرمایا: حسد کی بات نہیں، عبید اللہ کے پاس چراغ اور تیل دونوں موجود تھے، ہم نے تو صرف تیلی لگائی اور چراغ روشن ہو گیا۔ فرمایا: بعض مرید اپنے شیخ سے بھی آگے نکل جاتے ہیں۔ فرمایا: حضرت خواجہ باقی باللہ حضرت مجدد الف ثانی رحمۃ اللہ کے شیخ تھے، لیکن حضرت خواجہ باقی باللہ فرمایا کرتے تھے: حضرت مجدد الف ثانی سورج ہیں، اور ہم سب ان کے سامنے ستارے



ہیں۔ حضرت خواجہ باقی باللہؒ فرماتے تھے: اگر شیخ کو مرید سے بیعت لینے کی اجازت ہوتی تو میں حضرت مجدد الف ثانی سے بیعت ہوتا۔

## حضرت مولانا احمد علی لاہوری رحمہ اللہ کے معمولات

ایک مجلس میں جس میں مولانا عطاء الرحمن صاحب خانو خیل والے اور عنایت اللہ سیال صاحب (مرحوم) موجود تھے، حضرت خلیفہ صاحب نے فرمایا: حضرت احمد علی لاہوری رحمہ اللہ قصیدہ بردہ کی تلاوت سے پہلے دو رکعت نماز نفل پڑھتے تھے، پھر تھوڑی دیر قرآن پاک کی تلاوت کرتے تھے، اس کے بعد قصیدہ بردہ شریف کی تلاوت کرتے تھے، ساڑھے دس لاکھ ذکر ان کاروزانہ کا معمول تھا، ان کی لاتعداد مصروفیات تھیں، رسالہ خدام الدین کا کام کرنا، قرآن پاک کی تفسیر پڑھانا، خط و کتابت، مریدین کے لئے وقت نکالنا وغیرہ وغیرہ، حضرت مولانا عبید اللہ انور صاحب نے بتایا: حضرت لاہوری رحمہ اللہ معمولات پورا کرنے سے پہلے کبھی نہیں سوتے تھے، خواہ ساری رات گزر جاتی۔

## اللہ والوں کی ہر چیز میں برکت ہوتی ہے

حضرت خلیفہ صاحب نے فرمایا: جس سال میں حضرت لاہوری رحمہ اللہ کی خدمت میں گیا، اس سال موضع چکیرہ ضلع سرگودھا کے مولانا احمد شاہ صاحب بھی حضرت لاہوری رحمہ اللہ کے زیر تربیت تھے، حضرت احمد شاہ صاحب، حضرت مدنیؒ سے دورہ حدیث پڑھ کر آئے تھے، فرمایا: میں نے فراغت کے بعد مولانا سید حسین احمد مدنی رحمہ اللہ سے بیعت کی درخواست کی، حضرت نے کہا: پاکستان میں تم کو شیخ مل جائے گا، شیخ اگر نزدیک ہو تو فائدہ زیادہ ہوتا ہے! حضرت خواجہ غلام حسن سواگی رحمہ اللہ کی ان دنوں بہت شہرت تھی،

حضرت شاہ صاحب، حضرت سواگی رحمہ اللہ کی خدمت میں حاضر ہوئے، حضرت سواگی رحمہ اللہ نے ان سے کہا: اگر زندگی رہی اگلے سال حج کے موقع پر مدینہ طیبہ میں حضور ﷺ سے آپ کو اجازت دلاؤں گا! لیکن افسوس کہ حج سے پہلے حضرت سواگی رحمہ اللہ وفات پا گئے۔ حضرت شاہ صاحب رمضان شریف میں حضرت سواگی رحمہ اللہ کو قرآن سناتے تھے، فرمایا: میں جب لاہور گیا، شاہ صاحب میرے ساتھ اکٹھے رہے، حضرت شاہ صاحب، حضرت لاہوری رحمہ اللہ کے ہاتھ پر بیعت ہوئے اور اس سال حضرت لاہوری رحمہ اللہ کو قرآن سنایا، حضرت شاہ صاحب اکثر فرماتے تھے: میں روزانہ ایک لاکھ مرتبہ اسم ذات کا ذکر کرتا ہوں، اور مراقبہ کے دوران جب ایک منٹ کے لئے مجھے اونگھ آتی تھی، میں ایسا ہشاش بشاش ہو جاتا تھا کہ ساہا سال تک سویا رہا ہوں۔ حضرت خلیفہ صاحب نے فرمایا: یہ ساری اسم ذات کی برکت ہے۔ فرمایا: حضرت احمد علی لاہوری رحمہ اللہ روزانہ ساڑھے دس لاکھ کے قریب وظائف کرتے تھے، یہ خبر "خدام الدین" میں بھی آئی تھی۔ حضرت خلیفہ صاحب نے فرمایا: میرا تجربہ ہے، ایسے لوگوں کے لئے وہ دن بھی بڑا ہو جاتا ہے اور رات بھی بڑی ہو جاتی ہے۔ فرمایا: لوگوں کے لئے وہی دن رات رہتا ہے۔ لیکن ذاکرین اور غافلین کے دن رات مختلف ہو جاتے ہیں۔ ذاکرین کے دن رات لمبے ہو جاتے ہیں۔ اور غافلین ہائے ہائے کرتے رہتے ہیں کہ سورج جلد غروب ہو گیا، ذاکرین افسوس کرتے ہیں کہ بڑی چھوٹی رات تھی، یعنی غافلین دن کو اہمیت دیتے ہیں، دنیاوی کام دن میں ہوتے ہیں، اور دن کے گزرنے پر افسوس کرتے ہیں، اور ذاکرین رات کو اہمیت دیتے ہیں، اللہ تعالیٰ سے خصوصی تعلق اور مناجات کے لئے رات ہوتی ہے اور رات کے گزرنے پر افسوس کرتے ہیں۔

دکھنا عشق

## دنیا ان کی وجہ سے قائم ہے

۹ جنوری ۱۹۹۹ء کی بات ہے، حضرت خلیفہ صاحبؒ نے فرمایا: آج پروفیسر نصرت اللہ اور ان کا بڑا بھائی عصمت اللہ (مقیم رائے ونڈ شعبہ مستورات) آئے تھے، نصرت اللہ حال ہی میں تھائی لینڈ میں سات مہینے کا تبلیغی سفر کر کے آئے تھے، پروفیسر صاحب نے کہا کہ وہاں پر ایک مسلمان کو دو کروڑ اسی لاکھ روپے تجارت میں نقصان ہوا، لیکن اس کو پرواہ تک نہ تھی، وہ کہہ رہا تھا: دنیا آنی جانی چیز ہے! حضرتؒ نے فرمایا: عجیب لوگ ہیں، دنیا ان کی وجہ سے قائم ہے۔ پھر فرمایا: پیران پیر خواجہ نقشبندؒ کا ایک تجارتی جہاز سامان لے کر آرہا تھا، لوگوں نے اطلاع کی کہ سمندر میں طوفان آیا ہوا ہے، جہاز ڈوب گیا ہے، آپ نے تھوڑی دیر کے لئے سر جھکایا، پھر کہا الحمد للہ! پھر ایک شخص آیا اس نے کہا: حضرت طوفان ٹل گیا ہے، جہاز محفوظ ہے۔ آپ نے سر جھکایا، پھر کہا: الحمد للہ! لوگوں نے کہا: حضرت! یہ کیا معاملہ ہے؟ آپ نے دونوں مرتبہ الحمد للہ کہا۔ فرمایا: میں نے دونوں مرتبہ دل کی طرف توجہ کی، دل اللہ تعالیٰ کی یاد سے غافل نہیں تھا، تو میں نے اللہ تعالیٰ کا شکر ادا کیا۔

(معلوم ہوا کہ اصل چیز حق تعالیٰ شانہ کی یاد ہے، پریشانی میں بھی اور اطمینان اور خوشی کی حالت میں بھی، اللہ تعالیٰ سے غافل نہ ہو، حالات آنے جانے والی چیز ہے۔ از محمد بلال)۔

## گولڑہ شریف کی خانقاہ اور برکات

حضرت خلیفہ صاحبؒ نے فرمایا: حضرت خواجہ محی الدین جو کہ حضرت پیر مہر علی شاہ کے بیٹے اور خلیفہ تھے، ان کا معمول تھا کہ وہ روزانہ بارہ



تسبیح پڑھا کرتے تھے اور گنج العرش اور درود تاج پڑھا کرتے تھے، خانقاہ میں ایسی برکت تھی کہ لوگ خالص گھی کے ٹین لاتے تھے اور منی آرڈر کی لائن لگ جاتی تھی، حضرت خلیفہ صاحبؒ نے فرمایا: میں نے گھی کے ٹین اپنی آنکھوں سے دیکھے ہیں۔ فرمایا: ایک بڑے ماچہ (چار پائی جس پر پچاس کے قریب آدمی بیٹھ سکتے تھے) پر بیٹھے ہوئے تھے، اور مندرجہ بالا وظائف پڑھ رہے تھے، وظائف پنج گنج کا بھی وظیفہ کرتے تھے، ایک خادم حضرت پر پتکھا جھلتے تھے۔ حضرت کے یہاں روزانہ قوالی ہوتی تھی، جب حضرت دربار پر جاتے تھے لیکن قوالی میں ساز نہیں ہوتا تھا، جیسا کہ آج کل مولود پڑھتے ہیں۔ فرمایا: حضرت محبوب الہی، خواجہ نظام الدین اولیاءؒ اور حضرت خواجہ فرید الدین گنج شکرؒ وغیرہ کی مجالس میں بھی ساز نہیں ہوتا تھا، لیکن بعد کے حضرات خواجہ سلیمان تونسوی اور حضرت پیر مہر علی شاہؒ کی قوالی میں ساز ہوتا تھا۔

## حضرت خواجہ غلام حسنؒ اور خانقاہ کے چولہے کی راکھ

مورخہ ۱۱۳ اکتوبر ۱۹۹۸ء کو احقر نے شیخ الحدیث مولانا علاء الدین کے درس قرآن کے بعد مہمان خانے میں حضرت خلیفہ صاحبؒ کی خدمت میں حاضری دی، حضرت کے پاس ایک نوجوان بیٹھا ہوا تھا، حضرت نے کہا: یہ حافظ اور عالم دین ہے اور جامعہ اشرفیہ لاہور کا فارغ التحصیل ہے اور خلیفہ غلام عبدالرسول کا پڑپوتا ہے، جو کہ خواجہ ابراہیم صاحب موسیٰ زئی والے یا حضرت خواجہ غلام حسن رحمہ اللہ کا خلیفہ تھا، حضرت نے کہا: میں ان کے ساتھ حضرت خواجہ سراج الدین صاحب کی باتیں کر رہا ہوں، حضرت نے فرمایا: ایک دفعہ حضرت ابراہیم صاحب (حضرت خواجہ سراج الدین کے بیٹے) اور خواجہ غلام

حسن صاحب صبح کی نماز کے بعد مراقب ہوئے، مراقبہ اور اشراق سے فارغ ہو کر دونوں ایک کمرے میں چلے گئے، حضرت خواجہ غلام حسن صاحب نے حضرت خواجہ ابراہیم سے کہا: میری جھولی میں کچھ ڈال دو! جب کمرے میں دونوں چارپائی پر بیٹھ گئے تو حضرت خواجہ ابراہیم صاحب نے فرمایا: آپ تو ہماری خانقاہ موسیٰ زئی شریف کے چولہے کی راکھ تک لے گئے، اب مزید ہم آپ کو کیا دیں؟ مطلب یہ تھا کہ آپ یہاں سے کافی فیض حاصل کر چکے ہیں۔

## خواجہ سراج الدین یا خواجہ محمود کا فیض زیادہ ہے

حضرت خلیفہ صاحب نے فرمایا: حضرت خواجہ سراج الدین صاحب موسیٰ زئی شریف والے نوجوانی میں ۳۵ سال کی عمر میں وفات پا گئے، ان کو آنتوں کا مرض لاحق تھا، حکیم اجمل خان کے پاس حضرت خواجہ سراج الدین اور خواجہ محمود صاحب دونوں اکٹھے گئے، حکیم اجمل خان دہلی والے سے لوگوں نے پوچھا: ان دونوں میں سے کس کا فیض زیادہ ہے؟ حکیم صاحب نے عرض کیا: میں اس لائن کا آدمی نہیں ہوں، لیکن اتنا پتا ہے کہ خواجہ محمود کے پاس ہندوستان کے رؤساء اور اہل اللہ اکٹھے رہتے تھے، جبکہ خواجہ سراج الدین کے ارد گرد ہندوستان کے جید علماء اور فضلاء اکٹھے رہتے تھے۔

## پالکی والے نمبر لے جاتے ہیں

۱۰ رمضان المبارک مورخہ ۳۱ جنوری ۱۹۹۶ء کو تراویح کے بعد حضرت خلیفہ صاحب مدرسہ نعمانیہ کے مہمان خانے میں تشریف فرما تھے، مفتی حسین احمد صاحب سے حضرت خلیفہ صاحب نے کہا: کمزور ہو گیا ہوں! عرض کیا: حضرت شیخ الحدیث محمد زکریا رحمۃ اللہ پاکسی میں بیٹھا کرتے

تھے، اور حضرت مولانا اشرف پشاوریؒ بھی ایسے ہی معذور تھے، ان کو تو مرید کاندھوں پر اٹھا کر چلتے تھے، حضرت خلیفہ صاحبؒ نے فرمایا: وہ بڑھیا تھے۔ فرمایا: ایک شیخ تھا وہ اتنا صاحب کمال تھا کہ مراقبہ میں جھولے میں جھولا کرتا تھا، دوسرے علاقے میں دوسرے شیخ تھے، وہ پاکی میں ہوتے تھے، دونوں کے مریدین تھے، جھولے والے کا مرید اپنے شیخ کی بڑی تعریف کرتا تھا، پاکی والے کے مرید نے کہا: مجھے کبھی اپنے شیخ کے پاس لے چلو! ایک دن وہ لے گیا، وہ شیخ اور ان کے کئی مریدین بیٹھے ہوئے تھے، سب کے سب مراقبہ تھے، یہ بھی ایک کونے میں مراقبہ ہو گیا، جب جھولے والے شیخ پر توجہ ڈالی وہ جھولے سے بعمہ اس کے مریدین کے دھڑام سے گر پڑا، تین مرتبہ یہ عمل ہوا، اس کے بعد وہ پاکی والے کا مرید کمرے سے نکل گیا، اس نے دوست سے کہا کہ: مجھے اپنے شیخ سے تخلیہ میں ملاؤ، تخلیہ میں دوست نے پیر سے کہا کہ: تمہارے اوپر شیطان مسلط ہے! پیر نے سب مریدین کو چھٹی دے دی اور کہا: جاؤ جس کے پاس جاتے ہو اور خود اس سے سبق لینے لگا، صحیح اسباق لینے کے بعد وہ صحیح اللہ والا بن گیا، تو حضرتؒ نے فرمایا: پاکی والے نمبر لے جاتے ہیں، ان میں سچی روحانیت ہوتی ہے۔

## نہ وہ شیخ رہے، نہ مرید، قحط الرجال ہے

حضرت خلیفہ صاحبؒ نے ایک سلسلہ گفتگو میں فرمایا: نہ وہ شیخ رہے، نہ مرید، قحط الرجال ہے، جو صحیح ہیں، چھپ گئے ہیں۔ فرمایا: حضرت سید حسین احمد مدنی رحمہ اللہ موسیٰ زئی شریف (ڈیرہ اسماعیل خان) تشریف لائے، یہ تقسیم ہند سے پہلے کی بات ہے، حضرت خلیفہ صاحبؒ جب وہ ووٹوں کے موقع پر



تشریف لائے تو موجود تھے، موسیٰ زئی شریف حضرات (دوست محمد قندھاریؒ، خواجہ عثمان دامانیؒ، حضرت خواجہ سراج الدینؒ) کی قبور کے ساتھ کھڑے ہو کر متوجہ ہوئے، مسجد کے مینارے کے قریب کھڑے تھے، لوگ قسم کھا رہے تھے کہ ہم نے اپنے کانوں سے حضرت سید حسین احمد مدنی رحمہ اللہ کے قلب کی آواز سنی، ہنڈیا کی طرح ان کے سینے سے آواز آرہی تھی، مسلسل ایک گھنٹے تک کھڑے کھڑے مراقب رہے، ایسے لوگ گزرے ہیں جو ایک سانس میں ۱۱۰ مرتبہ نفی اثبات کرتے تھے۔ حضرت خلیفہ صاحبؒ نے فرمایا: حضرت مدنیؒ کا معمول تھا کہ حریم شریفین جاتے تھے، پہلے مدینہ طیبہ تشریف لے جاتے تھے، وہاں پر نبی کریم ﷺ کو (وسیلہ) سفارش بنا کر پھر اللہ تعالیٰ کے دربار میں جاتے تھے، مدینہ کے لوگ کہتے تھے کہ ہند سے ایک جوان آتا ہے، حضور ﷺ پر صلوٰۃ و سلام پڑھتا ہے، حضور ﷺ اندر سے سلام کا جواب دیتے ہیں (یا ولدی)۔ فرمایا: یہ مقام تھا حضرت مدنی رحمہ اللہ کا، فرمایا: حضرت شہاب الدین سہروردیؒ کہا کرتے تھے: ہمت والے لوگ چلے گئے، یہ چوتھی یا پانچویں صدی کا واقعہ ہے۔

پیر مہر علی شاہ گولڑہ شریف والے ترکستان گئے تھے، انہوں نے حضرت مولانا رومیؒ کی قبر پر حاضری دی اور مراقبہ کیا، حضرت مولانا رومی رحمہ اللہ کی خواب میں زیارت ہوئی، اور مولانا رومیؒ نے پیر مہر علی شاہ کو کھانے کی دعوت دی کہ کل آپ کا کھانا ہمارے پاس ہوگا۔ بہت گھبرائے کہ چونکہ مولانا رومی رحمہ اللہ نے دعوت دی ہے، شاید وہ اپنے پاس بلا رہے ہیں، لوگوں کو یہی بتایا، اسی کشمکش میں مبتلا تھے کہ حضرت مولانا رومیؒ کی طرف سے ایک بوڑھا شخص آیا کہ مجھے حضرت مولانا رومیؒ نے بھیجا ہے، کھانا میرے ہاں ہوگا! پیر مہر

علی شاہ نے کہا کہ دسترخوان وہی ہوگا جس پر مولانا رومی رحمہ اللہ کھانا کھایا کرتے تھے، اس بوڑھے نے فرمایا: وہی ہوگا! دسترخوان دھلا ہوا نہیں تھا، پھر کہا: کھانا بھی وہی ہوگا جو حضرتؒ کھاتے تھے تو جو کھانا دسترخوان پر چنا گیا، وہ ساگ کے لمبے لمبے ابلے ہوئے پتے تھے، کاٹے بھی نہیں گئے تھے، اور ایک دو اسی قسم کی سبزیاں تھیں، حضرت خلیفہ صاحبؒ فرما رہے تھے کہ یہ بات میں نے خود ایک مجلس میں پیر مہر علی شاہ صاحبؒ سے سنی تھی، پیر مہر علی شاہ صاحبؒ نے فرمایا: خدا کی قسم! جو مزہ اس ساگ میں تھا، زندگی بھر ایسا کھانا نصیب نہیں ہوا۔

## جارح پنجم کی تاج پوشی اور حضرت مولانا رحمت شاہ صاحبؒ

### کافتوی

حضرت خلیفہ صاحبؒ نے ایک سلسلہ گفتگو میں فرمایا: مجھے جارح پنجم کی تاج پوشی اچھی طرح یاد ہے، وہ خواجہ احمد نے کرائی تھی، بڑے بڑے لوگ اس میں شامل ہونے کے لئے گئے تھے، مولانا شمس الدین کوسٹہ والے کے دادا حضرت مولانا رحمت علی شاہ صاحبؒ تھے، انہوں نے واقعہ سنایا کہ جب میں دیوبند سے فارغ ہو کر فورٹ مین سنڈے آیا، وہاں پر ایک مسجد میں درس دیتا تھا، وہاں پر میں نے فتویٰ دیا کہ جن لوگوں نے جارح پنجم کی تاج پوشی میں شرکت کی ہے، وہ اپنا تجدید نکاح کرائیں۔ کہتے ہیں کہ ایک تحصیل دار صاحب خواجہ غلام حسن سواگی رحمہ اللہ کے مرید تھے، وہ میرے معتقد تھے، اس نے فیصلے کے لئے حضرت خواجہ غلام حسن رحمہ اللہ کو ثالث مقرر کیا، حضرت خواجہ غلام حسن سواگی رحمہ اللہ فورٹ سنڈے تشریف لائے، لوگ ان کے استقبال کے لئے آئے، ظہر کی نماز کا وقت ہو گیا، ایک مسجد میں ہم نے نماز ادا کی، امام صاحب جب نماز

پڑھانے کے لئے آگے بڑھے، میں خواجہ غلام حسن سواگی رحمہ اللہ کے دائیں جانب کھڑا تھا، امام صاحب کی داڑھی چھوٹی تھی، سنت کے مطابق نہ تھی، حضرت خواجہ صاحب نے کہا: رحمت شاہ! تم نماز پڑھاؤ۔ کہتے ہیں کہ میں بڑا خوش ہوا کہ خواجہ صاحب نے میرے حق میں فیصلہ دے دیا کہ میں ٹھیک کہتا ہوں۔ جب عشاء کے وقت سارے لوگ اکٹھے تھے، حضرت نے تحصیل دار کو کہا کہ میں تمہارا کھانا نہیں کھاؤں گا، جن حضرات نے جارج پنجم کی تاج پوشی میں شرکت کی ہے یا اس کی تائید کی ہے، سب تجدید نکاح کروائیں اور استغفار کریں۔ حضرت نے پورے دو دن لوگوں کے تجدید نکاح میں صرف کئے، تمام نمازیں حضرت مولانا رحمت علی شاہ صاحب نے پڑھائیں۔

## حضرت سواگی رحمہ اللہ اور حضرت لاہوری رحمہ اللہ کی انگریزوں سے نفرت

حضرت خلیفہ صاحب نے ایک سلسلہ گفتگو میں فرمایا کہ: حضرت خواجہ غلام حسن سواگی رحمہ اللہ انگریزوں کے سخت مخالف تھے، کہتے تھے کہ اگر میرا بس چلے تو ان کو انگوٹھے اور شہادت کی انگلی کے درمیان رکھ کر رگڑ ڈالوں۔ یعنی اشارے سے کہتے تھے۔ اسی طرح حضرت احمد علی لاہوری رحمہ اللہ بھی انگریزوں کے سخت مخالف تھے اور کہتے تھے کہ: اگر میرا بس چلے تو میں انگریزوں کو دو ہتھیلیوں کے درمیان رگڑ دوں، اشارے سے فرمایا کرتے تھے۔

## حضرت لاہوری رحمہ اللہ کا طریقہ تربیت

حضرت خلیفہ صاحب نے ایک سلسلہ گفتگو میں فرمایا: حضرت



لاہوری جرنل اللہ کی یہ عادت تھی کہ درس تقریباً ایک گھنٹہ دینے کے بعد اپنے تینج خانے (ذکر کے کمرے) میں جاتے تھے، اور صرف ایک شاگرد (سالک) کو بلاتے تھے، ان سے سبق پوچھتے کہاں پر ہو؟ کون سا سبق ہے؟ اور وہ سبق ان سے سنتے، اور ان کے سبق یعنی لطیفہ کی طرف متوجہ ہوتے، اگر کامیابی ہوتی یعنی سبق پختہ ہوتا تو دوسرا سبق دیتے تھے، وگرنہ کہتے جاؤ اور سبق پکاؤ! یعنی زیادہ کام کرو، حضرت تاکید کرتے تھے کہ ہر تین مہینے بعد آیا کرو۔

## ایک گرو اور ایک اللہ والے کا قصہ

فرمایا گرد اسپور (بسیاں) میں ایک پہاڑی تھی، وہاں پر ایک گرو رہتا تھا، اس پہاڑی پر ایک بزرگ بھی رہنے لگے۔ گرو نے بزرگ سے کہا: آپ یہاں نہیں رہ سکتے، بزرگ نے بڑی مسجد بنائی، ایک خانقاہ تعمیر کی جس میں کئی کمرے تھے، گرو پہاڑی کے اندر گھس گیا اور پتا بھی نہ چلا کہ گرو کہاں چلا گیا؟ اس کے باقی چیلے اس پہاڑی کو چھوڑ کر چلے گئے۔

## حضرت ابوالحسن خرقانیؒ کی بصیرت

احقر (ڈاکٹر صاحب مدظلہ) ۱۹۹۹ء میں ڈیرہ اسماعیل خان سے ایبٹ آباد منتقل ہو گیا تھا، فرنٹیر کالج ایبٹ آباد میں بطور پروفیسر پتھا لوجی تعیناتی ہو گئی تھی۔ مورخہ ۱۱ جولائی ۱۹۹۹ء کو ڈیرہ اسماعیل خان حضرتؒ کی خدمت میں ان کے گاؤں میں ان کے گھر پر حاضری دی، حضرتؒ سے عرض کیا: ہمارے فرنٹیر میڈیکل کالج میں ۶۰ فیصد طالبات ہیں، حضرتؒ نے فرمایا: حضرت محمود غزنویؒ اپنے شیخ ابوالحسن خرقانیؒ کی خدمت میں عورتوں کو لے گئے، جنہوں نے پگڑیاں اور مردانہ لباس پہن رکھا تھا، حضرت ابوالحسن خرقانیؒ نے کہا: ان

نامحرموں کو نکال دو! محمود غزنویؒ نے کہا: یہ تو میرے وزیر اور مشیر ہیں! حضرت نے کہا: میں کہتا ہوں ان نامحرموں کو نکال دو۔

## حضرت ابراہیم بن ادہم رحمہ اللہ کا ایک نوجوان سے خطاب

ایک نوجوان، حضرت ابراہیم بن ادہم رحمہ اللہ کے پاس آیا، ابراہیم بن ادہم رحمہ اللہ رئیس الاولیاء تھے، چشتیہ سلسلے کے سردار تھے، معمولی آدمی نہیں تھے، بادشاہی کولات ماری تھی، نوجوان نے حضرت ابراہیم بن ادہم سے عرض کیا: مجھے کوئی بات سنائیں! حضرت نے فرمایا: بیٹا! کون سی بات سناؤں؟ میں تو خود غرق ہوں۔ نوجوان نے کہا: کس چیز میں غرق ہیں؟ کہا: مجھے علم نہیں! کہا: میں ماں کے پیٹ میں تھا، فرشتے نے سوال کیا: رب العزت اس کو سعادت مند لکھوں یا شقی؟ میں اس فکر میں ہوں کیا جواب ملا ہوگا؟ دوسری بات جب فرشتہ میری روح قبض کرنے آئے گا تو اللہ سے پوچھے گا: اس کو جنت میں لے جاؤں یا جہنم میں لے جاؤں؟ مجھے معلوم نہیں فرشتہ کہاں لے جائے گا؟

فرمایا: (خوف بھی ہو، رجا بھی ہو، بوڑھا رجا میں رہے، یعنی بڑھاپے میں حق تعالیٰ کی رحمت سے امید کا غلبہ ہو، مایوس نہ ہو، نوجوان خوف میں رہے تا کہ زیادہ سے زیادہ نیک عمل کرے اور گناہوں سے بچے)۔

## حضرت حبیب عجمی رحمہ اللہ کی بیوی کا قصہ

احقر (حضرت ڈاکٹر عبد السلام صاحب مدظلہ) نے ایک دن حضرت خلیفہ صاحبؒ کے سامنے اپنی والدہ کی صفات بیان کیں کہ بڑی تہجد گزار تھیں اور والد صاحب کو بھی تہجد کے لئے جگاتی تھیں، حضرت خلیفہ صاحبؒ نے فرمایا: حضرت حبیب عجمی رحمہ اللہ کی بیوی رات کو نیا لباس پہن کر سنگھار کر کے

زیورات پہن کر حضرتؐ کی خدمت میں حاضر ہو کر پوچھتیں: میری ضرورت ہے؟ حضرتؐ جواب دیتے نہیں! پھر جا کر دوسرے کپڑے بدلتیں اور مصلیٰ پر کھڑی ہو جاتیں، تہجد کے لئے حضرتؐ کو بھی جگاتیں اور کہتیں: اٹھو اللہ تعالیٰ کے دربار میں حاضر ہو جاؤ! پتا نہیں کون سے قافلے کے ساتھ ہمارا کوچ ہے۔

## صرف ایک ہی دروازہ کھلا ہے

حضرت خلیفہ صاحبؒ نے ایک سلسلہ گفتگو میں فرمایا: حضرت سہل تستری رحمہ اللہ خانہ کعبہ کا طواف کر رہے تھے دوران طواف حضرتؐ نے لبیک کہا، جواب آیا: لا لبیک! کئی مرتبہ ایسا ہوا، مرید نے کہا: ادھر سے تو لا لبیک کی آواز آرہی ہے! جواب دیا: میں بھی سن رہا ہوں، لیکن کیا کروں؟ کیا آپ کو کوئی دوسرا دروازہ نظر آتا ہے؟ صرف ایک ہی دروازہ ہے!

## حضرت مجدد الف ثانی رحمہ اللہ کے مکاتب

حضرت خلیفہ صاحبؒ نے ایک سلسلہ گفتگو میں حضرت مجدد الف ثانی رحمہ اللہ کے مکاتب کے بارے میں فرمایا: حضرت خواجہ باقی باللہ نے ان سے فرمایا تھا: اشارے لکھا کرو، تفصیل سے خط نہ لکھا کرو، وگرنہ لوگ فتوے دے کر گمراہ ہو جائیں گے، اور اگر خط نہ لکھ سکو تو توجہ سے بات ہوتی رہے گی۔ فرمایا: حضرت شاہ غلام ربانی رحمہ اللہ نے فرمایا ہے: جب میں ان کے مکاتب پڑھتا ہوں تو میں ایسے محسوس کرتا ہوں کہ میں ابھی تک مدرسہ (مکتب) کے الف، با پڑھ رہا ہوں۔



## ابدال اور قیوم کا ذکر

ملک شام کی زمین بڑی مقدس ہے حضور ﷺ کو یہاں کے متعلق حکم ہوا کہ تم کو عجاibat دکھلائیں گے۔ انبیاء علیہم السلام ملک شام میں بکثرت آئے ہیں۔ فرمایا مشکوٰۃ کے حاشیے پر لکھا ہے کہ چالیس ابدال ملک شام میں رہتے ہیں، جبکہ تیس دوسرے ملکوں میں ہوتے ہیں، سب کے سب قیوم کے ماتحت ہوتے ہیں۔ فرمایا: حضرت مجدد الف ثانی رحمہ اللہ نے خواب میں فرمایا: ہمارے سلسلے میں ایک شخص قیوم زمانہ ہے، وہ پندرہ دن میں خلیفہ غلام رسول صاحب ماہڑوی رحمہ اللہ کی تربیت کر لے گا۔ فرمایا: جبکہ مجھے چودہ دن لگ گئے تھے، فرمایا: مجھے حکم ہوا کہ آپ کی زندگی کے دو دن باقی ہیں، جلد حضرت افغانی رحمہ اللہ کے پاس جاؤ! فرمایا: حضرت افغانی رحمہ اللہ نے مجھے کوئٹہ میں ایک سبق دیا، دوسرے دن دو سبق دیئے۔ فرمایا: جب دوسرے مراقبے کا رسوخ پیدا ہو جائے، پھر تیسرا کریں، فرمایا: قادریہ اور نقشبندیہ کے تین مراقبے کرتا تھا، حضرت افغانی رحمہ اللہ نے کہا کہ یہ سارے آپ کس وقت کرتے ہیں؟ حضرت خلیفہ صاحب رحمہ اللہ نے اوقات بتائے، حضرت شمس الحق افغانی رحمہ اللہ نے چودہ دن میں خلافت دے دی۔

## اولیائے کرام کی طبیعت مختلف ہوتی ہے

حضرت خلیفہ صاحبؒ نے ایک سلسلہ گفتگو میں فرمایا: ایک دفعہ ایک امیر نے شاہ ولی اللہ رحمہ اللہ، حضرت مرزا مظہر جان جاناں شہید رحمہ اللہ اور ایک تیسرے ولی کی دعوت کی۔ میزبان خود ۱۲ بجے کے بعد آیا، سب کو ایک ایک ٹکا دیا اور کہا: بازار جاؤ اور روٹی خرید لو! ایک نے اس ٹکے کا بوسہ لیا، دوسرے نے

آنکھوں پر رکھ لیا، حضرت مرزا مظہر جان جانا نے کہا: اللہ والوں کا امتحان نہ لو، تباہ ہو جاؤ گے! فرمایا: یہ اپنے اپنے مراتب کی بات ہے، توجہ سے دل کی صفائی ہوتی ہے، لطائف ذکر کرنے لگتے ہیں، لطائف چالو ہو جاتے ہیں۔

## سب قیوم کے ماتحت ہوتے ہیں

احقر (راقم الحروف) نے ایک مجلس میں حضرت خلیفہ صاحب رحمہ اللہ سے قیوم کے بارے میں پوچھا، فرمایا: سارے آسمان اور زمین کا نظام اس کے پاس ہوتا ہے۔ فرمایا: حضرت شمس الحق افغانی رحمہ اللہ قیوم زمانہ تھے۔ اور حضرت مولانا احمد علی لاہوری رحمہ اللہ اور حضرت خواجہ غلام حسن سواگی رحمہ اللہ قطبیت کے درجے پر فائز تھے۔

حضرت خلیفہ صاحبؒ نے فرمایا: قیوم، قطب سے اعلیٰ ہوتا ہے، اور فرمایا لیکن روئے زمین پر حضرت لاہوری رحمہ اللہ کا چرچا تھا۔

## خواجہ پیر پٹھان رحمہ اللہ اور ایک ہندو کی ہدایت کا واقعہ

حضرت خلیفہ صاحبؒ نے ایک سلسلہ گفتگو میں فرمایا: ایک ہندو تھا، راستے میں جب گلی سے گزرتا اور خواجہ پیر پٹھان رحمہ اللہ سے ملاقات ہوتی تو خواجہ صاحبؒ کو سلام کرتا اور کہتا: "بھلے کو بھلی لاج" جب اس کی موت کا وقت قریب آیا، کئی دنوں سے جان کنی کی حالت میں تھا، روح قبض نہیں ہو رہی تھی، حضرتؒ نے فرمایا: سارے نکل جاؤ دروازہ بند کر دو! حضرتؒ نے علیحدگی میں اس کو کلمہ پڑھوایا، کلمہ پڑھتے ہی اس کی روح پرواز کر گئی۔ حضرت نے کہا: مر گیا ہے، اب اپنے رواج کے مطابق اس کو دفن کر دو! اس کو آگ میں جلایا گیا لیکن کپڑوں کو آگ نہیں لگتی تھی، تنگ آ کر ہندوؤں نے اس کو دریا میں ڈال دیا،

لیکن لاش ساحل کے کنارے آکر لگ جاتی، یہ اس کو دوبارہ پھینک دیتے تھے، آخر ہندو خواجہ صاحبؒ کے پاس گئے اور سارا ماجرا سنایا، تو حضرتؒ نے فرمایا: لاش میرے قبضے میں دے دو! ہندو مان گئے، پیر پٹھان رحمہ اللہ نے اپنے آدمی بھیجے، انہوں نے کپڑے اتارے، غسل دیا اور اپنے آبائی قبرستان میں دفن کر دیا۔ "بھلے کو بھلی لاج" یعنی اللہ والوں کے ساتھ وفادار اور تعلق والا وفادار بن جاتا ہے۔

## حضرت دوست محمد قندھاری رحمہ اللہ کی مجلس کے اثرات

حضرت خلیفہ صاحبؒ نے ایک سلسلہ گفتگو میں فرمایا: غلام حسن پونگر ۱۸ سال تک حضرت محی الدین رحمہ اللہ کی خدمت میں رہے، اور فرمایا: حضرت ابھی تک مجھے قلب کا پتا نہیں چلا، حضرت رحمہ اللہ نے فرمایا کہ: تم حضرت دوست محمد قندھاریؒ کے پاس چلے جاؤ، وہاں جا کر چھ مہینے میں لائین تک پہنچ گئے، حضرت خواجہ غلام حسن پونگر رحمہ اللہ، حضرت دوست محمد قندھاری رحمۃ اللہ کے خلیفہ تھے۔

## اللہ والوں کے اثرات باقی رہتے ہیں

حضرت خلیفہ صاحبؒ نے ایک سلسلہ گفتگو میں فرمایا: جہاں اللہ والے بیٹھ جاتے ہیں، جس کمرے میں بیٹھ جاتے ہیں وہاں پر ان کے اثرات کا پتا چلتا ہے۔ پھر فرمایا: ایک شخص نو سال کے بعد حضرت ابراہیم بن ادہم رحمہ اللہ کی جگہ پر گیا، جہاں حضرتؒ خلوت گزریں ہو کر تھے، تو فرمایا: میں نے وہی اثرات (انوارات) محسوس کئے ہیں جو حضرتؒ کی زندگی میں ہوتے تھے۔



یہ لوگ اتنے عظیم ہیں کہ اگر کوئی اخلاص سے ان کے پاس

چلا جائے تو جھولی بھر دیتے ہیں

حضرت خلیفہ صاحبؒ نے ایک سلسلہ گفتگو میں فرمایا: ایک دفعہ میں موسیٰ زئی ضلع چودھواں ڈیرہ اسماعیل خان گیا، میں نے کلاچی کے ایک دوست حاجی خالق دادرم کو ساتھ چلنے کے لئے کہا، اس نے کہا: میں آپ کے ساتھ جاتا ہوں لیکن آپ کا وقت ضائع ہوگا، کیونکہ خواجہ زاہد (فرزند خواجہ سراج الدین رحمہ اللہ) میرا دوست ہے، اس کے پاس رہنا ہوگا۔ میں نے کہا: وہاں جا کر میں آپ کو چھوڑ دوں گا، پھر فرمایا: آپ کھانا (روٹی) کہاں سے کھائیں گے؟ میں نے کہا: میں تو حضرت دوست محمد قندھاری، حضرت خواجہ عثمان دامانی اور حضرت خواجہ سراج الدین رحمہ اللہ کا مہمان ہوں گا، وہاں ظہر کے وقت پہنچا، فاتحہ پڑھی، اس کے بعد ظہر کی نماز جماعت کے ساتھ ادا کی، مینارے کے ساتھ بیٹھ کر میں نے قرآن پاک کی تلاوت شروع کر دی، صاحبزادہ شمس الدین اس وقت چھوٹا تھا، دو بھائی اور تھے، اللہ کو پیارے ہو گئے، ایک اور صاحبزادہ تھا، حضرتؒ نے فرمایا: میری داڑھی اس وقت ناف کے ساتھ لگتی تھی بڑی محبوب لگتی تھی۔

نوٹ: (قارئین کی اطلاع کے لئے عرض ہے کہ بعد میں حضرتؒ کی داڑھی نہیں رہی تھی، بیماری کی وجہ سے داڑھی کے سارے بال گر گئے تھے۔ حضرتؒ اکثر اوقات دو باتوں پر افسوس کیا کرتے تھے کہ ایک تو میری داڑھی چلی گئی اور دوسری میں بیٹھ کر نماز پڑھتا ہوں، کھڑے ہو کر معذوری کی وجہ سے نہیں پڑھ سکتا۔ حضرتؒ کہتے تھے: مجھے ان دو باتوں کے بارے میں اللہ تعالیٰ سے شرم آتی ہے)۔ صاحبزادہ نے حاجی خالق داد سے پوچھا کہ آپ اس آدمی کو جانتے ہیں؟

انہوں نے جواب دیا: یہ میرے استاذ حافظ غلام محمد کے بھائی ہیں اور حضرت احمد علی لاہوری رحمہ اللہ کے خلیفہ ہیں۔ حضرت نے فرمایا: میرے پاس چائے آگئی اور میری خاطر مدارت شروع ہو گئی، میں نے اللہ تعالیٰ کا شکر ادا کیا کہ میں ان حضرات کا مہمان ہو گیا۔ صاحبزادہ شمس الدین نے پوچھا: آپ کتنے دن رہیں گے؟ حضرت نے جواب دیا: میں چالیس دن رہوں گا، اگر پہلے اجازت مل گئی تو چلا جاؤں گا، انہوں نے کہا کہ اگر آپ ساری عمر بھی رہیں گے تو میں نے امی جان سے کہہ دیا ہے: صبح شام آپ کے پاس کھانا آئے گا۔ اس کے بعد حضرت نے فرمایا: میری تشہیر ہو گئی کہ حضرت احمد علی لاہوری رحمہ اللہ کے خلیفہ آئے ہیں اور چالیس دن رہیں گے۔ حضرت خواجہ اسماعیل کے گھر والوں نے پیغام بھیجا کہ کھانا ہمارے گھر سے آئے گا، میں نے کہا: میں تو گداگر ہوں، اگر مہمانی کر سکتے ہیں تو میری زنبیل میں کچھ ڈال دیں، روٹی میرے پاس تمہارے گھر سے ہی آ رہی ہے۔ حضرت رونے لگے، آنکھوں میں آنسو آ گئے، صاحبزادگان نے کہا: اللہ کے لئے آپ کے پاس کچھ ہے تو ہمیں دے دیں، ہم خالی ہو گئے ہیں۔ فرمایا: ان کے درد بھرے الفاظ تھے، فرمایا: حضرات کی توجہ ایسی تھی کہ میرا سینہ پھٹتا تھا، فرمایا: میں یوں محسوس کرتا تھا جیسے حضرات قبور سے نکل کر میری طرف توجہ دیتے ہیں، فرمایا: میرے سینے میں آگ لگی ہوئی تھی، رات کو میں سو نہیں سکتا تھا، میں صرف دس دن رہا، پھر حضرات نے اجازت دے دی۔ فرمایا: یہ لوگ اتنے عظیم ہیں کہ اگر اخلاص سے ان کے پاس کوئی چلا جائے تو جھولی بھر دیتے ہیں۔ فرمایا: اب بھی دل چاہتا ہے کہ وہاں چلا جاؤں اور رہوں، لیکن کیا کروں۔۔۔! یعنی جانے سے بہت سی چیزیں مانع ہیں بیماری وغیرہ۔

## اللہ کے خزانے میں کسی چیز کی کمی نہیں

حضرت خلیفہ صاحبؒ نے ایک سلسلہ گفتگو میں فرمایا کہ: محبوب عالم ایک اللہ والے تھے، بہت لمبی داڑھی اور نورانی چہرہ تھا، وہ پیر مہر علی شاہ صاحب گولڑہ شریف والے کے خادم تھے، ان کا کوئی رشتہ دار تعلق والا نہ تھا، سب مر گئے، اکیلے تھے، حضرت کی ڈاک اس وقت گولڑہ شریف پنڈی سے بذریعہ تانگہ لے جاتے تھے، تانگے کے ذریعے گولڑہ شریف سے پنڈی جا رہے تھے، راستے میں خیال آیا کہ اگر میں بیمار ہو گیا، یا معذور ہو گیا تو میری خدمت کرنے والا کوئی نہیں، جب پنڈی پہنچے ہلکی بارش ہو رہی تھی، گھوڑا پھسلا اور محبوب عالم نیچے گر گئے، اور ان کی ٹانگ ٹوٹ گئی، تو اللہ تعالیٰ نے پیر مہر علی شاہ صاحبؒ جیسے بزرگ سے ان کی خدمت کرائی اور شیخ صاحبؒ اپنے ہاتھوں سے ان کے بول و براز کو اٹھاتے تھے۔ بے شک اللہ تعالیٰ کے خزانوں میں کسی چیز کی کمی نہیں ہے۔

## جو مخلوق پر رحم کرتا ہے، اللہ اس پر رحم کرتا ہے

حضرت خلیفہ صاحبؒ نے فرمایا: اگر مخلوق پر رحم کیا جائے تو اللہ تعالیٰ اس پر رحم کرتا ہے۔ فرمایا: حضرت شاہ عبد الرحیم صاحبؒ مراد آباد یا الہ آباد گئے تھے، سردیوں کی رات تھی، رات کو مہمان خانے میں سوئے ہوئے تھے، سخت سردی تھی، بارش بھی شروع تھی، کتے کا ایک پلا سردی سے بلبلا رہا تھا اور نالی میں پڑا ہوا تھا، حضرت شاہ عبد الرحیم صاحبؒ نے پانی گرم کیا، اس کتے کے بچے کو غسل دیا اور اپنے بستر میں اس کو سلا دیا، اور خود ساری رات نہیں سوئے، بستر میں نہیں گئے، ساری رات مصلیٰ پر مراقب رہے، رات کو غیب سے آواز



آئی کہ اے عبدالرحیم! ہم نے اس کتے کے بچے کے طفیل تم کو ولی کامل بنا دیا۔  
پھر فرمایا: اللہ کی رحمت بہانہ مانگتی ہے، فرمایا: نبی کریم ﷺ نے فرمایا: عورتوں  
پر رحم کرو، یہ مظلوم طاقتور ہے۔

سلسلہ گفتگو جاری رکھتے ہوئے فرمایا: حضرت خواجہ بہاء الدین نقشبند  
رحمۃ اللہ علیہ ایک دفعہ شہر سے باہر نکلے، آگے قبرستان آیا، ایک بوسیدہ قبر میں کتیا نے  
بچے دیئے ہوئے تھے، وہ باہر نکلتی تھی تو بچے بلبلاتے تھے، بھوکی پیاسی تھی، باہر  
نہ نکل سکی، بچوں کی وجہ سے نہ نکلتی تھی، حضرت نقشبند رحمۃ اللہ علیہ ایک نانباہی حسن  
کے پاس گئے، اپنا قیمتی جبہ نانباہی کے پاس رکھا اور اس سے کتیا کے لئے سات  
نان، سات کباب اور ایک پیالہ پانی لیا۔ نانباہی نے جبہ نہ لیا، حضرت رحمۃ اللہ علیہ روٹیاں  
وغیرہ لے کر قبرستان کی طرف روانہ ہو گئے، نانباہی نے حضرت کی جاسوسی کے  
لئے ان کا پیچھا کیا، شک کیا کہ اس فقیر کو کسی لڑکے یا عورت سے عشق ہو گیا ہے،  
حضرت نے سات نان رکھے ہر ایک پر کباب رکھا اور خود سرنگوں ہو کر بیٹھ  
گئے، کتیا نے نان اور کباب کھائے، پانی پیاسیر ہوئی، مٹی میں کھیلی اور پھر چاروں  
پاؤں آسمان کی طرف کئے اور زبان حال سے یہ عرض کیا کہ اے اللہ! جس  
طرح اس شخص نے مجھ مظلوم پر رحم کیا، اللہ تو اس پر رحم فرما! نانباہی حسن کہتا  
ہے: جب کتیا نے پاؤں آسمان کی طرف کئے تو میں نے دیکھا کہ آسمان سے  
انوارات آرہے ہیں اور حضرت شاہ نقشبندؒ پڑ رہے ہیں، اس کے بعد نانباہی نے  
حضرت سے گستاخی کی معافی مانگی، اور حضرت سے فیض کے لئے عرض کیا،  
حضرت نے فرمایا: مجھے ابھی اجازت نہیں ملی، جب مجھے اجازت مل جائے گی تو  
سب سے پہلے آپ کو بیعت کروں گا۔

دکھ عشق

## اللہ جو میرا کام تھا، میں نے کر دیا، اب دل کو پھیرنے والا تو

ہے

حضرت خلیفہ صاحبؒ نے ایک سلسلہ گفتگو میں ایک اللہ والے بزرگ حضرت بایزید بسطامی رحمہ اللہ کا واقعہ بیان کیا کہ ان کے پاس لوگ آئے کہ یہاں پر کوئی طوائفہ رہتی ہے، رات کو سو روپیہ لیتی ہے، دعا کریں اللہ اس کی شر سے بچائے۔ حضرتؒ عشاء کی نماز کے بعد اس کے گھر گئے، دروازہ کھٹکھٹایا، اس کی بھانجی آئی، حضرتؒ کو دیکھا، واپس دوڑی، اس طوائفہ کو کہا: حضرت بایزید بسطامیؒ آئے ہیں، کہا: آپ کیوں آئے ہیں؟ میں تو رنڈی ہوں! حضرتؒ نے فرمایا: میں آپ سے ملنا چاہتا ہوں، مہربانی کر کے مجھے اوپر آنے دو! دو تین دفعہ منت سماجت کی، رنڈی نے اوپر بلا لیا۔ اس نے عاجزی سے کہا کہ میں تو رنڈی ہوں، حضرتؒ نے فرمایا: میں اپنی غرض سے آیا ہوں، آپ ایک رات کی کتنی رقم لیتی ہیں؟ طوائفہ نے مجبور ہو کر کہا کہ سو روپے! حضرتؒ نے سو روپے دیئے۔ حضرتؒ نے فرمایا: میں نے ایک رات کے لئے تم کو خرید لیا ہے، جیسے میں حکم کروں، ویسے کرو گی۔ حضرتؒ نے فرمایا: غسل کرو اور یہ کپڑے اتار کر صاف کپڑے پہنو۔ حضرتؒ نے چادر بچھائی اور فرمایا: یہاں کھڑی ہو کر دو رکعت نماز کی نیت کرو! ادھر حضرتؒ سر بسجود ہو گئے اور عرض کیا: اے اللہ! جو میرا کام تھا، میں نے کر دیا، اب قلوب کو پھیرنے والا تو ہے! جب طوائفہ نے سلام پھیرا، تو تخت الشریٰ سے عرش معلیٰ تک اس کی نظر پہنچ گئی، خلیفہ صاحبؒ نے کہا: مانگنا ہمارا کام ہے، دینا اس کا کام ہے، ہم مانگنے تک محدود ہیں۔

## ٹھیکیدار پیر کا واقعہ

ڈرائیور امیر محمد چاچا نے حضرت خلیفہ صاحبؒ سے کہا: ایک پیر ٹھیکیداری کرنے لگا، لوگوں نے پوچھا: تم نے ٹھیکیداری کیوں شروع کر لی ہے؟ تم کو لوگ نذرانے دیتے ہیں، جس سے گزارہ خوب چلتا ہو گا۔ جواب دیا: پانچ روپے نذرانہ دیتے ہیں اور دس روپے کی روٹی کھا جاتے ہیں۔ حضرتؒ نے فرمایا: یہ واقعہ میرے اوپر بالکل فٹ آتا ہے، میرے پاس اکثر مرید آتے ہیں، پانچ روپے کا نذرانہ دیتے ہیں، سو روپے کی مرغی کی ثوبت (ٹرید) کھا جاتے ہیں، رات گزار کر صبح کو کہتے ہیں: دعا کرو! حضرتؒ اس پر مسکرائے فرمایا: حضرت احمد علی لاہوری رحمۃ اللہ علیہ بڑے ہوشیار تھے، ان کا لنگر نہیں تھا، فرماتے: نیم کے درخت کے نیچے پکاؤ اور کھاؤ، جو بازار سے لاؤ مجھے دکھاؤ، جو میں کھانے کو کہوں وہی کھاؤ، جو پہننے کو کہوں وہی پہنو، جو منع کروں اس سے رک جاؤ! چار سال یہاں بیٹھیں اللہ اللہ کریں، چار سال کے بعد میں اجازت دوں گا کہ قبرستان جائیں اور اس کی سیر کریں۔ حضرت خلیفہ صاحبؒ نے فرمایا: حضرت خواجہ غلام حسن سواگی رحمۃ اللہ علیہ کا لنگر ہوتا تھا، صرف ظہر اور عشاء کی نماز سے پہلے شروع ہوتا تھا، درمیان میں کسی کی خدمت نہیں کی جاتی تھی، جو کچھ بھی ہو جائے۔

## اہل اللہ تین قسم کے ہوتے ہیں

حضرت خلیفہ صاحب رحمۃ اللہ علیہ نے ایک مجلس میں فرمایا کہ بقول حضرت خواجہ حسن بصری رحمۃ اللہ علیہ کے اہل اللہ تین قسم کے ہوتے ہیں:

①.....: جوں جوں بوڑھے ہوتے جائیں گے، توں توں حریمیں ہوتے جائیں گے (یعنی آخرت میں اللہ تعالیٰ کی ملاقات کے حریمیں)۔



- ②.....: جوں جوں مالدار ہوتے جائیں گے توں توں سخاوت آتی جائے گی۔
- ③.....: جتنی قدر و منزلت بڑھتی جائے گی، اتنا ہی ان کا نفس عاجزی، تواضع، فروتنی اور انکساری اختیار کرتا جائے گا۔

حضرت خلیفہ صاحب رحمہ اللہ نے فرمایا: جب میں اپنے سلسلے کے بزرگوں کے حالات کو یاد کرتا ہوں کہ وہ لوگ کیا کرتے تھے اور ہم کیا کر رہے ہیں؟ تو اتنی تکلیف ہوتی ہے کہ بعض اوقات روح نکلنے کا خطرہ ہوتا ہے، حضرت شیخ عبدالقادر جیلانی رحمہ اللہ نے فرمایا ہے: آپ اللہ تعالیٰ کے ساتھ جو معاملہ کرتے ہیں وہ صداقت سے کریں، ہمارے اندر وہ چیز نہیں ہے، ہمارے اندر ریاء ہے، جب لوگ آتے ہیں، ہم لوگ مراقب ہو جاتے ہیں، اور جب لوگ چلے جاتے ہیں، وسوساں ہم کو گھیر لیتے ہیں۔

ایک مجلس میں حضرت خلیفہ صاحبؒ نے فرمایا: حضرت شیخ عبدالقادر جیلانی رحمہ اللہ کی خدمت میں ایک شخص چین سے آئینہ لے کر آیا، اور ان کو ہدیہ پیش کیا، اس کو خوش کرنے کے لئے حضرت جیلانیؒ نے خادم سے فرمایا کہ جس وقت میں تیل لگاؤں اور کنگھی کروں یہ میرے سامنے رکھو، حفاظت کرو کہ ٹوٹنے نہ پائے۔ ایک دن جیسے ہی خادم نے شیشہ اٹھایا، وہ ٹوٹ گیا، یہ بڑا شرمندہ ہوا کہ حضرت صاحب رحمہ اللہ کو کیا جواب دوں گا کہ یہ کیا ہو گیا۔ جب وہ حضرت صاحب رحمہ اللہ کی خدمت میں آیا اور عرض کیا کہ شیشہ ٹوٹ گیا، حضرت صاحب رحمہ اللہ نے فرمایا: بہت خوب کہ دنیا کے اسباب ختم ہو گئے۔ اسی کے بارے میں شعر ہے، خادم نے کہا:

از قضا آئینہ چینی شکست

حضرتؒ نے فوراً جواب دیا:



خوب شد اسباب خود بینی شکست  
 ایک دفعہ حضرتؒ کو بادشاہ نے خط لکھا، سنجر کا بادشاہ تھا کہ میں تم کو  
 سنجر کی ولایت دیتا ہوں، ملک دیتا ہوں، حضرتؒ نے جواب لکھا:  
 چوں چھتر سنجر کی رح بہ ختم سیاہ باد  
 در دل بود اگر ہوس ملک سنجرم  
 سنجر کے بادشاہ کے چھتر کی طرح میرا نصیب ہو، اگر میرے دل میں  
 ملک سنجر کی ادنیٰ ہوس بھی ہو:

زانگہ یافتم خبر از ملک نیم شب  
 من ملک نیم روز بہ یک جو نمی خرم  
 جس دن سے ملک نیم شب کی خبر ملی ہے، میں ایک جو کے دانہ کے  
 بدلے میں بھی اس ملک کو لینے کے لئے تیار نہیں ہوں۔ یہ ملک سیاہ تم کو نصیب  
 ہو۔ ایک جو کا دانہ ایک طرف، ایک طرف تمہارے سارے ملک کی قیمت، جس  
 دن سے اللہ تعالیٰ نے مجھے آدھی رات کو اٹھنے کی توفیق نصیب فرمائی ہے، ایک جو  
 کے دانے کی قیمت بہت زیادہ ہے، تمہارا ملک ذلیل ہے "اللہ مولانا و لامولی لکم"  
 (اللہ ہی ہمارا ولی ہے، تمہارا ولی نہیں ہے)۔

## دوسرا دل ہے نہیں کہ شادی کر لیں

حضرت خلیفہ صاحبؒ نے ایک سلسلہ گفتگو میں فرمایا: ایک صاحب  
 نے کہا: دل اللہ کو دے دیں، بدن اللہ کی مخلوق کو دے دیں۔ فرمایا: میرے رشتہ  
 کے پردادا شیخ حافظ محمد صدیق صاحبؒ "برجھنڈی شریف" والے مجرد تھے،  
 انہوں نے شادی نہیں کی تھی، لوگوں نے کہا: شادی کر لیں، اولاد ہو جائے گی،

نسب باقی رہے گا۔ حضرت رحمۃ اللہ علیہ نے سندھی زبان میں جواب دیا: سائیں! دل ہک اے اے یار کو دئے بیٹھے ہیں، یعنی اب شادی کر کے کیا کریں گے؟ دوسرا دل ہے نہیں کہ شادی کر لیں۔ (اس سے مقصد یہ ہے کہ دل ایک ہے، اللہ کو دیا جائے، یہ استثناء کی صورت ہے، بعض اہل اللہ پر غلبہ حال ہوتا ہے، ورنہ عام اصول تو یہی ہے کہ نبی کریم ﷺ کی اتباع میں شادی کرنی چاہئے)۔

دکھ عشق



## استغراق اور اس کا حکم:

حالت استغراق کوئی بڑا مرتبہ یا مقام نہیں ہے، جیسا کہ عام لوگ سمجھتے ہیں، اگر استغراق بڑا مرتبہ ہوتا تو نبی اکرم ﷺ سے یہ ارشاد صادر نہ ہوتا: میرا جی چاہتا ہے کہ نماز خوب لمبی پڑھوں، مگر نماز میں کسی بچے کی آواز سن کر مختصر کر دیتا ہوں کہ اس کی ماں پریشان نہ ہو۔ اس سے معلوم ہوا کہ اس وقت آپ ﷺ کو استغراق نہ ہوتا تھا، البتہ محمود ضرور ہے (بشرطیکہ اس استغراق سے کوئی شرعی عیب پیدا نہ ہو) چنانچہ حالت استغراق کا ثبوت روایات سے ہوتا ہے۔

①..... حضرت ابی بن کعب رضی اللہ عنہ سے ایک لمبی حدیث میں روایت ہے، جو "الکشف" (ص: ۴۱۲) میں صحیح مسلم کے حوالے سے درج ہے:

فَلَمَّا رَأَى رَسُولَ اللَّهِ ﷺ مَا قَدْ عَشَيْتَنِي، ضَرَبَ فِي صَدْرِي، فَفَضْتُ عَرَقًا وَكَأَنَّمَا أَنْظَرُ إِلَى اللَّهِ عَزَّ وَجَلَّ فَرَقًا. صحیح مسلم، حدیث نمبر ۱۹۴۱، باب بیان ان القرآن علی سبعة احرف۔

ترجمہ حضرت ابی بن کعب رضی اللہ عنہ فرماتے ہیں: جب نبی اکرم ﷺ نے میری یہ حالت دیکھی جو مجھ پر غالب ہو رہی تھی، آپ ﷺ نے میرے سینے پر ہاتھ مارا، میں پسینہ پسینہ ہو گیا، اور خوف سے میری یہ حالت ہوئی کہ گویا اللہ تعالیٰ کو دیکھ رہا ہوں۔

حکیم الامت مجدد الملتہ حضرت مولانا محمد اشرف علی تھانوی صاحب

رحمۃ اللہ نے اس سے چند امور کو مستنبط فرمایا (اس سے چند امور معلوم ہوئے):  
 پہلی بات: تصرف ثابت ہوا، یعنی نبی کریم ﷺ کا ہاتھ مارنا، جس  
 سے یہ حالت ہو گئی، یہ تصرف ہے۔

دوسری بات: وجد، ہاتھ مارنے سے جو حالت ہوئی، یہ وجد ہے۔  
 تیسری بات: انتہاء درجے میں اس کا غلبہ استغراق، اور انتہاء درجہ ہونا  
 اس سے معلوم ہوا کہ اس میں تشبیہ دی ہے گویا میں اللہ تعالیٰ کو دیکھ رہا ہوں، اور  
 ظاہر ہے کہ اگر اللہ کو واقعتاً اس عالم دنیا میں دیکھ لیتے تو ہرگز ہوش و حواس میں نہ  
 رہتے، یہی استغراق ہوتا ہے۔

②..... حضرت تھانوی نور اللہ مرقدہ نے دوسری حدیث پاک سے  
 بھی حالت استغراق کا ثبوت دیا ہے، چنانچہ ایک مرتبہ لوگوں نے حضرت ابوذر  
 غفاری رضی اللہ عنہ سے پوچھا کہ: یہ لڑکی (آپ کی صاحبزادی کی طرف اشارہ کر کے  
 جو آپ کے ساتھ جا رہی تھی) آپ کی ہے؟ آپ بہت غور سے اس کو دیکھتے  
 رہے پھر فرمایا کہ ہاں! گھر والے کہتے تو تھے کہ یہ میری لڑکی ہے (یعنی یہ بھی  
 یاد نہیں رہا کہ یہ میری لڑکی ہے)۔ گھر والوں کے قول سے استدلال کیا۔

اس جگہ جی چاہتا ہے کہ حضرت قطب الاقطاب شیخ الحدیث مولانا محمد  
 زکریا کاندھلوی رحمۃ اللہ کی پوری عبارت ان کی کتاب "شریعت و طریقت کا  
 تلازم" سے قارئین کے لئے نقل کر دی جائے۔

شیخ الاسلام ابن تیمیہ رحمۃ اللہ اپنے فتاویٰ کی گیارہویں جلد میں (جو  
 ساری تصوف کے بارے میں ہے) لکھتے ہیں: لفظ "صوفیاء" قرون ثلاثہ میں  
 معروف نہیں تھا، اس کے بعد اس کی ترویج ہوئی، اور یہ لفظ بہت سے ائمہ اور  
 شیوخ کے کلام میں بھی پایا جاتا ہے، جیسے امام احمد بن حنبل، سلیمان دارانی اور

سفیان ثوری رضی اللہ عنہ جمعین سے بھی نقل کیا گیا ہے، اور حسن بصری رضی اللہ عنہ سے بھی۔

پھر لکھتے ہیں: صوفیاء کی جماعت سب سے پہلے بصرہ میں ظاہر ہوئی، اور سب سے پہلے جس نے خانقاہ بنائی، عبد الواحد بن زید کے مریدین تھے، اور عبد الواحد بن زید، حسن بصری کے خلفاء میں سے تھے، اور اسی زمانے میں بصرہ سب جگہوں سے زیادہ عبادت اور خوف خداوندی میں مشہور تھا، اور اسی وجہ سے یہ مشہور تھا کہ فقہ کوئی ہے، اور عبادت بصری ہے۔ پھر عبّاد اہل بصرہ کے متعدد قصے لکھے ہیں، جن میں قرآن پڑھنے سے بعض پر غشی طاری ہو جاتی، اور بعضوں کا مرجانا وغیرہ وغیرہ۔ اس پر اس زمانے کے بعض اکابر نے انکار بھی کیا، بعض نے اس وجہ سے اس کو تکلف سمجھا، اور بعضوں نے اس وجہ سے کہ صحابہ کرام رضوان اللہ علیہم اجمعین کے دور میں یہ چیزیں نہیں پائی گئیں۔

جہوہر علماء کا مذہب یہ ہے کہ اگر یہ مغلوب الحال ہو تو اس پر نکیر نہیں کی جائے گی، اور جو اپنے حال پر ثابت رہے، وہ اس سے افضل ہے۔ حضرت امام احمد رضی اللہ عنہ سے غشی اور وجد وغیرہ کے بارے میں پوچھا گیا تو انہوں نے فرمایا: یحییٰ بن سعید قطلانی پر ایک دفعہ قرآن پڑھا گیا تو ان پر غشی طاری ہو گئی، اگر کوئی شخص اس حالت کو اپنے سے رفع کر سکتا تو یحییٰ بن سعید رفع کرتے، کیونکہ ان سے زیادہ عقل مند میں نے نہیں دیکھا۔

اور امام شافعی رضی اللہ عنہ سے بھی منقول ہے کہ خود ان پر یہ حالت طاری ہوئی اور علی بن فضیل بن عیاض کا قصہ تو بہت مشہور ہے۔

حاصل یہ کہ اس قسم کے واقعات ایسے لوگوں سے کثرت سے ثابت ہیں جن کے صدق پر شبہ نہیں کیا جاسکتا، لیکن صحابہ کرام رضوان اللہ علیہم



اجمعین کے احوال جو قرآن میں مذکور ہیں، جیسے قلوب کا ڈھل جانا، آنسوؤں کا بہنا وغیرہ وغیرہ، ان سے اونچے ہیں، اور ان حالات پر وہ انکار کرتے ہیں جن کے دلوں میں قساوت ہے اور دلوں پر زنگ لگ چکے ہیں، اور جن کو دین سے بغض ہے، یہ طبقہ تو برا ہے، اور اس کے بالمقابل بعض لوگ یہ سمجھتے ہیں کہ ان کے احوال سب سے اکمل اور اعلیٰ ہیں۔ یہ دونوں فریق افراط و تفریط میں مبتلا ہیں، یہ بھی درست نہیں بلکہ اس میں تین مرتبے ہیں:

۱: ایک حال تو ظالم النفس کا جو قاسی القلب ہے، جس کا دل قرآن کے سننے اور اللہ تعالیٰ کے ذکر سے نرم نہیں ہوتا۔ یہ لوگ یہود کے مشابہ ہیں، جن کے بارے میں اللہ جل شانہ نے: "ثم قست قلوبکم" (البقرہ: ۷۴) (تمہارے دل سخت ہو گئے) کہا ہے۔

۲: اور دوسرا طبقہ مومن، متقی کا ہے، لیکن ان کے قلوب میں ضعف ہے جو واردات کو برداشت نہیں کر سکتے، اور بیہوش ہو جاتے ہیں یا مر جاتے ہیں، اور یہ حالت اس کی قوت قلب کے ضعف کی ہوتی ہے، اور ایسی باتیں امور دنیویہ میں بھی پیش آجاتی ہیں کہ کوئی آدمی فرط خوشی سے یا فرط غم سے مر جاتا ہے یا پاگل ہو جاتا ہے۔ اگر اس طرف سے کوتاہی نہ ہو تو جو حالت ان پر پیش آئی ہے ان کو گناہ نہیں اور نہ ان پر شک کرنے کی کوئی وجہ ہے، جیسے قرآن پاک کسی نے جائز طریقے سے سنا ہو اور دل کی زیادتی اس کی طرف سے پیش نہ آئی، ایسے میں قلب پر جو حالت طاری ہوتی ہے، جس کو فناء سے تعبیر کیا جاتا ہے، اور اس جیسے امور جن سے غیر اختیاری طور پر بے ہوشی طاری ہو جاتی ہے، اس میں قول فیصل یہی ہے کہ یہ سب احوال اگر ان کے اسباب مشروع ہیں اور صاحب حال اگر اپنی حالت کو قابو میں رکھنے سے عاجز ہے تو یہ حالت

محمود ہے، اور غشی وغیرہ میں جو غیر اختیاری طور سے افعال و اقوال اس سے صادر ہوتے ہیں، ان میں وہ معذور ہے۔

۳:- تیسرا طبقہ ان لوگوں کا ہے جن کی عقل زائل نہیں ہوتی باوجود اس کے ان کو وہی مرتبہ ایمان حاصل ہے جو دوسری قسم والوں کو حاصل ہوتا ہے لیکن یہ لوگ ان دوسری قسم کے لوگوں سے اکمل و افضل ہیں، اور یہی حال حضور اقدس ﷺ اور صحابہ کرام رضوان اللہ علیہم اجمعین کا تھا کہ حضور ﷺ معراج میں تشریف لے گئے اور وہاں ان کو کیا کیا دکھایا گیا، مگر صبح اس حال میں کوئی تغیر نہ تھا، تو حضور اقدس ﷺ کا یہ حال حضرت موسیٰ علیہ السلام کے حال سے افضل تھا جو جبل طور پر تجلی سے غش کھا کر گر گئے تھے، بے شک موسیٰ علیہ السلام کا حال بہت اونچا اور جلیل القدر تھا، مگر نبی کریم ﷺ کا حال ان سے بھی افضل و اکمل تھا، انتہی!

حضرت خلیفہ غلام رسول رحمہ اللہ نے اسی کو ذکر فرمایا ہے (از محمد بلال عفی عنہ)۔

## حضرت خواجہ غلام حسنؒ اور عالم استغراق

حضرت خلیفہ صاحبؒ نے فرمایا:

حضرت خواجہ غلام حسن سواگیؒ چھ مہینے تک عالم استغراق میں رہے، نہ کھاتے تھے، نہ پیتے تھے، نہ نماز پڑھ سکتے تھے، بے ہوشی کے عالم میں رہتے تھے ہم چارپائی کو سائے اور دھوپ میں کرتے تھے، حضرت سرائیکی زبان میں کہتے: مروا ترے میڈے نال کے کریندے وے (ارے تم کو موت آجائے! میرے ساتھ کیا کر رہے ہو؟) اس کے بعد عالم استغراق سے نکلے، چھ مہینے تک

نہ کچھ کھایا، نہ پیا۔

## حضرت خواجہ غلام حسنؒ کی خدمت میں دوبارہ حاضری

حفظ اور قراءت سے فارغ ہونے کے بعد حضرت خلیفہ صاحبؒ، حضرت خواجہ غلام حسن سواگی رحمہ اللہ کی خدمت میں برابر نو یا دس سال تک حاضری دیتے رہے، اور حضرت خواجہ صاحبؒ سے روحانی فیض کا حصول کرتے رہے۔

حضرت خواجہ صاحبؒ جب موسیٰ زئی شریف حضرت خواجہ عثمان دامانی رحمہ اللہ اور ان کے وصال کے بعد حضرت خواجہ سراج الدین صاحب رحمہ اللہ کی خدمت میں حاضری دینے کے لئے جاتے تھے تو لعل ماہرہ کے قریب چڑھا گاؤں میں ملک تگہ کے ساتھ ایک رات کے لئے رہتے تھے، یہاں سے موسیٰ زئی شریف جاتے تھے۔

## اللہ پاک نے صحابہ کرام کو حالت ہوش میں رکھا

حضرت خلیفہ صاحبؒ نے فرمایا:

اللہ رب العزت نے صحابہ کرام رضوان اللہ علیہم اجمعین کو حالت ہوش میں رکھا، کیونکہ اللہ پاک نے ان سے دین کی دعوت کا کام لینا تھا، وہ دین کے داعی تھے، تمام صحابہ کرام رضوان اللہ علیہم اجمعین دین کے داعی تھے، ان کے صدقے ہم تک دین پہنچا، اور صحابہ کرام رضوان اللہ علیہم اجمعین، حضور ﷺ کی موجودگی میں حالت محویت میں رہتے تھے۔

حضرت خلیفہ صاحبؒ نے فرمایا:

ہم حضرت خواجہ غلام حسن سواگی رحمہ اللہ کے پاس اشراق کی نماز کے



بعد دو یا تین گھنٹے تک بیٹھے رہتے تھے، اس کے بعد لوگ کاموں کے لئے چلے جاتے تھے اور خاص خاص لوگ بیٹھے رہتے تھے، ظہر کی نماز کے بعد سے عصر کی نماز تک حلقہ ہوتا تھا، عشاء کی نماز سے پہلے تمام حضرات ٹھیکریوں پر درود شریف اور استغفار پڑھتے تھے۔ حضرت خواجہ غلام حسن سواگی رحمۃ اللہ علیہ عشاء کی نماز کافی دیر سے کراتے تھے۔

نوٹ: عشاء کی نماز تہائی رات کے قریب تک موخر کرنا مستحب ہے، جو کتب فقہ میں مذکور ہے (از محمد بلال)۔

## حضرت پیر مہر علی شاہؒ گولڑہ شریف والے اور عالم استغراق

حضرت خلیفہ صاحبؒ نے فرمایا:

حضرت پیر مہر علی شاہ صاحبؒ گولڑہ شریف والے سات سال تک عالم استغراق میں رہے۔ لوگ آتے تھے اور حضرت کی زیارت کر کے چلے جاتے تھے۔ فرمایا پیپلاں میں میرے ایک ہم سبق تھے، ان کا نام صالح محمد تھا، وہ بھی حضرت خواجہ غلام حسن سواگیؒ کے مرید تھے۔ وہ ایک دفعہ حضرت پیر مہر علی شاہ صاحبؒ سے ملاقات کرنے چلے گئے، اس وقت پیر مہر علی شاہ صاحبؒ عالم استغراق میں تھے، کثیر تعداد میں لوگ حضرت کے ارد گرد بیٹھے تھے، صالح محمد لوگوں کو چیرتے ہوئے حضرت کے قریب گئے اور حضرت کو سلام کر ڈالا، حضرت عالم استغراق سے باہر نکل آئے، اٹھ کر بیٹھ گئے اور سلام کا جواب دیا، حضرت نے پوچھا: کس کے ساتھ تعلق ہے؟ جواب دیا: حضرت خواجہ غلام حسن سواگیؒ کا مرید ہوں! حضرت نے صالح محمد کو دعادی اور عالم استغراق میں چلے گئے۔ حضرت پیر مہر علی شاہ صاحبؒ کے خادم نے صالح محمد سے پوچھا: تم کون

ہو؟ ولی ہو یا قطب؟ صالح محمد نے کہا: کچھ بھی نہیں ہوں! حضرت خواجہ غلام حسن سواگیؒ کا تعلق والا ہوں۔ خادم نے عرض کیا: اوہ! یہ تو نہیں ہے، یہ تیرے پیر کا منہ ہے (مطلب یہ ہے کہ اب معلوم ہوا کہ حضرت نے تیری قدر تیرے پیر و مرشد کی وجہ سے کی)۔ پھر خادم نے کہا کہ: حضرت پیر مہر علی شاہ صاحبؒ فرمایا کرتے تھے: جب اولیائے کرام اکٹھے نبی اکرم ﷺ کی مجلس میں حاضری دینے کے لئے جاتے تھے تو یہ جٹ (اونٹ چرانے والا دیہاتی) یعنی حضرت خواجہ غلام حسن سواگیؒ سب اولیاء کے آگے آگے ہوتا تھا، یہ اسی کی برکت ہے۔

## حضرت خواجہ غلام حسنؒ کی خانقاہ اور لوگوں کی تواضع

حضرت خلیفہ صاحبؒ نے فرمایا: سواگ شریف میں حضرت خواجہ غلام حسنؒ کی خانقاہ میں ادب کی یہ حالت تھی کہ کوئی جو تا تک نہیں پہنتا تھا، کوئی اونچی آواز میں بولتا تک نہ تھا، حضرت خواجہ صاحبؒ کے خادم خاص صاحب داد منہ سے خاص آواز نکال کر لوگوں کو بلا تے تھے، اور اونچی آواز میں قرآن پاک بھی نہیں پڑھتے تھے۔ مسجد اور حجرے کچے تھے، حضرت کے خواص (یعنی علماء اور حضرت کے خلفاء) جلال خان وزیر کے حجرے میں رہتے تھے، عام لوگ سردی میں نیچے سوتے تھے۔

## حضرت خلیفہ صاحبؒ اور شیوخ کا ادب و احترام

حضرت خلیفہ صاحبؒ اپنے شیوخ کا نام بڑے ادب و احترام سے لیتے تھے، فرمایا کرتے تھے: مجھے لاہور کا کتابھی اچھا لگتا ہے، کیونکہ حضرت مولانا احمد علی لاہوریؒ کی برکت سے لاہور سے مجھے میرا اللہ ملا ہے۔ ایک دفعہ

احقر (حضرت ڈاکٹر صاحب مدظلہ) اور حضرت خلیفہ صاحبؒ، خواجہ غلام حسن سواگیؒ کے مزار پر حاضری دینے کے لئے کروڑ لعل حسین گئے، وہاں پر مراقبہ کیا، فاتحہ پڑھی، وہاں پر مزار کے ارد گرد بڑے بڑے پختہ بنگلے تھے اور ڈش انٹینے وغیرہ بنگلوں پر لگے ہوئے تھے، حضرت خلیفہ صاحبؒ رونے لگے اور فرمایا: ایک وقت تھا یہاں پر کونے کونے سے اللہ کا نام بلند ہوتا تھا، اور آج یہ حال ہے! (حضرت خواجہ غلام حسن سواگیؒ کے پوتے وغیرہ قومی سیاست میں سرگرم ہیں اور بعض حضرات ایم پی اے، ایم این اے اور شاید وزراء بھی رہ چکے ہیں) جو نبی ہم خانقاہ سے باہر نکلے، حضرت خلیفہ صاحبؒ نے کہا: ڈاکٹر صاحب گاڑی روکو! مجھے سخت پیشاب آ رہا ہے، میں نے کہا: حضرت! وہاں پر ہاتھ روم تھے، حضرت خلیفہ صاحبؒ نے فرمایا: ادب مانع تھا! شیخ کی خانقاہ میں پیشاب کیسے کر سکتا تھا۔۔۔؟

## بے ادبی کی سزا

حضرت خلیفہ صاحبؒ نے فرمایا: ایک دفعہ بغداد میں دو ابدال ہو امیں اڑ رہے تھے، غوث الثقلین سید عبدالقادر جیلانی رحمہ اللہ کے مزار پر پہنچ کر ایک ابدال روضے سے ہٹ گیا اور دور سے روضے کو کراس کیا، دوسرا ابدال روضے (قبر) پر سے گزر گیا، گزرتے ہی زمین پر بے ادبی کی وجہ سے آگرا، اس کے بعد خوب رویا، توبہ کی اور پھر سے اللہ پاک نے وہی درجہ عطا کیا۔ فرمایا: یہ اللہ پاک نے بے ادبی کی سزا دی۔

## سکوت کی مجلس

مورخہ ۲۶ فروری ۱۹۹۵ء کو ۲۵ رمضان المبارک کا دن تھا، حضرت



صاحبِ رحمۃ اللہ نے فرمایا: میرے والدین، بھائی وغیرہ اور سارے خاندان کا تعلق حضرت خواجہ غلام حسن سواگی رحمۃ اللہ کے ساتھ تھا، حضرت خلیفہ صاحب رحمۃ اللہ نے فرمایا: میں نے حضرت سواگی رحمۃ اللہ کے ساتھ کچھ وقت گزارا، حضرت رحمۃ اللہ کی عادت تھی کہ محفل میں خاموشی ہوتی تھی، سارے اہل مجلس سرنگوں ہوتے تھے، بولنے کی طاقت نہیں ہوتی تھی، حضرت خواجہ غلام حسن سواگی رحمۃ اللہ دو یا تین دن کے بعد کسی مرید سے پوچھتے: ہاں بھائی! کیا کر رہے ہو؟ آگے سے جواب ملتا: گھر جانا چاہتا ہوں! حضرت صاحب رحمۃ اللہ فرماتے: نہیں، ایک دو دن رہو! پوچھتے: کچھ اللہ اللہ کرتے ہو یا نہیں؟ جواب ملا: ہاں کرتا ہوں! اگلا سبق دے دیتے تھے اور فرماتے تھے: اللہ اللہ زیادہ کیا کرو!

## اللہ والوں میں تکبر نہیں ہوتا

حضرت خلیفہ صاحب نے فرمایا: حضرت قطب الدین بختیار کاکی رحمۃ اللہ نے ایک شخص کو حضرت باقی باللہ رحمۃ اللہ کے پاس بیعت کی غرض سے بھیجا کہ اس کو بیعت کر لو! وہ شخص حضرت باقی باللہ رحمۃ اللہ کے پاس گیا، حضرت باقی باللہ رحمۃ اللہ نے فرمایا کہ وہ کوئی اور شخص ہو گا، میں تو اس قابل نہیں ہوں! وہ شخص واپس حضرت بختیار کاکی رحمۃ اللہ کے پاس گیا اور حالات سے آگاہ کیا، تیسری مرتبہ حضرت بختیار کاکی رحمۃ اللہ نے اس شخص کو کہا کہ میرا اسلام حضرت خواجہ باقی باللہ کو عرض کرو اور کہو کہ آپ ہی باقی باللہ ہیں، اور ان سے بیعت کی درخواست کرو! حضرت خلیفہ صاحب نے فرمایا: یہ ان حضرات کی انکساری اور عجز تھا۔ فرمایا: اللہ والوں میں تکبر نہیں ہوتا، یہ مٹے ہوئے ہوتے ہیں۔

## توکل

### آمدن تو کوئی نہیں، غنی سے مانگنے کا طریقہ آتا ہے

حضرت خلیفہ صاحبؒ نے ایک سلسلہ گفتگو میں فرمایا: حضرت مولانا احمد علی لاہوری رحمہ اللہ سے حضرت مولانا عرض محمدؒ (فاضل دیوبند) کو سٹہ والے نے پوچھا: حضرت! آپ نے اتنے حج کر لئے ہیں، آپ کی آمدنی کتنی ہے؟ فرمایا: آمدنی وغیرہ تو کوئی نہیں ہے، لیکن غنی سے مانگنے کا طریقہ آتا ہے۔ فرماتے: میں اور میرے بچے کوئی کام نہیں کرتے، لیکن اللہ رب العزت ہمیں کھلاتا اور پلاتا ہے۔

### ہمارا کام مانگنا ہے، کرتا وہی ہے

افغانستان اور طالبان کے سلسلے میں حضرت خلیفہ صاحبؒ نے فرمایا: ہمارا کام مانگنا ہے، ایٹوں کو بے اثر کرنا اس کا کام ہے۔ فرمایا: حضرت عبد اللہ بہلوی رحمہ اللہ ڈیرہ تشریف لائے تھے، ایک آدمی نے اولاد کے لئے تعویذ لیا، اللہ تعالیٰ نے اولاد دے دی، اس کی عورت اس بچے کو اٹھا کر حضرت رحمہ اللہ کے پاس لائی کہ اس کو دم کر دیں اور دعا بھی کریں۔ اس عورت نے کہا: وہی بچہ ہے جو تم نے دیا تھا! حضرت صاحب رحمہ اللہ سر جھکا کر بیٹھ گئے، سر اٹھایا اور فرمایا: ارے بد بخت! تم بھی کافر ہوئی اور مجھے بھی کافر بنا دیا، لڑکا تو اس ذات نے دیا، فرمایا: ہماری آنکھوں سے او جھل ہو جاؤ، اب خالق ہم کو بنا لیا ہے، اس کو کمرے سے نکال دیا۔ اور فرمایا: ہمارا کام صرف ہاتھ اٹھانا ہے، یعنی ہم دعا کرتے ہیں، دینے والا صرف اللہ تعالیٰ ہی ہے۔

## اللہ پاک کا شکر ہم کیسے ادا کریں؟

حضرت خلیفہ صاحبؒ نے فرمایا: اللہ پاک کا شکر ہم کیسے ادا کریں؟ آنکھ، زبان، کان، دانت، پاؤں، ہاتھ ایک چیز کا بھی شکر ادا نہیں کر سکتے۔ حضرت داؤد علیہ السلام نے عرض کیا: یا اللہ! وہ زبان کہاں سے لاؤں جس سے تمہارا شکر ادا کروں۔ اللہ تعالیٰ نے فرمایا: یہی میرا شکر ہے۔

## بادشاہ کا توکل اور تواضع

حضرت خلیفہ صاحبؒ نے ایک سلسلہ گفتگو میں فرمایا: اور نگزیب عالمگیرؒ کی حکومت دہلی سے لے کر بخارا تک تھی، لیکن ٹوپیاں سی کر گزارہ کرتے تھے، حکومت وقت سے تنخواہ نہیں لیتے تھے، اور حالت یہ تھی کہ ان کے شیخ خواجہ سیف الدینؒ جب وضو کرتے تھے تو اپنے ہاتھ سے لوٹے سے ان کو وضو کراتے تھے اور شیخ کے پاؤں دھوتے تھے۔

## شانِ توکل

حضرت خلیفہ صاحبؒ نے فرمایا: حضرت خواجہ غلام حسن سواگی رحمہ اللہ کی خدمت میں مہمان آئے، والدہ سے پوچھا: کچھ گھر میں ہے؟ فرمایا: کسی نے گندم چکی پر پسوانے کے لئے بھیجی ہے، فرمایا: اس میں سے کچھ گندم رکھ لیں، بعد میں دے دیں گے، مہمانوں کو پکا کر کھلا دیا، اور صرف ایک ہی بستر تھا وہ مہمانوں کو دے دیا، خود ساری رات ایک ہی چادر میں گزاری اور ساری رات مراقب رہے، سردیوں کی لمبی رات تھی۔ فرمایا: یہ ہے اللہ والوں کا شانِ توکل، ان حضرات کے قلب سے محبتِ دنیا کی طور پر نکل چکی تھی۔



## خواجہ نظام الدین تونسویؒ کی سخاوت اور حضور ﷺ کے

### نسب کی پاسداری

حضرت خلیفہ صاحبؒ نے ایک سلسلہ گفتگو میں فرمایا: میں تونسہ (ضلع ڈیرہ اسماعیل خان) گیا تھا، وہاں پر خواجہ نظام الدین (خانقاہ حضرت خواجہ سلیمان تونسویؒ) سے ملاقات ہوئی، ہم نے صبح کی نماز پڑھی اور دربار پر آگئے، تو ال دربار کے آگے بیٹھے ہوئے تھے، ایک نوجوان آگیا، حضرتؒ کی خدمت میں عرض کیا: میرا والد فوت ہو گیا ہے، اس پر اتنے ہزار قرضہ ہے، مہربانی فرما کر میرے والد کو جہنم سے آزاد کرادو! حضرت خواجہ صاحبؒ نے فرمایا: اللہ کی قسم! اس وقت میرے پاس ایک روپیہ بھی نہیں ہے، ہفتے کے بعد آجائیں، میں ان کو جہنم سے آزاد کرادوں گا۔ اس کے بعد حضرت خواجہ صاحبؒ دربار سے گرم خانے چلے گئے جو شیش محل کے ساتھ تھا، وہاں پر ایک بوڑھے نے درخواست کی: میرے ساتھ امداد کرو تا کہ میں حج پر چلا جاؤں! کہا: خدا کی قسم! میرے پاس روپیہ بھی نہیں ہے، فرمایا: تم درخواست دے دو، ہفتے کے بعد آجاؤ۔ اس نے کہا: میرے پاس درخواست کے پیسے بھی نہیں ہیں۔ فرمایا: تم ہفتے کے بعد آجاؤ، سب کچھ ہو جائے گا۔ حضرتؒ نے ٹھنڈی آہ بھری اور فرمایا: اے اللہ! اگر تم مجھے کیسا گر بنا دیتا تو تیری ایک مخلوق بھی بھوکی نہ رہتی۔ سلسلہ گفتگو جاری رکھتے ہوئے خلیفہ صاحبؒ نے فرمایا: ایک مراثنی حضرت خواجہ صاحب کے پاس گیا کہ گندم کا زمانہ آگیا ہے، میں سید ہوں، مجھے گھوڑا دے دیں تاکہ میں اس پر سوار ہو کر کھیتوں میں جا کر خیرات اکٹھی کر سکوں۔ اپنے آپ کو سید بنایا ہوا تھا، حقیقت میں سید نہ تھا، حضرتؒ نے خادم کو

دکھائے

بھیجا کہ پیر سائیں کو اصطلبل میں لے جاؤ اور اس کو قیمتی گھوڑا دے دو۔ مراثنیٰ نے کہا: مجھے یہ گھوڑا دے دو! خادم نے کہا کہ: یہ حضرت خواجہ صاحبؒ کی سواری کا گھوڑا ہے، کوئی اور گھوڑا لے لو! لیکن پیر سائیں اصرار کرتا رہا کہ مجھے حضرت والا گھوڑا چاہئے جس پر آپ سوار ہوتے ہیں۔ خادم نے حضرتؒ کو بتایا، حضرتؒ نے کہا: اس کو میرا والا گھوڑا دے دو، پیر سائیں گھوڑا لے کر چلا گیا، لوگوں نے کہا: حضرت یہ فلاں بستی کا منادی کرنے والا ہے، حضرتؒ نے کہا: مجھے معلوم ہے، لیکن اس نے اپنے آپ کو سید ظاہر کیا، میں نے اس نسبت کی وجہ سے اس کو اپنا گھوڑا دے دیا ہے۔ فرمایا: میں نے اس کو گھوڑا نہیں دیا ہے، میں نے حضور ﷺ کو گھوڑا دیا ہے۔ حضرت خلیفہ صاحب رحمہ اللہ نے فرمایا: حضرت خواجہ نظام الدینؒ بہت بڑے آدمی تھے۔

## سید کبیر رفاعی رحمہ اللہ کی سخاوت

حضرت خلیفہ صاحبؒ نے ایک سلسلہ گفتگو میں حضرت سید کبیر رفاعی رحمہ اللہ کی کتاب "البنیان المشید" کا ذکر کرتے ہوئے فرمایا: ان کے دسترخوان پر روزانہ ایک لاکھ آدمی کھانا کھایا کرتے تھے، جب مدینہ منورہ میں حاضر ہوئے، اور روضہ مبارک پر سلام عرض کیا، تو فرمایا: یا رسول اللہ ﷺ! دست مبارک نکالنے تاکہ میں بوسہ دوں! تو حضور ﷺ نے دست مبارک نکالا اور آپؐ نے بوسہ دیا۔ نوے ہزار کا مجمع تھا، جس میں بہت سے اولیاء اور غوث نے دیکھ لیا اور بے ہوش ہو گئے۔

## تکالیف و حوادث پر صبر جمیل

حضرت خلیفہ صاحبؒ نے ایک سلسلہ گفتگو میں فرمایا: حضرت سید

کبیر احمد رفاعی رحمہ اللہ کی بیوی حضرتؒ کو بہت مارتی تھی۔ ایک دفعہ ایک مرید ان کے ہمراہ گھر تک چھوڑنے کے لئے گیا، جیسے ہی حضرتؒ گھر میں داخل ہوئے، بیوی نے ایک بڑے ڈنڈے کے ساتھ حضرتؒ کی خوب پٹائی کی اور زخمی کر دیا، مرید فوراً گھر گیا، ہیرے جوہرات کی ایک تھیلی بھر کر لایا اور حضرتؒ کے دروازے پر دستک دی، سید صاحب باہر نکلے، حضرتؒ نے صاف دھلے ہوئے کپڑے پہنے ہوئے تھے، داڑھی کو کنگھی دی ہوئی تھی اور بہترین خوشبو لگائی ہوئی تھی، مرید نے وہ تھیلی حضرتؒ کے ہاتھ میں پکڑا دی اور کہا: یہ بیوی کو دے کر اسے طلاق دے دو! حضرتؒ نے آہ بھری اور فرمایا: اس صبر کی وجہ سے تو میں اس مقام پر پہنچا ہوں۔ فرمایا: صبر کا بڑا مقام ہے!

## صبر کا مقام اور اللہ تعالیٰ کے نام کی برکت

حضرت خلیفہ صاحبؒ نے ایک سلسلہ گفتگو میں فرمایا: حضرت حبیبؑ عجمی رحمہ اللہ کی بیوی بڑی سخت تھی، گھر میں کچھ نہیں تھا، حضرتؒ کو برا بھلا کہتی تھی، حضرتؒ تنگ آگئے، فرمایا: مجھے بیلچہ دیں، میں مزدوری کے لئے جاتا ہوں! جنگل میں چلے گئے، سارا دن اللہ اللہ کرتے رہے، رات کو جسم پر مٹی ڈال کر گھر آگئے، بیوی نے پوچھا: کچھ نہیں لائے؟ کہا: سارا دن مزدوری کی، مالک نے کہا: دو دن کی مزدوری اکٹھی دوں گا! بیوی نے کہا: ادھار لے آتے! فرمایا: گزارہ کرو، کل لے آؤں گا۔ دوسرے دن صبح کی نماز پڑھی، بیلچہ لیا، سارا دن اللہ اللہ کیا، رات کو جسم پر مٹی ڈالی اور گھر آگئے، بیوی سے فرمایا: مالک تین دن کی مزدوری اکٹھی دے گا۔ ان کی بیوی نے مالک اور حضرتؒ کو برا بھلا کہا۔ حضرتؒ نے چوتھے دن خالی بوری لی سوچا راستے میں اس کو ریت سے بھر



لوں گا، بیوی کو کہوں گا میں تو اس بوری میں لایا ہوں۔ ایک آدمی چوتھے دن آیا، وہ آنا، چاول اور رقم لایا اور کہا: حضرت کو پیغام دے دیں کہ اپنی مزدوری نہ چھوڑے۔ جب حضرت گھر میں داخل ہوئے تو بیوی نے بوری کھولی تو وہ آٹے سے بھری ہوئی تھی، بیوی نے پیغام دیا کہ حضرت اپنی ڈیوٹی نہ چھوڑیں، اللہ کرے۔ اس کے بعد حضرت کی بیوی فوت ہو گئی، حضرت نے دوسری شادی کر لی، دوسری بیوی بہت خوبصورت اور صالحہ تھی، جب حضرت رات کو سوتے تھے تو حضرت کے سامنے خوب بن سنور کر آتی اور کہتی تھی: میری ضرورت ہے؟ حضرت انکار کرتے تو وہ کپڑے بدل کر سادہ کپڑے پہنتی، آدھی رات کو حضرت کو جگاتی کہ اٹھیں کچھ عبادت کریں، قافلے کے کوچ کرنے کا وقت ہے، پتا نہیں کون سے قافلے کے ساتھ ہمارا کوچ ہے!

## صبر کا بڑا مقام ہے

حضرت خلیفہ صاحب نے فرمایا: حضرت مرزا مظہر جان جاناں شہید رحمہ اللہ کی بیوی بڑی سخت تھی، حضرت کو مارتی تھی، گالی گلوچ بھی دیتی تھی، جو طلبہ خانقاہ میں رہتے تھے، ان کو برا بھلا کہتی تھی، حضرت نے وصیت میں لکھا: میری بیوی بڑی سخت ہے، میں نے زندگی میں ان کی باتیں برداشت کیں، میری زندگی کے بعد بھی ان کی باتیں برداشت کرو، اور میرے بعد بھی اسی طرح ان کی خدمت کریں۔ فرماتے تھے: ان کی خدمت میں میری خوشنودی ہے، میری خوشنودی، رسول خدا ﷺ کی خوشنودی ہے، اور رسول خدا ﷺ کی خوشنودی اللہ تعالیٰ کی خوشنودی ہے۔ فرمایا: ان کی ایک بات نہیں ماننی ہے، اگر وہ میری قبر کی جگہ تبدیل کرنے کو کہیں تو وہ مت کرنا!

## علم قیامت تک رہے گا، علمائے کرام انبیاء علیہم السلام کے

### وارث ہیں

حضرت خلیفہ صاحبؒ نے ایک سلسلہ گفتگو میں فرمایا: حضرت مجدد الف ثانی رحمہ اللہ فرماتے ہیں: وراثت کامل تب ہے جبکہ اولاد نرینہ ہو۔ اکثر حصے بیٹے لے جائیں گے۔ اگر اولاد نہیں ہے تو یہ وراثت ناقص ہے، کنبہ والوں میں تقسیم ہو جائے گی۔ فرمایا: حضور ﷺ کی کامل وراثت وہ ہے جو حضور ﷺ سے لائے ہیں، اور وہ وراثت علم ہے، علم دو طرح کا ہوتا ہے، ایک ظاہری اور ایک باطنی۔ امام غزالی رحمہ اللہ نے صاف فرمایا ہے: باطنی علم فرض عین ہے۔ ظاہری علم فرض کفایہ ہے، امام غزالی رحمہ اللہ فتویٰ سے نہیں ڈرے (مطلب یہ ہے کہ وہ علماء کامل میراث نبی کریم ﷺ کے حامل ہیں، جو علم ظاہری و باطنی دونوں رکھتے ہوں، اگر صرف علم ظاہری ہے تو یہ وراثت ناقص ہے، علمائے ربانین ہی ہیں، وہ بڑے اور کامل وارث ہیں۔) (از محمد بلال عفی عنہ)۔

حضرت خلیفہ صاحبؒ نے فرمایا: میرے حضرت لاہوری رحمہ اللہ فرمایا کرتے تھے: سب علماء نابینا ہیں، کوئی کوئی بینا ہے، یہ بات عام درس میں بھی کہتے تھے اور علماء کے درس میں بھی کہتے تھے، ایک دفعہ حضرت لاہوری رحمہ اللہ نے فرمایا: نام نہیں لینا چاہتا، ایک بہت بڑے عالم تھے، ان کا مرتے وقت ایمان سلب ہو گیا۔ فرمایا: میں نے اپنی آنکھوں سے دیکھا (اللہ تعالیٰ سب کا خاتمہ ایمان پر فرمائے، آمین!)

## ولایت کے درجات

۲۷ رمضان المبارک بروز ہفتہ ایک سلسلہ گفتگو میں حضرت خلیفہ صاحبؒ نے فرمایا: حضرت جنید بغدادی رحمہ اللہ نے عالم استغراق میں سر جھکایا، ان کو کشف ہوا کہ پانچویں صدی کے آخر میں ایک شخص پیدا ہو گا، ان کا لقب محی الدین ہو گا، اور نام عبد القادر ہو گا، اس کا قدم ہر ولی کے اوپر ہو گا، اور وفات کے بعد بھی دنیا میں متصرف ہو گا۔ حضرتؒ نے فرمایا: میں نے بھی سر جھکالیاتا کہ ان کا قدم میری گردن پر بھی ہو۔ حضرت خلیفہ صاحبؒ نے فرمایا: یہ بات حضرت تھانوی رحمہ اللہ نے بھی لکھی ہے۔ فرمایا: ولایت کے بھی درجات ہوتے ہیں۔ فرمایا: حضرت مجدد الف ثانی رحمہ اللہ کے فرمان کے مطابق امام مہدیؑ ایک ہزار سال کے بعد آئیں گے اور میری نسبت ان کو حاصل ہوگی۔ حضرت خلیفہ صاحبؒ نے فرمایا: حضرت مجدد صاحبؒ کو اللہ رب العزت نے ریت کے ذرات، حجر و شجر، سماوات کی سیر کرائی اور وہ اس مقام پر پہنچے کہ جنت عرش معلیٰ کے کس طرف ہے اور دوزخ کس طرف ہے۔ فرمایا: حضرت مجدد صاحبؒ بڑے مقام کے آدمی ہیں۔ ان کے مقام کو کون پہچان سکتا ہے؟ اللہ تعالیٰ نے ان کو وہ دیوار بھی دکھائی جو سمندر میں میٹھے اور کھارے پانی کے درمیان حائل ہے۔ حضرت مجدد رحمہ اللہ نے فرمایا: میں غوث الثقلین کا نائب ہوں! سلسلہ گفتگو جاری رکھتے ہوئے حضرت خلیفہ صاحبؒ نے فرمایا: حضرت مرزا مظہر جان جاناں شہید رحمہ اللہ کے ایک خلیفہ نے خواب دیکھا کہ نصف قرآن اٹھ گیا ہے، حضرتؒ نے تعبیر کی کہ میری وفات کے بعد مقامات ختم ہو جائیں گے اور ولایت باقی رہے گی۔ فرمایا: مقامات کے نام یہ ہیں:

(۱) توبہ (۲) اثابت (۳) زہد (۴) ریاضت (۵) ورع



(۶) قناعت (۷) توکل (۸) تسلیم (۹) صبر (۱۰) رضا  
 حضرت خلیفہ صاحبؒ نے فرمایا: اگر ان میں سے کسی کو کسی ایک کا  
 کچھ حصہ بھی مل جائے تو وہ خلافت کا حقدار ہے۔ تحدیث بالنعمة کے طور پر احقر  
 (حضرت ڈاکٹر صاحب مدظلہ) عرض کرتا ہے کہ اس موقع پر حضرت خلیفہ  
 صاحبؒ نے فرمایا: اللہ رب العزت نے آپ کو توکل کا حصہ عنایت کیا ہے۔  
 حضرتؒ نے مزید فرمایا: سالک کا دل دنیا کی فانی چیزوں سے سرد ہو  
 جائے اور ختم ہو جائے، یعنی کہ سالک کے دل کی گہرائیوں میں یہ یقین جم جائے  
 کہ دنیا کی ہر چیز فنا ہونے والی ہے، اس لئے دنیا سے لا تعلق ہو جائے، اس کو زہد  
 کہتے ہیں۔

ورع کے بارے میں فرمایا کہ: سالک دنیا کی ساری اشیاء مثلاً غیر محرم کا  
 دیکھنا، شریعت کے خلاف قدم اٹھانا میں سے صرف اس چیز کو اختیار کرے جس  
 کا شریعت حکم دیتی ہے، باقی ہر چیز سے رکا رہے، اس کو ورع کہتے ہیں، ورع کے  
 کئی درجے ہیں۔

① ..... پہلا درجہ عوام کا ہے کہ عام آدمی ہر حرام، مشتبہ چیز سے پرہیز  
 کرے، جس کو شریعت نے حرام قرار دیا ہے۔

② ..... دوسرا درجہ خواص کا ہے کہ نفس و شیطان اور خواہشات جو انسان کے  
 دل میں آتی ہیں، اس سے دل کو بچائے۔

③ ..... یہ درجہ خواص الخواص کا ہے، جس کو انگریزی میں وی وی آئی پی کہتے  
 ہیں، ہر وہ بری چیز جس کا دل ارادہ کرتا ہے، اس سے رکا رہے۔

فرمایا: ورع ظاہری بھی ہوتی ہے اور باطنی بھی، ظاہری ورع یہ کہ  
 سالک امر الہی کے بغیر حرکت نہ کرے، باطنی ورع یہ ہے کہ قلب کے اوپر

ماسوی اللہ کے کسی چیز کا گزرنہ ہو۔ فرمایا: اگر نفس دنیا کی طرف مائل ہو تو اس کو جبراروک دے، دنیا سے نفرت کرنے لگے۔ فرمایا: سالک کے لئے مال و متاع عدم اور وجود برابر ہو جائے، یعنی نہ ملنے پر حسرت نہ ہو اور ملنے پر مسرت نہ ہو۔ توبہ کے بارے میں حضرت خلیفہ صاحبؒ نے فرمایا: گناہوں کو یاد کر کے سالک کے دل میں دکھ پیدا ہو جائے گا، پھر اس گناہ کو ترک کرے اور اس خواہش کو روکے، جتنی کوشش ہو سکتی ہے۔ فرمایا توبہ کی کئی قسمیں ہیں:

(۱) عوام کی توبہ: سارے گناہوں سے توبہ کرے۔

(۲) سالکین کی توبہ: باطنی گناہوں سے توبہ کرنا۔

(۳) متقین کی توبہ: شکوک و شبہات اور وساوس سے توبہ۔

(۴) مجبین کی توبہ: غفلت سے توبہ کرنا۔

(۵) عارفین کی توبہ: یہ سب سے اعلیٰ توبہ ہے، کیونکہ جب وہ ایک

مقام سے دوسرے مقام پر پہنچتے ہیں تو پہلے مقام کو ادنیٰ سمجھ کر اس سے توبہ کرتے ہیں، اسی طرح یہ عمل جاری رہتا ہے۔

## فنا کی قسمیں

حضرت خلیفہ صاحب رحمہ اللہ نے فرمایا کہ غوث الثقلین سید عبد القادر جیلانی رحمہ اللہ کے نزدیک فنا تین قسم کی ہوتی ہے:

(۱): فنائے خلق (۲): فنائے ہویٰ (۳): فنائے ارادہ

حضرات نقشبندیہ کے نزدیک فنا دو قسم کی ہوتی ہے:

(۱) فنائے ہویٰ (۲) فنائے ارادہ

فنائے خلق: مخلوق سے نہ ڈرنا، نہ ان سے امید رکھنا۔

فنائے ہوئی: جمیع خواہشات کو ختم کر دینا، جمیع خواہشات سے دور رہنا۔  
فنائے ارادہ: جو کچھ کرتا ہے اللہ تعالیٰ کرتا ہے، سب اسی کے اختیار میں ہے۔

## معیت کی قسمیں

حضرت خلیفہ صاحب رحمہ اللہ نے فرمایا: معیت دو قسم کی ہوتی ہے، علماء کے نزدیک معیت علمی ہے، اولیاء اور صوفیائے کرام کے نزدیک معیت ذاتی ہے، مثلاً ہو واجب چلتی ہے گرد و غبار کو آسمان تک لے جاتی ہے، اگر ہو اس کو نہ اڑائے تو وہ بے حرکت و بے جان ہے، ہو صورتہ نظر نہیں آتی ہے، لیکن معنا نظر آتی ہے، مٹی ظاہر نظر آتی ہے، باطن میں کچھ بھی نہیں بے کار ہی بے کار ہے، مٹی کی معیت ہو ا کے ساتھ ظاہری ہے، روح کا تعلق جسم کے ساتھ ہے، اگر روح کا تعلق جسم سے نہ ہو تو جسم بے کار ہے۔

## بیت اللہ مسجود الیہ ہے، مقصود اللہ تعالیٰ کی ذات ہے

حضرت خلیفہ صاحب رحمہ اللہ نے فرمایا: تم مسجود الیہ ہو جیسے بیت اللہ ہمارا مسجود الیہ ہے لیکن مقصود اللہ تعالیٰ کی ذات ہے، فرشتوں کو حکم ہوا کہ آدم کو سجدہ کرو، اس وقت ان کی پیشانی اور کمر میں جمیع ذریت موجود تھی، مخلوق کے بجائے ہمیں اللہ پاک سے ڈرنا چاہئے (شیطان سے نہیں ڈرنا چاہیئے)۔

## سر کی تعریف اور تشریح

احقر (راقم الحروف) نے حضرت رحمہ اللہ سے سر کی تعریف پوچھی۔  
فرمایا: جب راز کھل جاتے ہیں، اس کو سر کہتے ہیں۔ فرمایا: دل کے اندر سات طبق زمین اور آسمان سما سکتے ہیں، دل کے اندر سینکڑوں دل ہوتے ہیں، جب دل کی



حرکت ذکر کی حرکت ایک ہو جاتی ہے تو انسان کے کان میں ذکر کی آواز آتی ہے۔ فرمایا: جب آمد شروع ہوتی ہے اس کو ولی کہتے ہیں۔ فرمایا: جب حضرت بایزید بسطامی رحمہ اللہ نے فرمایا: سات طبق و ما فیہا میرے دل کے ایک کونے میں سما سکتے ہیں، انسان کا دل اتنا وسیع ہے اس میں اللہ تعالیٰ سما سکتا ہے، اللہ تعالیٰ کی ذات تمہارے دل کے اندر ہے اور تم اسے باہر ڈھونڈ رہے ہو، اس دل کے اندر ہزار ہا دل ہیں۔ فرمایا: ایک ہے دل کی حرکت، اور ایک ذکر کی حرکت ہے، جب یہ اکٹھے ہو جائیں تو خیال کے کان تک اللہ تعالیٰ کا نام سنائی دے گا۔

## اللہ تعالیٰ کے نام میں عجیب اثر ہے

حضرت خلیفہ صاحب رحمہ اللہ نے فرمایا: حضرت آدم بنوی رحمہ اللہ کے پاس ایک دیہاتی آیا کہ حضرت مجھے بیعت کر لو! آپ نے فرمایا: جاؤ اپنا کام کرو! الہام ہوا کہ آدم! تو نے ہمارے بندے کو دھتکار دیا۔ فوراً ایک مرید کو بھیجا کہ دیہاتی کو بلا کے لاؤ، اس نے جواب دیا کہ: میں نہیں آتا، دوسرے مرید کو بھیجا، اس کو بھی یہی جواب دیا، تیسرے کو بھیجا، اس دیہاتی نے کہا حضرت کے کان میں میری طرف سے اسم ذات کہو یہ میرا پیغام ہے۔ تیسرا مرید واپس آیا اور کہا: حضرت! میں نے تخلیہ میں بات کرنی ہے۔ اس نے حضرت کے کان میں دیہاتی کی ہدایت کے مطابق اسم ذات (اللہ) کی آواز لگائی، حضرت غش کھا کر زمین پر گر پڑے اور بے ہوش ہو گئے۔

## امداد السلوک پڑھنے کی تلقین

رمضان المبارک کے مہینے میں احقر (حضرت ڈاکٹر عبدالسلام دامت برکاتہم) کے گھر حضرت خلیفہ صاحب رحمہ اللہ کے قیام کے دوران حضرت رحمہ اللہ

نے ایک دفعہ ناچیز کی لائبریری سے "امداد السلوک" کی کتاب اٹھائی اور پڑھنے لگے، اور پھر اس کتاب پر عاشق ہو گئے، فرمانے لگے: اگر کوئی یہ کتاب پڑھے اور ان باتوں پر عمل کر لے جو کہ حضرت رحمہ اللہ نے اس کتاب کے اندر تحریر فرمائی ہیں، تو وہ آدمی اللہ تعالیٰ کا ولی بن جائے گا۔

## فناء فی الشیخ کا مقام

مورخہ ۹ جولائی ۱۹۹۸ء کو حضرت خلیفہ صاحب رحمہ اللہ کے ایک خلیفہ عزیز الرحمن ڈیروی (مرحوم) نے فون کیا اور ایک خواب کا ذکر کیا کہ میں نے خواب میں دیکھا کہ بہت دور سے حضرت خلیفہ صاحب میری طرف آرہے ہیں، جب نزدیک پہنچے تو دیکھتا ہوں کہ وہ ڈاکٹر عبدالسلام ہیں۔ پھر دیکھتا ہوں کہ بہت دور سے ڈاکٹر عبدالسلام آرہے ہیں، جب نزدیک پہنچے تو دیکھتا ہوں کہ حضرت خلیفہ غلام رسول صاحب ہیں۔ حضرت خلیفہ صاحب رحمہ اللہ سے اس خواب کا ذکر کیا تو فرمایا: یہ فناء فی الشیخ کا مقام ہے۔

## فناء فی الشیخ کی دلیل

حضرت ابو بکر صدیق رضی اللہ عنہ اور نبی کریم ﷺ میں نسبت اتحادی تھی، اور یہی فنا کا مقام ہے، چنانچہ صلح حدیبیہ کے موقع پر حضرت عمر رضی اللہ عنہ کے سوالات کے جوابات جو نبی کریم ﷺ نے مرحمت فرمائے، بعینہ وہی حضرت ابو بکر صدیق رضی اللہ عنہ نے دیئے، جس کی تفصیل کتب حدیث میں موجود ہے۔ حضرت تھانوی رحمہ اللہ صلح حدیبیہ کے اس واقعہ کو ذکر کر کے فرماتے ہیں: حدیث کے آخر کے ٹکڑے میں جو حضرت ابو بکر صدیق رضی اللہ عنہ کے جوابوں کا لفظ معنائی کریم ﷺ کے جوابوں کے ساتھ متحد ہونا مذکور ہے، اس سے بخوبی ثابت ہوتا

ہے کہ قلب صدیقی قلب نبوی کے ساتھ ایسا متصل تھا کہ اس پر علوم و احوال کا بعینہ فیضان ہوتا تھا، اور ایسا اتصال بدلیل عادت خواص فناء فی الشیخ سے ہے، اور خاصہ کا وجود بدلیل یقینی ہے، وجود ذی خاصہ کی، پس جب یہ اتصال حدیث سے ثابت ہے تو یہ فناء بھی ثابت ہو گیا جس کی حقیقت انتہا درجے کی مناسبت مرید و شیخ میں ہے جو کہ انتہا درجہ اطاعت و محبت سے پیدا ہوتا ہے۔ (المتکشف ص: ۳۲۸)۔

## اس راستے میں سر جھکانا پڑتا ہے

۱۹۹۵ء کے رمضان المبارک کا واقعہ ہے، حجۃ المبارک کا دن تھا، راقم الحروف، حضرت مولانا قاری خان زمان صاحب نائب ناظم مدرسہ نعمانیہ ڈیرہ اسماعیل خان اور حضرت عزیز الرحمن (مرحوم) (جو کہ مولانا عبدالغفار صاحب بستی ظفر آباد اور حضرت خلیفہ صاحب رحمۃ اللہ کے خلیفہ مجاز ہیں) حضرت خلیفہ صاحب رحمۃ اللہ کے ہمراہ موسیٰ زئی شریف تشریف لے گئے، وہاں پر حضرت دوست محمد قندھاری، خواجہ عثمان دامانی اور حضرت خواجہ سراج الدین صاحب رحمۃ اللہ کے مزارات پر حاضری دی، فاتحہ پڑھی، اور حضرت کی معیت میں وہاں مراقب ہو گئے، واپسی پر گاڑی میں حضرت صاحب رحمۃ اللہ نے ہم سے حالات پوچھے، بعد میں تخلیہ میں قاری خان زمان نے حضرت صاحب رحمۃ اللہ کو بتایا کہ دوران مراقبہ حضرت دوست محمد قندھاری مجھ سے مخاطب ہو کر بولے: قاری صاحب! اس راستے میں سر جھکانا پڑتا ہے، اس کے بغیر کام نہیں بنتا۔ یعنی اللہ اللہ کے لئے وقت نکالنا ضروری ہے۔ بقول حضرت صاحب رحمۃ اللہ کے کہ قاری خان زمان اخبار پڑھنے کا دلدادہ ہے، اس لئے حضرت قندھاری رحمۃ اللہ نے



ان کو اشارہ کر دیا (یعنی اخبار پڑھنا چھوڑ کر اللہ کرے)۔

## نسبت کی تعریف

حضرت خلیفہ صاحب نے فرمایا: اللہ تعالیٰ کے ساتھ تعلق کو نسبت کہتے ہیں، اللہ تعالیٰ جس کو چاہے اس کو نسبت دیتے ہیں، نسبت بڑی چیز ہے۔

## نسبت کیا چیز ہے؟ اور نسبت اتحادی کسے کہتے ہیں؟

ایک چیز کا دوسری چیز سے کوئی خاص تعلق قائم ہو جانا نسبت کہلاتا ہے، یعنی بندے کا اللہ تعالیٰ سے خصوصی تعلق قائم ہو جانا نسبت کہلاتا ہے۔ خصوصی تعلق سے مراد یہ ہے کہ غفلت دور ہو جائے اور گناہ سے بچنے لگ جائے، اور یہ اسی وقت ممکن ہے جب انسان کا دل معرفت کے نور سے منور ہو جائے، تصوف کی زبان میں لفظ "نسبت" اسی کیفیت کے لئے بولا جاتا ہے۔

حضرت حکیم الامت مولانا اشرف علی تھانوی نور اللہ مرقدہ نسبت کی تعریف کرتے ہوئے فرماتے ہیں:

نسبت کے لغوی معنی تعلق اور لگاؤ کے ہیں، اور اصطلاحی معنی ہیں: بندے کا حق تعالیٰ سے خاص تعلق، یعنی اطاعت دائمہ و ذکر غالب اور حق تعالیٰ کا بندے سے خاص تعلق یعنی قبول و رضاء، جیسا کہ عاشق مطیع اور وفادار معشوق میں ہوتا ہے۔

معلوم ہوا کہ نسبت اللہ تعالیٰ سے ایک خاص قسم کے تعلق کا نام ہے، جس قدر یہ تعلق قوی ہوگا، اسی قدر نسبت قوی ہوگی۔ عمومی نسبت اور تعلق تو ہر مسلمان کو اللہ تعالیٰ سے ہے، لیکن یہ نسبت ایک خاص قسم کی محبت اور خصوصی تعلق کا نتیجہ ہوتی ہے، جس کی نہ تو کیفیت بیان کی جاسکتی ہے اور نہ

کسی چیز کو اس پر قیاس کیا جاسکتا ہے۔

## نسبت کو سمجھنے کے بعد اب نسبت کی قسمیں سمجھئے!

نسبت کی چار قسمیں ہیں: ۱: پہلی نسبت انعکاسی کہلاتی ہے، ۲: دوسری نسبت القائی کہلاتی ہے، ۳: تیسری نسبت اصلاحی کہلاتی ہے، ۴: چوتھی نسبت اتحادی کہلاتی ہے، اسی چوتھی نسبت اتحادی کا ذکر اوپر ہوا۔ اب ہر قسم کی تعریف سمجھئے!

حضرت شیخ الحدیث قطب الاقطاب مولانا محمد زکریا کاندھلویؒ کی تقریر بخاری شریف میں ہے: حضرت شاہ عبدالعزیزؒ نے اپنی تفسیر میں یہ ذکر فرمایا ہے کہ مشائخ، مریدین پر جو توجہ ڈالتے ہیں، اس کی چار قسمیں ہیں:

### ① نسبت انعکاسی

سب سے پہلی قسم نسبت انعکاسی ہے۔ جو سب سے ضعیف ہے، اور اس کی صورت یہ ہوتی ہے کہ فی نفسہ مرید میں کچھ ہوتا نہیں، لیکن شیخ کے پاس بیٹھنے سے شیخ کا عکس اس کے دل پر پڑتا ہے، اہل مجاہدہ اور حضرات مشائخ کی صحبت سے قلب کے اندر ایک صفائی پیدا ہو جاتی ہے، جس سے وہ مثل آئینہ کے ہو جاتا ہے اور اس کے اندر اشیاء منعکس ہونے لگتی ہیں، اور اس کے دل کے اندر اثر پڑتا ہے، یہ نسبت سب سے ادنیٰ درجہ کی ہے، کیونکہ اس کی بقاء صرف اس وقت تک ہے جب تک شیخ کی مجلس میں رہے، اور جب وہاں سے دور ہو گا، وہ نسبت بھی ختم ہو جائے گی۔ جیسے آئینہ، جب تک وہ سامنے ہے، اس کے اندر عکس موجود رہے گا، اور جب سامنے سے ہٹ جائے گا تو عکس بھی ختم ہو

جائے گا۔ اس سے معلوم ہوا وہ نسبت پختہ نہیں ہوتی، اسی وجہ سے بعض مشائخ کو دھوکا لگ جاتا ہے۔ اور وہ یہ سمجھ کر کہ یہ اس کا اپنا اثر ہے اس کو خلافت دے دیتے ہیں، اور بعد میں اس کا نقص ظاہر ہوتا ہے تو شیخ کو اعلان کرنا پڑتا ہے کہ فلاں سے یہ حرکات صادر ہوئی ہیں، اس وجہ سے ان کی اجازت واپس لی جاتی ہے۔ حالانکہ وہ حقیقت میں اجازت ہی نہیں جو واپس لی جائے، اس لئے کہ اجازت تو نسبت پر موقوف ہے، اور وہ اس سے خالی تھا۔ اس نسبت کی مثال ایسی ہے جیسے کوئی عطر فروش کے پاس رہتا ہو تو جب تک وہ اس کے پاس رہے گا، اس کا دماغ عطر سے معطر ہوتا رہے گا، اور جب وہاں سے اٹھے گا تو اس کے پاس کچھ بھی نہیں ہوگا۔

## ② نسبت القائی

دوسری نسبت جو اس سے اونچی ہے، اس کا نام القائی ہے۔ کیونکہ یہاں شیخ اپنی نسبت کو مرید کی طرف القاء کرتا ہے، اور اپنے انوار باطنیہ اور قوت روحانیہ سے یہ معلوم کر لیتا ہے کہ اب مرید میں کچھ صلاحیت پیدا ہو گئی ہے، یہ درجہ اول سے قوی ہے، مگر ہے یہ بھی ضعیف۔ اس کی مثال ایسی ہے کہ جیسے چراغ کہ جب تک اس میں تیل رہے گا اور سخت ہو اسے محفوظ رہے گا، جلتا رہے گا، ورنہ بجھ جائے گا۔ اسی طرح شیخ اپنے قلب سے انوار کا تیل اس کے چراغ میں ڈالتا ہے، اور اپنی قوت نورانیہ سے اس کو روشن کر دیتا ہے، اب مرید کا کام یہ ہے کہ اس کی حفاظت کرے اور معاصی کی ہوا سے اس کی حفاظت رکھے، بالخصوص نظر سے کہ وہ سم قاتل ہے۔



### 3 نسبت اصلاحی

تیسری نسبت اصلاحی کہلاتی ہے۔ یہ اول دو سے بہت قوی ہے، اس کے اندر مرید اپنے قلب کو ریاضات اور مجاہدوں سے بالکل صاف کر لیتا ہے، اور شیخ کے توجہ ڈالنے پر اس کے انوارات پوری طرح قبول کر لیتا ہے۔ اس کی مثال ایسی ہے جیسے کوئی شخص بڑی محنت کے بعد نہر کھودے اور اس کو بلکل صاف کرے اور اس کا دہانہ کسی دریا سے ملادے جس کی وجہ سے اس نہر میں پانی آجائے، اب اگر اس نہر میں کوئی خس و خاشاک اور مٹی وغیرہ آئے گی تو پانی کے دباؤ سے خود بخود بہتی چلی جائے گی۔

### 4 نسبت اصلاحی

چوتھی نسبت، نسبت اتحادی ہے کہ شیخ کے ساتھ طبیعت اتنی متحد ہو جائے کہ جو اس کے قلب میں آئے، وہی مرید کے قلب میں بھی آئے۔ حضرت شاہ صاحب رحمۃ اللہ علیہ نے اس کی مثال میں حضرت خواجہ باقی باللہ رحمۃ اللہ علیہ کے ایک باورچی کے ساتھ جو واقعہ پیش آیا تھا، وہ لکھا ہے کہ باورچی کی خدمت سے خوش ہو کر اسے اپنے حجرے میں لے گئے، اور اس پر توجہ ڈالی، جب باہر نکلے تو دونوں کی شکل و صورت ایک ہو چکی تھی، صرف اتنا فرق تھا کہ حضرت خواجہ باقی باللہ رحمۃ اللہ علیہ کے تو ہوش و حواس درست تھے، مگر وہ مدہوش تھا، اور تین دن بعد انتقال کر گیا۔ یہی وجہ ہے کہ ہمارے مشائخ مرید کو آہستہ آہستہ ترقی دیتے ہیں، لیکن بعض مشائخ اس کے خلاف کرتے ہیں، جو نقصان دہ ہوتا ہے۔ بہر حال شاہ صاحب رحمۃ اللہ علیہ فرماتے ہیں کہ حضرت جبریل علیہ السلام نے رسول کریم صلی اللہ علیہ وسلم کو جو تین مرتبہ بھیجا تھا، وہ اسی نسبت اتحادی کے پیدا کرنے کے لئے کیا

تھا۔

حضرت شیخ الحدیث مولانا محمد زکریا رحمہ اللہ پھر اپنی رائے دیتے ہیں کہ حضرت ابو بکر رضی اللہ عنہ کو نبی کریم ﷺ کے ساتھ جو نسبت حاصل تھی، وہ نسبت اتحادی تھی، یہی وجہ ہے کہ جو آپ ﷺ سے صادر ہوا، وہی ابو بکر رضی اللہ عنہ سے بھی واقع ہوا، پھر اس کی مثالیں حضرت شیخ الحدیث رحمہ اللہ نے دی ہیں (از محمد بلال عفی عنہ)۔

## القائی نسبت کیا ہے؟

حضرت خلیفہ صاحبؒ نے ایک سلسلہ گفتگو میں فرمایا: بعض حضرات اللہ والے نسبت القاء کر دیتے ہیں، حضرت خواجہ باقی باللہ نے ایک مرید کے متعلق کہا: میں اگر کمزور نہ ہوتا تو اس کو فلاں مقام پر پہنچا دیتا۔ حضرتؒ نے مولانا بلال صاحب اور دیگر علماء حضرات سے کہا: میں تو آج آپ سے ملنے آیا ہوں، میرا سانس چڑھ گیا ہے۔ فرمایا: میں تو اب دعا ہی کر سکتا ہوں۔ فرمایا: میرے صرف دو خلفاء سلسلے کو چلا رہے ہیں، ایک کوئٹہ میں شیخ الحدیث تھے، اور ایک ماشاء اللہ عبدالسلام (راقم الحروف) ہے۔ نسبت القاء ہوتی ہے، لیکن یہ بڑے لوگ کرتے ہیں۔ فرمایا: میں معافی چاہتا ہوں، میں نے بڑی باتیں کی ہیں، اب میرا سر چکرا رہا ہے۔ فرمایا: جب نسبت القاء ہوتی ہے، شاہد مشاہدہ کرتا ہے۔ فرمایا: کل میرے پاس ایک آدمی آیا، اس کو بیعت کیا ہے، لیکن ضرب نہیں لگائی۔

## حضرت علاء الدین عراقیؒ کا کشف اور تصرف

حضرت خلیفہ صاحبؒ نے فرمایا: حضرت علاء الدین عراقیؒ نے ایک

دکھائے

سال تک حرین شریفین میں قیام کیا، یہ شریف مکہ کا زمانہ تھا، حضرت عراق سے آئے تھے (حضرت علامہ شمس الحق افغانی فرماتے تھے: خواجہ صاحب کے دسترخوان پر ایک ہزار آدمی صبح اور ایک ہزار آدمی رات کو کھانا کھاتے تھے) ان دنوں لڑائی شروع تھی، حرین شریفین سے بغداد گئے، لیکن بادشاہ نے ان کو بغداد میں داخل نہیں ہونے دیا، بادشاہ کا خیال تھا کہ جاسوس ہے، اس سفر میں ایک سو صندوق اور پچاس اونٹ حضرتؒ کے ہمراہ تھے، والئی بغداد نے ان کو روک دیا اور ایس پی کو ان کی تلاشی لینے کے لئے بھیجا، ایس پی حضرتؒ کو جانتا تھا، ایس پی نے دبی زبان میں حضرتؒ سے تلاشی لینے کی درخواست کی، حضرتؒ نے صندوق کی چابیاں ایس پی کے حوالہ کر دیں، جس صندوق کو کھولتا تھا، خالی ہوتا تھا، بڑا اثر مند ہوا، حضرتؒ نے تھوڑی دیر کے بعد پھر چابیاں دے دیں اور کہا: اب جا کر دوبارہ ان کا معائنہ کرو! جب صندوق کھولے تو حضرتؒ کا صندوق ہیرے جواہرات سے بھرا ہوا تھا، پھر حضرتؒ نے فرمایا: اے اللہ کے بندو! میں تو غوث الثقلین کی زیارت کے لئے جا رہا ہوں، مجھے تمہاری جنگ سے کیا واسطہ؟ فرمایا: حضرتؒ خواجہ صاحبؒ، صاحب کشف، صاحب کرامت اور صاحب تصرف تھے۔ خلیفہ صاحبؒ نے فرمایا: خواجہ علاء الدین صاحب کے والد حضرت ضیاء الدین عراقیؒ تھے، وہ حضرت علامہ خالد کردیؒ کے خلیفہ مجاز تھے۔

## اہل اللہ کی نسبت

حضرت خلیفہ صاحبؒ نے ایک سلسلہ گفتگو میں فرمایا: بعض اہل اللہ کی نسبت منتقل ہوتی ہے، بعض کی نہیں۔ اگر کوئی غلطی ہو جائے تو نسبت سلب



کر لی جاتی ہے اور وہی نسبت کسی دوسرے کو منتقل ہو جاتی ہے، جس طرح حضرت مولانا احمد علی لاہوری رحمہ اللہ نے ایک دفعہ اپنی مسجد کے امام کو ایران بھیجا، امام ہزارہ کا تھا، حضرت رحمہ اللہ نے فرمایا: مشہد کے علاقے میں چلے جانا، وہاں پر ایک مجذوب تھا، اس سے ملاقات کرنی تھی، فرمایا: اگر وہ فوت ہو گیا ہو تو اس کی قبر کا پتا کرنا کہ کون سے قبرستان میں دفن ہے، اگر زندہ ہے تو مجھے بتا دینا۔ امام صاحب ایران سے واپس آئے، حضرت نے حال پوچھا، امام صاحب نے کہا: اتنے دن ہو گئے ہیں وہ فوت ہو گئے ہیں، اور کہا: میں ان کی قبر دیکھ کر آیا ہوں اور ان کی قبر پر فاتحہ پڑھ کر آیا ہوں۔ امام صاحب نے پوچھا: حضرت! اس کی وجہ کیا ہے؟ حضرت نے فرمایا: وہ مقام میری طرف منتقل ہوا ہے۔

## نسبت کا بڑا مقام ہے

مورخہ ۱۱۴ اگست ۱۹۹۸ء کا احقر (حضرت ڈاکٹر صاحب مدظلہ) اور حضرت عبدالرحیم شاہ صاحب ریسرچ آفیسر (خلیفہ مجاز حضرت مولانا اشرف سلیمانی رحمہ اللہ) رتہ کلاچی عشاء کی نماز سے پہلے حضرت خلیفہ صاحب رحمہ اللہ کی خدمت میں حاضر ہوئے، شاہ صاحب نے فرمایا: ڈاکٹر (راقم الحروف) کی برکت سے ہم کو بھی حاضری نصیب ہو جاتی ہے۔ حضرت خلیفہ صاحب نے فرمایا برکت والے تم ہو، کیونکہ تم نبی کریم ﷺ کی اولاد میں سے ہو، فرمایا: کسی کتاب میں پڑھا کہ نبی کریم ﷺ جس خنجر پر سوار ہوئے، اس کے پیشاب کی تعظیم کرنا بھی محبت کی علامت ہے۔ حضرت خلیفہ صاحب نے فرمایا: میں نے استاذ حضرت شیخ الحدیث مولانا علاء الدین صاحب سے دریافت کیا کہ پیشاب تو پیشاب ہوتا ہے، فرمایا کہ نسبت کو دیکھنا پڑتا ہے کہ نسبت آقائے نامدار ﷺ

کے ساتھ ہے۔ فرمایا: حضرت خواجہ غلام حسن صاحب رحمۃ اللہ علیہ اپنی گھوڑی میرے والد صاحب کے پاس بھیجا کرتے تھے، میرے والد صاحب کے پاس اعلیٰ قسم کا گھوڑا تھا۔ فرمایا: والد صاحب گھوڑی کے پیشاب کی جگہ ریت بچھالیتے تھے، اور جب گھوڑی پیشاب کر لیتی تھی، اس پیشاب کو اٹھا کر جنگل میں لے جا کر زمین کھود کر اس میں دفن کر دیتے تھے، تا کہ اس پر کوئی اور پیشاب نہ کرے، فرمایا: یہ ادب کا مقام تھا، اور نسبت کی قدر دانی تھی۔

## نسبت حاصل کرنے کے لئے عمل

مولانا محمد بلال مقيم مدینہ منورہ کو حضرت خلیفہ صاحبؒ کی طرف سے خاص روحانی تحفہ:

حضرت خلیفہ صاحبؒ نے ایک سلسلہ گفتگو میں فرمایا کہ: حضرت شاہ غلام علی دہلوی رحمۃ اللہ علیہ نے فرمایا ہے کہ رات کو چار رکعت نفل پڑھیں اور ان کا ثواب حضرت اویس قرنیؓ کو بخش کر ان کی طرف متوجہ ہو جائیں، ان کی نسبت حاصل ہو جائے گی۔ اس طرح حضور ﷺ کی بیعت اور نسبت حاصل ہو سکتی ہے۔ فرمایا: جن صاحب کو یہ نسبت حاصل کرنی ہے، یہ عمل کر لیں، چار رکعت نفل پڑھیں اور پڑھ کر ثواب بخشیں، بخشش کرنے کے بعد ان کی طرف متوجہ ہو جائیں۔ حضرت خلیفہ صاحبؒ نے مولانا بلال (مقیم مدینہ طیبہ) سے فرمایا: آپ روضہ شریف سے دعاء لائے ہیں، ہم نے آپ کو یہ سبق دے دیا۔

## مولانا سمیع اللہ شاہ صاحب کے لطائف کا بند ہونا اور حضرت

### خلیفہ صاحب رحمہ اللہ کی اس پر تشبیہ

حضرت کے خلیفہ مجاز مولانا سمیع اللہ شاہ صاحب (موضع لونی، تحصیل کلاچی ضلع ڈیرہ اسماعیل خان) نے فرمایا: ایک دفعہ میرے لطائف بند ہو گئے، انقباض کی شکایت ہو گئی، بڑا پریشان ہوا، ذکر و اذکار میں مزہ نہیں آتا تھا، وجہ یہ تھی کہ ہمارے علاقے میں ایک عامل آدمی تھا، میں اس کے پاس جاتا تھا، وہ میرا دوست تھا، وہ مجھے و ظائف بتاتا رہتا تھا، چلہ کشی کرنے کو بھی کہا، چند دن کے بعد چھوٹی عید کے موقع پر ہم لعل ماہرہ حضرت خلیفہ صاحب کے پاس حضرت کے گاؤں گئے، حضرت کو احوال سے آگاہ کیا، حضرت نے کہا: یہ تو مرید کی موت ہے! فرمایا: یہ ایسی بات ہے جیسے کہ ایک بیوی کے دو خاوند ہوں، یا یہ کہ کسی کی کشتی گرداب میں آجائے اور وہیں چکر لگاتی رہے، آخری انجام اس کا غرق ہونا ہے۔

اس ضمن میں حضرت دوست محمد قندھاری رحمہ اللہ کا ایک واقعہ سنایا۔ فرمایا: حضرت دوست محمد قندھاری کا یہ طریقہ کار ہوتا تھا کہ وہ رات کو خانقاہ میں مریدوں پر چکر لگاتے تھے کہ کون کیا کر رہا ہے؟ ایک رات دیکھا کہ سارے مرید بیٹھے ہوئے ہیں، کوئی ذکر کر رہا ہے کوئی مراقب ہے، ایک جگہ پر کتابیں پڑی ہیں، چادر پڑی ہے، لیکن آدمی نہیں ہے، حضرت نے پوچھا: یہ کتابیں کس کی ہیں؟ بتایا گیا: یہ حضرت عثمان دامانی کی ہیں، فرمایا: اچھا میرا تو خیال تھا کہ مولانا عثمان دامانی تو میرا ہے، لیکن یہ کتابوں کا ہے! آجائے تو ان سے کہنا کہ ہماری اور ان کی نسبت ختم! مولانا دامانی واپس آئے تو دوست نے پیغام دیا، مولانا عثمان



دامانی وہاں بیٹھ کر رونے لگے، ایک ہفتے تک روتے رہے، ایک آدمی کو ترس آیا اس نے حضرت دوست محمد قندھاریؒ کو کہا: مولانا عثمان دامانی بہت پریشان ہیں، خدا کے لئے ان کو معاف کریں، حضرتؒ نے کہا: تم کون ہو جو ہمارے درمیان آتے ہو، جاؤ آپ کی اور میری نسبت ختم! اب رونے والے دو ہو گئے، ایک ہفتہ بعد حضرت دوست محمد قندھاریؒ نے دونوں کو بلا کر اپنے تسبیح خانے میں بٹھا دیا، اور دوسرے کو معاف کر دیا اور کہا: آپ کی نسبت قائم ہے! جب وہ چلا گیا، مولانا عثمان کو نزدیک کر کے کہا: آپ کا اور میرا تعلق ایسا ہونا چاہئے کہ آپ کو دیکھنے سے لوگوں کو میں نظر آؤں اور میرے دیکھنے سے لوگوں کو آپ نظر آئیں تاکہ کوئی یہ نہ کہہ سکے کہ عثمان اور ہے اور دوست محمد اور ہے، اس کے بعد دوست محمد قندھاریؒ نے یہ شعر سنایا:

من تو شدم تو من شدی

من جان شدم تو تن شدی

یک کس نہ گفت بعد ازیں

من دیگرم تو دیگری

پھر مجھے فرمایا: شیخ کے ساتھ نسبت ایسی ہونی چاہئے، اس راستے میں کام تب چلے گا کہ آدمی پورے کا پورا اپنے شیخ کا ہو جائے، تو اس کے بعد بقول شاہ صاحب میں نے اس پر مکمل توبہ کر لی اور الحمد للہ! آج تک اس پر قائم ہوں (یعنی ہر جائی بننے سے توبہ کی اور اپنے شیخ کو لازم پکڑنے کا عزم کیا)۔

## ذکر قلبی کی حقیقت

حضرت خلیفہ صاحبؒ نے فرمایا: ذکر قلبی کی حقیقت یہ ہے کہ اللہ

تعالیٰ کی بارگاہ میں حضوری اور شہودی حاصل ہو جائے۔ جب یہ چیز سالک کو حاصل ہو جاتی ہے تو دل سے خطرات جن کا غیر سے تعلق ہوتا ہے، نکل جاتے ہیں، اس وقت ذکر کو چھوڑ کر اس کی حفاظت کرے۔ یعنی جب غیر اللہ نکل جائے گا تو اللہ تعالیٰ ہی رہ جائے گا۔ اگر سستی اور فتور آجائے، پھر ذکر شروع کر دے، حتیٰ کہ اس دولت عظمیٰ میں دوام آجائے، یعنی کوئی خطرہ باقی نہ ہو، ہمیشہ ہمیشہ کے لئے خطرات سے محفوظ ہو جائے، یہ تصوف کا آخری مقام ہے، اس کے بعد ذکر اس حضوری کے ساتھ جمع کرے کہ اللہ تعالیٰ کی نہایت مہربانیوں کے منتظر رہیں۔ حضرت خلیفہ صاحبؒ نے فرمایا: اس سے آگے کے معاملات کہنے سننے میں نہیں آتے، سالک کو خود بخود معلوم ہو جاتے ہیں۔

کسی اللہ والے کی عبدیت کا اظہار اور مناجات

تو بہ علم روز ازل مرا دیدی

دیدى آنگہ بعیب بہ خریدی

تو بہ علم آن و من بعیب تما

رد من کن آنچه خود پسندیدی

ترجمہ: روز اول کے اے اللہ! تو نے میری کیفیت ملاحظہ فرمائی تھی، پھر باوجود عیب کے موجود ہونے کے آپ نے مجھے بندہ بنا لیا، تیرا علم بھی وہی ہے اور میں بھی وہی ہوں، یعنی گناہگار فرمایا: آہا۔۔ آہا۔۔ واہ خواجہ۔۔ واہ خواجہ!

**سالک کے لئے حضوری اور جمعیت ضروری ہے**

حضرت خلیفہ صاحبؒ نے فرمایا: سالک کے قلب میں حضوری اور

جمعیت جب حاصل ہوتی ہے، جس وقت تقریباً تقریباً چار گھڑی سالک کے دل میں خطرات و وساوس نہ آئیں۔ اس کو حضوری اور جمعیت کہتے ہیں، یوں سمجھو کہ سالک کا قلب کمال تک پہنچ گیا ہے۔ پھر وہ سالک عاجزی اور فروتنی کے ساتھ ذات الہی کی طرف ہر وقت متوجہ رہے تاکہ توجہ الی اللہ میں جو چیز آڑے آئے اس کا دور کرنا اس کی عادت بن جائے، اس کو حضوری کہتے ہیں۔ اور ذکر سے مقصود بھی یہی چیز ہے، پھر یہ نصف زمین سے لے کر عرش بریں تک اور پھر عالم امر جو کہ لطائف کی اصل ہے وہ عرش سے بالا بالا ہے۔ لطیفہ قلب کی اصل تجلی افعالی ہے، روح کی اصل حق تعالیٰ کی صفات ثبوتیہ، سر کی اصل شیونات ذاتیہ ہے، حنفی کی اصل صفات سلبیہ ہے، انحنی کی اصل شان جامع ہے، یہ اس وقت حاصل ہوگی جب سالک لطائف کے ذکر اور مراقبات کے اندر منہمک ہو جاتا ہے، ایسے نہیں، اور زبان حال سے عاجزی اور انکساری کے ساتھ کہے:

خداوند مقصود من توئی و رضائے تو

محبت و معرفت خود دہی

حضرت خلیفہ صاحبؒ نے مزید چند اشعار پڑھے:

دارم دل کئے غمی بیامروز و مہ پرس

سد واقع در کمین بیامروز و مہ پرس

شرمندہ شوم اگر بہ پرسی عملا

اے اکرم الکرمی بیامروز و مہ پرس

ترجمہ: میں غمگین مجبور دل رکھتا ہوں، اس کی پرسش نہ فرمائیے، بس

بخش دیں، سو طرح کے واقعات در پردہ ہیں پرسش نہ کر معاف فرمادے، اگر



اعمال کی پوچھ گچھ کی گئی تو مجھے شرم آئے گی، اکرم الاکر میں پوچھ گچھ نہ کر بس  
بخشش فرما۔

## غفلت پر افسوس

حضرت خلیفہ صاحبؒ نے ایک سلسلہ گفتگو میں فرمایا: خواجہ ابو  
خزازؒ سے پوچھا گیا کہ آپ کی کوئی آرزو ہے؟ فرمایا: مجھے غفلت پر بڑا افسوس  
ہے، ساری عمر غفلت میں گزار دی، خوف کی وجہ سے ایک آنسو بھی نہ بہایا۔

## سالمک کا وظیفہ

مؤرخہ ۲ جنوری ۱۹۹۷ء رمضان المبارک کو حضرت خلیفہ صاحبؒ  
نے ایک سلسلہ گفتگو میں فرمایا: حضرت عبید اللہ احرار رحمہ اللہ نے طالب صادق کو  
نصیحت کی ہے کہ آپ کا ایک وظیفہ اور بھی ہے، عبادت کے ساتھ عبودیت کا  
وظیفہ بھی ادا کرنا ہے، عبودیت سے مراد آگاہی ہے، یہ کیفیت پیدا کرنی  
چاہیے کہ میرا اللہ سن رہا ہے اور میں پڑھ رہا ہوں اور ذکر کر رہا ہوں، اگر ذکر میں  
کسی وقت فتور آجائے تو ذکر کرنا منع ہے۔ اسی طرح اگر نفس میں سستی اور  
غفلت پیدا ہو جائے تو بھی ذکر کرنا منع ہے، ذکر کے ساتھ حضوری کا جمع کرنا  
بہت ہی بہتر اور مناسب ہے، دنیا سے تعلق کٹ جائے اس کو مقام فنا کہتے  
ہیں، جب انسان کو ساہا سال کی چیزیں یاد نہ رہیں اور غم کا اثر ہو نہ خوشی کا اثر  
ہو۔ یہ کیفیت اللہ رب العزت کے فضل سے پیدا ہوتی ہے، ایک دل کی حرکت  
اور ایک ذکر کی حرکت ہوتی ہے، جب ان دونوں میں موافقت پیدا ہو جائے،  
اس سے مراد ہے ذکر قلبی۔ اس کی علامت یہ ہے کہ سالمک کو ذکر (دل) کی آواز  
سنائی دیتی ہے۔

دکھنا عشق

## نفی اثبات کی گرمی

حضرت خلیفہ صاحبؒ نے ایک سلسلہ گفتگو میں فرمایا: حضرت نورالمشائخ کاہل تشریف لائے، جب امان اللہ خان آئے، وہ ہندوستان ہجرت کر گئے، اس کے بعد گجرات، کاٹھیاوار اور اس کے بعد ڈیرہ اسماعیل خان تشریف لائے، وزیر زادہ کا گھر حضرتؒ کے گھر والوں کے لئے خالی کرایا گیا، طلبہ ساتھ تھے، وہ مسجد میں رہتے تھے، ان کے ایک خلیفہ میاں میر تھے، پہلے بد معاش تھا، وہ اکیلا آدمی سارا بکرا کھاجاتا تھا، یہ بہت ذاکر تھا، سخت سردی تھی، چند مریدین اور طلبہ حیات کی مسجد میں ٹھہرے تھے، انہوں نے سخت سردی کی رات ایک چادر میں برآمدے میں مراقب ہو کر گزاری۔ رات کے دو بجے مولوی صاحب کے حجرے کی کنڈی بجائی، وہ حجرے میں سوئے ہوئے تھے، انہوں نے روشنی کر کے دیکھا کہ میاں میر صاحب کی پیشانی سے پسینہ بہ رہا تھا، ٹھنڈے پانی سے وضو کیا، پھر صبح کی اذان تک مراقب ہو گئے۔ کھاتا اس طرح تھا اور نفس سے کام لیتا تھا، اور جس دم کے ساتھ نفی اثبات کا مراقبہ کرتا تھا۔ حضرت خلیفہ صاحبؒ نے فرمایا: آپ مری کے بر فیلے پہاڑوں میں نفی اثبات کریں گے، آپ کو گرمی لگے گی، گرمی کا ہونا مضر نہیں ہے۔ ڈاکٹروں کے نزدیک ۱۰۴ یا ۱۰۶ فارن ہائیٹ پر بخار چلا جائے تو خطرہ ہے، یہاں تصوف میں ۲۹۰ چلا جائے تو کوئی بات نہیں ہے۔ فرمایا: حضرت باقی باللہؒ زیادہ جاگنے کے مخالف تھے، فرمایا: سو جایا کرو، تاکہ آدمی اللہ تعالیٰ کی صفت کے ساتھ متصف نہ ہو جائے۔ فرمایا: جب قلب صاف ہو جاتا ہے تو دوسرے کا اثر لیتا ہے، اس لئے مجلس کے اختتام پر نفی اثبات کرنا چاہئے، اس طرح اگر سالک بیان کرے تو پھر نفی اثبات کرے۔

فرمایا: بولنے میں سالک کو بہت زیادہ نقصان ہے۔ فرمایا: جب لطائف

میں گرمی آجائے پھر نفی اثبات لسانی کر سکتے ہیں، ویسے نفی اثبات مخفی طور پر کریں۔ فرمایا: بار بار محمد ﷺ کہو گے تو لطف میں گرمی نہیں آئے گی، ہر سو کے بعد محمد ﷺ کہو، اس سے لطف میں گرمی نہیں آئے گی (کیونکہ درود شریف میں ٹھنڈک و برودت ہے، بعض مشائخ سلوک کی ابتداء میں قدم رکھنے والے کے لئے گرمی کو پسند کرتے ہیں، پھر درود شریف کی کثرت کا حکم دیتے ہیں، لہذا حضرت خلیفہ صاحب رحمہ اللہ کی یہ بات مبتدی کے لئے ہے)۔

## قلب اللہ تعالیٰ کے فضل سے ذکر کے لئے جاری ہوتا ہے

حضرت خلیفہ صاحب رحمہ اللہ نے ایک قاری سے پوچھا کہ: کون سی مسجد میں پڑھاتے ہو؟ وہ پوچھا: والی مسجد کے ساتھ والی مسجد میں پڑھاتا تھا، حضرت خلیفہ صاحب نے کہا: پوچھا: والی مسجد بڑی بابرکت ہے، اس میں مولوی غلام حسن پوچھا رہتا تھا، وہ صاحب نسبت آدمی تھا، اس نے محی الدین قصوری کی خدمت میں قصور میں بیس سال گزارے، لیکن قلب کا پتا نہیں چلا۔ انہوں نے اپنے حضرت سے عرض کیا، حضرت محی الدین قصوری رحمہ اللہ نے سر جھکایا اور کہا: دوست محمد قندھاری کے پاس چلے جاؤ، وہاں پر چھ ماہ میں قلب جاری ہو گیا۔ فرمایا: حضرت دوست محمد قندھاری کے شیخ خواجہ احمد سعید ان دنوں دہلی چھوڑ کر اس علاقے میں (ڈیرہ اسماعیل خان، موسیٰ زئی شریف) حضرت دوست محمد قندھاری کے پاس آگئے تھے، اس زمانے میں سید احمد شہید رحمہ اللہ نے انگریزوں کے خلاف جہاد کی تحریک چلائی تھی، انگریزوں نے حضرت خواجہ احمد سعید کے پیچھے وارنٹ نکالے، اس علاقے تک انگریزوں کی رسائی مشکل تھی، فرمایا: انگریزوں نے بہادر شاہ ظفر کے بیٹوں کو آگ کے انگاروں پر



جلایا اور گندہ پور (نورنگ خان) وغیرہ نے ان پر برہتھے چلائے۔

## دل کے دو دروازے ہیں

حضرت خلیفہ صاحبؒ نے ایک سلسلہ گفتگو میں فرمایا: تصوف میں دل کے دو دروازے ہیں، اوپر والے دروازے کو باب الفوقانی کہتے ہیں، اور دوسرے کو باب التحتانی کہتے ہیں، اوپر والے کا تعلق جسم کے ساتھ ہے، اور دوسرے کا تعلق روح کے ساتھ ہے۔ باب الفوقانی کی کشادگی ذکر جلی کے ساتھ ہوتی ہے، دوسرے کی کشادگی ذکر خفی کے ساتھ ہوتی ہے۔ ذکر جلی سے مراد ایسا ذکر ہے جس سے جسم (دل) میں گرمی پیدا ہو جائے اور ہمت اور قوت کے ساتھ ذکر کریں کہ اللہ تعالیٰ کی ذات کے بغیر دل میں کوئی چیز نہ رہے۔ ذکر جلی سے مراد شوق ہے، ذکر خفی کے ساتھ دل میں ٹھنڈک محسوس ہوتی ہے اور ایسا محسوس ہوتا ہے کہ انسان سمندر کے اندر تیر رہا ہے۔

## جو مزہ تسبیح میں ہے، کسی اور چیز نہیں

ایک رمضان المبارک میں تراویح کے بعد مدرسہ نعمانیہ کے مہمان خانے میں ایک مجلس قائم تھی، کچھ علماء، احقر اور حضرت خلیفہ صاحب رحمہ اللہ تشریف فرماتھے، علامہ دمیری رحمہ اللہ کی کتاب "حیات الحیوان" کی بات ہو رہی تھی، علمائے کرام تعریف کر رہے تھے کہ علامہ نے اس کتاب میں حیوانات کا ذکر کیا ہے اور پانچ چھ علوم کو اکٹھا کر رکھا ہے، اور کتاب کی مقبولیت کی نشانی یہ ہے کہ علامہ انور شاہ کشمیری رحمہ اللہ دیوبند میں درس کے دوران کبھی کبھی اس کتاب کا حوالہ دیتے تھے۔ حضرت خلیفہ صاحب رحمہ اللہ نے فرمایا: جو کچھ بھی ہو، جو مزہ تسبیح میں ہے، کسی اور چیز میں نہیں۔ پھر فرمایا: حضرت خواجہ غلام حسن

سواگی جرح اللہ جب دنیا سے رخصت ہو رہے تھے تو انہوں نے اپنے پوتے غلام محمد کو بلایا اور خلافت سے سرفراز کیا، اور نصیحت کی کہ بیٹے! جب تک تم تسبیح اور مصلیٰ نہیں چھوڑو گے، اللہ تعالیٰ تمہیں نہیں چھوڑے گا۔

## اس طریقہ تصوف کا دار و مدار پانچ باتوں پر ہے

حضرت خلیفہ صاحبؒ نے فرمایا: حضرت خواجہ غلام علی دہلوی جرح اللہ کے خلیفہ حضرت رؤف احمدؒ فرماتے ہیں کہ اس طریقہ (یعنی تصوف) کا دار و مدار پانچ باتوں پر ہے:

- (۱): سالک کی توجہ دل کی طرف۔
  - (۲): دل کی توجہ خالق آب و گل کی طرف۔
  - (۳): دل میں کوئی خطرہ نہ آئے۔
  - (۴): سالک ہر وقت ذکر میں مشغول رہے۔
  - (۵): خداوند مقصود من توہی اس معنی کا لحاظ رکھے۔
- فرمایا: ان پانچ باتوں کے پانچ نتائج نکلیں گے:
- (۱): ذکر کے لطائف ذکر کرنے لگیں گے۔
  - (۲): اس کو جمعیت حاصل ہوگی۔
  - (۳): اس کے دل کی توجہ اللہ تعالیٰ کی طرف ہو جائے گی۔
  - (۴): اس کے لطائف کی کشش (جذب) مافوق العرش ہوگی۔
  - (۵): اس کے دل پر حق سبحانہ کے واردات نازل ہوں گے۔

## قلب کے ساتھ غفلت نہیں ہونی چاہئے

ایک سلسلہ گفتگو میں حضرت خلیفہ صاحبؒ نے فرمایا کہ حضرت

خواجہ محمد پارسا صاحبؒ نے فرمایا: انسان ایک دن میں ایک لاکھ ساٹھ ہزار سانس لیتا ہے، اگر ایک سانس بھی غفلت سے گزرے تو قیامت کے دن پوچھا جائے گا۔ فرمایا: قلب کے ساتھ غفلت نہیں ہونی چاہئے، ہر وقت متوجہ رہنا چاہئے، بیت الخلاء میں بھی دل کی طرف متوجہ ہونا چاہئے، زبان سے ذکر بیت الخلاء میں منع ہے، بلکہ سخت گناہ ہے، دل سے متوجہ رہنا چاہئے۔

## درود شریف کی اہمیت

حضرت خلیفہ صاحب رحمہ اللہ نے فرمایا: حضرت شاہ عبدالحق محدث دہلوی رحمہ اللہ نے لکھا ہے کہ درود شریف کثرت سے پڑھا کرو، مقام ولایت مل جائے گا۔

## اثبات یعنی الا اللہ کہتے وقت کیا تصور ہونا چاہیے؟

حضرت خلیفہ صاحب رحمہ اللہ نے فرمایا: جب اثبات یعنی الا اللہ کہو تو دل کو اپنے رب کے سامنے رکھو اور اپنے باطن کو اس طرح محفوظ رکھو کہ باہر کی دھوپ اندر داخل نہ ہو، یعنی ادھر ادھر کے خیالات، باہر کے جھونکے بڑے خطرناک ہوتے ہیں، دل کے خطرات جس کی قلب کے اندر گنجائش نہیں، ان خطرات کو دل سے باہر نکال کر دو، جب باہر ہو جائیں، ان کو دفع کر دو۔ وہ خطرات قوت متخیلہ کے اندر داخل ہوتے ہیں، ایسے موقع پر اللہ تعالیٰ کے فضل کی ضرورت ہے، اگر فضل شامل حال ہو تو وہ نکل جائیں گے، وگرنہ بہت خطرہ ہے۔

حضرت خلیفہ صاحب رحمہ اللہ نے فرمایا: اپنے احوال کی نئی کرتے رہو، اپنی نظر کو وجود کے دائرے کے اندر رکھو، اور کوشش کرو پیران کبار کی



توجہات کے ساتھ نکل جاؤ گے، جب جمعیت حاصل ہو جائے گی اس کے بعد شعوری حاصل ہوتی ہے، اگر شعوری صورت بدلے تو نفی اثبات کے ساتھ اس کو دور کرو، زیادہ مداخلت یا دداشت کے ساتھ دور ہو سکتی ہے، طبیعت کے اندر خرابی یا دداشت کے ساتھ دور ہو سکتی ہے۔

## سالمک کے لئے نفی اثبات تین قسم کی ہوتی ہے

حضرت خلیفہ صاحب رحمہ اللہ نے فرمایا کہ: خواجہ خواجگان رحمہ اللہ نے لکھا ہے کہ سالمک کے لئے نفی اثبات تین قسم کی ہوتی ہے:

(۱) انقباض والا سالمک: یہ سالمک ۱۰۰ دفعہ نفی اثبات کرے اور سو دفعہ کے بعد محمد رسول اللہ ﷺ کہے۔

(۲) عروج ہے نزول نہیں: ۱۲ سے ۱۵ مرتبہ نفی اثبات کہے، اس کے بعد محمد رسول اللہ ﷺ کہے۔

(۳) عروج بھی ہے نزول بھی ہے: یہ سالمک ۱۰۰ مرتبہ نفی کرے ہر سو دفعہ کے بعد ایک مرتبہ محمد رسول اللہ ﷺ کہے، اس سالمک کے لطائف عرش معلیٰ پر پرواز کرتے ہیں، اس کا وجود زمین پر ہوتا ہے، لیکن لطائف مافوق العرش ہوتے ہیں۔

حضرت خلیفہ صاحب رحمہ اللہ نے فرمایا: بعض ایسے سالمک ہوتے ہیں جن کے وجود لطائف کی وجہ سے پرواز کرتے ہیں، حضرت شمس الحق افغانی رحمہ اللہ نے فرمایا: میرا ایک مرید ہے، جب وہ چارپائی پر بیٹھتا ہے تو چارپائی میں لچک نہیں آتی۔ حضرت رحمہ اللہ نے فرمایا: وہ مرید میرے سامنے حضرت کے پاس آیا تھا (یعنی کثرت ذکر سے وہ اتنا لطیف ہو چکا تھا کہ اس کے بیٹھنے سے بھی

چارپائی میں کوئی لچک نہیں آتی۔

## دروود شریف کے فضائل

حضرت خلیفہ صاحب رحمہ اللہ نے فرمایا: جو بھی شخص درود شریف پڑھتا ہے، جنت میں وسعت پیدا ہو جاتی ہے، جنت بڑھتی چلی جاتی ہے، اس کی وجہ یہ ہے کہ جنت رسول اللہ ﷺ کے نور سے پیدا ہوئی ہے، جنت کا مادہ رسول اللہ ﷺ کی ذات ہے، اس کی غذا حضور ﷺ کا درود پاک ہے، جتنے ملائکہ جنت کے ارد گرد ہیں ان کا وظیفہ درود شریف ہے، جب وہ درود شریف پڑھتے ہیں، جنت ان کی طرف بھاگ کر آتی ہے۔ دوسری بات بڑی عجیب و غریب ہے کہ اگر اللہ پاک جنت کو نہ روکتا تو دنیا میں جنت آپ ﷺ کے ساتھ رہتی۔ جنت کو اس لئے روکا کہ معتبر ایمان بالغیب ہے نہ کہ مشاہدہ۔ (یعنی معتبر ایمان وہ ہے جو غیب کے ساتھ ایمان لایا جائے)۔ حضور ﷺ نے فرمایا: جنت حق ہے۔ ہم حضور ﷺ کے حکم پر ایمان لائے ہیں نہ کہ جنت پر۔ فرمایا: اس میں، میں ایک اور بات کرتا ہوں، آپ اعتراض کریں گے (علماء شاید اعتراض کریں گے) تسبیح و تہلیل کے ساتھ جنت میں وسعت نہیں آتی، اگر آتی ہے تو درود پاک سے آتی ہے، تسبیح و تہلیل سے جنت میں درخت لگتے ہیں۔

## ذکر کی گرمی

ایک سلسلہ گفتگو میں حضرت خلیفہ صاحب رحمہ اللہ نے فرمایا: میں نے مولانا عطاء الرحمن صاحب خانو خیل والے کے پاس ایک کتاب دیکھی، وہ خواجہ ابو سعید احمد خان صاحبؒ کی کتاب تھی، اس کتاب میں لکھا تھا: حضرت خواجہ سراج الدین صاحبؒ موسیٰ زئی شریف والے کے اندر ذکر کی اتنی گرمی تھی کہ

جب ٹھنڈا پانی ان کے سینے پر رکھ دیا جاتا تو وہ گرم ہو جاتا تھا۔

## اللہ تعالیٰ کے نام کی لاج

حضرت خلیفہ صاحب رحمہ اللہ نے فرمایا: حضرت محی الدین ابن عربی رحمہ اللہ نے فتوحات مکیہ میں لکھا ہے کہ ایک دفعہ ایک امیر کبیر آدمی نے ان کی دعوت کی، یعنی کھانے پر بلایا، حضرت کے ساتھ چند خلفاء اور مریدین بھی تھے، وہ شخص بلور کے ایک بڑے برتن میں پھل لایا، جب حضرت اور خلفاء نے پھل کھائے تو بلور کا برتن ایک آواز کے ساتھ ٹوٹ گیا، حضرت محی الدین ابن عربی نے خلفاء سے پوچھا: برتن سے کیا آواز آئی؟ خلفاء نے عرض کیا: اللہ رب العزت ہی جانتا ہے! حضرت نے کہا: برتن نے یہ کہا کہ اے اللہ! اب میں اس دنیا میں رہنے کے قابل نہیں ہوں، اس شخص نے مجھے پیشاب کرنے کی غرض سے خریدا تھا، لیکن اب چونکہ اللہ والوں نے میرے سے کھالیا، اس لئے اس کے بعد اگر میرے میں پیشاب کیا گیا تو یہ اللہ والوں کی بے حرمتی ہے، برتن نے کہا: اے اللہ! مجھے اس دنیا سے اٹھالے۔ اللہ تعالیٰ نے اس کو توڑ دیا۔ پھر کہا: برتن نے دوسری بات یہ کہی کہ جس دل میں اللہ کا نام ایک دفعہ آجائے، وہ پاک و صاف ہو جاتا ہے، اس پاک و صاف برتن (دل) کو گندا کرنا، یا اس میں دنیا کی باتوں کو، یا اللہ کے سوا غیر کو بسانا ٹھیک نہیں ہے، غیر کے ساتھ تعلق جوڑنا ٹھیک نہیں ہے، ورنہ وہ ناپاک ہو جائے گا۔

## مولانا محمد بلال صاحب کو تلقین ذکر اور تعلیم مراقبہ

مولانا محمد بلال کو نصیحت کرتے ہوئے حضرت خلیفہ صاحب رحمۃ اللہ نے فرمایا: مدینہ طیبہ میں رسول اللہ ﷺ کے قدم مبارک سے سر مبارک تک



متوجہ رہنا اور یہ خیال کرنا کہ میرے قلب پر رسول اللہ ﷺ کے قلب مبارک سے انوارات آرہے ہیں، اس سے انوارات اور تجلیات سالک پر نازل ہوتے ہیں، اس کو رابطہ شیخ کہتے ہیں، رابطہ رسول بھی کہتے ہیں، اس کو فنا فی الشیخ بھی کہتے ہیں، اور اس کو فنا فی الرسول بھی کہتے ہیں۔

مولانا بلال نے حضرت خلیفہ صاحب رحمہ اللہ سے لطائف پر ضرب لگانے کی درخواست کی، حضرت رحمہ اللہ نے لطیفہ قلب پر ضرب لگائی، فرمایا قد میں شریفین میں بیٹھ کر وہاں متوجہ رہو اور اپنے قلب کو حضور ﷺ کے قلب کے ساتھ لگا کر یہ تصور کرو کہ حضور ﷺ کے قلب پر جو انوارات آرہے ہیں، اس کے چند قطرے میرے قلب پر بھی گر رہے ہیں۔ فرمایا: مواجہہ شریف میں ادب کے ساتھ جاؤ۔ فرمایا: جب میں مواجہہ شریف میں جاتا تھا تو مجھ پر کپکپی طاری ہو جاتی تھی، گویا مجھے سردی کا بخار ہو جاتا تھا۔ فرمایا: یہ محبوب کا شہر ہے!

## چند تسبیحات سے کام نہیں چلے گا

ایک سلسلہ گفتگو میں حضرت خلیفہ صاحب نے فرمایا: ہر لطیفہ پر کم از کم پچیس ہزار مرتبہ اسم ذات کرنا چاہیے۔ فرمایا: میرے حضرت لاہوری رحمہ اللہ ہر روز ساڑھے دس لاکھ ذکر فرماتے تھے، اور میرے شیخ مدنی رحمہ اللہ ایک سانس میں ایک سو دس بار نفی اثبات کرتے تھے، جس کو اولیاء کرام جس دم کہتے ہیں، اتنا لمبا سانس تھا، نفی بھی کرتے تھے، اثبات بھی کرتے تھے۔ فرمایا: حضرت خواجہ عبید اللہ احرار نے فرمایا: جب اثبات کرو اپنے دل کو اللہ تعالیٰ کے سامنے رکھو۔ کہا: یہ میدان اور ہے۔

حضرت خلیفہ صاحبؒ نے فرمایا: حضرت خواجہ ابو عثمان دامانی رحمہ اللہ کا میدان اور تھا، ایک میدان میں گھوڑا دوڑاتا ہے، اور ایک میدان میں دوڑتا ہے۔ حضرت داتا گنج بخشؒ نے ایک رات کو چودھویں کا چاند دیکھا، چاند میں ایک عالم نظر آیا فرمایا: اس عالم میں کون سے لوگ ہیں؟ اللہ تعالیٰ نے فرمایا: اس عالم کو جاننے والے دنیا سے رخصت ہو گئے۔ حضرت خلیفہ صاحبؒ نے فرمایا: جب ذکر کرو گے، جب چارپائی پر بیٹھو گے، چارپائی حرکت میں نہیں آئے گی، کثرت ذکر کی وجہ سے جسم اتنا ہلکا ہو جائے گا کہ چارپائی پر بیٹھنے کی وجہ سے اس میں چلک تک نہ آسکے گی، یعنی چارپائی کو کوئی ہلا نہیں سکے گا۔

حضرت خلیفہ صاحبؒ نے فرمایا: کثرت سے ذکر کرنے والے کا وجود لامکانیت تک پہنچ جاتا ہے جسم زمین پر رہتا ہے، روح اوپر چلی جاتی ہے، فرمایا: چند تسبیحات سے کام نہیں چلے گا۔ فرمایا: رئیس الاولیاء حضرت عبد القدوس گنگوہی رحمہ اللہ فرماتے ہیں: میں اس مقام پر پہنچا ہوں، سلطان الاذکار کی وجہ سے۔ حضرت عبد القدوس گنگوہی رحمہ اللہ ہمیشہ سلطان الاذکار ہی کیا کرتے تھے۔ فرمایا: آج کل تو اگر لطائف میں حرکت آجائے یہ بھی غنیمت ہے اور کافی ہے۔ فرمایا: مقامات والے لوگ چلے گئے، بالکل نہیں رہے، اگر ہیں تو کہیں گم ہو گئے ہیں، ہم کو نظر نہیں آتے۔

## مقامات ایسے نہیں ملتے، اس کے لئے راتوں کو جاگنا پڑتا ہے

مورخہ ۱۲ اپریل ۱۹۹۹ء کو احقر (راقم الحروف)، پروفیسر نصرت اللہ، عزیز الرحمن اور چاچا امیر محمد ڈرائیور، حضرت رحمہ اللہ کی قدم بوسی کے لئے حاضر ہوئے، چونکہ عید ملتان میں گزاری تھی، اس لئے عید کے پانچویں دن

حاضر ہوئے۔ عزیز الرحمن (مرحوم) کو دیکھ کر حضرت رحمۃ اللہ علیہ نے فرمایا کہ: مرتبے اور مقامات بہت دیر کے بعد ملتے ہیں، کاغذات پہلے سے تیار ہو جاتے ہیں، دستخط بہت دیر کے بعد ہوتے ہیں۔ فرمایا: یہ عجیب میدان ہے، اس کی سردی اور گرمی لوگوں نے نہیں دیکھی۔ مزاح فرمایا: پروفیسر ڈاکٹر عبدالسلام سارا دن لوگوں کے خون نکالتا رہتا ہے (پیتھالوجی، لیبارٹری کے حوالے سے) اور پروفیسر نصرت اللہ سات مہینے (تھائی لینڈ) لگا کر اس نے مقامات حاصل کر لئے ہیں۔ فرمایا: اس کے لئے راتوں کو جاگنا پڑتا ہے۔ فرمایا: ایک اللہ والا سو سال جاگتا رہا، ایک رات نیند آگئی، تو اللہ رب العزت کا دیدار ہوا، سوچنے لگا کہ اللہ پاک تو سونے سے ملتا ہے، اس کے بعد راتوں کو سونے لگا، ایک روز ہاتھ غیبی سے آواز آئی کہ ایسے بات نہیں بنے گی، پھر دوبارہ زیارت کے لئے آپ کو مزید سو سال جاگنا پڑے گا۔

## محققین کے نزدیک ذکر قلبی کی حقیقت اور سالک کی انتہا

ایک سلسلہ گفتگو میں فرمایا: محققین کے نزدیک ذکر قلبی کی حقیقت یہ ہے کہ قلب میں حضوری اور شہودی پیدا ہو جائے۔ یعنی اللہ پاک کی ذات کا دل کی آنکھوں سے مشاہدہ کرنا اسی کو احسان بھی کہتے ہیں۔ حضوری کی علامت یہ ہے کہ جمیع خطرات دل سے دور ہو جاتے ہیں، اس کے بعد سالک کو چاہئے کہ ذکر چھوڑ دے۔ حضوری اور شہودی کی حفاظت ایسے ہوگی کہ ذکر کو چھوڑ دیں گے، پھر دیکھیں کہ حضور اور شہود میں کوئی سستی تو پیدا نہیں ہوئی۔ اگر سستی ہے تو پھر ذکر شروع کر دیں، اس وقت تک ذکر کرو حتیٰ کہ حضور اور شہود دائمی طور پر حاصل ہو جائے۔ جب دوام حاصل ہو جائے تو پھر ذکر اور حضور کو جمع کرنا



چاہئے، یہ بہت دقیق بات ہے، سمجھنے سے بالاتر ہے، فرمایا: میں وہی الفاظ استعمال کر رہا ہوں جو ہمارے اکابر نے استعمال کئے تھے۔ جب حضوری اور ذکر جمع ہو جائے تو اللہ تعالیٰ کی بے انتہا مہربانیوں کے منتظر رہیں، جب آپ یہاں تک پہنچیں گے تو آپ کو معلوم ہو جائے گا کہ یہ معاملہ کیسا ہے، آگے بیان کی چیز نہیں۔ آج میں نے آپ حضرات کی خدمت میں عجیب و غریب راز اور حقیقت مختصر الفاظ میں بیان کی ہے، آگے کی طاقت نہیں ہے۔

## سیر نفسی اور سیر آفاقی سے کیا مراد ہے؟

حضرت خلیفہ صاحبؒ نے فرمایا کہ حضرت عبدالعزیز دباغؒ اس کو فتح اور سرکانام دیتے ہیں، وہ کشف کو فتح کا نام دیتے ہیں، زمین و آسمان کی اشیاء، جنت و دوزخ، لوح محفوظ تک سب نظر آجائیں، ہمارے حضرات اس کو سر کہتے ہیں۔ فرمایا: صوفیاء کی اپنی اپنی اصطلاحات ہوتی ہیں، حال ایسا نہیں ہے کہ قال میں آجائے۔

فرمایا: میں نے سید احمد شاہ صاحب سے مثنوی پڑھانے کو کہا، وہ حضرت خواجہ غلام حسن سواگی رحمہ اللہ اور حضرت لاہوری رحمہ اللہ دونوں کے خلیفہ تھے، انہوں نے مثنوی پڑھانے سے انکار کر دیا کہ شروح نہیں ہیں۔ میں نے کہا شروح تو ہیں! فرمایا: صاحب مثنوی صاحب حال تھے، صاحب حال کو علماء نہیں جانتے، علماء نے رومیؒ کے مقصد کو اپنے علم کے مطابق بیان کیا ہے، حضرت امداد اللہ مہاجر مکی رحمہ اللہ نے حاشیہ پر مثنوی کی شرح کو بیان کیا ہے، حضرت خواجہ باقی باللہ رحمہ اللہ نے حضرت مجدد الف ثانی رحمہ اللہ سے فرمایا کہ آپ اشارے لکھیں تاکہ لوگ خلاف نہ ہو جائیں۔ حضرت خلیفہ صاحبؒ نے

فرمایا: مجھے جب حضرت مولانا قاضی عبدالکریم صاحب خط لکھتے ہیں تو اشارات لکھتے ہیں۔ فرمایا: میں اسی حالت میں ان کو جواب دیتا ہوں، اشارات کو سمجھنا چاہئے، نہ کہ وضاحت کی جائے۔ حضرت عبدالعزیز دباغؒ نے حروف ابجد کی حکمت لکھی ہے، یہ حضرات یہاں بیٹھ کر لوح محفوظ کو بھی دیکھتے ہیں، اس کے دائرے کے اندر کیا ہے، اس کی حکمت کو بھی جانتے ہیں۔ فرمایا: جب سر نصیب ہوتی ہے تو راز کھل جاتے ہیں۔ حضرت خواجہ باقیباللہ رحمہ اللہ، حضرت سرہندی رحمہ اللہ سے رخصت ہوئے، حضرتؒ نے فرمایا: راز کی باتیں راز سمجھنے والے کے سامنے کیا کریں۔ فرمایا: راز کی بات کو افشا نہ کرنا، دوسرے لوگ جو واقف نہ ہوں گے فساد برپا کر دیں گے۔

(یعنی اگر یہ بات تفصیل سے لکھ دی اور کسی نا سمجھ نے پڑھ لی، وہ اس سے اختلاف کا فتنہ بھڑکا سکتا ہے، لہذا اشارات پر اکتفا کرنا چاہئے)۔

## نماز کی حقیقت

حضرت خلیفہ صاحبؒ نے فرمایا: نماز اصل میں رب العزت کی ملاقات ہے، یہ معراج المؤمنین ہے، جب انسان اللہ اکبر کہتا ہے، اللہ تعالیٰ سامنے ہوتا ہے، پھر قاب قوسین کا مقام آجاتا ہے، اس وقت مصلیٰ کی حالت وہی ہوتی ہے جو پیغمبر ﷺ کے سامنے تھی، اس وقت مصلیٰ قاب قوسین کے مقام میں ہوتا ہے، ہماری حالت یہ ہے کہ جب ہم نماز کی نیت باندھتے ہیں تو ساری چیزیں نماز میں یاد آجاتی ہیں۔ حضرت حسین احمد مدنی رحمہ اللہ فرماتے ہیں: اگر کسی رکن میں ایک سیکنڈ کے لئے بھی اللہ تعالیٰ یاد آجائے تو یہ نماز خشوع والی ہے، یعنی نماز کا اونچا درجہ خضوع ہے۔ حضرت خلیفہ صاحب رحمہ اللہ

نے فرمایا: حقیقت یہ ہے کہ مجھے کچھ بھی یاد نہیں رہتا، جب پڑھتا ہوں، عبارت بھول جاتا ہوں۔ حضرت بایزید بسطامی رحمۃ اللہ علیہ نے اللہ تعالیٰ سے پوچھا: ہم کس طرح آپ کے قریب ہوں گے؟ فرمایا: سب کچھ چھوڑ کر میرے پاس آ جاؤ!

## اللہ تعالیٰ کی ساری مخلوق ہمہ وقت اللہ تعالیٰ کو یاد کرتی ہے

بتاریخ ۲ مارچ ۱۹۹۸ء کو حضرت خلیفہ صاحبؒ کی خدمت میں حاضری دی، حضرتؒ کو بخار تھا، حضرتؒ کو دوائی کھلائی، مفتی حسین احمد بھی موجود تھے، (یہ حضرت شیخ الحدیث مولانا علاء الدین صاحب رحمۃ اللہ علیہ کے صاحبزادے اور حضرت خلیفہ صاحب رحمۃ اللہ علیہ کے خلفاء میں سے ہیں)۔ حضرتؒ کو ۹۹.۴ درجے کا بخار تھا، حضرتؒ نے فرمایا: اصل میں مجھے بخار نہیں ہے، میں آج کل نفی اثبات زیادہ کر رہا ہوں، پتا نہیں کس وقت موت آجائے۔ احقر (حضرت ڈاکٹر صاحب مدظلہ) اور مفتی صاحب نے فرمایا: آپ صحت کو مد نظر رکھیں، آپ کے ہزاروں مرید اللہ کر رہے ہیں، ان سب کا ثواب آپ کو آ رہا ہے۔ احقر نے کہا: باقی مرید اللہ کر رہے ہیں میں تو نالائق ہوں۔ حضرتؒ نے فرمایا: ماشاء اللہ! آپ دو کام کر رہے ہیں، اللہ اللہ بھی کر رہے ہیں، اور مخلوق کی خدمت بھی۔ پھر فرمایا: حضرت شیخ لاہوری رحمۃ اللہ علیہ فرمایا کرتے تھے کہ گدھا دو کام کرتا ہے، ایک خدائے حقیقی کا اور ایک خدائے مجازی کا، خدائے حقیقی کا کام یہ ہے کہ گدھا ہر وقت اللہ اللہ کرتا رہتا ہے اور خدائے مجازی کا کام یہ ہے کہ ہر وقت مالک کے بوجھ کو اٹھاتا ہے۔ پھر فرمایا: اللہ تعالیٰ کی ساری مخلوق ہمہ وقت اللہ تعالیٰ کو یاد کرتی ہے، سوائے انسان کے۔ فرمایا: حضرت شاہ ولی اللہؒ کے والد عبد الرحیم صاحب رحمۃ اللہ علیہ نے لکھا ہے کہ ایک دفعہ

دکھائے



ایک چیونٹی نے اللہ تعالیٰ سے فریاد کی: اے اللہ! مجھے معاف فرمادے، میں تو ہر وقت آپ کا ذکر کرتی ہوں، لیکن آج غفلت ہو گئی، کیونکہ میں بیمار تھی، حضرت علی رضی اللہ عنہ میرے ایک پاؤں پر چڑھ گئے، جس کی وجہ سے میری ٹانگ ٹوٹ گئی، تو بیماری کی وجہ سے میرے ذکر میں کمی آگئی، اللہ تعالیٰ نے فرمایا: میں علی سے آپ کا بدلہ لوں گا، چیونٹی نے کہا: آپ علی سے بدلہ نہ لیں، کیونکہ وہ بے خبری میں میرے اوپر چڑھ گئے، میں چھوٹی مخلوق ہوں، انہوں نے مجھے دیکھا نہیں۔ نبی ﷺ نے فرمایا: اے علی آج رات تو ہلاک ہو جاتا، اگر چیونٹی تجھے معاف نہ کرتی۔

## عالم خلق، عالم امر، عالم مثال

اللہ تعالیٰ نے بعض مخلوقات ذی مادہ و ذی مقدار پیدا کی ہیں، ان کو مادیات کہتے ہیں۔ تمام اجسام علویہ و سفلیہ ایسے ہی ہیں۔

اور بعض مخلوقات مادہ و مقدار سے مجرد (خالی) پیدا کی ہیں، ان کو مجردات کہتے ہیں، اور ارواح انسانہ اور دیگر لطائف، قلب، روح، سر، خفی، اخفی ایسے ہی ہیں اور یہی مراد صوفیاء کے اس قول کی ہے کہ لطائف فوق العرش ہیں۔ مادیات کو عالم خلق اور مجردات کو عالم امر کہتے ہیں۔

اور عالم مثال انہی دونوں عالم کے درمیان ہے، یعنی غیر مادی ہونے میں عالم امر کے مشابہ ہے، اور مقداری ہونے میں عالم خلق کے مشابہ ہے، چونکہ عالم امر میں مقدار نہیں، اور خواص مقدار میں سے ہے، اس لئے عالم امر غیر محدود ہوا، اور چونکہ اس میں مادہ بھی نہیں، اور زیادہ تر علت انفعال (تاثر ضعف) کا یہی مادہ ہے، اس لئے اس عالم کے موجودات میں وقت بھی زیادہ ہے

(از انکشف)۔

صوفیاء کے نزدیک لطائف ستہ میں سے صرف لطیفہ نفس عالم خلق سے ہے، باقی سب عالم امر سے ہیں۔ وہ لطائف ستہ یہ ہیں:

(۱) قلب (۲) روح، (۳) سر، (۴) نفس، (۵) خفی، (۶) انخیٰ۔

یہ کشف سے دریافت ہوئے ہیں (کشف کے معنی کتاب میں موجود ہیں) لیکن ان کے افعال خاصہ سے ظاہر ان کی تعداد کا استدلال ممکن ہے، لطیفہ نفس بقیہ لطائف کے متضاد ہے۔ باقی لطائف آپس میں متناسب ہیں۔ ان لطائف کے مقامات کے تعین میں کچھ اختلاف بھی ہے، اور اختلاف کی وجہ صوفیاء کے کشف کا اختلاف ہے، کیونکہ سارے لطائف آئینے کی طرح ہیں، جس میں عکس نظر آتا ہے، جس شخص کو جہاں کسی لطیفہ کا نور نظر آیا، اس نے اس کا مقام سمجھ لیا، اور کسی کو مقام اصلی مکشوف ہوا (از شریعت و طریقت، انکشف)۔

## مختلف علامات لطائف کے جاری ہونے کی یہ ہیں :

(۱) لطائف میں حرکت، (۲) لطائف میں انوار آتے ہیں، (۳)

لطائف میں ٹھنڈک محسوس ہوتی ہے، (۴) حرارت محسوس ہوتی ہے، (۵) رذائل سے متنفر ہو جاتے ہیں، (۶) قلب ذکر کرتا ہے، جو مقامات سالک سے رہ جاتے ہیں، وہ وہاں طے ہو جاتے ہیں۔

## لطائف میں انقباض اور اس کی وجوہات

مورخہ ۳۰ مئی ۱۹۹۸ء کو عشاء کی نماز کے بعد حضرت خلیفہ صاحبؒ

نے فرمایا: آج شیخ الحدیث مولانا عطاء الرحمن صاحب خانو خیل (ڈیرہ اسماعیل

خان) والے حاضر ہوئے تھے، انہوں نے حضرت صاحب رحمہ اللہ سے عرض

کیا: عصر کی نماز کے بعد وہ مراقب ہوئے اور ان کو قبض ہو گیا۔ بڑی کوشش کی کہ لطائف چالو ہو جائیں، لیکن عشاء تک یہی حالت رہی، اس کی کیا وجہ ہے؟ حضرت خلیفہ صاحب رحمہ اللہ نے فرمایا: اس کی مختلف وجوہات ہیں:

۱: لایعنی باتوں میں لگ جانا۔

۲: عورتوں سے اختلاط کرنا۔

۳: حرام لقمے کا اندر چلے جانا۔

احقر نے پوچھا کہ لطائف کیوں بند ہو جاتے ہیں؟ جواب دیا: اللہ پاک کی تجلیات جو عرش معلیٰ سے گزر کر لطائف پر وارد ہوتی ہیں، وہ آنا بند ہو جاتی ہیں۔ فرمایا: اصل میں لطائف کا مقام مانوق العرش ہے، یعنی انکا بسیرا عرش سے اوپر (بالا) ہے، کیونکہ لطائف کا تعلق عالم امر سے ہے، جبکہ انسان کا تعلق (عنصر) عالم خلق سے ہے۔ فرمایا: یہ اللہ تعالیٰ کی مہربانی ہے کہ اس نے عالم امر والی چیز کو عالم خلق میں جگہ عطا فرمائی۔

تشریح: واردات کا انقطاع جو کسی مصلحت سے ہوتا ہے، قبض ہے، اس کا ثبوت بھی حدیث پاک سے ہے۔

عن عائشہ رضی اللہ عنہا فی حدیث طویل:  
 وَفَتَرَ الْوَحْيَ فِتْرَةً حَتَّى حَزِنَ النَّبِيُّ ﷺ فِيمَا بَلَّغْنَا،  
 حُزْنًا عَدَا مِنْهُ مَرَارًا كَيْ يَتَرَدَّى مِنْ رُءُوسِ شَوَاهِقِ  
 الْحِبَالِ، فَكَلَّمَا أَوْفَى بِبِرْوَةِ جَبَلٍ لِيَكِي يُلْقِي مِنْهُ  
 نَفْسَهُ تَبَدَّى لَهُ جَبْرِيْلُ، فَقَالَ: يَا مُحَمَّدُ، إِنَّكَ  
 رَسُولُ اللَّهِ حَقًّا، فَيَسْكُنُ لِدَلِكِ جَأْشُهُ، وَتَقَرُّ  
 نَفْسُهُ، فَيَرْجِعُ، فَإِذَا طَالَتْ عَلَيْهِ فِتْرَةُ الْوَحْيِ عَدَا



لِمِثْلِ ذَلِكَ، فَإِذَا أُوفِيَ بِذِرْوَةِ جَبَلٍ تَبَدَّى لَهُ جِبْرِيلُ  
فَقَالَ لَهُ مِثْلَ ذَلِكَ. صحيح البخاري.

ترجمہ: حضرت عائشہ صدیقہ رضی اللہ عنہا سے ایک طویل حدیث میں ہے کہ رسول اللہ ﷺ ابتدائے نبوت میں جبکہ وحی کچھ روز کے لئے رک گئی، اس درجہ غم زدہ ہوئے کہ غم کی وجہ سے کئی مرتبہ اس ارادے سے تشریف لے گئے کہ پہاڑ کی بلندی پر سے گر کر جان دے دیں، لہذا جب کسی پہاڑ کی چوٹی پر اپنے کو گرانے کی غرض سے چڑھتے، تو جبریل علیہ السلام آپ ﷺ کو نظر آتے اور فرماتے: اے محمد ﷺ! مغموم مت ہوں، آپ اللہ تعالیٰ کے رسول ہیں، تو سچ سچ اس سے آپ ﷺ کے قلب کو سکون ہو جاتا اور جی ٹھہر جاتا اور واپس تشریف لے آتے لیکن پھر جب وحی میں تاخیر ہوتی تو اسی طرح کرتے تو پھر جبریل علیہ السلام تشریف لے آتے اور آپ کو تسلی دیتے تھے۔

## قبض کے طاری ہونے کی وجوہات

(۱) کبھی برے اعمال کی وجہ سے سالک سے نیک اعمال کی لذت ختم

ہو جاتی ہے۔

(۲) کبھی کبھی فتور اور سستی کی وجہ سے طبعی طور پر پیش آتی ہے، اور

کبھی امتحان کی مصلحت سے کہ یہ حق کا طالب ہے یا لذت کا، اللہ تعالیٰ کی جانب

سے وارد کی جاتی ہے۔

(۳) حالت قبض کے مقابل حالت بسط ہے، یعنی اللہ تعالیٰ کے فضل

ولطف کے ورود سے قلب کو سرور اور فرحت ہونا بسط کہلاتا ہے۔

(۴) کبھی بعض حکمتوں کی وجہ سے قبض طاری کیا جاتا ہے، مثلاً

سالک کی اصلاح کے لئے یا سنبھالنے کے لئے بھی بسط کو چھین لیا جاتا ہے تاکہ

عجب و کبر میں مبتلا نہ ہو۔ حدیث میں ہے کہ:

عَنْ مُحَمَّدِ بْنِ حَالِدٍ - قَالَ أَبُو دَاوُدَ: قَالَ إِبْرَاهِيمُ

بْنُ مَهْدِيٍّ السَّلْمِيُّ - عَنْ أَبِيهِ، عَنْ جَدِّهِ - وَكَانَتْ

لَهُ صُحْبَةٌ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ -

قَالَ: سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ

يَقُولُ: «إِنَّ الْعَبْدَ إِذَا سَبَقَتْ لَهُ مِنَ اللَّهِ مَنَزِلَةً، لَمْ

يَبْلُغَهَا بِعَمَلِهِ ابْتِلَاءَ اللَّهِ فِي جَسَدِهِ، أَوْ فِي مَالِهِ، أَوْ

فِي وَلَدِهِ» قَالَ أَبُو دَاوُدَ: زَادَ ابْنُ نَفِيلٍ: «ثُمَّ صَبَّرَهُ

عَلَى ذَلِكَ - ثُمَّ اتَّفَقَا - حَتَّى يُبْلَغَهُ الْمَنَزِلَةُ الَّتِي

سَبَقَتْ لَهُ مِنَ اللَّهِ تَعَالَى» سنن أبي داود (۳/۱۸۳)۔

یعنی جب بندہ کے لئے اللہ تعالیٰ کی طرف سے کوئی خاص

رتبہ مقدر ہوتا ہے، جس کو وہ اپنے عمل سے حاصل نہ کر

سکتا تھا، اللہ تعالیٰ اس کو اس کے جسم، یا اس کے اہل، یا

اس کے مال کو کسی بلا میں مبتلا کر دیتا ہے، پھر وہ صبر کرتا

ہے، یہاں تک کہ وہ اس مرتبے کو حاصل کر لیتا ہے، جو

اللہ تعالیٰ کی طرف سے مقدر ہوا تھا۔

حضرت شیخ العرب والعجم حاجی امداد اللہ مہاجر مکی رحمہ اللہ نے فرمایا: قبض حقیقتاً بصورت قہر لطف ہے۔

قبض سے عجب کا علاج ہوتا ہے، عبدیت کی حقیقت کا اس میں مشاہدہ ہوتا ہے، قبض فی نفسہ تو مضر نہیں، مگر جب اس کا سبب کوئی فعل قبیح ہو تو وہ قبض مضر ہے، اس کی اصلاح یہی ہے کہ اس فعل کا تدارک کیا جائے، اسی کو خلیفہ صاحب نور اللہ مرقدہ فرماتے ہیں (از شریعت و طریقت ص: ۳۲۰)۔

## قبض کا علاج

حضرت خلیفہ صاحبؒ نے ایک سلسلہ گفتگو میں فرمایا: حضرت مجدد الف ثانی شیخ احمد سرہندی رحمہ اللہ نے اپنے شیخ حضرت باقی باللہ رحمہ اللہ سے پوچھا کہ قبض کا کیا علاج ہے؟ فرمایا:

- ① زبان سے نفی اثبات کا ذکر کرنا۔
- ② مراقبہ کرنا۔
- ③ قرآن پاک کی تلاوت کرنا۔
- ④ درود شریف پڑھنا۔
- ⑤ استغفار کرنا۔

## جو دولت ان کے پاس ہے، وہ ہمارے پاس نہیں ہے

حضرت خلیفہ صاحبؒ نے ایک سلسلہ گفتگو میں فرمایا: حضرت مولانا محمد قاسم نانوتویؒ، حضرت تھانویؒ، حضرت شیخ الہند مولانا محمود حسنؒ اور حضرت رشید احمد گنگوہیؒ سے لوگ پوچھتے تھے: آپ خود اتنے بڑے علماء، محدث اور مفسر ہیں، آپ حضرات حضرت امداد اللہ مہاجر مکیؒ کی خدمت میں کیوں جاتے



ہیں؟ یہ حضرات جواب دیتے تھے: جو دولت ان کے پاس ہے، وہ ہمارے پاس نہیں ہے۔

## لطف کی وسعت

مؤرخہ ۵ دسمبر ۱۹۹۴ء کو حضرت خلیفہ صاحبؒ کی خدمت میں حاضر ہوا، حضرتؒ کو مراقبے کے دوران احوال سے آگاہ کیا۔ حضرتؒ کو بتایا کہ مراقبے کے دوران ایک خالی ڈبہ تقریباً دس کلو والا نظر آیا۔ جس کے اندر چار گلاس رکھے ہوئے تھے، چاروں گلاسوں کو کسی نے زرد رنگ کے شربت سے بھر دیا، جو شہد سے ذرا پتلا تھا۔ تمام گلاس اسی طرح بھر گئے کہ ان میں مزید جگہ نہ تھی اور شربت نیچے ڈبے میں گر گیا۔ حضرتؒ نے فرمایا: اس طرف اشارہ کیا گیا کہ آپ ظرف کو بڑھائیں، لطف کی وسعت کو زیادہ کریں۔ فرمایا: چاروں گلاسوں سے مراد چار سلسلے ہیں۔ فرمایا: آدھے لطفہ قلب کی وسعت تحت الشریٰ سے لے کر عرش معلیٰ تک ہے، اور آدھے لطفہ قلب کی وسعت اس سے اوپر ہے، جبکہ لطفہ روح کی وسعت لطفہ قلب کی وسعت سے دگنی ہے، اور لطفہ سر کی وسعت لطفہ روح سے لطفہ نفس کی لطفہ روح سے، لطفہ حنفی کی لطفہ نفس سے اور لطفہ احنفی کی لطفہ حنفی سے دگنی ہے۔

حضرت خلیفہ صاحبؒ نے فرمایا: زمین سے لے کر آسمان تک پانچ سو سال کی مسافت ہے، اسی طرح ہر آسمان سے دوسرے آسمان تک اتنی مسافت ہے، اسی طرح سات طبقہ زمینوں کی۔ اور نبی علیہ السلام جب معراج کے سفر پر گئے تو لطفہ احنفی سے اوپر گئے، وہاں تک لطفہ احنفی کی رسائی نہیں ہے اور اللہ پاک کی ذات وراء الوراہ ہے۔

## لطائف کی حقیقت

حضرت خلیفہ صاحبؒ نے ایک سلسلہ گفتگو میں فرمایا: لطائف عالم بالا کی مخلوق ہیں، اللہ تعالیٰ نے کرم کیا کہ لطائف کو انسان کے جسم میں رکھ دیا۔ فرمایا: ضروری نہیں ہے کہ لطائف محسوس ہوں، کام ہوتا رہتا ہے، پاس بیٹھنے والے کو بعض اوقات محسوس ہو جاتا ہے، لطائف کا جذب اللہ تعالیٰ کی طرف سے ہوتا ہے، بندہ کیا کر سکتا ہے، محسوس ہوتے ہیں، صاحب کشف کو محسوس ہو جاتے ہیں، بعض اوقات عرش سے اوپر لامکانیت تک چلے جاتے ہیں۔ لطائف اپنے اصل تک ضرور پہنچتے ہیں، لیکن غبی طبیعت والے کو محسوس نہیں ہوتے، ذکر سے لطائف کے اندر طاقت آتی ہے۔ حضرت عبدالقدوس گنگوہی رحمہ اللہ کے متعلق لکھا ہے کہ انہوں نے فرمایا: میں نے جو کچھ پایا ہے، وہ سلطان الاذکار میں پایا ہے۔ وہ صرف سلطان الاذکار کرتے تھے۔ کمال پانچ میں سے ایک لطیفہ کو ہوتا ہے۔ حضرت خواجہ باقی باللہؒ فرماتے تھے: اصل لطیفہ روح ہے، باقی اس کے ممد ہیں۔ نصف لطیفہ قلب عرش معلیٰ سے بالا ہے۔ اس کے اوپر باقی لطائف، لطیفہ قلب کے اوپر ہیں۔ حضرت مجدد صاحبؒ نے لطیفہ روح کو ترجیح دی ہے، ذکر کے دوران بدن ہلکا پھلکا ہو جاتا ہے، یہ لطیفہ روح کی علامت ہے، بدن ساتھ عرش تک جاتا ہے، جب وہاں سے ہو نکالو گے تو عرش کی طرح تحت الثریٰ کا مشاہدہ ہو جاتا ہے۔ فرمایا: جیسے عرش مقرر ہے، ایسے تحت الثریٰ مقرر ہے۔ فرمایا: تحت الثریٰ کے نیچے بڑی دنیا ہے، محدود نہیں ہے، جس طرح عرش کے اوپر خلا ہے، تحت الثریٰ کے نیچے بھی خلا ہے، شاہ عبدالعزیز صاحبؒ نے لکھا ہے تحت الثریٰ ایک چٹان ہے۔

## لطائف کی وسعت اور عروج و نزول

حضرت خلیفہ صاحبؒ نے ایک سلسلہ گفتگو میں فرمایا: لطائف پر کام کرنے سے لطائف میں وسعت آجاتی ہے، پہلے لطیفہ قلب کی وسعت تحت اثریٰ سے لے کر عرش معلیٰ تک ہوتی ہے، بلکہ عرش معلیٰ سے بھی کچھ اوپر ہوتی ہے، دوسرے لطیفہ روح کی وسعت لطیفہ قلب سے دگنی ہوتی ہے، لطیفہ سر کی وسعت روح اور قلب کے برابر ہوتی ہے، اسی طرح لطیفہ نفس کی وسعت، روح، قلب اور سر کے برابر ہوتی ہے، قصہ کو تاہ لطیفہ اخفیٰ کی وسعت قلب، سر، نفس اور لطیفہ خفیٰ کے برابر ہوتی ہے، اس کے بعد لطائف میں انوار پیدا ہو جاتے ہیں، لطائف کی کشش خود بخود عرش کی طرف ہو جاتی ہے، لیکن عروج ہوتا ہے، نفی اثبات کے بعد۔ حضرت خلیفہ صاحب رحمہ اللہ نے فرمایا: حضرت مولانا جامی رحمہ اللہ فرماتے ہیں: ذکر ہی نفی اثبات کا کرنا چاہئے، کم از کم روزانہ بارہ سو مرتبہ نفی اثبات کا ذکر کرنا چاہئے، اگر فارغ ہو تو زیادہ کرنا چاہئے۔ فرمایا: سالک نفی اثبات جتنا زیادہ کرے گا اتنا اس کے لطائف کا عروج زیادہ ہو گا۔ فرمایا: جس سالک کو قبض ہو (انقباض) وہ پریشان ہو جاتا ہے، جس کا صرف نزول ہوتا ہے، وہ بھی پریشان ہوتا ہے، جس کا صرف عروج ہو، وہ بھی ٹھیک نہیں ہے، جس کا عروج اور نزول دونوں ہوں، وہ ترقی کرتا رہتا ہے۔

## لطائف کا نور

آج مورخہ ۵-۳-۱۹۹۸ء کو حضرت خلیفہ صاحب رحمہ اللہ کو بتایا کہ مراقبہ کے دوران دیکھتا ہوں کہ پانی کے گلاس، جگ یا بالٹی میں دودھ ڈال رہا ہوتا ہوں، یعنی پانی میں دودھ ملاتا ہوں۔ حضرتؒ نے کہا بہت مبارک ہے۔ یہ



اطائف کا نور ہے۔ حضرت خلیفہ صاحبؒ نے فرمایا: رسول اللہ ﷺ جب معراج پر تشریف لے گئے تو آپ ﷺ کو شہد اور دودھ پیش کیا گیا، آپ ﷺ نے دودھ کو اختیار فرمایا، جبریل علیہ السلام نے فرمایا: یہ آپ کی فراست تھی، اگر آپ شہد کو اختیار کر لیتے تو فتنے میں مبتلا ہونے کا اندیشہ تھا۔

## مراقبہ کسے کہتے ہیں؟ اور اس کا شرعی ثبوت

کسی مضمون کو زیادہ سوچنا اور اسکو پیش نظر رکھنا یہ مراقبہ کی حقیقت ہے، جس کی تعلیم اہل سلوک میں ممتاز ہے، اور اس کو راسخ کرنے کے لئے ابتدا میں تجربے سے اس کی ضرورت ثابت ہوئی ہے، کہ کوئی وقت متعین مقرر کر کے اس فکر میں مشغول رہے، حدیث میں اس کی اصل موجود ہے، کیونکہ محض اُمورِ مذکورہ کے یقین پر یہ ثمرات مرتب ہونا بغیر اس کے کہ چند دن ان اُمور کو پیش نظر رکھنے کا قصداً اہتمام کیا جائے، عادتاً بہت مشکل ہے اور یہی مراقبہ کا حاصل ہے (مانحوذ از التلکشف)۔ اسی کو آسان لفظوں میں یوں سمجھا جائے کہ حق تعالیٰ کی ذات و صفات یا کسی کا دل سے اکثر احوال میں یا ایک محدود مدت تک اس غرض سے کہ اس کے غلبہ سے اس کے مقتضی پر عمل ہونے لگے، تدبیر تام سے متوجہ ہونا اور اس کا تصور مواظبت کے ساتھ رکھنا ”مراقبہ“ کہلاتا ہے، جو قلب کے اعمال مقصودہ میں سے ہے، ان مراقبات سے تصور ناقص راسخ ہو جاتا ہے اور اسی رسوخ میں مشائخ، عوام سے ممتاز ہیں چنانچہ اللہ تعالیٰ کا ارشاد ہے: **وكان الله على كل شئ رقيباً** (احزاب) اللہ تعالیٰ نے فرمایا: بے شک اللہ تعالیٰ ہی ہر چیز کا نگہبان ہے۔ نبی کریم ﷺ کا ارشاد ہے: «الاحسان ان تعبد الله كأنك تراه فان لم تكن تراه فانه يراك» صحیح بخاری ج: ۲

ص: ۷۴۰، باب قوله ان الله عنده علم الساعة) إحسان یہ ہے کہ اللہ کی ایسی عبادت کرو کہ گویا تم اسے دیکھ رہے ہو، اور اگر تم اسے نہیں دیکھتے تو وہ تمہیں دیکھ رہا ہے۔ ارشاد نبوی ہے: «احفظ الله تجده تجاهك» (اللہ تعالیٰ کا دھیان رکھو، اپنے مقابل پاؤ گے)۔ حضرت تھانوی رحمہ اللہ نے لکھا ہے:

”اللہ تعالیٰ کا دھیان رکھو“ کا جو مطلب ہے، وہی مراقبہ کا حاصل ہے جو اہل طریق کی عاداتِ لازمہ میں سے ہے، باقی اس کی خاص ہیئت تو وہ صرف اسکے کرنے کے لئے ہے، مقصود بالذات نہیں، اس لئے اس ہیئت کے مخصوص ہونے کی ضرورت نہیں (الکشف ص: ۴۰۱)۔

## شیخ الحدیث حضرت مولانا علاء الدین رحمہ اللہ کے درس کا ایک

### واقعہ

احقر نے کسی عالم دین سے حضرت خلیفہ صاحب رحمہ اللہ کی ٹرین کے سفر کی کرامت کا کوئی واقعہ سن رکھا تھا، ایک دن حضرت خلیفہ صاحب رحمہ اللہ سے ٹرین والا واقعہ بیان کرنے کو کہا، حضرت رحمہ اللہ نے فرمایا: شیخ کبھی خود اپنی تعریف نہیں کرتا، یہ تو مریدین کا کام ہے وہ شیخ کے متعلق معلومات اکٹھی کرتے رہیں۔ حضرت رحمہ اللہ نے کہا: میں نے صرف ایک اپنا واقعہ خود اساتذہ کو بیان کیا ہے: ایک دفعہ مشکوٰۃ شریف کی ایک لمبی حدیث کے دوران واقعہ پیش آیا، یہ ابن عباد رضی اللہ عنہ کی حدیث تھی، حضرت شیخ الحدیث مولانا علاء الدین صاحب حدیث کی تشریح کر رہے تھے، میں درس کے دوران مراقب تھا، اتنے میں حضرت محمد ﷺ کمرے میں تشریف لائے، ان کے ساتھ کئی صحابہ کرام رضوان اللہ علیہم اجمعین تھے، ایک صحابی جو سب سے آخر میں تھے، میں نے

ان سے نام پوچھا کہ آپ کون ہیں؟ انہوں نے جواب دیا کہ میں ابو ہریرہ ہوں! جب درس ختم ہو گیا، میں نے اُستاذ صاحب سے واقعہ بیان کیا، اور حضرت ابو ہریرہ رضی اللہ عنہ کا حلیہ مبارک بیان کیا تو اُستاذ صاحب نے فرمایا کہ میں نے دعا کی تھی کہ حضرت ابو ہریرہ رضی اللہ عنہ درس میں شامل ہوں۔

## مراقبے میں سلاسلِ اربعہ کے اولیاء کا اجتماع اور حضرت خلیفہ صاحب رحمۃ اللہ علیہ کا ان کی خدمت کرنا

۸ رمضان المبارک، ۱۰ فروری ۱۹۹۵ء کو جمعۃ المبارک کا دن تھا، حضرت صاحب رحمۃ اللہ علیہ صبح کی نماز کے بعد مراقب ہوئے۔ حضرت صاحب رحمۃ اللہ علیہ کی عادت مبارکہ تھی کہ مراقبے سے پہلے ایصالِ ثواب ضرور کرتے تھے، سورۃ الفاتحہ، سورۃ الاخلاص، معوذتین، کلمہ طیبہ، کلمہ شہادت، کلمہ سوم اور استغفار پڑھ کر اس کا ثواب نبی کریم صلی اللہ علیہ وسلم، انبیائے کرام علیہم السلام، ملائکہ مقربین، جمیع اہل بیت، جمیع صحابہ کرام رضوان اللہ علیہم، تابعین، تبع تابعین، جمیع پیران کبار اور خصوصاً اپنے شیوخ کا نام لے کر سب کو بخش کر سب حضرات کی طرف متوجہ ہوتے ہیں، اور سب حضرات کا فیض بقول حضرت صاحب رحمۃ اللہ علیہ کے ان کی طرف مبذول ہوتا ہے۔ حضرت صاحب رحمۃ اللہ علیہ نے فرمایا: آج انہوں نے حضرت اسکندری رحمۃ اللہ علیہ اور علی متقی (اکمال الشیم) کو بھی یاد کیا۔ مراقبے کے دوران حضرت خلیفہ صاحب رحمۃ اللہ علیہ نے دیکھا کہ سارے اکابرین بشمول حضرت اسکندری اور علی متقی رحمۃ اللہ علیہ ایک اعلیٰ مکان میں تشریف فرما تھے، دیوبند کے سارے حضرات اور اہل اللہ بھی موجود تھے، ایک جم غفیر تھا انسانوں کا، سب حضرات نے تقریریں کیں، موضوع آخرت اور موت کا تھا،

دکھان عشق



وہ مکان راقم الحروف کے مکان کے بالکل متصل تھا، سارے حضرات قادریہ، چشتیہ، نقشبندیہ اور سہروردیہ کے موجود تھے، حضرت مولانا غلام غوث ہزاروی رحمہ اللہ نے بھی تقریر کی، مغرب کی طرف ان کا منہ تھا، قیامت پر تقریر کر رہے تھے، اسکے بعد حضرت ہزاروی رحمہ اللہ نے حضرت صاحب رحمہ اللہ سے فرمایا: خلیفہ صاحب! آپ بھی تقریر کریں، سب نے تقریریں کیں۔ آخری تقریر حضرت صاحب رحمہ اللہ کی تھی۔ حضرت عبداللہ درخو استی نے آدمی بھیجا کہ حضرت صاحب رحمہ اللہ بھی تقریر کریں۔ حضرت خلیفہ صاحب رحمہ اللہ نے کہا: میں تو تقریر نہیں کر سکتا، مجھے تقریر کرنا نہیں آتی! حضرت مولانا محمد عبداللہ درخو استی نے کہا: کچھ تو کہو! پھر حضرت خلیفہ صاحب رحمہ اللہ نے دو یا تین منٹ تقریر کی، اس کے بعد کھانے کا انتظام تھا، دسترخوان ڈاکٹر عبدالسلام کا تھا، خدمت حضرت خلیفہ صاحب رحمہ اللہ کر رہے تھے، حضرت ہزاروی رحمہ اللہ نے کہا: مجھے نیچے والا سالن دیں! سالن میں گوشت اور آلو زیادہ تھے۔ (یہ مکان جس میں سارے حضرات موجود تھے، ڈاکٹر عبدالسلام کے گھر کے متصل تھا، لیکن مکان سارا ڈاکٹر صاحب کا معلوم ہو رہا تھا)۔

## نفس، انسان کے قلب پر حملہ آور ہوتا ہے

حضرت خلیفہ صاحب نے ایک مجلس میں فرمایا: ایک دن میں عشاء کی نماز کے بعد گھر آیا، میرے ساتھ میرے ایک دوست حاجی خالق داد (کلاچی والے) تھے، ہم دونوں مراقب ہوئے۔ میں نے نفس کو دیکھنے کی خواہش کی، دیکھتا ہوں کہ ایک خنزیر ہے، اسکی سونڈ بالکل سوئی کی طرح لمبی اور باریک ہے، اس کا بچھلا حصہ کمزور ہے، اور سینہ شیر کی طرح پھیلا ہوا ہے، اس کی آنکھیں

بالکل چھوٹی تھیں، اور کان بھی چھوٹے چھوٹے تھے، میں نے خنزیر سے پوچھا کہ تم آدمی پر کیسے حملہ کرتے ہو؟ اس نے کہا: جو چیز میرے دل میں ہوتی ہے، اس کو میں انسان کے دل میں القاء کرتا ہوں، اور میں سوئی کی نوک قلب کے اندر داخل کر دیتا ہوں۔

## مراقبہ حقیقت احمدیہ و حقیقت محمدیہ کا ثمرہ

حضرت خلیفہ صاحب رحمہ اللہ نے فرمایا: ان دونوں مراقبات کا ثمرہ یہ ہے کہ حقیقت محمدیہ میں دو میموں کا اجتماع محبت اور محبوبیت کی جانب اشارہ ہے، اور اس مقام میں سالک حضور ﷺ کے جسم شریف کے ساتھ اپنی کمال نسبت مشاہدہ کرتا ہے، اور یاد رکھنا چاہئے کہ حقیقت محمدیہ ظہور اول اور حقیقتہ الحقائق اور اولیائے کرام کے حقائق اور ملائکہ کرام کے حقائق، نبی کریم ﷺ کے ظل اور بروز ہیں، اور حقیقت میں جمیع حرکات و سکنات اور جملہ امور دینی و دنیوی میں حضرت محبوب رب العالمین ﷺ کی اتباع کرنی بے حد پسند لگتی ہے، اس مقام میں درود شریف پڑھنا بے حد ترقی بخش ہے (خاص طور پر اس کے لئے اس درود شریف کی کثرت کی تلقین فرماتے تھے: "اللہم صل علی سیدنا محمد و علی آل سیدنا محمد افضل صلواتک بعد معلوماتک و بارک و سلم علیہ")۔

یاد رکھنا چاہئے کہ حقیقت احمدی کا ثمرہ یہ ہے کہ اس مراقبے میں محبوبیت ذاتی سالک پر ایسا غلبہ کرتی ہے کہ محبوبیت صفاتی ختم ہو جاتی ہے۔ اور محبوبیت ذاتی کی تعریف یہ ہے کہ محبوب کی محبت کا محب یعنی عاشق پر غلبہ اس طرح ہوتا ہے کہ اس کی نظر کے آگے محبوب کے خدو خال اور صفات جمیلہ سب چھپ جائیں، اور صرف ذات ہی ذات محبوب کی نظر میں جلوہ گر ہو۔

حضرت محمد ہدایت علی نقشبندی مجددی رحمہ اللہ اپنی کتاب ”معیار السلوک“ میں لکھتے ہیں:

حقیقت محمدیہ: اس مقام کو حقیقت الحائق بھی کہتے ہیں، یعنی تمام مخلوقات کی حقیقت، اور مقام میں تعلق ان کمالات سے ہے، جن کا تعلق نبی کریم ﷺ کے جسم اطہر سے ہے، اور یہ جسم پاک وہ ہے کہ جو شب معراج میں رب کے نزدیک عرش معلیٰ پر پہنچا، یہ جسم نورانی وہ ہے کہ جس کے قرب اور رفعت کے مقابلے میں حضرت جبریل علیہ السلام مقام سدرۃ المنتہیٰ پر ٹھہر کر اور یہ کہہ کر رہ گئے:

گر یک سرموئے برتر پر م

فروغ تجلی بسوزد پر م

ترجمہ: اگر میں ایک بال کے برابر بھی زیادہ بڑھوں، تو تجلی ذات حق

میرے پر پرواز جلا ڈالے۔

یہ جسم لطیف وہ ہے کہ جس نے رب کے نزدیک اس قدر قربت حاصل کی کہ جس کو خلعت ﴿ثُمَّ دَنَا فَتَدَلَّىٰ ۖ فَكَانَ قَابَ قَوْسَيْنِ أَوْ أَدْنَىٰ ۗ﴾ (النجم) کی ملی ہے، اور یہ جسم مبارک وہ ہے کہ جس پر خود خدا درود بھیجتا ہے اور یہ فرماتا ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا تَسْلِيمًا ۗ﴾

(الاحزاب: ۵۶)

ترجمہ: بے شک اللہ اور اس کے فرشتے درود بھیجتے ہیں نبی کریم ﷺ پر، اے مومنو! تم بھی ان پر درود و سلام



بھیجو۔

اس مقام میں نبی کریم ﷺ کی محبت غالب آجاتی ہے (جس کے متعلق ارشاد نبوی ہے:

عَنْ أَنَسِ بْنِ مَالِكٍ قَالَ: قَالَ رَسُولُ اللَّهِ ﷺ: " لَا يُؤْمِنُ أَحَدُكُمْ حَتَّىٰ أَكُونَ أَحَبَّ إِلَيْهِ مِنْ وَالِدِهِ وَوَلَدِهِ، وَالتَّائِبِ أَجْمَعِينَ (مشکوٰۃ ص ۱۲)۔

یعنی ایمان کامل اس وقت ہوتا ہے جب نبی کریم ﷺ کی محبت والدین اور اولاد اور سب لوگوں سے زیادہ ہو۔ غرضیکہ اس مقام کا انعام واکرام خداوندی ایسا ہوتا ہے کہ جس کے لکھنے سے قلم قاصر ہے، اور بیان کرنے سے زبان عاجز، اور خیال اپنی رسائی میں سرنگوں ہے۔

حقیقت احمدیہ: مقام (حقیقت احمدیہ) بڑا جلیل القدر اور عالی مقام ہے، اس میں عجیب و غریب عنایات الہی اور تجلیات ذاتی لا متناہی سے انسان مشرف ہوتا ہے اور اس دائرہ حقیقت احمدیہ کا تعلق آپ کی روح سے ہے، اس کے حالات میں کوئی کیا کہے اور کیا سنے۔ (ناقل: محمد بلال عفی عنہ)۔

## مراقبہ حقیقت محمدیہ کی حقیقت

حضرت خلیفہ صاحبؒ نے ایک سلسلہ گفتگو میں فرمایا: مراقبہ حقیقت محمدیہ کی حقیقت کامل طور پر صرف حضرت مجدد الف ثانی رحمہ اللہ کو نصیب ہوئی، اس کے علاوہ انکے بیٹے حضرت خواجہ معصوم رحمہ اللہ کو نصیب ہوئی، اور کسی کو نصیب نہیں ہوئی، ساہا سال اس پر لگ جاتے ہیں۔

دکھائے

## حضرت سید حسین احمد مدنی رحمہ اللہ کا مراقبہ

حضرت خلیفہ صاحبؒ نے ایک سلسلہ گفتگو میں فرمایا: حضرت دوست محمد قندھاریؒ، حضرت خواجہ عثمان دامانیؒ اور حضرت خواجہ سراج الدین عجیب قاسمیؒ کے لوگ تھے، ایک دفعہ سید حسین احمد مدنیؒ، علمائے ہند کے دوٹوں کے سلسلہ میں پاکستان میں ڈیرہ اسماعیل خان (موسیٰ زئی شریف) تشریف لے گئے، وہاں پر ان حضرات کے پاس کھڑے کھڑے ایک گھنٹہ مراقب رہے اور لوگوں نے ان کے دل کی آواز سنی، ہنڈیا کے ایلنے کی طرح ان کے سینے میں سے آواز آرہی تھی۔

## ولایت احمدیہ زیادہ ہے بہ نسبت ولایت محمدیہ کے

حضرت خلیفہ صاحبؒ نے ایک سلسلہ گفتگو میں فرمایا: ولایت احمدیہ زیادہ ہے، بہ نسبت محمدیہ کے۔ فرمایا: حضرت محمد مصطفیٰ ﷺ کے زمینی نام محمد کے دو میم ہیں، اور آسمانی نام احمد میں ایک میم ہے۔ فرمایا: احمد سے میم نکال دو تو احد رہ جاتا ہے، محمد سے میم نکال لو تو حمد رہ جاتا ہے۔ فرمایا: اللہ تعالیٰ کا ذاتی نام ہو ہے، الف اور لام خوبصورتی اور زینت کے لئے ہیں۔ حضرت خلیفہ صاحبؒ نے فرمایا: میں نے حضرت احمد علی لاہوری رحمہ اللہ کی خدمت میں لکھا لا الہ کی جگہ میں لا ہو کہوں فرمایا: بیٹا اللہ کا اصل نام تو ہو ہے، یہ تین حروف عظمت کے لئے ملائے گئے ہیں، فرمایا اگر الف اور لام کو ہٹادیں تو صرف ہو رہ جائے گا کیونکہ وہ ذات باری ہے۔

## ایک اللہ والے کا مراقبہ

مؤرخہ ۸ ستمبر ۱۹۹۸ء کو حضرت خلیفہ صاحب رحمہ اللہ سے احقر نے عرض کیا: اسلام آباد سالانہ اجتماع (۲۱، ۲۲ ستمبر) میں جانے کا پروگرام ہے، حضرت خلیفہ صاحبؒ نے فرمایا: تم کیا کیا کرو گے؟ یونیورسٹی میں پڑھانا، لیبارٹری چلانا، مراقبات، ذکر و اذکار، تبلیغ وغیرہ وغیرہ۔ حضرت خلیفہ صاحبؒ نے فرمایا: مراقب رہا کرو! فرمایا: ایک اللہ والے مراقب تھے، اللہ والے کی توجہ بلی کی طرف ہو گئی، وہ چوہے کو پکڑنے کی تاک میں بیٹھی ہوئی تھی، الہام ہوا، آواز آئی: کیا ہم چوہے بلی سے بھی گئے گزرے ہیں؟ دیکھ! بلی کیسے چوہے کی طرف متوجہ ہے، اور تم اپنے خالق سے توجہ ہٹا کر بلی کی طرف متوجہ ہو گئے!

حضرت خلیفہ صاحبؒ نے فرمایا: حضرت خواجہ غلام حسن سواگی رحمہ اللہ ہر وقت مراقب رہتے تھے، بہت کم گوتھے کبھی کبھی گھٹنے کھڑے کر کے دونوں ہاتھوں کی ہتھیلیاں دونوں رخساروں پر رکھ لیتے تھے۔ پھر فرمایا: حضرت احمد علی لاہوری رحمہ اللہ بہت کم گوتھے، صرف درس قرآن اور تقریر و وعظ کے دوران بولتے تھے، تسبیح خانہ میں انگلی کے اشارے سے لوگوں کو بلاتے تھے، اور پہلا سبق سن کر دوسرا دے کر رخصت کرتے تھے۔ فرمایا: حضرت شمس الحق افغانی رحمہ اللہ کا حال یہ تھا کہ آنکھوں میں ہر وقت شبنم رہتی تھی، یعنی آنکھیں پر نم رہتی تھیں، اور دیوانوں کی طرح ہر وقت پریشانی کے عالم میں ہوتے تھے، لیکن جب عالمانہ تقریر کرتے تھے تو مکمل ہوش و حواس میں رہتے تھے۔



## خطوط

حضرت خلیفہ صاحب رحمہ اللہ کے دو خطوط جو انہوں نے سید عبدالرحیم شاہ صاحب ریسرچ آفیسر کاٹن رتہ کلاچی فارم، ضلع ڈیرہ اسماعیل خان کو لکھے تھے، سید عبدالرحیم شاہ صاحب کا تعلق لکی مروت سے ہے، دعوت کے کام سے منسلک ہیں، اور حضرت مولانا اشرف سلیمانی پشاورئی کے اجل خلفاء میں سے ہیں۔

### (۱) پہلا خط:

بخدمت جناب حضرت مغفرت پناہ ارشاد دستگاہ عالی شان حضرت شاہ صاحب زید الطاقم، السلام علیکم ورحمۃ اللہ وبرکاتہ، خیریت طرفین من جانب اللہ مطلوب۔

اللہ تعالیٰ اپنے کرم واحسان سے اس سیادت اور طہارت کے درخت کو اصلیہ پھلوں اور ثمروں سے سرسبز اور پھلا پھولا بنائے۔ اگر بخشش و کرم کا چشمہ جوش میں آئے تو لاحق فیض خلف سابقین یعنی خلف کے ساتھ مل جائے، اللہ جو چاہتا ہے کرتا ہے۔ حضرت سہل تستریؒ سے کسی نے پوچھا: یقین کیا ہے؟ انہوں نے کہا: یقین اللہ ہی ہے، اصل طریقہ دائمی حضوری اور آگاہی ہے، بغیر اس بات کے کہ ارادہ کی پراگندی اور فتور حائل ہو، خواہ ذکر کے لباس میں، توجہ کی صورت میں، خواہ رابطے کے وسیلے میں، خواہ کچھ بھی ہو، مقصود حضور مع اللہ ہے، جب اس کی کیفیت کا حضور حاصل ہو کہ صبر کے وجود کا شعور اس کا مزاجم اور مانع ہو، اس حضور کو وجود آدم کہتے ہیں، جب یہ سالک کا ملکہ ہو جائے تو اسے مشاہدہ کہتے ہیں، اور جب حضور کی کیفیت کو اپنی طرف سے نہ دیکھے تو گویا فنا ہے

حقیقی سے مشرف ہو گیا، اس مقام میں لایعرف الہ الا اللہ کے معانی ظاہر ہوتے ہیں، اس مقام میں نہ ارواح ہیں نہ اشیاخ، مشہود مشاہدہ کی باپڑتا ہے۔ جب وجود حقانی کا لباس پہن کر ظاہر ہوتا ہے اور اپنی تمام صفات کو حضور کی طرح اپنے آپ میں معلوم نہیں کرتا تو اس وقت فضل الہی کی مدد سے اجسام کے وصول اور اجناس کو سراسر اعراض دیکھتا ہے، اور اعراض کے وجود کو معقولات ثانویہ سے جانتا ہے اور الاعیان ماثمتہ رائجہ کاراز اس میں ظاہر ہو جاتا ہے۔

مگر! آپ کی نسبت اس قسم کی باتوں کا لکھنا فضول اور بے فائدہ ہے، لیکن نصیحت اور یاد دلانے کی خاطر کچھ نہ کچھ لکھنا پڑتا ہے۔

دعا جو ودعا گو

خليفة غلام رسول عفی عنہ

## (۲) دوسرا خط:

الطاف الہی کے مظہر حضرت قبلہ شاہ صاحب دام فیوضکم  
السلام علیکم ورحمۃ اللہ وبرکاتہ، خیریت جانین من اللہ تعالیٰ نیک  
مطلوب۔ آپ کے ارشاد کے مطابق تعمیل کرتا ہوں جو کچھ بندے کے عقل و فہم  
میں آیا ہے، لکھ رہا ہوں، سب سے اس صاحب کو دعا کرتا ہوں، جس نے آپ  
کی امداد فرما کر زیارت کے شرف سے مشرف فرما دیا ہے، حق تعالیٰ قبول فرما  
ویں، آمین! واضح ہو کہ حج ایک ایسی عبادت ہے جو کہ بدنی بھی اور مالی بھی ہے،  
اس طائفہ صوفیاء کو حج کے اندر کئی باتیں غور کرنی چاہئے، فی الحقیقت کعبہ معظمہ  
کی زیارت کرنے والا اللہ تعالیٰ ہی کا زیارت کرنے والا ہوتا ہے، اور زیارت کرنے  
والے کی بزرگی (اکرام) کرم کے لوازم میں سے ہے، اور حج سے طالبوں کا مقصود

کعبہ کا مالک (خدا) ہے، بیچ میں خانہ کعبہ کو ایک بہانہ بنا لیا ہے، ورنہ حقیقتاً کعبہ کی عمارت مقصود نہیں، بلکہ وہ خدا مقصود ہے جس کا کعبہ ہے، سلطان العارفین قدس سرہ فرماتے ہیں: جب میں حرم میں گیا اور کعبے کی زیارت کی تو میں نے دل میں کہا: میں نے تو اس جیسے ہزاروں مکان دیکھے ہیں، مجھے تو مالک مکان درکار ہے، اور یہ کہہ کر وہاں سے واپس آ گیا۔ جب دوسرے سال آ گیا اور دل کی آنکھ کھولی تو سب سے پہلے مالک مکان دیکھ کر مکان سے کہا کہ عالم الوہیت میں مشارکت نہ ہونی چاہئے اور عالم وحدانیت میں دوئی نہ ہونی چاہئے، محبوب، مکان اور میں تین ہوں، جو شخص کہ ان سب کو دو بھی تصور کرے، وہ کافر ہے، جب میں دو چھوڑ کر تین تصور کر رہا ہوں تو کیسے کافر نہ ہوں گا، یہ کہہ کر وہاں سے واپس آ گیا۔ تیسرے سال پھر گیا تو محبوب کی مہربانی نے مجھ کو اپنی بغل میں لے لیا اور عزت کے پردے کو میری بصیرت کی آنکھوں سے پکڑا اور معرفت کی شمع میرے دل میں روشن کی اور میری ہستی کو تجلی کے انوار سے ملایا اور اس طرح خطاب کیا: انت زائر حقا، تحق علی المزور ان یکرم زائرہ (تو میری زیارت کرنے والا ہے، تو جس کی زیارت کی جائے، اس کافر ض ہے کہ اپنے زائر کی عزت و اکرام کرے)۔

تا چشم بر کشادم نور رخ تو دیدم

تا گوش بر کشودم آواز تو شنیدم

ترجمہ: جب میں نے آنکھ کھولی تو تیرے رخ کا نور دیکھا، جب کان

کھولے تو تیری ہی آواز سنی۔

جب سچے محبوب نے یہ دیکھا کہ یہ مکان بیت اللہ محبوب بے نشان کا

ایک نشان ہے تو کیا کریں، اگر اس سے بھی اپنے کو تسلی نہ دیں، جیسا کہ مقولہ



ہے: «من منيع من النظر تسلي بالأثر» یعنی وہ شخص جو جمال دوست کے دیکھنے سے روک دیا گیا، وہ دوست کے نشان میں ہی اپنے آپ کو تسلی دیتا ہے۔ مجنون کو دیکھو، وہ دن رات لیلیٰ کے مکان کے ارد گرد پھرتا اور دیوار کو چومتا اور کہتا ہے:

امر علی الديار ديار لیلیٰ

اقبل ذا الجرار وذا الجرار

ترجمہ: میں لیلیٰ کے گھر کے پاس سے گزرتا ہوں تو کبھی اس دیوار کو چومتا ہوں اور کبھی اس دیوار کو چومتا ہوں۔

وما حب الديار شغفن قلبی

ولکن حب من سكن الديارا

ترجمہ: یعنی مجھ کو ان گھروں سے الفت نہیں ہے، بلکہ اس کی محبت میں سرشار ہوں جو ان گھروں میں رہ رہا ہے۔

آگے برداشت کی طاقت نہیں، معاف کرنا۔

نقطہ والسلام مع الاکرام دعا جو

خليفة غلام رسول

دکھائے عشق



جب احقر ڈیرہ اسماعیل خان سے ایبٹ آباد چلا گیا اور ایک سال حجاز مقدس (ریاض) میں رہا تو وہاں ریاض اور ایبٹ آباد سے احقر نے جو چند خطوط حضرت خلیفہ صاحبؒ کی خدمت میں لکھے، حضرت نے ان خطوط کا جو جواب احقر (ڈاکٹر صاحب مدظلہ) کو تحریر فرمایا، قارئین کی توجہ اور افادہ عام کے لئے حاضر خدمت ہیں۔

### (۳) از طرف لعل ماہرہ

حضرت مغفرت پناہ ارشاد دستگاہ برادر ارجمند ڈاکٹر عبدالسلام صاحب سلمہ اللہ

السلام علیکم ورحمۃ اللہ وبرکاتہ، آج مورخہ ۱۴ تاریخ بوقت سعید آپ کا مکتوب شریف بنظر مطالعہ ہوا، بہت مسرت و خوشی ہوئی۔ اور جمیع احوال سے آگاہ ہوا۔ الحمد للہ! کہ آپ سب حضرات عافیت سے ہیں، اور یہ بھی دعا ہے کہ اللہ تعالیٰ آپ کو مسند ارشاد پر ثابت قدم رکھے۔ اس فقیر کی آرزو یہی ہے کہ دعا و فاتحہ کی توجہ سے آپ اپنے اس معتقد دعاگو کی امداد کرتے رہیں۔ اوضاع و احوال کی پریشانی اور بے استقامی کے باوجود بڑی بے حیائی ہے کہ تصوف کی بات درمیان میں لاؤں۔ اگر وہاں آپ کے دل میں یہ آئے کہ اہل ارشاد کے لئے کشف اور الہام کا ہونا بھی ضروری ہے، تو اس کی کوئی اصل نہیں۔ ہاں اگر اللہ تعالیٰ چاہے تو اہل ارشاد، علیم اور حلیم اور منکلم کا مظہر ہوتے ہیں۔ آپ نے طریقہ عالیہ نقشبندیہ کے متعلق لکھا ہے۔ عزیزم! آپ نسبت قادر یہ راشد یہ کے آداب بجالائیں، اس میں پہاڑ کی طرح ثابت قدم رہیں۔ اور ہر گز ہر گز کسی اور طریق کو اس کے ساتھ نہ ملائیں۔ جو آپ دوسرے سلسلوں کی طرف رخ

رکھتے ہیں، یہ بالکل فکر نہ کریں۔ طریقہ قادریہ راشدہ پر تعلیم اور تلقین کو موقوف رکھیں۔ بھلا یہ تو بتائیں نور تو قادریہ راشدہ کا حاصل کریں، اور متوجہ اور کی طرف ہوں، تو اس میں کیا مزہ آئے گا؟ مرید کو پیر کے سامنے ایسا ہونا چاہئے، جیسے مردہ نہلانے والے کے ہاتھ میں ہوتا ہے، مرید کو یہ لائق نہیں ہے کہ یوں کہے کہ فلاں شغل میں تعلیم دو، یہ بہت بری بات ہے۔ خود رائی اچھی نہیں۔ اوہو! میں دور چلا گیا، اصل کی طرف آتا ہوں، بیٹی بی بی کی شادی خانہ آبادی پڑھ کر بہت ہی خوش ہوں، دعا ہے کہ اللہ تعالیٰ کامرانی و کامیابی عطا فرما کر خوش حال رکھے۔ آپ کے خط کے ساتھ ڈرافٹ بھی مل گیا ہے، جزاک اللہ احسن الجزاء! اور ڈاکٹر فضل رازق کو بھی جزائے خیر دے۔ ڈاکٹر طیب صاحب اور جنرل جاوید ناصر صاحب کو بھی کہ وہ اس طرف کے فقیروں کے کام کرتا ہے تو بہت ہی اچھا ہے، اگر آپ ڈی، آئی، جی صاحب کو بار بار فون کریں تو بہتر ہوگا، کیونکہ عزیز سیف الرحمن کا خیال ہے کہ اپنے محلے میں ہو جائے تو اچھا ہے، کیونکہ مسجد کے حالات کا تو آپ کو علم ہے۔ اللہ تعالیٰ آپ کو اپنی بے علت عنایت سے وافر حصہ عطا فرمائے۔ اصل بات یہی ہے۔ جب اللہ تعالیٰ کی طرف سے عنایت کا دروازہ کھل جاتا ہے، سر معنی باطن اللہ تعالیٰ کی عظمت و کبریائی کو دیکھ لیتا ہے، روح اس کی محبت سے چمک اٹھتی ہے، دل کتاب و سنت کے احکام مان لیتا ہے، تن استقامت کے مقام میں قائم ہو جاتا ہے، بس انسان کی پیدائش سے مقصود یہی ہے، باقی رہے معارف و کمالات، اگر وہ اس طور پر حاصل ہوں کہ ان اصول میں خلل نہ ڈالیں تو نور علی نور ہیں، ورنہ بیچ و بے سود۔ جو شخص غایت اور نہایت کمال کے ظہور کا طالب ہے، اس کو حتی المقدور: "ان کنتم تحبون اللہ فاتبعونی یحببکم اللہ" (آل عمران: ۳۱) کے موافق ہمیشہ



متابعت میں ثابت قدم رہنا چاہئے۔ اگر بشریت کے باعث اس سعادت میں کسی قسم کا نقصان ہو جائے تو ہمیشہ نیاز مند ہو کر اہل اللہ کے دلوں سے دعا کا طالب رہے، شاید کوئی دعا اس کے حق میں کارگر اور مفید ہو جائے، اللہ تعالیٰ کی حمد اور اس کا احسان ہے کہ آپ اس طریقے پر اچھی طرح عمل کرتے ہیں اور بہت سے پاک دلوں کو متوجہ الی اللہ بنا لیتے ہیں، اللہ تعالیٰ زیادہ نصیب کرے۔ کاتب کا حال بہت ہی شورہ اور پریشان اور بے سرانجام ہے، اور جو بات منہ سے نکلتی ہے، اچھی نہیں نکلتی، اور بس صرف اپنے علم کے موافق کہ جس پر ایمان رکھتا ہے، کوئی بات لکھ دیتا ہے۔ کیا کیا جائے، چونکہ آپ نے اس قسم کی باتوں کے لکھنے کے لئے اشارہ کیا ہوا تھا، اس لئے جرأت کی گئی ہے، ورنہ میں اپنے آپ کو جانتا ہوں، کہ میں کون ہوں جو ایسی نصیحتیں کر سکوں، میرے لئے تو یہ ہے کہ اپنے پہلے برے بھلے حال سے توبہ کروں اور ہمیشہ عام مسلمانوں کی طرح کلمہ لا الہ الا اللہ محمد الرسول اللہ کے از سر نو ایمان لاؤں، تاکہ اس طرح دم نکل جائے، لیکن ہائے افسوس! جسمانی کمزوری اور نفس سرکش کی نافرمانی کے باعث یہ بھی مجھ سے نہیں ہو سکتا، دیکھئے کیسا انجام ہوتا ہے، بس اتنا ہی جانتا ہوں کہ ارحم الراحمین کے ساتھ معاملہ ہے۔ اصل بات کی طرف آتا ہوں، بصیرت اور بصارت کے صاحب حضور کے منبع، درود کے مرجع، خلق عظیم میں افزوں، زمانے والے قیمتی موتی، شجرہ زیتونیہ کے کامل سایہ، شیخ القرآن والحديث حضرت استاذی محمد سراج الدین مرحوم اس سرانے خانے سے کوچ فرما کر ملک بقا کی طرف جا بسے، ان اللہ وانا الیہ راجعون!

دکاس عشق

اس جہان میں ملے جلے ہیں بہار اور

خزاں بھی

کہیں خوشی ہے اور کہیں آہ و فغاں بھی

ایک دفعہ ڈیرہ میں دعا کے لئے گیا، لیکن افسوس ہے کہ آخری ملاقات نہ ہو سکی، کیونکہ حضرت استاذ صاحب اس وقت گھر میں استراحت فرما رہے تھے۔ حضرت استاذ یم صاحب شیخ الحدیث حضرت مولانا علاء الدین صاحب نے فرمایا: تمہیں بھی تکلیف ہوگی اور ان کو بھی، طوعا و کرہا واپس آ گیا۔ افسوس ہائے افسوس! کہ زیارت نصیب نہ ہوئی۔ تصوف کا مقصد یکسو دیکھنا اور یکساں جینا ہے، اللہ تعالیٰ کامل توفیق دے، اور اپنے فضل و کرم سے اس گرفتار کو قیامت کے دن آزاد لوگوں کے گروہ میں اٹھائے۔

اول آخر ظاہر باطن اللہ تعالیٰ کی حمد ہے اور سلام ہو رسول پر اور اس کی آل و اصحاب پر۔ باقی تمام بڑوں اور چھوٹوں کو سلام و دعاء مع الاخلاص۔  
نوٹ: اکاؤنٹ ایک ہزار روپیہ داخلہ کو کہتے ہیں، وہ ڈرافٹ فیض اللہ خان صاحب کو دے دیا ہے، آپ برائے مہربانی اس کے نام بھیج دیا کریں۔

دعاجو

خليفة غلام رسول عفا الله عنه

سب کی طرف سے دعا و سلام قبول ہوں، اور اللہ تعالیٰ عمر میں برکت عطا فرمائے۔ ہر قسم کے شر سے محفوظ رکھے اور آپ کے درجے بلند کرے۔  
عبید اللہ احرار، محمد صفی اللہ، محمد سیف الرحمن اور سب گھر والوں کی طرف سے دعا و سلام۔

دکھنا عشق

## (۴) از لعل ماہرہ ۲۱-۱۰-۹۹ء

جناب ڈاکٹر عبدالسلام صاحب زیدت عرفان ہو  
السلام علیکم ورحمۃ اللہ وبرکاتہ۔ الحمد للہ! یہاں پر خیریت سے ہیں،  
آپ کی عافیت رب العالمین جل وعلیٰ سے چاہتا ہوں۔ کافی دن گزر گئے ہیں آپ  
کا کوئی عافیت نامہ نہیں آیا۔ دل ہر وقت یہی چاہتا ہے آپ سے مل کر ذکر قدسیہ  
آیات کو دل کی گہرائیوں سے چاہتا۔ برائے مہربانی کم از کم ایک مہینہ میں دو  
مکتوب شریف آنے چاہئیں۔ الحمد للہ! کل جو آپ نے دوا بھیجی تھی، اور رقعہ بھی  
ساتھ تھا، جو

ڈاکٹر مضمیٰ کے نام تھا۔ دعا ہے اللہ تعالیٰ آپ کو جزائے خیر عطا فرمائے۔

۳۱-۱۰-۹۹ء کو عزیز سیف الرحمن سلمہ کی شادی کا پروگرام ۳۰-۱۰-۹۹ء تا  
۳۱-۱۰-۹۹ء سینچر، اتوار کو ہے۔

اگر آپ کو وقت اجازت دیتا ہے تو ایک دو گھنٹے کے لئے آپ کی  
شمولیت بابرکت ہوگی۔ باقی کسی قسم کے کوئی حالات نہیں ہیں، جو جناب اقدس  
کی خدمت میں تحریر کئے جائیں۔ سب دوست احباب کو تسلیمات التماس  
دعا۔ کوئی کار لائق ہو، یہ فقیر حاضر ہے اور میں آپ سے غافل نہیں ہوں۔ گھر  
والوں اور عزیزوں کو سلام اخلاص، فقط والسلام

نیاز مند: خلیفہ غلام رسول عفی عنہ

دعا گو و دعا جو

خلیفہ غلام رسول عفا اللہ عنہ

حافظ حفیظ الرحمن کی طرف سے دعا سلام، تسلیمات، دعا گو۔

ماسٹر غلام رسول کی طرف سے تسلیمات، دعا گو۔



## (۵) عظیم الشان برادرِ الحاج ڈاکٹر عبدالسلام زیدت

### عرفانِ محبت ہو

السلام علیکم ورحمۃ اللہ برکاتہ۔ آج ہی آپ کا مکتوب شریف ملا ہے، مطلع کے نظر ہوا، بہت خوشی مسرت ہوئی۔

اللہ تعالیٰ آپ کو اس یاد فرمائی کے بدلے اعلیٰ درجے تک پہنچائے اور حق الیقین کا مقام نصیب فرمائے۔

عزیزی عبدالرحمن صاحب کے متعلق پڑھ کر بڑا منعموم ہوا، دعا کرتا ہوں اللہ تعالیٰ عزیزی کو سیدھے راستے پر ثابت قدم رکھے، جمع مصیبتوں اور پریشانیوں سے محفوظ رکھے۔

آپ نے مریدوں کے متعلق لکھا ہے کہ بینک اکاؤنٹ کھلوادیں، ہم نے کسی کو کہا۔ پرسوں میں ڈیرہ میں گیا، پروفیسر محمد ربانی صاحب سے ملاقات ہوئی، آپ کے تسلیمات دیئے، اور اس کو اکاؤنٹ کے متعلق ذکر کیا اور اس نے وعدہ کیا ہے کہ حبیب بینک کا نیچر اس کا دوست ہے، میں اسے کہوں گا وہ ضرور کام کر دے گا۔

جو آپ نے خواب دیکھا ہے، اس سے یہ معلوم ہوتا ہے کہ آپ کی نسبت حضور ﷺ تک پہنچ گئی ہے، وہ مبارک خواب ہے، چابی کا آگے رکھنا یہ دنیا کو طے کر کے اور اللہ تعالیٰ کی طرف رجوع ہے۔

مکہ مکرمہ کا خواب دیکھا، اس کی تشکیل جماعت کے ساتھ کرو، تاکہ وہ مکہ مکرمہ یہ جماعت تین دن کے لئے ہے، اس سے یہ معلوم ہوتا ہے، اگر آپ مکہ مکرمہ گئے تو تین سال تک رہیں گے، اللہ عالم مہربانی فرمائے۔ ڈی، آئی،

جی صاحب کو اپنی طرف سے کہیں کہ پولیس میں سیف الرحمن کا جلدی جلدی سے انتظام کرنا یعنی منشی کی پوسٹ محرر پر۔ کیونکہ علم نہیں کب تک ڈی، آئی، جی صاحب رہیں گے، پتہ نہیں وہاں انتظام کرنے کی کوشش کی ضرورت نہیں۔ اگر ہو سکتا ہے تو میری پیشن کی کوشش کریں۔ ضعیف ہو گیا ہوں ذرا بھی طاقت نہیں ہے، آخرت میں پناہ رکھے، شیطان کے شر سے محفوظ رکھے۔

دعا ہے کہ اللہ تعالیٰ تمام عزیزوں کو سلامت رکھے۔

دعا جو، والسلام

خلیفہ غلام رسول، لعل ماہڑہ

-----

## (۶) از لعل ماہڑہ ۶-۱۱-۹۹ء

بخدمت جناب مکرم ڈاکٹر عبد السلام صاحب زیدت محبت و عرفان ہو  
السلام علیکم ورحمۃ اللہ۔ آپ کا مکتوب گرامی موصول ہوا، بہت بڑی  
خوشی و مسرت ہوئی۔ اللہ تعالیٰ آپ کو دونوں جہان میں ترقی و درجات بلند  
فرمائے، سب حالات سے آگاہی ہوئی۔ اللہ تعالیٰ آپ کو استقامت دین عطا  
فرمائے۔ اور جس راستے پر آپ گامزن ہیں، منزل مقصود تک پہنچائے۔ آپ جو  
کچھ بھی، جتنا بھی ذکر کریں، اللہ کے ہاں وہ کم ہے، اگر ساری کی ساری زندگی  
مشغول و مصروف رہیں پھر بھی کم ہے، اللہ تعالیٰ قبول فرمائے۔ آپ نے بچی کی  
رخصتی کے متعلق لکھا ہے اور ملاقات کے لئے بھی۔ ان شاء اللہ! اگر زندگی  
ہوئی، ملاقات ہو جائے گی۔ عزیز سیف الرحمن سلمہ کی شادی خانہ آبادی ہو  
گئی ہے اور پروگرام اللہ کے فضل سے بہت اچھا گزر گیا ہے، لیکن جو کمی تھی،

آپ حضرات کی تھی، ماشاء اللہ! اللہ پاک حفاظت فرمائے، اہل وعیال جمع  
دوستان کی حفاظت فرمائے۔

لمباخط نہیں لکھ سکتا، اس لئے کہ خط مکرم ماسٹر غلام رسول صاحب لکھ  
رہے ہیں، اور ان کا وقت بڑا قیمتی ہے، بچوں سے نکل کر میرے پاس تشریف  
لائے ہیں اور ان کے وقت کا بھی خیال رکھنا ہے، اللہ ان کو برکت دے، جمع  
دوستوں کو سلام اور گھر والوں کو سلام، یہ خواب آپ نے جو لکھے ہیں، وہ مبارک  
خواب تھے، آپ کی ترقی کے متعلق اشارات تھے، خدا تعالیٰ مبارک کرے۔  
(آمین)۔

عزیزی کی طرف سے مبارک باد بھی پیش کرتے ہیں، اور گھر والے  
بھی مبارک باد دیتے ہیں۔

والسلام دعا گو و دعا جو!  
خليفة غلام رسول عفا الله عنه

۳۴۵

(۷) ۹۹-۱۲-۷ء

بخدمت جناب مکرم و محترم برادر دم ڈاکٹر عبد السلام صاحب زید  
مجدہم

السلام علیکم ورحمۃ اللہ وبرکاتہ

کافی انتظار کے بعد آپ کا مکتوب شریف اور ہزار روپیہ کل چھ تاریخ  
کو فیض اللہ خان صاحب کا آدمی دے گیا ہے، اللہ تعالیٰ آپ کو کمروہات دنیا سے  
محفوظ و مامون رکھے۔ آمین۔ اور اپنی یاد کی توفیق عطا فرمائے۔ آمین۔ دودھ کا پینا



بچوں کا آپ کو مبارک ہو، یہ بہت اچھا خواب دیکھا ہے، اللہ تعالیٰ ان کو بہت اچھے مقامات عطا فرمائے گا۔ عزیز عیسیٰ عبد الرقیب خان سلمہ کو مبارک باد دیتا ہوں اور آپ کی خدمت عالیہ میں مبارک پیش کرتا ہوں کہ حضور ﷺ کی زیارت نصیب ہوگی اور حضور ﷺ کا یہ فرمان کہ آپ کی جگہ مسجد نبوی میں پڑی ہے، اس سے یہ معلوم ہوتا ہے کہ علم کے بعد اللہ تعالیٰ اس کو مسجد نبوی کا امام بنا دے اور اشارہ بھی یہی ہے اور اللہ تعالیٰ آپ کے درجے بلند کرے، اللہ تعالیٰ آپ کی عمر میں برکت دے اور آپ کے بچوں کو نیک بنائے اور عمر میں، رزق میں برکت عطا فرمائے آمین!

سر جن گل محمد خان صاحب کو سلام عرض کرنا، سب گھر والوں کو سلام، فقط والسلام!

سیف الرحمن غفرلہ

۳۴۶

## (۸) از لعل ماہرہ ۱۵-۲-۲۰۰۰ء

بخد مت جناب حکیم مقبول احسن صاحب زیدت محبت ہو السلام علیکم ورحمۃ اللہ۔ آنجناب کا شکریہ ادا کرتا ہوں، اللہ تعالیٰ آپ کو مقامات عالیہ عطا فرمائے۔ جمع چھوٹے بڑوں کو اور خصوصاً والدہ محترمہ کو عافیت سے رکھے۔ دوا اور مکتوب شریف حاصل ہوا۔ جزاکم اللہ خیر الجزاء۔ جو دوا آپ نے تحریر فرمائے ہیں، ایک دوا کا نام نہیں آتا، مہربانی کر کے دوا کا نام صاف لکھیں۔ جو دوا پانی میں حل کرنا ہے۔ باقی عرض یہ ہے یہ فقیر ہر وقت آپ کی طرف متوجہ رہتا ہے، جو کمی آپ میں واقع ہو، اس کو فقیر کی طرف منسوب

کرنا۔ جو ترقی ہو، اللہ تعالیٰ کی طرف منسوب کیا کریں، بوڑھا آدمی ہوں، وہ طاقت نہیں، کہ توجہ کر کے مقام عالیہ تک پہنچاؤں۔ اب سکندر عزیز سیف الرحمن کا دکان بنانے کا مکمل ارادہ ہے، ان شاء اللہ جب وہ تیار ہوگی، آپ ڈاکٹر عبدالسلام افتتاح فرمائیں گے۔ اور اس کا نام میں نے تجویز کیا ہے شفاخانہ محمودیہ آگے آپ کی مرضی، جو نام تجویز فرمائیں گے، ہمیں منظور ہو گا۔ اس وقت مہربانی آپ زحمت اٹھا کر سرٹیفکیٹ بھیج دیں تاکہ ہماری تسلی رہے، پتہ ڈاک خانہ ماہرہ معرفت ماسٹر غلام رسول صاحب، خانقاہ لعل ماہرہ خلیفہ غلام رسول صاحب۔ یہاں پر بالکل عافیت ہے، لیکن تھوڑا سا صدمہ ہوا، عزیز سیف فخر عالم کی لڑکی فوت ہوگئی کہ اللہ تعالیٰ قیامت کا شفیق کرے، آمین! یہاں کی کوئی خدمت ہو تو فقیر حاضر ہے۔ دوسری عرض یہ ہے اگر آپ ادویات مجربہ بھیج دیں، یہاں پر ہم دوا کو استعمال کریں گے، آپ کی شفقت اور عنایت ہوگی۔

والسلام دعاگو!

خلیفہ غلام رسول

## (۹) از لعل ماہرہ ۳۔ ۳۔ ۲۰۰۰ء

بخدمت جناب مکرم ڈاکٹر عبدالسلام زیدت عرفان ہو  
السلام علیکم وعلیٰ من لدیکم، اللہ تعالیٰ آپ کے تمام چھوٹے بڑوں اور  
دوسرے یاروں کو عافیت و آرام کے ساتھ رکھے۔ ما عندکم ینفد و ما عند اللہ باق۔  
کوشش کرنی چاہئے اور زندگانی اللہ تعالیٰ کی رضامندی میں صرف ہونی چاہئے،  
اس کے سوا جو کچھ بھی ہے، وہ زائد اور بے اعتبار، بلکہ مکروہ اور مردود ہے۔ آپ

خوب جانتے ہیں کہ یہ ظاہری زندگی کب تک ساتھ دے گی، دانا آدمی کو اس منزل کی فکر کرنی ضروری ہے، اور اس راہ طریقت میں ظاہری جذبہ کوشش پر موقوف ہے، اور جذبہ و کوشش اس وقت حاصل ہوتی ہے کہ جب آپ کو محبوبیت کی صفت سے موصوف فرمائیں گے۔ یہ بخشش اور عطیہ سید الاولین والا آخرین صلی اللہ علیہ وآلہ وسلم کی ظاہری اور باطنی متابعت پر موقوف ہے، اور اگر آپ کو بھی غفلت آجائے تو اس کو بڑا ہی گناہ گانیں۔ اور بہت غم اور بے قرار ہونا چاہئے اور اس غم الم کی حالت میں اللہ تعالیٰ کے حضور میں آپ کو بڑے درد کے ساتھ رونا چاہئے، تاکہ اللہ تعالیٰ بشریت کی بری صفتیں تجھ سے دور کر دے اور تجھے چاہئے کہ ہمیشہ عاجز اور خاکسار اور بے چارہ رہنا چاہئے۔ تاکہ وہ ذات پاک بے چاروں کی دعا قبول کرنے والا ہے، اور تیرا بھی کام بنا دے گا۔ آپ جس قدر ہو سکتا ہے، اس کے نام سے غفلت اختیار نہ کرنا اور چوبیس گھنٹے اللہ تعالیٰ کی ذات پاک کی طرف متوجہ رہنا، ہر کام پر حق تعالیٰ کی یاد کو ترجیح دینا، جس طرح میں مندرجہ بالا میں عرض کیا ہے، اس پر عمل کرنا۔ حضرت موفق حسین نے فرمایا ہے: وقوف قلبی دائمی طور پر کرنا اس میں جذب پیدا ہوتا ہے، جذب پیدا ہو گیا تو سالک کا کام پورا ہو جاتا ہے۔ اللہ تعالیٰ سے دعا ہے، آپ کو منزل مقصود تک پہنچائے، اور اعلیٰ مقام عطا فرمائے، جمیع نشینان کو دعا و سلام، درخواست دعا۔ کافی دیر ہو گئی آپ کا کوئی مکتوب گرامی نہیں پہنچا، براہ کرم اپنی یاد سے مشرف فرمائیں اور یہ بھی لکھیں کہ کب تشریف لاؤ گے۔ عید قربان کہاں کرو گے؟ کیا خیال ہے ایبٹ آباد یا ڈیرہ میں؟ سر جن گل محمد کو تسلیمات وڈاکٹر محمد طیب صاحب کو بھی۔

دعا جو، دعا گو، والسلام! خلیفہ غلام رسول

دعا عشق



## (۱۰) محترمی و مکرمی جناب گرامی قدر ڈاکٹر عبد السلام

### صاحب دام اقبالکم

السلام علیکم ورحمۃ اللہ وبرکاتہ۔ مزاج شریف امید ہے بخیر ہوں گے۔ دیگر عرض یہ ہے کافی عرصہ انتظار کے بعد جناب کا خیریت نامہ موصول ہوا، پڑھ کر بڑی خوشی ہوئی، حالات سے آگاہی ہو گئی۔ دعا ہے کہ اللہ تعالیٰ آنجناب کو مقام اعلیٰ عطا فرمائے۔ معلوم ہوتا ہے کہ آنجناب نے پاکستان سے دل کو اٹھا لیا ہے، دعا ہے کہ اللہ تعالیٰ وہ کام کرے، جو اللہ تعالیٰ کو قبول و منظور ہو۔ جناب نے لکھا ہے کہ عبد الرحیم شاہ صاحب سے بات کر لو، وہ ڈی ایچ او سے بات کرے گا، تو کام ہو جائے گا۔ جناب بات یہ ہے کہ عبد الرحیم شاہ تو میرا قریبی نہیں ہے، میرے قریبی تو آپ ہیں، جب آپ صاحب سے یہ کام نہیں ہو سکتا تو عبد الرحیم شاہ کیسے کرے گا؟ میں ان سے کس طرح کہوں؟ جب آپ کا دوست ہے، اور وہ آپ کی بات نہیں مانتا، تو پھر عبد الرحیم شاہ کی بات کیسے مانے گا؟ باقی میں دعا کرتا ہوں، اللہ تعالیٰ آنجناب کو بجمع جماعت ترقی و برکت عطا فرمائے۔ عبد الرقیب صاحب کی عمر دراز فرمائے، سب دوستوں کی خدمت میں سلام و دعا اور التماس دعا عرض ہے۔ سید سمیع اللہ و محمد اسماعیل خان اور تمام عزیزوں کی طرف سے سلام و دعا عرض ہیں۔ قبول باد ہوں۔ فقط والسلام!

از طرف دعا گو و دعا جو

خليفة غلام رسول عفی عنہ

خانقاہ عالیہ قادریہ راشدیہ لعل ماہڑہ

تحصیل و ضلع ڈیرہ اسماعیل خان

بخد مت جناب برادر دم ڈاکٹر عبد السلام صاحب زاد مجد ہم  
السلام علیکم ورحمۃ اللہ وبرکاتہ۔

خیریت طرفین مطلوب ہوں۔ آج عزیز فیض اللہ سلمہ تشریف لے آئے ہیں۔ ظہر کی نماز میرے پاس پڑھی ہے، جناب کا مکتوب شریف بھی دیا ہے، وہ میں نے پڑھا ہے، میں نے پہلے دو خطوط لکھے ہیں، شاید آپ نے شکوہ لکھا ہے۔ وہ آپ کو نہیں ملے۔ تحریر غلام رسول ماسٹر کی تھی جو وہ خود بھی نہیں پڑھ سکتا۔ میں مجبور ہوں خود نہیں لکھ سکتا۔ فیض اللہ صاحب روزانہ تو نہیں آتے، خط اسی پتے پر بھیجیں جو آپ کے پاس پہلے سے ہے۔ ماسٹر صاحب کے الفاظ کو خود ٹھیک کر لیا کریں، باقی گھر بالکل خیریت ہے۔ اس دفعہ امید تھی کہ آپ عید یہاں کریں گے، لیکن شومی قسمت آپ نہیں آسکے۔ جب ڈاکٹر طیب صاحب آئیں تو ان کے ساتھ آجائیں اور ایک دو دن میرے ساتھ رہیں، پھر گرمی میں آپ نہیں رہ سکیں گے۔ حلقے کے متعلق پڑھ کر بہت خوشی ہوئی۔ اللہ تعالیٰ آپ کو مقامات عالیہ تک پہنچائے اور آپ کے فیض کو دور دراز تک پہنچائے۔ ہر وقت آپ اللہ کے ہم نشین رہیں۔ یہی لب لباب ہے تصوف کا۔ غیر کا خطرہ دل میں نہ آئے، اگر آئے بھی تو اس کی نفی کریں۔ اس چیز کو حضوری کہتے ہیں اور خطرات کا نہ آنا اس کو جمعیت کہتے ہیں، لطائف کے اوپر کشش کرنا اس کو جذبات کہتے ہیں۔ دل کے اوپر عرش معلیٰ سے وارد ہونا اس کو واردات کہتے ہیں۔ جس کو عدم وجود کے ساتھ تعبیر کرتے ہیں۔ ان چار چیزوں سے سالک دور نہیں ہوتا، یہ چار چیزیں سالک کے لئے لازمی ہیں۔ جو کتاب آپ میری سوانح عمری پر لکھ رہے ہیں تو اس کے لئے میرے دوستوں سے رابطہ رکھیں۔

مولانا عطاء الرحمن صاحب، فیض اللہ، منیر صاحب زادہ صاحب، حاجی احمد خان صاحب، اور امام الاتقیاء میاں اجمل قادری کے ساتھ بھی رابطہ کریں اور پیر شفیع اللہ ٹانک والے، اور سوانح کے لئے تصوف کی کتب کی سخت ضرورت ہوتی ہے، وہ ساتھ رکھنی ہیں جب جا کر سوانح تیار ہوگی۔ مقبول حسن صاحب کے ساتھ بھی رابطہ کریں۔ جمیع دوستوں اور گھر والوں کو تسلیات اور دعا۔ عزیزوں اور گھر والوں سب کی طرف سے سلام۔

دعاگو

غلام رسول

## (۱۲) جناب مکرم ڈاکٹر عبدالسلام صاحب زادہ مجاہد

السلام علیکم ورحمۃ اللہ وبرکاتہ۔ آپ کی پہنچ کی اس وقت تک کوئی اطلاع نہیں آئی، فکر مند ہوں اور تفتیش کی ضرورت از حد ہے، خدا تعالیٰ خیر کرے۔ جب یہ رقعہ حاضر خدمت ہو تو مطلع فرمادیں، عین نوازش ہوگی۔ ثمرہ وصل ذکر و شغل کا قرب و رضا حق تعالیٰ ہے، واردات غیبیہ یا ذوق شوق ثمرہ ہیں، بلکہ صرف ہمت سے کام لینا ہے، بس اپنی طرف سے ذکر کا التزام رکھے، لذت آئے یا نہ آئے، پریشان نہ ہوں۔ اور جب تک انبساط قلب رہے، ذکر کرتے رہیں، کمی و بیشی کا خیال نہ کریں، کیونکہ تعداد مقصود نہیں، اندازے سے وقت کی مقدار کو معین رکھو، اگر بوقت ذکر انوار وغیرہ نظر آئیں بالکل التفات نہ کرنا، ذاکر کے قلب پر کبھی ذکر کے اثر سے سوزش ہوتی ہے فکر نہ کرنا، اور عامی خیرات میں اللہ تعالیٰ کا دیدار اور اس کی رضا مقصود ہونی چاہئے، تاکہ بلند ہمت والے لوگوں کے درجے تک پہنچ جائیں۔ یہ عاجز و مسکین مقصد المقاصد

دکاس عشق



تک نہ پہنچنے کا حال کس زبان سے عرض کرے، اور دل کے چہرہ کی خراش جو مرتبہ روح کی تفصیل ہے، کیا بیاں کرے، اور صفات جمیلہ یعنی جمال ظاہری باجمال باطنی کے ساتھ انس کے مقام سے جدائی کا اظہار کس طرح کرے، اور دلی محبوب کے چہرہ کے رخ بہت سے ہیں، آگے طاقت سے معاملہ باہر ہے، واللہ اعلم۔ اور اپنا کرم بخش اور آراستگی اور غرض نظر کر کے ہم کو اپنا مشتاق خیال کریں، اور نیاز مندانہ قبول فرمائیں۔ اور توجہ اور فاتحہ سے امداد فرماتے رہا کریں، حضرت مفتی صاحب اور اس کے والد ماجد کو بھی باقی جمیع احباب کو درجہ بدرجہ سلام و اخلاص قبول ہو، باقی آپ کے اہل خانہ کو سلام۔ خود نوشت۔ نوٹ غلطی معاف۔ دعا جو خلیفہ غلام رسول عفا اللہ عنہ

## (۱۳) از خلیفہ غلام رسول

۱۲ ربیع الاول جمعۃ المبارک

محترم ڈاکٹر صاحب، السلام علیکم

میں خیریت سے ہوں اور آپ کی خیریت نیک مطلوب ہے۔ آج سے دو ہفتے پہلے گرہ مدہ کے لوگ آئے تھے اور مجھے اپنے ساتھ لے گئے تھے، وہاں پر تین دن نماز استسقاء پڑھتے رہے، آخری دن جمعہ کے روز اللہ تعالیٰ کی مہربانی سے بارش آگئی اور رودساوان میں پانی بھی آگیا۔ پھر لونی گیا، پھر ٹانک میں تین دن رہا، پھر وہاں سے خانو خیل چلا گیا، پھر آخر میں مٹورہ گیا، آج تقریباً ۱۷ یا ۱۸ دن ہو گئے ہیں فیض اللہ کے پاس آگیا ہوں۔ کل میں گھر چلا جاؤں گا، ان شاء اللہ۔

باقی آپ اللہ اللہ خوب کیا کریں، اور مجھے خط لکھا کریں، تاکہ تسلی

رہے، سب دوستوں کو سلام۔ گل محمد صاحب اور جتنے بھی دوست ہیں، آپ کے حلقے والوں کو سب کو سلام۔ گھر والوں، بچوں کو بھی سلام، والسلام! دعا گو خلیفہ غلام رسول

## (۱۴) بخد مت جناب عالی مقام سلطنت حقہ کے بادشاہ

حضرت ڈاکٹر عبد السلام صاحب سلمہ الرحمن

السلام علیکم ورحمۃ اللہ وبرکاتہ کے بعد عرض یہ ہے کہ آپ کا صحیفہ شریفہ اتاریخ کو شرف مطالعہ بخش کر مسرور کیا، اللہ تعالیٰ آپ کو اس یاد فرمائی کے بدلے عقبات عقبیٰ سے محفوظ و مامون رکھ کر خاطر اطمینان نصیب فرمائے، لیکن افسوس ہے کہ محبوب کا شکر کس طرح کیا جائے، جب اس کی بھی مرضی یہی ہے تو بندہ کیا کر سکتا ہے۔ سب عافیت مطلوب ہے، دین و دنیا اور آخرت میں عافیت کا طلب گار ہوں اور آپ کی بمع اہل خانہ عافیت و سلامتی کا طلب گار ہوں، اور خط تفصیل کے ساتھ لکھ نہیں سکتا اور اجمالاً لکھ رہا ہوں، کیونکہ آنحضرت کا مکتوب تفصیل سے لکھا ہوا ہے اور ہر جملہ میں بہت اشارات تھے، ان کے جواب کی طاقت نہیں۔ اگر فقیر تصوف کی بات زبان پر لائے تو یہ بے حیائی کی بات ہے، جب اس میدان کی سردی گرمی نہیں دیکھی تو بندہ کیا کہہ سکتا ہے، لیکن وصیت کرتا ہوں، اس کو یاد رکھیں، آپ اپنی نسبت کو نگاہ میں رکھنا، کیونکہ یہ سرخ گندھک سے بھی زیادہ عزیز اور نایاب ہے۔ اور آپ باطن کے روشن دانوں اور چمن خانوں کو باہر کے دھوؤں سے محفوظ رکھنا تا کہ دھوپ کے جھونکے سے اندرون برباد نہ ہو جائے۔ اور آپ میری طرح جنگ میں پھرنے والے اور ادنہ بن جائیں۔ لیکن میں یہ تو نہیں کہتا کہ یہ بات نہایت بے ادبی کی

دکھائے

ہے اور بے حد گستاخانہ۔ وہ محبوب جو ہر دم اور ہر لمحہ نئے نئے جلوے عجیب عجیب انداز و ناز دیکھتا رہتا ہے، اس کے عشق کے اس منبع کو بے سرو سامان، خانہ ویران، شکستہ ماں کو مضطر الحال کر رکھا ہے۔ اس کے غم میں دل بریاں چشم گریاں ہو رہا ہے، کیا کیا جائے۔

جز ترک عشق یا ستمگر چارہ نیست

آخردل است جان من این سنگ حارہ نیست

اس سرگرداں ناتواں کو آگاہی کے راستے پر چلنے والوں اور اللہ تعالیٰ کی بارگاہ کی طرف توجہ کرنے والوں کی قدم بوسی کا بہت شوق ہے، اللہ تعالیٰ نصیب کرے۔ مجھے اپنے باطن کی خرابی اور بربادی کے ظاہر کرنے سے یہ مقصود ہوتا ہے کہ شاید کسی دل کو ہمارے عجز و نیاز پر شفقت آجائے اور ہمارے حق میں ہمت اور توجہ سے کام لے لیں، کیونکہ حضرات کی عنایت اور ان کے دلوں کا التفات تمام سعادتوں کا مجموعہ ہے، اور دور افتادوں کو راہ پر لے آتی ہے اور مستعدوں کو آگاہ کر دیتی ہے۔ اس سے زیادہ گستاخی ہے۔ اصل بات جو تحریر کرنی تھی وہ دماغ سے نکل گئی، میں وہی بات کرتا ہوں، آپ کی اپنی اہلیہ محترمہ کی تکلیفوں کا دل پر بڑا صدمہ ہوا۔ الحمد للہ! کہ اب شفا ہے، سب گھر والے دعا کرتے ہیں، تین دن میں یہ خط لکھا ہے، یعنی خود نوشت ہے، اب زیادہ طاقت لکھنے کی نہیں، فقط! سب گھر والوں کو سلام و التماس دعا۔

دعا گو و دعا جو

خلیفہ غلام رسول عفا اللہ عنہ

-----



## (۱۵) خانقاہ لال ماہرہ، ۲۸-۶-۲۰۰۰ء

محترم المقام برادر جان پروفیسر ڈاکٹر عبدالسلام صاحب زید مجدد ہم السلام علیکم ورحمۃ اللہ وبرکاتہ، کل آپ کا مکتوب شریف ملا، پڑھ کر بڑی خوشی ہوئی، دعا ہے کہ اللہ تعالیٰ آپ کو مکروہات دنیا و عقبات عقبیٰ سے محفوظ و مامون رکھ کر جمعیت خاطر و اطمینان قلب نصیب فرمائے۔ آپ نے حضرت عبدالوہاب صاحب رائے ونڈ کے متعلق لکھا ہے کہ میں اس کو دبارہا ہوں۔

مخبرو! یہ تو سیدھی بات ہے آپ نے وہ واقعہ نہیں سنا جو رسول اللہ ﷺ نے فرمایا: حضرت بلال رضی اللہ عنہ کو کہ آپ کی جوتیوں کی آہٹ جنت میں سنتا ہوں، اس بات کو آپ خوب سمجھ لیں، زیادہ بیان کرنے کی ضرورت نہیں ہے۔ آپ کی دعا سے یہ سفر بہت آرام سے گزرا ہے، تھوڑے سے مٹورا کے حالات لکھتا ہوں، چار دن مٹورا میں رہا، اس کی کیفیت یہ رہی صبح سات بجے سے دس بجے تک مرد و مستورات بیعت ہوتے تھے، اتنا ۳ بجے تک آرام کرتا تھا، ۳ بجے نماز پڑھ کر شام تک مستورات بیعت ہوتی تھیں، شام کی نماز پڑھ کر ڈاکٹر باہر لے آتے تھے، عشاء کی نماز کے بعد مردوں کی بیعت شروع ہو جاتی تھی، ۱۲ بجے تک ہم اور یہ لوگ جو بیعت ہوتے حضرت مولانا خان محمد صاحب سے اور تونسہ والوں سے بیعت تھے اور زکوٹی پیروں سے بیعت تھے، میں دل و جان سے اپنے پیروں پر قربان ہو جاؤں کہ یہ ان کا احسان و کرم ہے، مولانا احمد جان (غزنی خلیل ضلع بنوں والے) دامت برکاتہم ملاقات کے لئے تشریف لائے تھے، ایک گھنٹہ خوب مجلس ہوئی۔ مولانا نے فرمایا: میں پیروں سے ملنے نہیں آتا، میں نے جواب دیا کہ تم خود پیر ہو۔ انہوں نے فرمایا: میں ہی جانتا

دکتر عشق

ہوں۔ غزنی خیل کے لوگ یہاں آ کر مجھے لے گئے وہاں بھی مرد و عورتیں بیعت ہوئے۔ ضلع لکی کے اے سی بھی تشریف لائے تھے، روٹی اکٹھی کھائی، خوب مجلس ہوئی۔ وہ واپس چلے گئے تو میں جمعہ کے روز چار بجے فیض اللہ خان کے پاس بخیریت پہنچ گیا۔ ایک دن بعد گھر گیا، الحمد للہ! سب گھر والوں کو عافیت سے پایا، آپ نے ایبٹ آباد کے متعلق لکھا ہے کہ وہاں ایک ہفتہ ہمارے پاس قیام کریں، اس میں کوئی شک نہیں یہاں گرمی ہے، بارش نہیں ہوئی، گرمی کی وجہ سے سارے دن تڑپتے رہتے ہیں۔ لوگ مجھے کہتے ہیں کہ آپ کے مرید بڑے متمول ہیں، آپ کے گرمی کا انتظام نہیں کر سکتے، ان کا اشارہ ہے اے سی نہیں دلا سکتے، میرے پاس جواب تو ہوتا نہیں، اور اپنے دل میں یوں کہتا ہوں کہ تم جیسا حق کوئی نہیں، کیونکہ تربیت ہو تو کوئی ایسا سوال نہیں کر سکتا۔ تربیت ہو تو ادب ہوتا ہے، تربیت نہ ہو تو انسان بے باک ہوتا ہے، یہ بھی مجھے معلوم نہیں ہے، آپ کے پاس ہمارے رہنے کے لئے گھر ہے یا نہیں، میں آپ کے پاس کیسے رہ سکوں گا؟ کیونکہ میرے ساتھ چار پانچ آدمی ہوں گے، کس طرح انتظام ہو گا۔ اللہ تعالیٰ آپ کے برخورداروں کو صحیح برخوردار بنائے، جب بھی قاری عبدالرقيب کا ختم قرآن پاک ہو گا، پھر دیکھیں گے۔ آپ نے لکھا ہے کہ حضرت استاذی مولانا علاء الدین صاحب<sup>ؒ</sup> تقریر کریں اور میں صدارت کروں، یہ کیسے ہو سکتا ہے کہ میں اپنے محترم استاذ کے سامنے صدارت کروں۔ مجھ سے ایسی بے ادبی نہیں ہو سکتی، یہ تو بڑی بے ادبی ہے۔

سب حضرات حلقے والوں کی خدمت میں تسلیمات اور درخواست خاتمہ ایمان، کیونکہ اب آخری عمر ہے، علم نہیں کتنے تک رہیں گے۔  
دعا کریں اللہ تعالیٰ آخرت کی شرمساری سے بچائے، بغیر حساب

کتاب جنت میں لے جائے۔ سنا ہے قاضی عبدالکریم صاحب کلاچی والے کو تکلیف ہے، اگر انتظام ہو گیا تو میں دعا کے لئے جاؤں گا، دعا کریں کہ خدا قاضی عبدالکریم صاحب کو صحت کاملہ عاجلہ عطا فرمائے۔

آج ہی حاجی احمد صاحب گرہ مدہ والے تشریف لائے ہیں، یہ خط وہ لکھ رہے ہیں، اور بہت سلام عرض کر رہے ہیں اور ان کے ساتھ عبدالرشید آئے ہوئے ہیں، اور سلام عرض کر رہے ہیں، اور آپ کے سلام بھی حاجی صاحب کو پہنچائے ہیں، ڈاکٹر سرجن صاحب، مفتی صاحب، مفتی صاحب کے والد صاحب سب کو سلام عرض کرنا۔ دعا گو و دعا جو

خليفة غلام رسول عفا الله عنه

دکھائے

۳۵۷

(۱۶)

بِسْمِ اللّٰهِ سُبْحٰنَہٗ عَلٰی جَادَةِ الشَّرِیْعَةِ۔ (اللہ سبحانہ آپ کو شریعت کے سیدھے راستے پر ثابت قدم رکھے) سعادت مند وہ شخص ہے جس کا دل دنیا سے سرد ہو گیا ہو اور حق تعالیٰ کی محبت کی حرارت سے گرما گیا ہو۔ دنیا کی محبت تمام گناہوں کی جڑ ہے اور اس کا ترک تمام عبادات کا سرچشمہ ہے۔ کیونکہ دنیا حق سبحانہ و تعالیٰ کی مغضوبہ (مظہر غضب) ہے اور حق سبحانہ و تعالیٰ نے جب سے اس کو پیدا فرمایا ہے، اس کی طرف دیکھا تک نہیں، دنیا اور دنیا والے طعن و ملامت کے دماغ سے داغ دار ہیں، حدیث شریف میں ہے: "الدنیا ملعونۃ و ملعون ما فیہا الا ذکر اللہ" (دنیا ملعون ہے اور جو کچھ اس میں ہے، وہ بھی ملعون ہے، سوائے اللہ تعالیٰ کے ذکر کے) کیونکہ ذکر کرنے والے بلکہ عالم کے وجود کے ذرات کا ہر ذرہ



(رواں رواں) اللہ سبحانہ کے ذکر سے مملو (لبریز) ہے، وہ اس وعید سے خارج ہیں، (ان پر اس کا اطلاق نہیں ہوتا)۔ چونکہ دنیا ایک ایسی چیز ہے جو دل کو حق سبحانہ و تعالیٰ کی طرف سے باز رکھتی ہے، اور غیر حق میں مشغول کر دیتی ہے، خواہ مال و اسباب ہوں یا جاہ و ریاست اور خواہ ننگ و ناموس۔ "فاعرض عن من تولى عن ذكرنا" (النجم: ۲۹) (پس اس شخص سے منہ موڑ لو جس نے ہماری یاد سے منہ موڑ لیا) نص قاطع ہے، جو کچھ بھی دنیا میں ہے بلائے جان ہے۔ دنیا دار، دنیا میں تو ہمیشہ لڑنے جھگڑنے میں پریشان رہتے ہیں، اور آخرت میں حسرت و ندامت کے علاوہ کچھ حاصل نہ ہو گا۔ ترک دنیا کی حقیقت یہ ہے کہ اس کی رغبت ترک ہو جائے اور اس رغبت کا ترک اس وقت متحقق ہوتا ہے جبکہ اس کا ہونا نہ ہونا برابر ہو جائے اور اس طرح کا حصول ارباب جمعیت کی صحبت کے بغیر مشکل اور دشوار ہے، اگر ان بزرگوں کی صحبت میسر ہو جائے تو اس کو غنیمت سمجھنا چاہئے، اور اپنے آپ کو ان کے سپرد کر دینا چاہئے اور ایک لمحہ بھی غفلت نہیں برتنی چاہئے، اس طریقہ عالیہ کو اختیار کرنا بہت ہی بہتر اور نفع مند بلکہ واجب اور لازم ہے، لہذا آپ کو چاہئے کہ اپنے قبلہ و توجہ کو تمام اطراف سے ہٹا کر اس طریقہ عالیہ کے اکابر کی طرف مرکوز کر دیں اور ان کے باطن شریف کی ہمت اور توجہ طلب کریں، کیونکہ ابتدا میں ذکر کے بغیر چارہ نہیں۔

آپ کو چاہئے کہ قلب صنوبری کی طرف متوجہ ہوں کہ وہ گوشت کا ٹکڑا قلب حقیقی کے لئے ایک حجرے یا گھر کی مانند ہے، اور اسم مبارک اللہ کو اس قلب پر گزاریں اور اس وقت کسی عضو کو حرکت نہ دیں، اور اس طرح قلب کی طرف متوجہ ہو کر بیٹھیں اور اپنی قوت خیالیہ میں قلب کو جگہ نہ دیں، اور نہ اس کی طرف متوجہ ہوں، کیونکہ مقصود قلب کی طرف متوجہ کرنا ہے کہ اس کی صورت تصور اور مبارک لفظ اللہ کے معنی کو بے چوں و بے چوکنی (بے

مشل و بے کیف) کے ساتھ ملاحظہ کریں اور کسی صفت (و کیفیت) کو اس کے ساتھ شامل نہ کریں اور اس کا حاضر و ناظر ہونا بھی ملحوظ نہ ہو، تاکہ آپ کی ذات تعالیٰ و تقدس بلندی سے صفات کی پستی کی طرف نہ آجائے، اور اس طرح اس کی وجہ سے کثرت میں وحدت کا مشاہدہ کرنے میں نہ پڑ جائیں اور بے چون کی گرفتاری سے چون کے شہود کے ساتھ آرام نہ پکڑیں، کیونکہ جو چون کے آئینے میں ظاہر ہو گیا وہ بے چون نہیں ہے، اور جو کثرت میں نمودار ہو وہ واحد حقیقی نہیں ہے، بے چون کو چون کے دائرے سے باہر ڈھونڈنا چاہئے، اور بسبب حقیقی کو کثرت کے احاطہ کے باہر تلاش کرنا چاہئے، اگر ذکر (الہی) کے وقت پیر کی صورت بے تکلف ظاہر ہو تو اس کو بھی قلب کی طرف لے جانا چاہئے، آپ کو معلوم ہے کہ پیر کون ہے؟ پیر وہ شخص ہے جس سے آپ خدائے تعالیٰ جل شانہ کی جناب قدس تک پہنچنے کا راستہ حاصل کریں اور اس راستے میں آپ اس سے امداد و اعانت حاصل کریں، صرف کلاہ و دامن (چادر) اور شجرہ جو معروف ہو گیا ہے، پیروں مریدوں سے خارج ہے اور رسم و عادت میں داخل ہے، لیکن اگر شیخ کامل و مکمل سے کوئی کپڑا تبرک کے طور پر حاصل ہو جائے اور آپ اعتقاد و اخلاص کے ساتھ اس کو پہن کر زندگی گزاریں تو اس صورت میں بہت سے فائدوں اور ثمرات کے حاصل ہونے کا قوی احتمال ہے۔

## (۱۷)

حضرت علامہ کردی گائیک خط، خواجہ ابوسعیدؒ کے نام  
مکتوب مرکز دائرہ غربت و مہجوری خالد کردی شہر زوری، مخدومی  
و جناب ابی سعید مجددی، معصومی کی خدمت میں عرض پرواز ہے کہ اگرچہ  
آنجناب کے آباء و اجداد کرام کے خاندان عالیہ کے جو کہ حضرت قبلہ عالم رومی

فداہ کی برکت سے اس گمنام اور بے مقصد کو فیوض پہنچے، حد تحریر سے اور حوصلہ تقریر سے باہر ہیں، لیکن: مالا لیدرک کلہ لایترک کلہ کے مطابق مقام شکر گزاری میں آکر عرض کرتا ہے کہ مملکت روم، عربستان، جاز، عراق اور عجم کے بعض علاقے اور تمام کردستان طریقہ علیا کی تاثیرات اور جذبات سے سرشار ہیں، اور مساجد، مدارس، محفلوں اور مجلسوں میں دن رات آنحضرت ﷺ، امام ربانی مجدد الف ثانی قدس سرہ کے حامد کا ذکر اس طور پر ہوتا ہے کہ کسی قرن میں کسی ولایت میں نہیں ہوا، گویا زمانے نے اس زمزمے کا نظیر نہیں دیکھا اور نہ ہی آسمان نے اس رغبت اور اجتماع کو دیکھا ہے، چونکہ حضرت صاحب قبلہ کی بہت رغبت اس مہجور مسکین کے غم ناک دل میں تھی، اس لئے گستاخی کے مقام میں آکر آنجناب تمام احباب کے دل کی فرحت افزائی کی ہے، گویا ایسے امور کا اظہار گستاخی اور خود بینی ہے اور مجھے بھی اس سے شرم آتی ہے، لیکن دوستوں کے پہلوؤں کی رعایت کو مقدم رکھ کر بے ادبی سے یہ کلمات لکھے گئے ہیں، مگر مجھ نالائق سے ویسے امور لکھنا بعید از قیاس تھا، امید ہے کہ مشافہت یا مراسلہ جیسا کہ آپ کی نیک خصلت متقاضی ہو، اس مسکین ذلیل کے ذکر جمیل سے حضور حضرت بامروت سعادت میں حضرت صاحب قبلہ کو نین کو فرمائیں اور کسی نہ کسی تقریب سے ہمیں اس آستانے میں جو بختیاروں اور سادگوں کے پڑنے کا مقام ہے، یاد فرمائیں گے اور خود بھی کبھی کبھی نیم نگاہ کے ہم بے نوائیوں کے دل سے شقاوت کا زنگ دور فرمادیں گے اور کیا لکھوں۔ آپ منعم حقیقی اور پیران کبار کی دعا کی پناہ میں ہو۔



## اذکار سلسلہ عالیہ قادریہ راشدیہ

بمع شجرہ مبارکہ

بسم اللہ الرحمن الرحیم

اللہ تعالیٰ کے ذکر کی فضیلت کا بیان

عَنْ أَبِي هُرَيْرَةَ قَالَ: قَالَ رَسُولُ اللَّهِ ﷺ: "إِنَّ اللَّهَ عَزَّ وَجَلَّ يَقُولُ: أَنَا عِنْدَ ظَنِّ عَبْدِي بِي، وَأَنَا مَعَهُ حِينَ يَذْكُرُنِي، إِنْ ذَكَرَنِي فِي نَفْسِهِ، ذَكَرْتُهُ فِي نَفْسِي، وَإِنْ ذَكَرَنِي فِي مَلَأٍ، ذَكَرْتُهُ فِي مَلَأٍ خَيْرٍ مِنْ مَلَأِهِ الَّذِينَ يَذْكُرُنِي فِيهِمْ." (متفق عليه) (مشکوٰۃ ص: ۱۹۶)

ترجمہ: حدیث قدسی میں ہے کہ اللہ تعالیٰ فرماتے ہیں: میں اپنے بندے کے گمان کے ساتھ ہوں، (جیسا وہ میرے متعلق گمان رکھتا ہے، میں ویسا ہی ہوتا ہوں)، اور میں اس کے ساتھ ہوتا ہوں جب وہ میرا ذکر کرتا ہے، چنانچہ اگر وہ دل میں (تہائی میں) میرا ذکر کرتا ہے تو میں بھی تہائی میں اسے یاد کرتا ہوں، اور اگر وہ کسی مجمع میں میرا ذکر کرتا ہے، میں بھی اس کے مجمع سے بہتر مجمع میں (فرشتوں کے مجمع میں) اس کا ذکر کرتا ہوں۔

دکھائے



۲: لا يقعد قوم يذكرون الله الا حفتهم الملائكة  
وغشيتهم الرحمة ونزلت عليهم السكينة وذكريم  
الله فيمن عنده (مشكوة المصابيح ص: ۱۹۶)

ترجمہ: حضرت ابو ہریرہ اور حضرت ابو سعید خدری رضی اللہ عنہما  
سے روایت ہے کہ رسول اللہ صلی اللہ علیہ وسلم نے ارشاد فرمایا: جب  
بھی اور جہاں بھی بیٹھ کے کچھ بندگان خدا اللہ تعالیٰ کا ذکر  
کرتے ہیں تو لازمی طور پر فرشتے ہر طرف سے ان کے گرد  
جمع ہو جاتے ہیں اور ان کو گھیر لیتے ہیں، اور رحمت الہی ان  
پر چھا جاتی ہے اور ان کو اپنے سایہ میں لے لیتی ہے، اور  
ان پر سکینہ کی کیفیت نازل ہوتی ہے، اور اللہ تعالیٰ اپنے  
ملائکہ مقربین میں ان ذکر فرماتا ہے۔

۳: عَنْ أَبِي الدَّرْدَاءِ، قَالَ: قَالَ النَّبِيُّ صَلَّى اللهُ عَلَيْهِ  
وَسَلَّمَ: «أَلَا أُنبئُكُمْ بِخَيْرِ أَعْمَالِكُمْ، وَأَزْكَاهَا عِنْدَ  
مَلِيكِكُمْ، وَأَرْفَعَهَا فِي دَرَجَاتِكُمْ وَخَيْرٌ لَكُمْ مِنْ  
إِنْفَاقِ الذَّهَبِ وَالْوَرِقِ، وَخَيْرٌ لَكُمْ مِنْ أَنْ تَلْقَوْا  
عَدُوَّكُمْ فَتَضْرِبُوا أَعْنَاقَهُمْ وَيَضْرِبُوا  
أَعْنَاقَكُمْ؟» قَالُوا: بَلَى. قَالَ: «ذِكْرُ اللهِ تَعَالَى» قَالَ  
مُعَاذُ بْنُ جَبَلٍ: «مَا شَيْءٌ أَنْجَى مِنْ عَذَابِ اللهِ مِنْ  
ذِكْرِ اللهِ». سنن الترمذي (۵ / ۴۵۹)



ترجمہ: حضرت ابو درداء رضی اللہ عنہ سے روایت ہے کہ رسول اللہ صلی اللہ علیہ وسلم نے فرمایا: کیا میں تم کو وہ عمل بتاؤں جو تمہارے سارے اعمال میں بہتر اور تمہارے مالک کی نگاہ میں پاکیزہ ہے، اور تمہارے درجوں کو دوسرے تمام اعمال سے زیادہ بلند کرنے والا ہے، اور راہ خدا میں سونا اور چاندی خرچ کرنے سے بھی زیادہ ہو، اور اس جہاد سے بھی زیادہ تمہارے لئے اس میں ثواب ہو جس میں تم اپنے دشمنوں کو موت کے گھاٹ اتارو اور وہ تمہیں ذبح کریں اور شہید کریں؟ صحابہ رضوان اللہ علیہم اجمعین نے عرض کیا: ہاں یا رسول اللہ، ایسا قیمتی عمل ضرور بتائیے! آپ صلی اللہ علیہ وسلم نے فرمایا: وہ اللہ کا ذکر ہے۔ حضرت معاذ رضی اللہ عنہ نے فرمایا اللہ تعالیٰ کے عذاب سے نجات دلانے والی چیز اللہ تعالیٰ کے ذکر سے زیادہ کوئی نہیں ہے۔

۴: عَنْ أَبِي سَعِيدٍ الْخُدْرِيِّ، قَالَ: خَرَجَ مُعَاوِيَةُ عَلَى حَلَقَةٍ فِي الْمَسْجِدِ، فَقَالَ: مَا أَجَلَسَكُمْ؟ قَالُوا: جَلَسْنَا نَذْكُرُ اللَّهَ، قَالَ اللَّهُ مَا أَجَلَسَكُمْ إِلَّا ذَاكَ؟ قَالُوا: وَاللَّهِ مَا أَجَلَسْنَا إِلَّا ذَاكَ، قَالَ: أَمَا إِنِّي لَمْ أَسْتَحْلِفْكُمْ نُهْمَةً لَكُمْ، وَمَا كَانَ أَحَدٌ بِمَنْزِلَتِي مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ أَقَلَّ عَنْهُ حَدِيثًا مِنِّي، وَإِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ خَرَجَ عَلَى حَلَقَةٍ مِنْ أَصْحَابِهِ، فَقَالَ: «مَا



أَجَلَسَكُمْ؟» قَالُوا: جَلَسْنَا نَذْكُرُ اللَّهَ وَنُحَمِّدُهُ عَلَى مَا هَدَانَا لِلْإِسْلَامِ، وَمَنْ بِهِ عَلَيْنَا، قَالَ: «اللَّهُ مَا أَجَلَسَكُمْ إِلَّا ذَاكَ؟» قَالُوا: وَاللَّهِ مَا أَجَلَسْنَا إِلَّا ذَاكَ، قَالَ: «أَمَا إِنِّي لَمْ أَسْتَحْلِفْكُمْ تُهْمَةً لَكُمْ، وَلَكِنَّهُ أَتَانِي جَبْرِيْلٌ فَأَخْبَرَنِي، أَنَّ اللَّهَ عَزَّ وَجَلَّ يُبَاهِي بِكُمْ الْمَلَائِكَةَ».

(صحیح مسلم، باب فضل الاجتماع على تلاوة القرآن، حدیث نمبر: ۴۷۶۹)

ترجمہ: حضرت ابو سعید خدری رضی اللہ عنہ سے روایت ہے کہ حضرت معاویہ رضی اللہ عنہ مسجد میں قائم ایک حلقے پر پہنچے تو آپ نے ان اہل حلقہ سے پوچھا: تم یہاں کس لئے بیٹھے ہو؟ انہوں نے کہا: ہم بیٹھ کر اللہ کو یاد کر رہے ہیں! حضرت معاویہ رضی اللہ عنہ نے کہا: کیا اللہ کی قسم! تم صرف ذکر اللہ ہی کے لئے بیٹھے ہو؟ انہوں نے کہا: قسم بخدا! ہمارے بیٹھنے کا کوئی اور مقصد اللہ کے ذکر کے سوا نہیں ہے! حضرت معاویہ رضی اللہ عنہ نے کہا: آپ لوگوں کو معلوم ہونا چاہئے کہ میں نے کسی بدگمانی کی بنا پر آپ لوگوں سے قسم نہیں لی ہے، اصل بات یہ ہے کہ رسول اللہ صلی اللہ سے جس درجے کا تعلق اور قرب مجھے حاصل تھا، اس درجے کے تعلق والا کوئی آدمی آپ صلی اللہ علیہ وسلم کی حدیثیں مجھ سے کم بیان کرنے والا نہیں ہے (یعنی میں روایت حدیث میں

بہت زیادہ احتیاط کرتا ہوں، اس لئے اپنے جیسے دوسرے لوگوں کی بہ نسبت کم حدیثیں بیان کرتا ہوں، مگر اس وقت ایک حدیث ذکر کرتا ہوں (اور میں نے اسی کی پیروی میں آپ لوگوں سے قسم لی ہے، وہ حدیث یہ ہے کہ رسول اللہ ﷺ ایک دن اپنے اصحاب کے ایک حلقے کے پاس پہنچے، آپ ﷺ نے ان سے پوچھا: آپ لوگ یہاں کیوں جڑے بیٹھے ہیں؟ انہوں نے عرض کیا: ہم اللہ کو یاد کر رہے ہیں، اور اس نے جو ہم کو ہدایت سے نوازا اور ایمان و اسلام کی توفیق دے کر احسان عظیم فرمایا، اس پر اس کی حمد و ثناء کر رہے ہیں! آپ ﷺ نے فرمایا: کیا اللہ کی قسم! تم صرف ذکر اللہ ہی کے لئے بیٹھے ہو؟ صحابہ رضوان اللہ علیہم اجمعین نے جواب دیا: قسم بخدا ہمارے بیٹھنے کا مقصد صرف اللہ تعالیٰ کا ذکر ہے! پھر آپ ﷺ نے فرمایا: تمہیں معلوم ہو کہ میں نے تمہارے ساتھ کسی بدگمانی کی بنا پر تم سے قسم نہیں لی، بلکہ واقعہ یہ ہے کہ ابھی جبریل امین میرے پاس آئے اور انہوں نے بتایا کہ اللہ تعالیٰ فخر و مباہات کے ساتھ فرشتوں سے تم لوگوں کا ذکر فرما رہا ہے۔

۵: ایک اور حدیث میں آیا ہے کہ رسول اللہ ﷺ نے فرمایا: کوئی صدقہ (عمل خیر) اللہ کے ذکر سے افضل نہیں۔

## اذکار سلسلہ عالیہ قادریہ راشدہ بمع شجرہ مبارکہ

امام الاولیاء شیخ التفسیر والحديث حضرت مولانا احمد علی لاہوری رحمہ اللہ کے خلیفہ مجاز حضرت مولانا خلیفہ غلام رسول صاحب رحمہ اللہ کے خلیفہ مجاز عارف باللہ حضرت ڈاکٹر عبدالسلام صاحب دامت برکاتہم نے سالکین کے لئے ذکر کا مندرجہ ذیل طریقہ کار ارشاد فرمایا:

### آداب ذکر

- ① با وضو ہونا
- ② قبلہ رخ ہونا
- ③ خاموشی
- ④ اندھیرا
- ⑤ ایصال ثواب

رسول اللہ ﷺ، جمع انبیاء کرام علیہم السلام، ملائکہ مقربین، جمع پیران کبار اور جملہ سلاسل اربعہ خصوصاً اپنے سلسلے کے حضرات کا نام مبارک لے کر ہدیہ کریں۔

### ایصال ثواب

- سورہ فاتحہ ----- ایک مرتبہ  
 آیۃ الکرسی ----- ایک مرتبہ  
 آمن الرسول تا ختم سورۃ البقرۃ ----- ایک مرتبہ  
 سورہ اخلاص ----- ۱۱ مرتبہ  
 کلمہ طیبہ ----- ایک مرتبہ  
 کلمہ شہادت ----- ایک مرتبہ  
 استغفار ----- ایک مرتبہ



دعا بعد ایصال ثواب  
اللهم بجاههم طهر قلبي عما سواك ونوره بانوار معرفتك وعشقك ومحبتك

## تلاوت شجره مبارکه

بسم الله الرحمن الرحيم

﴿أَلَمْ تَرَ كَيْفَ صَرَبَ اللَّهُ مَثَلًا كَلِمَةً طَيِّبَةً  
كَشَجَرَةٍ طَيِّبَةٍ أَصْلُهَا ثَابِتٌ وَفَرْعُهَا فِي السَّمَاءِ﴾

[إبراهيم: ٢٤]

شجره طيبه سلسله عاليه قادريه راشديه

الهي بحر مت شمس الضحى نور الهدى احمد مجتبی محمد طاب الله عليه وسلم

الهي بحر مت باب العلوم اسد الله الغالب علی بن ابی طالب کرم الله وجهه

الهي بحر مت سيدنا حضرت خواجه ابو سعید الحسن بن یسار البصری رحمہ اللہ

الهي بحر مت سيدنا حضرت خواجه حبيب عجمي رحمہ اللہ

الهي بحر مت سيدنا حضرت خواجه ابو سليمان داؤد بن بصير الطائي رحمہ اللہ

الهي بحر مت سيدنا حضرت خواجه ابو محفوظ معروف بن فيروز الكرخي رحمہ اللہ

الهي بحر مت سيدنا حضرت خواجه شيخ ابوالحسن بن المغلس القطبي البغدادي رحمہ اللہ

الهي بحر مت سيدنا حضرت خواجه شيخ ابوالقاسم الجنيدي بن محمد البغدادي رحمہ اللہ

الهي بحر مت سيدنا حضرت خواجه شيخ ابو بكر دلف بن جحررا الشبلي البغدادي رحمہ اللہ

الهي بحر مت سيدنا حضرت خواجه شيخ عبدالواحد التيمي رحمہ اللہ

الهي بحر مت سيدنا حضرت خواجه شيخ ابو الفرح الطرطوسي رحمہ اللہ

الهي بحر مت سيدنا حضرت خواجه شيخ ابوالحسن هنكاري قرشي رحمہ اللہ

دکھ عشق

الہی بحر مت سیدنا حضرت خواجہ شیخ ابوسعید مبارک عبدالقادر جیلانی رحمہ اللہ  
 الہی بحر مت سیدنا حضرت خواجہ شیخ سیف الدین عبدالوہاب رحمہ اللہ  
 الہی بحر مت سیدنا حضرت خواجہ شیخ سینفی الدین صوفی رحمہ اللہ  
 الہی بحر مت سیدنا حضرت خواجہ شیخ سید ابوالعباس رحمہ اللہ  
 الہی بحر مت سیدنا حضرت خواجہ شیخ سید مسعود رحمہ اللہ  
 الہی بحر مت سیدنا حضرت خواجہ شیخ سید علی رحمہ اللہ  
 الہی بحر مت سیدنا حضرت خواجہ شیخ سید شاہ امیر رحمہ اللہ  
 الہی بحر مت سیدنا حضرت خواجہ شیخ سید شمس الدین جیلانی حلبي اول رحمہ اللہ  
 الہی بحر مت سیدنا حضرت خواجہ شیخ سید محمد غوث گیلانی رحمہ اللہ  
 الہی بحر مت سیدنا حضرت خواجہ شیخ عبدالقادر ثانی رحمہ اللہ  
 الہی بحر مت سیدنا حضرت خواجہ شیخ سید عبدالرزاق رحمہ اللہ  
 الہی بحر مت سیدنا حضرت خواجہ شیخ سید حامد بخش کلاں رحمہ اللہ  
 الہی بحر مت سیدنا حضرت خواجہ شیخ عبدالقادر ثالث رحمہ اللہ  
 الہی بحر مت سیدنا حضرت خواجہ شیخ سید عبدالقادر رابع رحمہ اللہ  
 الہی بحر مت سیدنا حضرت خواجہ شیخ حامد بخش ثانی رحمہ اللہ  
 الہی بحر مت سیدنا حضرت خواجہ شیخ سید شمس الدین ثانی رحمہ اللہ  
 الہی بحر مت سیدنا حضرت خواجہ شیخ سید محمد صالح رحمہ اللہ  
 الہی بحر مت سیدنا حضرت خواجہ شیخ سید عبدالقادر جیلانی خامس رحمہ اللہ  
 الہی بحر مت سیدنا حضرت خواجہ شیخ سید محمد بقاء رحمہ اللہ  
 الہی بحر مت سیدنا حضرت خواجہ شیخ سید محمد راشد رحمہ اللہ  
 الہی بحر مت سیدنا حضرت خواجہ شیخ حضرت خواجہ شیخ شاہ حسن رحمہ اللہ

دکھ عشق

الہی بخرمت سیدنا حضرت خواجہ شیخ حافظ محمد صدیق رحمہ اللہ  
 الہی بخرمت سیدنا حضرت خواجہ شیخ خلیفہ غلام محمد رحمہ اللہ  
 الہی بخرمت سیدنا حضرت خواجہ شیخ قطب الاقطاب مولانا سید تاج محمود رحمہ اللہ  
 الہی بخرمت سیدنا حضرت خواجہ مولانا شیخ التفسیر احمد علی لاہوری رحمہ اللہ  
 الہی بخرمت سیدنا حضرت خواجہ شیخ حافظ مولانا خلیفہ غلام رسول رحمہ اللہ  
 الہی بخرمت سیدنا حضرت خواجہ شیخ حضرت ڈاکٹر عبدالسلام عفی اللہ عنہ دامت  
 برکاتہم

بسم اللہ الرحمن الرحیم

الہی بخرمت خدا سرور جہان حضرت محمد ﷺ  
 الہی بخرمت امیر المؤمنین حضرت ابو بکر صدیق رضی اللہ عنہ  
 الہی بخرمت صاحب رسول حضرت سلمان فارسی رضی اللہ عنہ  
 الہی بخرمت حضرت امام قاسم بن محمد بن ابو بکر الصدیق رحمہ اللہ  
 الہی بخرمت حضرت جعفر صادق رحمہ اللہ  
 الہی بخرمت حضرت سلطان العارفین بایزید بسطامی رحمہ اللہ  
 الہی بخرمت حضرت خواجہ ابوالحسن خرقانی رحمہ اللہ  
 الہی بخرمت حضرت خواجہ ابوالقاسم گرگانی رحمہ اللہ  
 الہی بخرمت حضرت خواجہ ابویوسف ہمدانی رحمہ اللہ  
 الہی بخرمت حضرت خواجہ دو جہان خواجہ عبدالحق غجدانی رحمہ اللہ  
 الہی بخرمت حضرت خواجہ عارف دیوگری رحمہ اللہ  
 الہی بخرمت حضرت خواجہ عزیزان علی رامتینی رحمہ اللہ

دکھائے عشق



الہی بخرمت حضرت خواجہ محمد بابا ساسی رحمہ اللہ

الہی بخرمت حضرت خواجہ سید امیر کلال رحمہ اللہ

الہی بخرمت حضرت خواجہ بہاء الدین شاہ نقشبندی رحمہ اللہ

الہی بخرمت حضرت خواجہ علاء الدین عطار رحمہ اللہ

الہی بخرمت حضرت خواجہ مولانا یعقوب چرخی رحمہ اللہ

الہی بخرمت حضرت خواجہ عبید اللہ احرار رحمہ اللہ

الہی بخرمت حضرت خواجہ محمد زاہد رحمہ اللہ

الہی بخرمت حضرت خواجہ درویش محمد رحمہ اللہ

الہی بخرمت حضرت خواجہ خواجگی مکیںگی رحمہ اللہ

الہی بخرمت حضرت خواجہ باقی باللہ رحمہ اللہ

الہی بخرمت حضرت خواجہ امام ربانی شیخ احمد سرہندی مجدد الف ثانی رحمہ اللہ

الہی بخرمت حضرت خواجہ محمد معصوم عروۃ الوثقی رحمہ اللہ

الہی بخرمت حضرت خواجہ سیف الدین رحمہ اللہ

الہی بخرمت حضرت خواجہ حافظ محمد محسن رحمہ اللہ

الہی بخرمت حضرت خواجہ سید نور محمد بدایونی رحمہ اللہ

الہی بخرمت حضرت خواجہ شمس الدین حبیب اللہ رحمہ اللہ

الہی بخرمت حضرت خواجہ غلام علی رحمہ اللہ

الہی بخرمت حضرت خواجہ ابوسعید رحمہ اللہ

الہی بخرمت حضرت خواجہ احمد سعید رحمہ اللہ

الہی بخرمت حضرت خواجہ حاجی دوست محمد قندھاری رحمہ اللہ

الہی بخرمت حضرت خواجہ محمد عثمان دامانی رحمہ اللہ

الہی بجزمت حضرت خواجہ سراج الدین رحمہ اللہ  
 الہی بجزمت حضرت خواجہ غلام حسن سواگی رحمہ اللہ  
 الہی بجزمت حضرت خواجہ حافظ غلام رسول رحمہ اللہ  
 الہی بجزمت مرشدنا حضرت ڈاکٹر عبدالسلام صاحب دامت برکاتہم

## اذکار

### الف: قلبی اذکار

۱: زبان ہلائے بغیر اسم ذات کا ذکر (اللہ) لطیفہ قلب پر، ۵۰۰ مرتبہ  
 (طلبہ کے لئے ۳۰۰ مرتبہ)۔ لطیفہ قلب (بائیں پستان کے نیچے دو انگلی کے فاصلے  
 پر) کو متوجہ کر کے پڑھیں۔

۲: ذکر نفی اثبات (لا الہ الا اللہ، سو مرتبہ کے بعد ایک مرتبہ محمد  
 رسول اللہ ﷺ) ۳۰۰ مرتبہ، (طلبہ کے لئے ۱۰۰ مرتبہ)۔ لطیفہ قلب (بائیں  
 پستان کے نیچے دو انگلی کے فاصلے پر) کو متوجہ کر کے پڑھیں۔

### ب: لسانی اذکار

۱: کوئی سا بھی درود شریف ۲۰۰ مرتبہ، (قد مین مبارک کا تصور  
 کر کے درود شریف پڑھیں۔

قد مین کا تصور: یہ ہے کہ تصور کریں میں رسول اللہ ﷺ کے  
 قدموں میں موجہ شریف میں (روضہ مبارکہ) میں بیٹھا ہوں، درود شریف  
 پڑھ رہا ہوں اور رسول اللہ ﷺ سن رہے ہیں۔

۲: استغفار (رب اغفر لی بفضلک) ۲۰۰ مرتبہ (گناہوں کو سامنے رکھ

کر پڑھیں)۔

نوٹ: یہ ابتدائی اسباق ہیں، پابندی لازم ہے، آئندہ مشورہ کرتے رہیں۔

دعا عشق



۳۷۲





## ہندوستان کا سفر نامہ

تبلیغ و دعوت کے کام سے تعلق کے ناطے ہماری عرصہ سے خواہش تھی کہ ہندوستان جا کر وہاں پر نظام الدین، بنگلہ والی مسجد تبلیغی مرکز میں وہاں کے موجودہ بزرگوں حضرت مولانا سعد صاحب، مولانا زبیر صاحب، مولانا احمد لاٹ صاحب، ابراہیم دیولہ صاحب اور میاں عبدالرحمن وغیرہ حضرات کی زیارت کر لیں، اور ان کی صحبت سے چند دن مستفید ہو جائیں، اور وہاں پر تبلیغ و دعوت کے کام کی برکات سے بہرہ ور ہو جائیں۔

ہندوستان جانا اور وہاں کا ویزا حاصل کرنا جوئے شیر لانے کے مترادف ہے، اس کے لئے غور و فکر کی تو معلوم ہوا کہ ایک صورت یہ ہے کہ جو زائرین حضرات پاکستان سے ہندوستان میں مختلف بزرگوں کے عرس پر جاتے ہیں، ان کے ساتھ شامل ہو کر ہندوستان کا ویزا آسانی سے مل سکتا ہے۔ اس کے طریقہ کار کے بارے میں معلومات کیں تو معلوم ہوا کہ ستمبر کے مہینے میں حضرت امیر خسر ورحمہ اللہ کا عرس ہے، اس عرس میں شامل ہونے کے لئے اخبار میں اشتہار کے ذریعے درخواست دینا پڑتی ہے اور پھر قمرہ اندازی کے ذریعے لوگوں کے ناموں کا انتخاب کیا جاتا ہے۔ بہر حال ہم نے درخواست دی، ہماری جماعت میں تقریباً دس افراد تھے جن میں سے چھ احباب کا قمرہ نکلا، اس کے لئے محکمہ اوقاف والوں نے ہمیں آن لائن ویزا فارم بھرنے کے لئے کہا، شناختی کارڈ اور پاسپورٹ کی کاپیاں مانگیں اور دس ہزار روپے کا ڈرافٹ محکمے کے نام بھیجنے کا کہا۔ اوقاف والوں نے اطلاع دی کہ ویزا لگنے پر آپ حضرات کو مطلع کیا جائے گا اور روانگی کے دن سے ایک دن پہلے آپ حضرات حاجی کیمپ لاہور میں صبح پاسپورٹ حاصل کرنے کے لئے حاضر ہوں گے۔ ہم مقررہ دن کو حاجی کیمپ

پہنچے۔ اوقاف کے ذمہ دار حضرات نے ہمیں پاسپورٹ اور ریلوے کے ٹکٹ دیئے جن پر انڈیا کا ویزا لگا ہوا تھا، اور ہم کو ہدایات دیں اور مذاکرہ کیا کہ کل صبح آپ حضرات ۷ بجے لاہور ریلوے اسٹیشن پر دہلی روانگی کے لئے پہنچ جائیں اور یہ سفر بزرگ ترین لاہور سے واہگہ بارڈر اور اٹاری کے راستے دہلی کی طرف ہوگا۔

ہم لوگ ۲ ستمبر کو صبح لاہور پہنچے، ہماری جماعت میں چھ احباب تھے، ان میں چار علمائے کرام تھے، مولانا عمار اور مولانا عبدالباسط لاہور سے تھے۔ مولانا عبدالباسط صاحب بہاولنگر شہر کے ہیں، وہ لاہور میں ڈیفنس کے نزدیک مولانا عمار کے مدرسے میں پڑھاتے ہیں۔ دو علماء مولانا عثمان صاحب اور مولانا شاہد صاحب مانسہرہ سے تھے۔ ان علماء کا ایک سال اندرون ملک تبلیغ میں لگا ہوا ہے۔ ایک عطاء اللہ خان صاحب ریٹائرڈ ایکسین ہیں، ایبٹ آباد میں سپلائی نور مسجد کے قریب رہتے ہیں۔ ان کے چار ماہ تبلیغ میں لگے ہوئے ہیں۔ راقم الحروف احقر بھی اس جماعت میں شامل تھا۔ ان تمام حضرات کا روحانی تعلق احقر کے ساتھ ہے۔ عصر کے وقت مولانا عمار کے مدرسے کی مسجد کا گشت تھا، بیان ہوا، تشکیل و دعا ہوئی، عشاء کی نماز کے بعد ذکر کا حلقہ لگا، دوست احباب، تعلق والے اور لاہور کے کچھ علمائے کرام حلقے میں شامل ہوئے۔

۳ ستمبر کو ہم صبح لاہور ریلوے اسٹیشن پر پہنچے، پاکستان کی ٹرین ہم کو واہگہ بارڈر تک لے گئی، اٹاری ریلوے اسٹیشن پر انڈیا کی ٹرین آئی ہوئی تھی، وہاں پر کسٹم والوں نے ہمارے سامان کی چیکنگ کی، پاسپورٹ لے کر ان کے اوپر انڈیا کے دخول کی مہریں لگائی گئیں، واہگہ بارڈر پر پاکستانی حکام نے ہمارے پاسپورٹ پر خروج کی مہریں لگائیں۔ اٹاری اسٹیشن پر ہم نے انڈیا کی کرنسی لی اور ڈالر ز اور پاکستانی کرنسی بنک والوں کے حوالے کی گئی۔

واگہ بارڈر پر پاکستانی امیگریشن دفتر اور کسٹم آفس کے حالات قابل رحم تھے، بجلی موجود نہ تھی، ہاتھ رومز ٹوٹے ہوئے تھے، ان میں پانی کا مناسب انتظام نہ تھا۔ اس کے مقابلے میں اٹاری ریلوے اسٹیشن پر ان کے دفاتر میں بجلی کا انتظام بہترین تھا، اے سی لگے ہوئے تھے اور چل رہے تھے، ہاتھ روموں میں پانی وافر مقدار میں تھا۔

انڈیا کے حکام ہمیں بار بار لائن میں رہنے کی تاکید کرتے رہے۔ ان کے ہاں ڈسپلن موجود تھا۔ ہمیں درخواست کرتے رہے کہ ہمیں بھی تکلیف میں نہ ڈالیں اور خود بھی تکلیف میں نہ پڑیں۔ انہوں نے ہمیں آگاہ کر دیا تھا کہ انڈین ٹرین رات کو عشاء کی نماز کے بعد ۸ بجے کے قریب روانہ ہوگی۔ اس لئے ہم نے ظہر سے لے کر عشاء تک اسٹیشن پر انتظار کیا۔ گروپ کے احباب نمازوں کا جماعت کے ساتھ اہتمام کرتے رہے۔ اور کھانے پینے اور مشروبات اور چائے کا مناسب انتظام موجود تھا۔ ہماری جماعت نے راستے میں سفر کے لئے کھانا لاہور سے ساتھ لیا تھا۔ انڈیا اسٹیشن پر لاؤنج میں ہمارے ایک ساتھی نے کینیٹین کے مالک سے جو ہندو تھا، کھانا گرم کرنے کی درخواست کی، اس کو جب معلوم ہوا کہ اس سالن (ترکاری) میں گوشت موجود ہے تو اس نے سالن گرم کرنے سے انکار کر دیا۔ اس نے کہا کہ: میں کٹ تو سکتا ہوں، مر سکتا ہوں، لیکن گوشت والے سالن کو کبھی گرم نہیں کر سکتا۔ اس سے معلوم ہوتا ہے کہ ہندو اپنے مذہب میں اپنے شعائر کے کتنے پابند ہیں، لیکن اس کے مقابلے میں آج کا کمزور مسلمان مصلحت کا شکار ہو جاتا ہے۔

زارین کا یہ پاکستانی وفد (گروپ) ۱۷۴ نفوس پر مشتمل تھا۔ راقم الحروف نے جب مختلف لوگوں سے اختلاط کیا تو معلوم ہوا کہ اس ٹیم میں چار



قسم کے لوگ شامل تھے۔ اس میں سب سے زیادہ تعداد اہل دعوت کی تھی۔ وہ ستر (۷۰) کے قریب تھے۔ اس میں کراچی، فیصل آباد، لاہور، راولپنڈی، مردان، پشاور، ڈیرہ اسماعیل خان، ایبٹ آباد، مانسہرہ اور سندھ کے تبلیغی حضرات تھے۔ ان میں کچھ تعداد علمائے کرام کی تھی۔

چند حضرات صرف اور صرف ہندوستان (دہلی) سیر کی غرض سے جا رہے تھے، ان میں کچھ بیورو کیٹس بھی شامل تھے۔ ایک طبقہ تاجروں کا تھا، جو کہ پاکستان کا سامان ہندوستان اور وہاں کا سامان پاکستان لے آتے ہیں، راستے میں کسٹم کے حکام کے ساتھ معاملات طے کر لیتے ہیں۔ مثال کے طور پر پاکستان میں اچھا ڈنر سیٹ ۴ سے ۵ ہزار پاکستانی روپے میں آجاتا ہے، جبکہ ہندوستان میں اس ڈنر سیٹ کی قیمت دس سے بارہ ہزار ہے۔ اسی طرح ہندوستان کی سستی چیزیں پاکستان لے آتے ہیں اور پاکستان میں مہنگے داموں بیچ دیتے ہیں۔ چوتھی قسم کے حضرات بریلوی مکتبہ فکر سے تعلق رکھتے تھے۔ یہ وہ لوگ تھے، جن میں سے بعض لوگوں کو راقم الحروف اور ہمارے ساتھیوں نے ہندوستان میں قبروں پر نماز کی طرح سجدے کرتے ہوئے دیکھا۔ یہ حضرات دوسری بدعات کے بھی مرتکب ہو رہے تھے۔

ہمارا گروپ لیڈر ملنسار قسم کا آدمی تھا، پنجاب فیصل آباد سے اس کا تعلق تھا، بریلوی مکتبہ فکر سے اس کا تعلق تھا۔ رات کے تقریباً ۸ بجے ٹرین دہلی کے لئے روانہ ہوئی۔ انڈیا کی ٹرین کے حالات دیکھ کر ہم بہت متاثر ہوئے۔ ہم ایئر کنڈیشن ڈبوں میں تھے، اے سی خوب چل رہے تھے، سیٹیں اور برتھس قابل ستائش تھیں۔ ٹرین کے ہاتھ رومز میں لائٹ کا مناسب انتظام تھا، پانی وافر مقدار میں موجود تھا۔ انڈین ٹرین کے ہاتھ رومز میں وہ تمام سہولتیں موجود

تھیں جو ایک تھری اسٹار ایئر کنڈیشنڈ ہوٹل میں ہوتی ہیں۔ پاکستان میں ریلوے کے دیگر گوں حالات کو سامنے رکھ کر ہم انڈین ریلوے کے حالات سے بہت متاثر ہوئے۔

ہماری ٹرین ۸ گھنٹے میں صبح کی نماز کے وقت دہلی ریلوے اسٹیشن پر پہنچی۔ پاسپورٹ کلیئر انس اور سامان کی چیکنگ کے بعد ہم نے دہلی ریلوے اسٹیشن پر مختلف گروپس کی شکل میں فجر کی نماز اذان دے کر جماعت کے ساتھ پڑھی۔ اسٹیشن سے باہر نکلے تو چار بسیں ہم کو لینے کے لئے آئی ہوئی تھیں، تمام احباب چار بسوں میں اپنی اپنی سیٹ پر بیٹھ کر علاقہ پہاڑ گنج پہنچے۔ اس علاقے میں اکثر آبادی ہندوؤں کی ہے۔ یہاں پر ہمیں چار ہوٹلز میں جو کہ تھری اسٹار تھے ٹھہرایا گیا۔ اکثر احباب کو ڈبل بیڈ روم دیا گیا۔ ہوٹل کی صفائی، ایئر کنڈیشنر اور باتھ رومز وغیرہ نہایت سترے اور مناسب تھے۔ (لوڈ شیڈنگ کا تصور بھی ۹ دن میں نہیں کیا)۔ حضرت ڈاکٹر عبدالسلام مدظلہ اور عطاء اللہ خان صاحب ایک کمرے میں ٹھہرے۔ ساتھ والے کمرے میں مولوی عمار صاحب اور مولوی عبدالواسط صاحب تھے اور سامنے والے کمرے میں مولوی عثمان صاحب اور مولوی مشورہ میں طے پایا کہ ناشتہ کر کے پھر آرام کیا جائے۔ چونکہ ملحقہ آبادی ہندوؤں کی تھی، اس لئے کوئی مسلم کھانوں کا ہوٹل نزدیک نہیں تھا، اس لئے طے پایا کہ جامع مسجد دہلی کے سامنے کریم ہوٹل اور دیگر مسلم کھانوں کے ہوٹلز موجود ہیں، وہاں جا کر ناشتہ کیا جائے۔ چنانچہ رکشوں میں بیٹھ کر دہلی جامع مسجد پہنچے، ناشتہ کے بعد جامع مسجد دہلی میں نفل نماز کے بعد تاریخی مسجد دہلی کے متعلق معلومات حاصل کیں۔ دوران نفل میں نے محسوس کیا کہ ہر پتھر سے

دکھائے

قرآن مجید کی تلاوت کی آواز آرہی ہے۔

## دہلی جامع مسجد کا معلوماتی کتبہ

یہ مسجد ۱۵۶۱ء میں شاہ جہاں بادشاہ نے تعمیر کروائی۔

(۱) وہاں کی متولی حضرات سے معلوم ہوا کہ اس کی تعمیر کے دوران ہر پتھر اور اینٹ رکھتے وقت ایک ختم قرآن کیا جاتا تھا۔

(۲) مسجد کی تعمیر میں پانچ سال اور چار ماہ کا عرصہ لگا۔

(۳) اس وقت مزدور کی یومیہ اجرت ایک پیسہ اور مستری کی یومیہ اجرت دو پیسہ تھی۔

(۴) اس مسجد کی مزدوری کی کل لاگت دس لاکھ روپیہ تھی۔

(۵) چونکہ مسجد کے سامنے لال قلعہ تھا، اس لئے شاہ جہاں بادشاہ کے حکم پر مسجد کے منبر کو دربار ہال سے ۱۵ فٹ اونچا رکھا گیا۔

(۶) مسجد کی تعمیر مکمل ہونے پر مشورہ سے طے پایا کہ جتنی شاندار تعمیر ہوگی، اتنے ہی اچھے اوصاف والا امام مقرر کیا جائے۔

(۷) چنانچہ اس کا پہلا امام بخارا (شمر قند) سے امام بخاریؒ کی اولاد سے مقرر ہوا، اور آج اس کی ۱۳ویں نسل سے امام ہے۔

(۸) امام کی وقعت: شاہی مسجد کے امام بڑے اوصاف کے مالک ہیں، اور وہی بادشاہوں کی رسم تاج پوشی بھی کیا کرتے تھے۔

اس کے پہلو میں ابوالکلام آزادؒ مدفون ہیں۔

اس کے بعد لال قلعہ جانے کے لئے تھوڑی دور چلے ہی تھے کہ موسلا دھار بارش شروع ہوگئی اور وہاں سے ہی رکشوں میں بیٹھ کر ہوٹل پہنچے۔





ہوٹل پہنچنے کے بعد آرام کیا، اور باقی نمازیں اذان دے کر ہوٹل میں باجماعت ادا کیں۔ دوسرے دن ہوٹل والوں کے ذریعے سے ٹیکسی لے کر ہم بستی نظام الدین پہنچے۔ بنگلہ والی مسجد میں داخل ہوتے ہی وہاں کی سادگی نورانیت عیاں تھی، عجب قسم کا سماں، چھوٹی سی ۴، ۵ منزلہ عمارت جہاں سے اللہ تعالیٰ نے دنیا کے لئے رشد و ہدایت کے چشمے جاری فرمادیئے۔ ایک چھوٹا سا برآمدہ جس میں بمشکل ۶۰-۷۰ آدمی آسکتے ہیں، بیرون مہمانوں کے لئے مختص تھا۔ وہاں پر کھاتے، رہتے اور نماز پڑھتے تھے۔ عجیب قسم کی سادگی، جاذبیت نظر، کھانے میں سادگی لیکن علم و عمل میں حکمت و بصیرت عیاں تھی۔ ظہر کی نماز وہاں ادا کی اور دوپہر کا کھانا وہاں مرکز میں کھایا۔ اور عصر کے وقت ہوٹل کے لئے روانہ ہوئے۔

ہوٹل پہنچ کر آرام کیا اور تمام نمازیں صبح تک ہوٹل کے برآمدے میں اذان دے کر باجماعت ادا کیں۔ اگلے دن صبح کی نماز پڑھ کر مرکز کے لئے روانہ ہوئے۔ جب وہاں پہنچے تو مولانا سعد صاحب مدظلہ کا بیان جاری تھا۔ بڑا تفصیلی بیان جو کہ تقریباً تین گھنٹے سے زیادہ دیر تک جاری رہا۔ بیان کے بعد ناشتہ مرکز میں کیا اور پھر اکابرین سے ملاقات کی ترتیب کی معلومات کیں۔ مرکز میں دو ماہ کی ترتیب کے مقیم ایک نوجوان جناب راشد صاحب نے بہت نصرت اور رہنمائی فرمائی اور مرکز کے متعلق معلومات بہم پہنچائیں۔ اس نوجوان کا تعلق کاندھلہ سے تھا اور ساتھ ہی اکابرین سے ملاقات کا پروگرام بنایا۔

سب سے پہلے ملاقات مولانا زبیر الحسن سے کرائی جو جلدی میں تھے، اور ایک جوڑ کے سلسلہ میں سفر پر جا رہے تھے۔ اس کے بعد مولانا احمد لاٹ صاحب سے ملاقات ہوئی، جنہوں نے بڑی خوشی اور مسرت کے جذبات کے

اظہار کے طور پر فرمایا کہ آپ کو تو چادر چڑھانے کے بہانے سے ہندوستان مل گیا، لیکن ہمارے لئے پاکستان جانے کی ترتیب میں کافی مشکلات ہیں۔ کافی دیر تک حضرت کے ساتھ رہے اور رائے ونڈ مرکز اور پاکستان میں کام کی ترتیب کے متعلق اور اکابرین کی خیریت کے بارے میں دریافت فرمایا۔ اس کے بعد مولانا ابراہیم دیولہ صاحب سے ملاقات کے دوران ان سے نصیحت کے متعلق عرض کیا تو انہوں نے فرمایا: کام میں ثابت قدمی اور اعتدال کو نہ چھوڑا جائے۔ آپ کافی شفقت سے پیش آئے۔ اس کے بعد میاں جی عبدالرحمن صاحب سے ملاقات ہوئی، میاں جی عبدالرحمن نے احقر سے تکوینیات کے حوالے سے کچھ باتیں کیں۔ اور ساتھ ہی بیٹھے سعید صاحب (انگریزی میں بیرون ملک کے مہمانوں سے بات کر رہے تھے) سے ملاقات ہوئی، اور پھر مغرب کے بعد دو احباب مولانا عمار صاحب اور مولانا شاہد علی صاحب نے اجازت لے کر مرکز میں قیام کیا اور مغرب کو ہوٹل واپس ہوئے۔

چونکہ ہندوستان کا ویزا بسلسلہ عرس امیر خسرو تھا، اس لئے اگلے دن امیر جماعت جو کہ حکومت کی طرف سے گروپ لیڈر تھے، اطلاع دی کہ آج کی تمام باقی مصروفیات کو موخر کیا جائے اور تمام گروپ عرس میں شرکت کے لئے جائے گا۔

چنانچہ سرکاری طور پر چار بسوں میں تمام احباب شرکت کے لئے امیر خسرو کے دربار پر جو کہ نظام الدین میں ہے روانہ ہوئے۔ بسوں سے اتر کر جلوس کی شکل میں مزار کے لئے روانہ ہوئے۔ ایک خاص گروپ جنہوں نے مزار پر جو چادریں چڑھانی تھیں، ہاتھ میں لئے ہوئے اور درود شریف کا ورد کرتے ہوئے مزار کے احاطے میں پہنچے، جہاں ڈھول کی تھاپ پر تواری جاری تھی، گروپ لیڈر

محمد جمیل صاحب چادر چڑھانے مزار کے اندر تشریف لے گئے۔ بعض احباب کو قبر پر سجدہ ریز دیکھ کر حیرانگی ہوئی اور ان کی کم فہمی پر بڑا رنج ہوا۔

احقر نے خود دور متولی کی بیٹھک میں بیٹھ کر ایصالِ ثواب اور مراقبہ فرمایا، تمام پروگرام تقریباً ڈیڑھ گھنٹے جاری رہا، اور پھر تمام گروپ واپس بسوں میں بیٹھ کر نصیر الدین چراغ دہلوی کے مزار کے لئے روانہ ہوئے۔

جب مزار پہنچے تو دو رکعت نماز تحیۃ الوضو ادا کی، اور پھر مزار پر حاضری دی۔ (تفصیل کتاب اولیائے پاک و ہند کے صفحہ ۹۹ پر ہے)۔  
مراقبہ اور ایصالِ ثواب کرنے کے بعد پورا گروپ حضرت خواجہ قطب الدین بختیار کاکی کے مزار پر حاضری دینے کے لئے روانہ ہوا۔  
(تفصیل کتاب صفحہ ۳۸: پر ہے)۔

نماز ظہر مسجد میں باجماعت ادا کی اور پھر مزار پر مراقبہ اور ایصالِ ثواب کے بعد ہوٹل پہنچے۔

اگلے دن ایک مسلمان ڈرائیور چاچا کلیم ملے، بڑی شفیق اور ملنسار تھے، ان کی گاڑی پر مختلف مزارات پر حاضری کے لئے روانہ ہوئے۔ اور سب سے پہلے حضرت خواجہ محمد باقی باللہ نقشبندی دہلوی محلہ قصاباں پہنچے۔ (تفصیل کتاب صفحہ: ۱۲۱ پر ہے)۔

ایصالِ ثواب اور مراقبہ کے بعد ہم ترکمان گیٹ چتلی قبر گئے، جہاں نقشبندی سلسلے کے چار اکابرین: حضرت مرزا مظہر جان جاناں، حضرت شاہ غلام علی دہلوی، حضرت احمد سعید اور حضرت ابوالخیر دہلوی مدفون ہیں۔ حاضری دی، ایصالِ ثواب اور مراقبہ کے بعد اس کے متولی جناب حضرت احتشام صاحب سے



ملاقات ہوئی اور انہوں نے اکرام کیا، اور عصر کو ہوٹل واپس پہنچے۔

اگلے دن چاچا کلیم ڈرائیور کے ساتھ ہم پسندیاں گئے، جہاں پر محدثین مدفون ہیں، جن میں حضرت شاہ عبدالرحیم محدث دہلوی، شاہ ولی اللہ، شاہ عبدالعزیز، شاہ عبدالرؤف، شاہ عبدالغنی، اور شاہ عمر جو کہ فرزند ہیں شاہ اسماعیل شہید کے جنہوں نے پاکستان کے علاقے بالاکوٹ میں انگریزوں کے خلاف جنگ میں جام شہادت نوش کیا، مدفون ہیں، اس خاموش بستی محدثین میں مراقبہ اور ایصال ثواب کے خاص انوارات عیاں تھے۔ اس کے ساتھ ہی جمعیت علماء اسلام ہند کے جنرل سیکرٹری عزیز قاسمی صاحب سے ملاقات ہوئی، اور انہوں نے بھی بڑا اکرام کیا اور کافی دیر تبادلہ خیال رہا۔

مزار پر حاضری کے بعد ساتھ ہی ملحقہ مدرسے کے منتظم مفتی عزیز الرحمن صاحب نے طالب علم بھیج کر ہمیں ملاقات کے لئے مدعو کیا ان کے ذمے فتاویٰ کا کام ہے۔ اور ساتھ ہی ایک کتاب جو کہ تکمیل کے مراحل میں تھی، اہل حدیث والوں نے جن احادیث پر ضعیف ہونے کا الزام لگایا ہے، اس کے جواب میں، صحیح روایات کی روشنی میں اس الزام کا رد کیا گیا ہے جو کہ جلد شائع کر دی جائے گی۔

اگلے دن جمعہ کا دن تھا، جمعہ ہم نے دہلی کی جامع مسجد میں ادا کیا۔ الحمد للہ! تقریباً ۸۰-۹۰ ہزار کا مجمع تھا، نماز سے پہلے مولانا صاحب نے تفصیلی بیان کیا، جس میں خاص کر مسلمانوں کی مذہبی آزادی کا پہلو نمایاں تھا۔

یاد رہے کہ امام بخاریؒ خاندان کا جو خطیب بخارا سے منگوایا تھا، آج کل اس کی تیر ہوئی پشت سے امام ہے۔ خطیب صاحب نے فرمایا کہ: جب ساتویں پشت کا امام تھا، اس وقت مولانا ابوالکلام آزاد وزیر تعلیم تھے، (جو کہ جامع مسجد

دہلی کے پہلو میں آسودہ خاک ہیں)۔ امام صاحب نے ان کو مدعو کیا اور ان سے مسجد کی مالی امداد کی بات کی، تو امام صاحب نے بیان میں فرمایا: مولانا ابو الکلام آزاد صاحب نے ذاتی حیثیت میں دس ہزار روپے دینے کے بعد مشورہ دیا کہ یہ مسجد اللہ کا گھر ہے، اسی کے حکم سے تعمیر ہوئی اور تمام انتظامات اللہ تعالیٰ ہی فرمائیں گے۔ تو کہنے لگے: آج تیر ہویں پشت چل رہی ہے اور مسجد کا تمام کام اللہ تعالیٰ کے حکم، بغیر سرکاری معاونت کے اچھی طرح چل رہا ہے اور آج ہم بباگ دہل حکومت کی زیادتیوں کی نشان دہی کرتے ہیں اور اپنے حقوق کے لئے ہر فورم پر بات کر سکتے ہیں۔ جو نبی امام صاحب نے بیان ختم کیا، ہماری جماعت تیسری صف میں بیٹھی تھی، امام صاحب دوڑے ہوئے احقر کے پاس آئے اور معانقہ کے بعد پکڑ کر پہلی صف میں ساتھ لے گئے اور نماز کے بعد تبادلہ خیالات کے بعد اپنا تعارفی کارڈ دیا۔ یہ مولانا جمال الدین عالی صاحب مفسر قرآن جامع مسجد دہلی تھے۔ نماز جمعہ کے بعد شاہی مسجد کے ساتھ ہی ایک باغ والی مسجد میں نماز عصر ادا کی۔ وہاں کے امام صاحب نے بڑا اکرام کیا، اور دوران گفتگو دیوبند جانے کی خواہش ظاہر کی۔ امام صاحب بڑے ملنسار تھے۔ ایک مسجد کے مؤذن کی ڈیوٹی لگائی کہ صبح سویرے وہ آپ کو بزریعہ ٹرین دیوبند لے جائیں گے اور جب ہوٹل پہنچے، تو معلوم ہوا کہ بنگلہ والی مسجد نظام الدین میں اکابرین نے اکرام کے لئے ہفتے کی دوپہر بلایا ہے۔ چنانچہ مؤذن صاحب کا شکر یہ ادا کر کے پروگرام کی منسوخی کا بتایا۔ صبح مرکز جانے سے پہلے میں اور عطاء اللہ صاحب، ابو الکلام آزاد میڈیکل کالج گئے، جہاں پر بیٹھا لوجی ڈیپارٹمنٹ کے سربراہ نے بڑا پر تپاک استقبال کیا، اور چائے پلانے کے بعد ایک ڈاکٹر صاحب کو لیبارٹریز کی بریفنگ کے لئے کہا، انھوں نے تمام کمروں میں جہاں جہاں ٹیسٹ ہوتے

ہیں، بریف کیا اور واپسی پر پروفیسر صاحب نے اپنی تصنیف شدہ کتاب گفت کی۔ اس کے بعد وہاں سے نظام الدین مرکز پہنچے، جہاں اکابرین نے برا کرام کیا۔ عصر کی نماز مرکز میں ادا کی، اور پھر مولانا سعد صاحب سے، جو کاندھلہ سے واپس تشریف لائے تھے، مصافحہ کرنے کا شرف حاصل ہوا۔ اور ساتھ ہی مولانا الیاس اور مولانا محمد یوسف کی قبور کی زیارت کی اور انوارات مشاہدہ کئے، اور مغرب کو وہاں سے واپس ہو ٹل پہنچے۔

چونکہ واپسی میں ایک اتوار کا دن باقی تھا، اس لئے اسی دن بازار گئے اور شام کو لال قلعے کی سیر کی۔

نہایت عمدہ تھا اور صفائی بھی اچھی اور کافی سیاح اندر موجود تھے، واپسی پر لال قلعے کے مرکزی دروازے پر مغرب کی اذان کا وقت تھا، فوراً اذان دی اور نماز پڑھنے کے لئے صف بندی کر رہے تھے کہ ۱۰-۱۲ نوجوان طالب علموں نے انتظار کے لئے اشارہ کیا، اور جب وہ پہنچ گئے تو معلوم ہوا کہ وہ بہار کے رہنے والے ہیں، اور یہاں دہلی کے مدرسے میں علم حاصل کر رہے ہیں، میں نے انہی کو جو اچھی تلاوت کر سکے، امامت کے فرائض کے لئے کہا، اور ایک طالب علم نے بڑی اچھی تلاوت کر کے نماز پڑھائی، اور بعد میں ڈیوٹی پر موجود سکھوں کی موجودگی میں تمام امت کی ہدایت کے لئے دعا کی۔ طالب علم روتے رہے اور اشک بار آنکھوں سے رخصت کیا۔ ان میں سے ایک طالب علم نے احقر سے لطیفہ قلب پر ضرب لگانے کے لئے کہا تو کھڑے کھڑے لطیفہ قلب پر اسم ذات کی ضرب لگا دی۔ شام کو ہو ٹل پہنچے، چونکہ اگلی صبح واپسی تھی، اس لئے رات کو رخت سفر باندھنے کی ترتیب بنائی۔ صبح ۱۰ بجے کے قریب بسیں پہنچ گئیں اور تقریباً ۱۱ بجے دہلی ریلوے اسٹیشن سمجھوتہ ایکسپریس کے انتظار میں رہے۔ رات



عشاء کے بعد اٹاری سے ہوتے ہوئے لاہور (واگہ بارڈر) پہنچے۔ واگہ بارڈر پر طویل انتظار کرنا پڑا، مگر پھر بھی شام کو پرائیویٹ گاڑی کے ذریعے ڈائیوڈ اڈالاہور پہنچے، اور رات ۱۱ بجے ایبٹ آباد کے لئے روانہ ہوئے، اور اگلی صبح بخیریت ایبٹ آباد پہنچے۔

دہلی میں جن زیارات پر فاتحہ پڑھی، مناسب ہے کہ اس موقع پر ان کے بارے میں یا ان کے کچھ ملفوظات سے قارئین کو مستفید کیا جائے۔

## (۱) سلطان الشعراء حضرت خواجہ ابوالحسن امیر خسرو

### دہلوی رحمۃ اللہ

ابوالحسن نام اور امیر خسرو تخلص تھا۔ ان کے والد بلخ (ترکستان) کے امراء میں سے تھے۔ سلطان التمش کے دور حکومت میں ان کے والد ہجرت کر کے ہندوستان آئے۔ ۶۵۳ھ میں پیدا ہوئے، ۹ برس میں یتیم ہو گئے، نانانے تربیت کی، تھوڑے ہی عرصہ میں تمام علوم سے فارغ ہو گئے۔ آپ کا سارا خاندان، جبکہ آپ ۹ برس کے تھے، حضرت نظام الدین اولیاء سے بیعت ہوا۔ شعر و شاعری سے فطری لگاؤ تھا، طوطی ہند کا لقب پایا۔

اگرچہ آپ بظاہر بادشاہوں اور امراء کے ہم جلیس تھے، لیکن ان کے دن رات عبادت و ریاضت سے بھرے ہوئے تھے۔ آپ ہر رات تہجد کے وقت قرآن کریم کے ۷ پارے نہایت ترتیل سے پڑھتے اور اکثر روزے سے رہتے۔ ۴۰ سال تک صائم الدہر رہے۔ ایک دن شیخ نے حالات پوچھے، فرمایا: جب تہجد کے لئے بیدار ہوتا ہوں تو خود بخود گریہ (رونا) طاری ہو جاتا ہے۔ شیخ نے فرمایا: الحمد للہ! اب کچھ ظاہر ہونا شروع ہو گیا ہے۔ آخر میں تو عشق الہی کی

ایسی سوزش ان میں پیدا ہو گئی تھی کہ جب لباس پہنتے تو سینے کے پاس کا کپڑا جل جاتا تھا۔ چنانچہ محبوب الہی نظام الدین اولیاءؒ فرماتے ہیں کہ قیامت کے روز اللہ پاک نے مجھ سے پوچھا کہ کیا لائے ہو؟ تو میں عرض کروں گا کہ: اس ترک کے سینے کی سوزش لایا ہوں۔

ایک دفعہ ایک فقیر حضرت محبوب الہی کی خدمت میں سوالی بن کر آیا۔ اتفاق سے اس روز حضرتؒ کے پاس دینے کو کچھ موجود نہ تھا۔ حضرتؒ نے فرمایا: انتظار کرو، آج جو کچھ آئے گا وہ سب تمہارا ہے! لیکن اتفاق سے اس روز بھی کچھ نہ آیا۔ کل کا شرطیہ وعدہ کیا۔ دوسرا روز بھی خالی گیا۔ آخر نظام الدین اولیاءؒ نے اپنے پاؤں کی جوتیاں دے کر درویش کو رخصت کیا، وہ جوتیاں لے کر باہر نکلا، راستے میں امیر خسروؒ سے ملاقات ہو گئی، پیر و مرشد کی خیریت دریافت کی، درویش نے کہا: حضرت خیریت سے تھے۔ امیر خسروؒ متفکر کھڑے تھے فوراً بول اٹھے: مجھ کو تجھ سے شیخ کی بو آتی ہے! شاید ان کی کوئی چیز تیرے پاس ہے۔ درویش نے کہا: شیخ نے مجھے اپنی جوتیاں صدقے میں دی ہیں، ان کے پاس دو دن سے دینے کو کچھ نہ تھا۔ امیر خسروؒ بے تاب ہو گئے، فقیر سے کہا: ان کو فروخت کرتے ہو؟ وہ فوراً راضی ہو گیا، آپ نے فوراً پانچ لاکھ روپے جو کہ بادشاہ وقت نے ایک قصیدے کے صلے میں انعام کے طور پر دیئے تھے، درویش کو دے دیئے اور شیخ کے نعلین سر پر رکھے ہوئے شیخ کی خدمت میں پہنچے، اور عرض کیا: فقیر نے ۵ لاکھ روپے پر جوتوں کا سودا کر لیا، اگر تمام مال و جان بھی ان کے بدلے طلب کرتا تو میں سب دے کر لے لیتا۔

دلی میں اپنے شیخ کی وفات کے وقت حضرت امیر خسروؒ دہلی سے بہت دور سلطان غیاث الدین تغلق کے ہمراہ بنگال گئے ہوئے تھے۔ شیخ کی وفات کی

خبر سن کر فوراً دہلی پہنچے اور شیخ کی قبر پر حاضری کے وقت ایک چنچ ماری اور فرمایا: تعجب ہے کہ آسمان زمین میں چھپ جائے اور خسرو زندہ رہے! یہ کہہ کر بے ہوش ہو گئے۔ اس کے بعد باقی زندگی میں دنیا سے کنارہ کشی اختیار کر لی۔ شیخ کی جدائی کے غم میں چھ مہینے بعد ۸ شوال ۸۶۷ھ میں انتقال کر گئے۔ حضرت شیخؒ نے زندگی میں پیش گوئی کی تھی کہ امیر خسروؒ میرے بعد زیادہ عرصہ زندہ نہ رہیں گے۔ وصیت کی کہ ان کے انتقال کے بعد ان کو میرے پہلو میں دفن کیا جائے۔ فرمایا: وہ میرا ارزا دان ہے اور میں اس کے بغیر جنت میں قدم نہ رکھوں گا۔ ایک مرتبہ فرمایا تھا: اگر شریعت میں اجازت ہوتی تو میں امیر خسروؒ کو اپنے ساتھ دفن کرنے کی وصیت کرتا۔ شیخ کی وصیت کے مطابق ان کا مزار نظام الدین اولیاءؒ کے مزار کے بالکل متصل ہے۔

امیر خسروؒ بہت بڑے اہل قلم اور بے بدل شاعر تھے۔ انہوں نے ۹۹ کتابیں لکھیں۔ آپؒ کے اشعار کی مجموعی تعداد ۵ لاکھ تھی۔ آپؒ نے شیخ کے کہنے پر سب سے پہلے اردو کی داغ بیل ڈالی۔ اس کے علاوہ درویش کامل اور شیخ طریقت تھے۔ اگرچہ آپ کا بظاہر بادشاہوں سے تعلق تھا، لیکن صورت اور سیرت میں آپؒ ولی تھے۔ شیخ عبدالحق محدث دہلویؒ نے آپ کو اقلیم شاعری کا تاجدار کہا ہے۔ آپ دل یاروں تے ہتھ کارول کا مصداق تھے۔ آپ کے حالات سے معلوم ہوتا ہے کہ آپؒ فنا فی الشیخ کے مقام پر فائز تھے۔ اور آپ نے آقائے نامدار حضرت محمد مصطفیٰ ﷺ کا امتی ہو کر حضرت سلیمان علیہ السلام کی صفات کو اپنایا جو کہ بیک وقت نبی بھی تھے اور بادشاہ بھی تھے۔



## (۲) حضرت خواجہ نظام الدین اولیاء رحمہ اللہ

اسم گرامی محمد ہے، آپ کے مختلف القابات ہیں، جس میں محبوب الہی، سلطان الاولیاء، سلطان المشائخ زیادہ مشہور ہیں۔ آپ کا خاندان بخارا سے ہجرت کر کے لاہور آیا تھا۔ آپ کا تعلق سادات سے ہے، اور پندرہ واسطوں سے آپ کا سلسلہ نسب حضرت علی رضی اللہ عنہ سے ملتا ہے۔ آپ ۱۵ سال کی عمر میں یتیم ہو گئے۔ آپ کی تربیت آپ کی والدہ سیدہ زلیخا نے کی، آپ نے تھوڑے عرصے میں قرآن یاد کر لیا۔ اعلیٰ تعلیم کے لئے آپ والدہ کے ہمراہ دہلی آئے اور مولانا شمس الدین اور مولانا کمال الدین زاہد سے علوم ظاہری کی تکمیل کی۔ یہ دونوں علماء بادشاہ وقت حکمران بلبن کی نظر میں صاحب قدر تھے۔

باطنی علم کے لئے آپ حضرت بابا فرید گنج شکر کی خدمت میں اجودھن (پاک پتن) حاضر ہوئے۔ شیخ کی خدمت میں حاضری پر شیخ نے آپ کے سر پر اپنی کلاہ چارتر کی رکھ دی۔ شیخ کی صحبت میں چند ہی روز میں غیر معمولی عبادت اور ریاضت کی برکت سے راہ سلوک میں کمال حاصل کیا۔ حضرت کو اپنے شیخ سے بہت محبت تھی، اس لئے اکثر و بیشتر دہلی سے پاک پتن (اجودھن) تشریف لے جاتے تھے۔ ایک بار شیخ نے اپنے عزیز مرید کے لئے اللہ رب العزت کی بارگاہ میں دعا کی کہ الہی! میرا یہ مرید تجھ سے جو کچھ مانگے، اسے عطا فرما۔ شیخ کی یہ دعا اللہ تعالیٰ کے دربار میں قبول ہوئی، اس لئے آپ محبوب الہی کے لقب سے مشہور ہوئے۔ آخری بار جب اجودھن شیخ سے ملنے تشریف لے گئے تو واپسی پر شیخ نے درد بھرے لہجے میں کہا: شاید آئندہ تم مجھ سے نہ مل سکو، میں دعا کرتا ہوں کہ اللہ تعالیٰ تجھے نیک بخت بنائے، ان شاء اللہ! تم ایسا درخت بنو گے جس کے سایہ میں مخلوق خدا آرام پائے گی۔ شیخ نے مرید کو رخصت کرتے

وقت چند نصیحتیں کیں:

- (۱) ہمیشہ مجاہدے میں مشغول رہنا۔
- (۲) شاگردوں کو تعلیم دینا۔
- (۳) دنیا کی تمام تر خواہشوں کو ترک کر دینا
- (۴) خلوت نشین بننا، اور خلوت نشینی میں طرح طرح کی عبادات سے معمور رہنا۔

## حضرت کے ملفوظات

فرمایا: جب سالک عبادت اور ریاضت کا آنا ذکر کرتا ہے تو اس کے نفس پر گرانی محسوس ہوتی ہے، لیکن جب صدق دل سے اس کو جاری رکھتا ہے تو اللہ تعالیٰ کی طرف سے اس کو توفیق ہوتی ہے، اور اس کی مشکل آسان ہو جاتی ہے۔ علم دین سے انسان لوگوں میں ہر دلعزیز ہوتا ہے، اور عمل سے خداوند کریم کے نزدیک عزیز اور گرامی قدر ہو جاتا ہے۔ فرمایا: سالک میں چار چیزوں سے کمال پیدا ہوتا ہے: (۱) کم کھانا، (۲) کم بولنا، (۳) کم سونا، (۴) لوگوں سے میل جول کم رکھنا۔

فرمایا: مومن کے دل کو ستانا، اللہ کو تکلیف پہنچانا ہے۔ فرمایا: درویش کو جب کسی سے تکلیف پہنچے تو اس کے دل سے کسی حال میں بھی بدعانہ نکلے۔ فرمایا: وہی لوگ مشائخ ہیں، جن کے ظاہر و باطن دونوں آراستہ ہیں۔ نماز جمعہ کے بارے میں فرمایا کہ مسافر اور مریض کے علاوہ اگر کوئی شخص ایک جمعہ کی نماز میں شرکت نہیں کرتا تو اس کے دل میں ایک سیاہ نقطہ پیدا ہو جاتا ہے، اگر دو جمعے شرکت نہ کرے تو دو سیاہ نقطے پڑ جاتے ہیں، اور تین

مجھے شرکت نہ کرنے کی وجہ سے تمام دل سیاہ ہو جاتا ہے۔

وفات سے کچھ دن پہلے خواب دیکھا کہ رسول اللہ ﷺ فرما رہے

ہیں: نظام الدین! تم سے ملنے کا بڑا اشتیاق ہے۔ اس خواب کے بعد سے آپ پر

عجیب کیفیت طاری ہو گئی، اور سفر آخرت کے لئے بے چین رہنے لگے۔ وفات

سے ۴۰ دن پہلے کھانا پینا بالکل ترک کر دیا تھا، وصال کے روز لنگر خانے اور اس

کے جتنی چیزیں تھیں سب غرباء، مساکین میں تقسیم کر دیں، صبح کی نماز پڑھی

اور طلوع آفتاب کے وقت یہ علم و عمل اور صدق و وفا کا پیکر دنیا سے رخصت ہو

گیا۔ ۱۸ ربیع الاول ۷۳۵ھ میں وفات پائی۔

-----

### (۳) حضرت محمد نصیر الدین چراغ دہلوی رحمہ اللہ

حضرتؒ کا اسم مبارک محمود تھا، نصیر الدین محمود گنج چراغ

لقب تھا، والد ماجد کا نام سید یحییٰ تھا۔ آپ کا تعلق حسین سادات سے ہے۔

آپؒ کا خاندان خراسان سے ہجرت کر کے ہندوستان آیا۔ اور لاہور

مقیم ہوا۔ لاہور سے آپؒ کے والد اودھ چلے گئے۔ ۹ برس کی عمر میں یتیم ہو

گئے۔ والدہ عابدہ اور زاہدہ تھیں، حضرتؒ کی تربیت اور تعلیم کی ذمہ داری والدہ

نے نبھائی۔ والدہ کے اثر سے بچپن سے پکے نمازی تھے، تعلیم قاضی محی الدین کا

شانی، مولانا عبد الکریم شیروانی اور مولانا افتخار گیلانی سے حاصل کی۔

کم سنی میں ہی ریاضت و مجاہدہ کے شوقین تھے، اکثر روزہ رکھتے تھے،

جنگل میں جا کر عبادت کرتے تھے، افطار سنبھالو کے پتوں سے کرتے تھے، ایک

ولی کامل کے ساتھ مسلسل ۸ سال تک نماز باجماعت ادا فرمائی۔



تحصیل علم کے بعد اللہ کا نام سیکھنے کا شوق ہوا۔ ۴۳ سال کی عمر میں حضرت نظام الدین اولیاءؒ کی خدمت میں حاضر ہوئے۔ حضرت سے بیعت کے بعد پیر و مرشد کی صحبت میں رہنے لگے۔ عبادت و ریاضت میں مشغول ہو گئے۔ دس دس دن تک لگاتار روزے رکھتے، درمیان میں کچھ کھاتے پیتے نہ تھے۔ حضرت سے باطنی علم حاصل کیا اور تھوڑے ہی عرصے میں ظاہری علوم کی طرح باطنی علوم کی تکمیل کی۔ آپ جنگل میں عبادت و ریاضت جاری رکھنا چاہتے تھے، لیکن شیخ نے مخلوق خدا کے درمیان رہ کر اور لوگوں کے ظلم و ستم برداشت کر کے ریاضت و عبادت کرنے کا مشورہ دیا۔

مرشد سے بے حد محبت و عقیدت تھی، مرشد کی تکلیف کو برداشت نہیں کرتے تھے۔ ایک مرتبہ شیخ کی خانقاہ میں ایک سالک آ کر مقیم ہوئے، وہ رات کو نماز کے لئے اٹھے تو صحن میں کپڑے رکھ کر وضو کرنے لگے، واپس آئے تو کپڑے غائب تھے، بڑے پریشان ہوئے، تلاش میں شور مچانے لگے، حضرت شیخ نصیر الدینؒ ایک کونے میں عبادت میں مصروف تھے، شور سن کر جلدی سے آئے اور اپنے کپڑے اتار کر اس آدمی کو دے دیئے، تاکہ شور کی وجہ سے حضرت نظام الدین اولیاءؒ کی عبادت میں حرج نہ ہو۔

ایک بار ارشاد فرمایا: اگر کوئی طریقت میں داخل ہوتا ہے تو اس کو چاہئے کہ آستین چھوٹا کرے، دامن کو تھوڑا سا اونچا کرے اور اپنے سر کو منڈھائے۔ آستین کم کرنے کا مطلب یہ ہے کہ اس نے اپنا ہاتھ کاٹ دیا ہے، اب اس کو مخلوق کے سامنے نہیں پھیلائے گا۔ دامن اونچا کرنے کا مطلب یہ ہے کہ اب کوئی بات خلاف شرع نہ ہوگی۔

حضرت اپنی مجالس زیادہ تر قرآن حکیم اور حدیث شریف کی تعلیم پر

گفتگو کرتے تھے۔ ایک مرتبہ فرمایا: لوگوں نے قرآن کریم اور حدیث کو چھوڑ دیا ہے، اس لئے حیران و پریشان ہیں۔

فرمایا: مسلمان کے ایمان کی بنیاد دو چیزوں پر ہے، جو خدا اور رسول نے فرمایا: اس کی متابعت کرے، اور جس سے منع کیا گیا ہے، اس کو چھوڑ دے۔

فرمایا: سالک کے لئے تین قسم کا غسل ضروری ہے:

(۱) غسل شریعت: جسم سے ناپاکی کو دور کرنا۔

(۲) غسل طریقت: خلوت دارانجمن اختیار کرنا۔ یعنی لوگوں میں رہتے

ہوئے تنہائی میں رہنا۔

(۳) غسل حقیقت: یعنی توبہ باطن کرنا۔

فرمایا: قرآن کریم کی تلاوت کے دو فائدے ہیں (۱) آنکھ کی بینائی

کبھی کم نہیں ہوتی، (۲) امراض چشم سے محفوظ رہنا۔

آپؐ نے فرمایا: سب سے افضل عبادت یہ ہے کہ آدمی کسی کے دل کو

راحت پہنچائے۔

## (۴) حضرت قطب الدین بختیار کاکی رحمہ اللہ

بختیار نام ہے، اور قطب الدین لقب۔ خواجہ کاکی کے نام سے مشہور

ہوئے۔

آپؐ حسینی سادات میں سے ہیں۔ ڈیڑھ سال کی عمر میں یتیم ہو گئے،

والدہ ماجدہ نے تعلیم و تربیت کا فرض انجام دیا۔ چونکہ آپ پیدا انشی ولی تھے، اس

لئے والدہ نے نیک صالح بزرگ ابو الحفص کے پاس ظاہری و باطنی علم کے لئے

بھیج دیا۔ آپؐ نے سلوک کے مراحل شیخ شہاب الدین سہروردیؒ، شیخ واحد

الدرین کرمائی اور شیخ معین الدین سنجرى کی مجالس میں طے کئے۔ اور ۷۱ سال کی عمر میں حضرت خواجہ معین الدین چشتی نے آپ کو خلافت دی۔

ایک روز پڑوسی بقال کی بیوی نے حضرت خواجہ کی اہلیہ کو طعنہ دیا اور انہوں نے آپ سے شکایت کی، تو حضرت نے فرمایا کہ: آئندہ سے قرض نہ لیا کرو، میرے اسی مصلے کے نیچے تمہیں ضرورت کے مطابق کاک (روٹیاں) مل جایا کریں گی۔ ایک زمانے تک آپ کے خاندان کا گزارہ ان روٹیوں سے چلتا رہا، اور اسی وجہ سے آپ لگا کی کہلائے۔

آپ، حضرت ﷺ کی محبت و عشق میں ہر وقت سرشار رہتے، آپ ہر رات ۳۰۰۰ مرتبہ درود شریف پڑھتے تھے۔ اپنی مجلس میں نبی کریم ﷺ کی احادیث بیان فرماتے اور اتباع سنت کی تلقین فرمایا کرتے۔ فرمایا کہ: مجھے قرآن کریم حفظ نہ ہوتا تھا، اور میں اس کے حفظ کی دلی تمنا کرتا تھا۔ ایک مرتبہ حضور ﷺ کی خواب میں زیارت ہوئی، میں نے آپ ﷺ سے عرض کیا، آپ ﷺ نے سورہ یوسف پڑھنے کی تاکید فرمائی، میں نے سورہ یوسف پڑھنا شروع کی، تھوڑے ہی عرصے میں مجھے پورا قرآن کریم حفظ ہو گیا۔

فرمایا: سالک کو کھانا کم کھانا چاہئے، اگر وہ پیٹ بھرنے کے لئے کھاتا ہے تو وہ نفس پرست ہے، کھانا صرف اس لئے ہے کہ بندے میں عبادت کی قوت قائم رہے۔ اس کے لباس میں تزئین و آرائش نہ ہو، اگر وہ دکھانے کے لئے لباس پہنتا ہے تو وہ راہ سلوک سے بہت دور ہے۔ حضرت بایزید بسطامی نے ۷۰ سال تک خداوند کریم کی عبادت کی، جب مقام قرب آیا تو صرف اس وجہ سے قرب خداوندی حاصل ہوا کہ ان کے پاس جو کوزہ اور خرقة تھا اس کو پھینک دیا۔ سالک وہ ہے جو ہر وقت محبت الہی میں غرق رہے، اور حالت تیر و سکر میں



اس کی یہ کیفیت ہو کہ اس کے سینے میں زمین و آسمان بھی داخل ہو جائیں تو اس کو خبر نہ ہو۔

فرمایا: شریعت کی پابندی سالک کے لئے لازم ہے، خواہ حالت سکر میں ہو یا ہوش میں، دونوں حالتوں میں شریعت کی پابندی لازمی ہے۔ آپؐ زیادہ عرصہ تک حالت سکر میں رہے، لیکن جب نماز کا وقت آجاتا تو ہوش میں آجاتے اور نماز ادا کرتے۔

فرمایا: سالک کے لئے یہ لازم ہے کہ اپنے اسرار کو پوشیدہ رکھے، اپنا راز کسی سے نہ کہے، جو شخص کامل ہوتا ہے وہ کبھی اپنے دوست کے راز کو فاش نہیں کرتا۔ منصور حلاج عارف کامل نہ تھے، کیونکہ انہوں نے دوست کے راز پنہاں کو ظاہر کر دیا تھا۔

## (۵) حضرت خواجہ باقی باللہ رحمہ اللہ

حضرت خواجہ باقی باللہ ۱۷۹۱ھ میں کابل میں پیدا ہوئے، آپؐ کے والد قاضی عبدالسلام صاحب اپنے زمانے کے بہت بڑے عالم و فاضل تھے۔ پانچ سال کی عمر میں والد محترم کی نگرانی میں ظاہری علوم کی تعلیم شروع کر دی۔ آپؐ نے مولانا صادق رحمہ اللہ سے ظاہری و باطنی علوم حاصل کئے، اپنے استاذ کے ہمراہ کابل سے ماوراء النہر تشریف لے گئے، وہاں پر آپؐ نے اور جلیل القدر علماء سے استفادہ کیا۔ نو عمری میں آپؐ کا شمار بڑے صلحاء میں ہونے لگا۔

علوم ظاہری سے فارغ ہونے کے بعد آپؐ نے راہ سلوک کی منزلیں طے کرنی شروع کیں۔ اس مقصد کے لئے آپؐ ماوراء النہر سے ہندوستان تشریف لائے۔ اس زمانے میں ہندوستان کو اللہ والوں کے معاملے میں ساری دنیا

میں شہرت و عزت حاصل تھی۔ آپ نے ہندوستان میں حضرت خواجہ عبید اللہ احرارؒ، امیر عبداللہ بلخیؒ، شیخ سمرقندیؒ اور حضرت شیخ بابا میوالیؒ (نقشبندی) سے فیض حاصل کیا۔

اس کے بعد آپ دوبارہ سمرقند اور ماوراء النہر کے علاقے میں تشریف لے گئے۔ ایک روز مراقبہ کے عالم میں دیکھا کہ حضرت خواجہ مکنگی سامنے کھڑے ہیں اور فرما رہے ہیں: اے فرزند! ہم تمہارے انتظار میں ہیں، ہمارے پاس جلدی آؤ! فوراً حضرت خواجہ موصوف کی خدمت میں حاضر ہوئے۔ اور ان کی ارادت میں داخل ہو کر مجاز بیعت ہو گئے۔ اپنے شیخ کی خدمت میں مزید قیام کا ارادہ تھا، لیکن شیخ نے واپس ہندوستان تشکیل کر دی اور فرمایا کہ: تمہاری ذات سے سلسلہ عالیہ نقشبندیہ خوب پھیلے گا۔ شیخ کی ہدایت پر واپس ہندوستان چلے گئے۔ پہلے لاہور میں قیام کیا، اس کے بعد دہلی میں قیام کا حکم ملا۔ آپ کم کھاتے، کم سوتے اور کم بولتے تھے، اور عشاء کی نماز کے بعد تہجد تک درود شریف پڑھتے رہتے تھے، اور بعد نماز تہجد ایک سو بیس بار سورہ لیس پڑھتے، اس کے بعد ذکر اسم ذات میں مصروف ہو جاتے۔ جب صبح ہوتی تو عرض کرتے: الہی ارات بہت مختصر تھی، جلدی گزر گئی۔ وضو تازہ کر کے دو رکعت تحیۃ الوضو پڑھتے اور فجر کی سنتوں اور فرضوں کے درمیان ۴۱ بار سورہ مزمل پڑھتے۔ نماز فجر باجماعت ادا کر کے اشراق تک وظائف میں مشغول رہتے۔ اشراق کے نوافل کے بعد دس گیارہ بجے تک تلاوت قرآن پاک کرتے۔ اس کے بعد مخلوق خدا کی خدمت میں مصروف ہو جاتے اور ان کی حاجتیں پوری کر کے پھر تھوڑی دیر قیلولہ فرما کر نماز ظہر ادا کرتے۔ نماز ظہر کے بعد عصر تک نوافل میں مشغول رہتے۔ عصر کی نماز سے کچھ پہلے حاضرین میں اصلاحی بیان کرتے، اور پھر عصر سے مغرب تک درود

دکھائے

شریف پڑھتے تھے۔ مغرب سے عشاء تک سالکین کی تربیت کرتے۔

آپؒ بہت فیاض تھے۔ حضرت خواجہؒ اخلاق عظیم سے مالا مال تھے۔ ایک روز آپؒ کے بیٹے خواجہ محمد عبداللہؒ حاضر ہوئے، ان کے ہاتھ میں آئینہ تھا، فرمایا: اس کو دیکھو! جب انہوں نے آئینے پر نظر ڈالی تو اس میں ایک بوڑھے آدمی کی شکل دیکھی جس کی داڑھی کے تمام بال سفید ہو چکے ہیں، خواجہ عبداللہؒ لرز گئے، آپؒ مسکرائے اور کہا کہ: یہ نور الہی ہے کہ میری ریش پر نمودار ہوا۔

آپؒ جمادی الاخر کے مہینے میں ۱۰۱۲ھ کو عصر اور مغرب کے درمیان ”اللہ، اللہ“ کہتے ہوئے اس دار فانی سے رخصت ہوئے۔

## (۶) حضرت شاہ ولی اللہ محدث دہلوی رحمہ اللہ

آپؒ ۱۴ شوال کو ۱۷۰۳ء عیسوی میں پیدا ہوئے۔ آپؒ ہندوستان کے صوبے اتر پردیش کے ضلع مظفر نگر کے گاؤں پھلت کے رہائش پذیر تھے، آپؒ کے والد شاہ عبدالرحیم رحمہ اللہ کو سردار الاولیاء حضرت بختیار کاکی رحمہ اللہ نے خوشخبری سنائی کہ آپؒ کے ہاں ایک نیک صالح، پیدائشی ولی کی ولادت ہوگی، ان کا نام فقیر کے نام کے پیچھے قطب الدین احمد رکھا جائے۔ اس لئے والد نے ان کا نام قطب الدین احمد رکھا۔ شاہ ولی اللہ کا لقب عوام الناس نے ان کو دیا۔ اس لئے کہ ولی اللہ سے مراد اللہ رب العزت کے انتہائی قرب والا۔ حضرتؒ بہت زیادہ متقی اور پرہیزگار تھے۔ والد کی طرف سے ان کا نسب نامہ امیر المؤمنین حضرت عمرؓ سے جا کر ملتا ہے، اور والدہ کی طرف سے وہ حضرت موسیٰ کاظمؑ سے منسلک ہیں۔ ان کے آباء واجداد میں حضرت شیخ شمس الدین مفتی برصغیر



کے صوبہ روتھک میں (مسلمانوں کی حکومت کے دوران) آباد ہوئے۔ ان کے والد شاہ عبدالرحیم رحمہ اللہ دہلی میں اسلام کے مایہ ناز اور اعلیٰ پایہ کے مفتی فقہ اور محقق عالم تھے۔

پانچ سال کی عمر میں قرآن پاک پڑھنا شروع کیا، اور ۷ سال کی عمر میں قرآن پاک ختم کر لیا۔ اس کے بعد ایک سال کے عرصے میں فارسی اور عربی کی تعلیم مکمل کی، اس کے بعد انہوں نے صرف، نحو کی طرف توجہ کی، اور دس سال کی عمر میں شرح جامی پڑھنا شروع کی۔ پندرہ سال کی عمر میں تحصیل علم سے فارغ ہو گئے اور مدرس بن گئے۔ علم فقہ، منطق، حدیث، علم طب، الجبراء، ریاضی وغیرہ اپنے والد سے پڑھیں۔

علم سے فراغت کے بعد سلوک کی طرف متوجہ ہوئے، اپنے والد سے اللہ کا نام سیکھا اور ۷ سال کی عمر میں تکمیل ہو گئی، اور والد صاحب سے مجاز خلافت ہو گئے۔

۱۱۴۳ ہجری میں ۲۳ سال کی عمر میں حج بیت اللہ سے سرفراز ہوئے۔ اس کے بعد مدینہ منورہ گئے، وہاں پر شیخ ابو الطاہر محمد بن ابراہیم کرمی سے صحاح ستہ پڑھیں، وہاں سے مکہ مکرمہ آئے، دوسرا حج کیا، اور مکہ مکرمہ میں شیخ وفاد اللہ مالکی (المکی) سے مؤطا امام مالک پڑھی، اور شیخ تاج الدین حنفی سے صحاح ستہ پڑھیں۔ ۱۱۴۵ ہجری میں حرمین میں ۱۴ مہینے کے قیام کے بعد واپس ہندوستان آئے، اس دوران انہوں نے دو حج کئے اور حرمین شریفین کے علماء سے حدیث کا علم حاصل کیا۔ ۱۱۷۶ ہجری (۲۰ اگست ۱۷۶۲ عیسوی) میں ان کا انتقال ہوا۔ ان کے چار بیٹے: شاہ عبدالعزیز محدث دہلوی، شاہ رفیع الدین، شاہ عبدالقادر اور شاہ عبدالغنی تھے، انہوں نے مدرسہ رحیمیہ کی بنیاد رکھی۔

## (۷) حضرت قاضی حمید الدین ناگوری رَحْمَةُ اللهِ

آپؒ ۵۱۵ ہجری میں پیدا ہوئے اور ۶۲۵ ہجری میں آپؒ کی وفات ہوئی۔ آپؒ کا نام محمد بن عطاء ہے۔ آپؒ علوم ظاہری و باطنی میں کامل تھے، آپؒ اگرچہ خواجہ قطب الدینؒ کے مصاحب تھے، لیکن سلسلہ سہروردیہ سے آپؒ کو نسبت تھی۔ آپؒ شیخ شہاب الدین سہروردیؒ کے مرید و خلیفہ تھے۔ قاضی حمید الدینؒ کی تصانیف بہت زیادہ ہیں۔ آپؒ کی گفتگو اکثر عشق و مستی کی زبان میں ہوتی تھی۔ آپؒ کی ایک مشہور تصنیف "طوالح شمس" ہے، جس میں آپؒ نے اسمائے الہی کی تشریح کی ہے۔ آپؒ علوم شریعت، طریقت و حقیقت میں کامل تھے۔

آپؒ کا مزار خواجہ قطب الدین بختیار کاکیؒ کی پائیں میں ایک اونچے چبوترے پر ہے۔ آپؒ نے خواجہ قطب الدینؒ کے پائیں میں ان کی عظمت کے مد نظر ان سے اپنا مزار نیچے رکھنا چاہا، لیکن آپؒ کی اولاد کو یہ بات پسند نہ آئی اور انہوں نے آپؒ کے مزار کا چبوترہ خواجہ قطب الدینؒ کے مزار سے اونچا تعمیر کر دیا۔

آپؒ کی مشہور تصنیف "طوالح شمس" کے ابتدائی حصے میں اسم "ہو" کی تشریح کی گئی ہے، اتنے زیادہ معنی لکھے ہیں کہ ان کا دہرانا مشکل ہے۔ چند اہم نکات قارئین کی خدمت میں پیش کئے جاتے ہیں۔ حضرتؒ لکھتے ہیں کہ: "ہو" صرف اشارہ ہے اور اشارہ اس وقت کیا جاتا ہے جبکہ مشار الیہ نظر آئے یا اس کی بابت کوئی اطلاع و خبر جاری ہو۔ اس صورت میں اللہ کا ہر فعل ایسا ہو گا کہ اسے دیکھ لیا جائے جیسے عرف عام میں کہتے ہیں اس نے کیا اور اچھا کیا۔ اور جس طرح حضرت ابرہیم علیہ السلام نے دو عالم سے روگردانی کرتے ہوئے

تمام ظواہر سے علیحدگی اور براءت کر لی تو "انی برئی مما تنشر کون (میں تمہارے شریکوں سے علیحدہ اور بری ہوں) کہہ کر محبوب از جان و قلب کی جانب روئے دل متوجہ کیا جیسے کہ فرمایا ہے: "انّی وجہت وجہی للذی فطر السموات والارض" میں نے اس ذات کی جانب رخ کیا ہے جس نے زمین و آسمان بنائے ہیں۔

دو عالم سے علیحدگی کے بعد اپنی براءت اور پوری دوستی کے ساتھ انہوں نے اللہ کی جانب رخ کیا۔ لوگوں نے ابراہیم علیہ السلام سے پوچھا: آپ نے کس جانب رخ کیا؟ تو انہوں نے جواب دیا: الی ربی الذی یطعمنی ویسقیننی (اپنے پروردگار کی جانب وہ جو مجھے کھلاتا اور پلاتا ہے)۔

حضرت ابراہیم علیہ السلام قال وحال دونوں حالتوں میں ایسے خلیل ہو گئے کہ انہوں نے صاف کہہ دیا: "انی ذاہب الی ربی" میں اپنے رب سے ملنے جا رہا ہوں۔

حضرت ناگوری رحمہ اللہ نے لکھا ہے کہ دنیا کے تمام ذرے عالم سلوک میں اللہ ہی کی جانب متوجہ رہتے ہیں، کیونکہ ہر ایک اپنے کمال کا خواہش مند ہے، اور کمال اس دنیا میں صرف اللہ تعالیٰ ہی کو ہے، اس لئے کہ اس نے ہر چیز کو عدم سے پیدا کیا، اور سب کو اپنے نور کی جانب متوجہ کیا۔ لوگوں نے کسی حکیم سے کہا: بتائیے! دنیا کے تمام ذرات کا رخ کس کی طرف ہے؟ تو حکیم نے جواب دیا: اس ہستی کی جانب جو تمام اشیاء کو وجود دیتا ہے۔ فرمایا: سنو اسم "ہو" ایک حرف ہے، اس میں جو حرف واؤ نظر آتا ہے وہ پیش کو کھینچ کر پڑھنے کے سبب پیدا ہوا ہے، اس لئے یہ پاک اسم اصل میں وحدتِ مسمیٰ کی دلیل ہے، اس کے سوا کسی دوسرے اسم میں ایسی مشابہت نہیں ہے۔

دکھائے





"ہو" وہ اسم اعظم ہے جس کے انوار کی تجلیات سے اللہ رب العزت کے خصوصی اسرار ظاہر ہوتے ہیں، چونکہ یہ اسم اشارہ ہے، اس لئے وضاحت کے لئے اسم اللہ کو اس کے ساتھ لگا دیا جو ہو اللہ ہو گیا۔

"ہو" اسم اشارہ ہے جس کا رخ ہمیشہ مشار الیہ کی ذات کی طرف ہوتا ہے، اس کی عمدہ صفات پر اسم اشارہ کا اطلاق نہیں ہوتا، اس لئے اللہ والے فرماتے ہیں: عشق ذات سے ہوتا ہے، صفات سے نہیں۔ اسم "ہو" وہ اسم ذات ہے جو مطلق، معلوم اور مشتق نہیں ہے، مشتق وہ اسم ہے جو کہ غیر کے اشتراک سے خالی نہ ہو، اور جس چیز میں اشتراک غیر ہوتا ہے اس کی وحدت کی بنیاد اس کے ذریعے بلند و مضبوط نہیں ہوتی۔ تمام عارفین اس بات پر متفق ہیں کہ اسم ہو مشتق نہیں ہے اور وحدت کی وجہ سے مطلق بھی نہیں ہے۔ اس نسبت سے معلوم ہوتا ہے کہ اسم اعظم ہو ہی ہے مثلاً ہو اور خوشبو۔

حضرت کافرمان ہے کہ ہمیشہ "ہو" کہتے رہنا چاہئے، یہ منتہی اور سابق بالخیرات لوگوں کا کام ہے، جو ہزار جان سے اللہ کی عزت کے عاشق ہیں، کیونکہ اسم ہو اسم اللہ کا منتہا ہے، اس راز سے وہی واقف ہے جس کی جان اللہ کے عشق میں مستغرق ہے۔

## (۸) حضرت شاہ عبدالعزیز محدث دہلوی رحمہ اللہ

حضرت شاہ ولی اللہ جب دار فانی سے رخت سفر باندھ کر عالم برزخ کے باسی ہو گئے، ان کے سانحہ رحلت کے بعد نوجوان عالم حضرت شاہ عبدالعزیز کو ان کی جانشینی کا جامہ اور کلاہ پہنایا گیا، اگرچہ ان کی عمر اس وقت صرف سترہ برس تھی اور ان کی تعلیم بھی مکمل نہیں ہوئی تھی، لیکن عنفوان شباب پر اپنے

عظیم تر باپ کی مسند پر بیٹھنے کا موقع ملا اور دہلی کی جامع مسجد کے منبر پر رونق افروز ہو کر اپنی خطابت اور جرأت مندی کا اظہار فرمایا۔

## تعلیم و تربیت

شاہ ولی اللہؒ کی وفات کے بعد سب سے پہلے شاہ عبدالعزیزؒ کی تعلیم کی طرف توجہ دی گئی اور فقہ میں ان کی تربیت ان کے خسر مولانا نور اللہؒ نے کی، اور حدیث اور ولی اللہی انقلابی تحریک میں آپ نے مولانا عاشقؒ اور مولانا محمد امینؒ سے تعلیم حاصل کی، ان کے سارے اساتذہ شاہ ولی اللہؒ کے براہ راست تربیت یافتہ تھے۔

شاہ عبدالعزیزؒ کے زمانے میں عام علماء جن علوم سے زیادہ مانوس تھے، انھوں نے ان کے حصول میں خاصی دلچسپی لی اور مروجہ کتب میں جو اقوال شاہ ولی اللہؒ کی تحقیق کے خلاف ہوتے تھے، ان پر بڑی لطافت سے جرح کرتے تھے، اور آخر میں ہلکے انداز میں شاہ ولی اللہؒ کا قول بھی نقل کر دیتے، اور اس طرح کم از کم شاہ صاحبؒ نے ساٹھ سال تک کام کیا، جس سے شاہ ولی اللہؒ کا علم اور ان کی حکمت لوگوں کے ذہنوں میں راسخ ہوتی چلی گئی۔

شاہ عبدالعزیزؒ نے ایک طرف تو حکیم ہند کے علوم و حقائق کی اشاعت کی، دوسری طرف ان کا مقصد حیات یہ بھی تھا کہ شاہ ولی اللہؒ کی انقلابی دعوت کو ہندوستان میں عملی جامہ پہنایا جائے، شاہ ولی اللہؒ کو الہام کیا گیا تھا کہ جو چیزیں تم کو دینے کا وعدہ کیا گیا ہے، ان کے لئے کافی صبر کی ضرورت ہے، اس کام کو پورا کرنا شاہ عبدالعزیزؒ کا مقصد تھا، شاہ عبدالعزیزؒ کے ساتھ ان کے بھائی شاہ رفیع الدینؒ اور شاہ عبدالقادرؒ بہترین معاون ثابت ہوئے، عقلی مسائل کے لئے جس قدر

تحقیق کی ضرورت ہوتی ہے، اس کو شاہ رفیع الدینؒ نے پورا کیا، اور کشفی مسائل میں خصوصیت کے ساتھ شاہ عبدالقادرؒ ممتاز تھے، نقلی علوم کی تعلیم شاہ عبدالعزیزؒ کے اپنے ذمہ تھی، اس طرح علم کے تینوں زرائع یعنی عقل، نقل اور کشف کی مدد سے ایک جامع سوسائٹی پیدا کرنے کی کوششیں جاری رہیں۔

اسی زمانے میں شاہ عبدالعزیزؒ نے امام انقلاب حضرت علیؓ کو خواب میں دیکھا، امیر المؤمنینؒ نے ان کو یقین دلایا کہ عام طور پر فقہاء اور صوفیہ کے مروجہ طریقے افراط و تفریط سے خالی نہیں، لیکن قرون اولیٰ کے مطابق صرف وہی طریقہ ہے جس کی دعوت امام ولی اللہ دیتے تھے۔ امیر المؤمنینؒ نے ان کی قلبی کیفیت میں ایک انقلاب پیدا کر دیا، جسے شاہ عبدالعزیزؒ بیداری میں بھی اپنے اندر مستقر پاتے تھے۔

شاہ عبدالعزیزؒ حقیقی طور پر شاہ ولی اللہ تحریک کے پہلے امام تھے، اور انہوں نے شاہ ولی اللہؒ کے اصول پر قومی حکومت کی بنیاد ڈالی، لیکن شاہ عبدالعزیزؒ کے دور میں انگریز کلکتہ سے دہلی تک عملی طور پر غلبہ حاصل کر چکا تھا، اور دوسری طرف دکن میں مرہٹے اور پنجاب میں سکھ زوروں پر تھے، اور اس وقت مسلمانوں میں کوئی ایسا حاکم نظر نہیں آ رہا تھا جو ان کا مقابلہ کر سکے، اس لئے شاہ صاحبؒ نے یہ محسوس کیا کہ کابل اور قندھار کی حکومتوں کی اس طرف توجہ مبذول کروائی جائے تو اسلامی حکومت کے لئے راستہ ہموار ہو سکتا ہے۔ چنانچہ شاہ صاحبؒ نے اپنے کام کو جس خوش تدبیری سے سرانجام دیا، اس کو دیکھ کر آپؒ کے کمال کا اعتراف کرنا پڑتا ہے۔

مختصر طور پر یہ کہ آپؒ نے سب سے پہلے عوام الناس میں اسلامی عقائد و اخلاق کے متعلق جو غلط فہمیاں رائج ہو چکی تھیں، ان کی اصلاح کی طرف





توجہ فرمائی، اور دوسرا درجہ آپ کے کام کا یہ تھا کہ آپ نے انقلابی دعوت عام کے لئے ایک مرکز بنایا، جس کے ارکان شاہ اسماعیل شہید، سید احمد شہید اور مولانا عبدالحی تھے، اور شاہ محمد اسحاق کو اپنی جگہ مقرر کیا، امیر الدعوت اور امیر جہاد سید احمد شہید تھے، اور اس سے شاہ صاحب کا مقصد یہ تھا کہ یہ جماعت آگے چل کر دہلی سلطنت کی کمزوری کو دور کرنے کے لئے مدد کر سکے۔

شاہ عبد العزیز کی تعلیم وار شاد کا اثر ہندوستان سے باہر حجاز کے ذریعے استنبول تک پہنچا، اور غالباً شیخ خالد کردی اس میں واسطہ بنے، شیخ نے چونکہ شاہ غلام علی کی خدمت میں سلوک کی تکمیل کی تھی، اور مولانا اسماعیل شہید کے توسط سے شاہ عبد العزیز سے مستفید ہوئے تھے۔

### شاہ صاحب کا حافظہ

اللہ تعالیٰ نے شاہ صاحب کو بہترین حافظہ عطا فرمایا تھا، جس کا اندازہ ان دو واقعات سے لگایا جاسکتا ہے:

(۱) شاہ عبد العزیز کے پاس ایک جہاز ان انگریز آیا اور کہا: میں نے سنا ہے کہ آپ کو ہر فن میں دخل ہے، جہاز رانی میں بھی آپ کو کچھ آتا ہے؟ شاہ صاحب نے اس کو پرزوں کے نام بتادیئے اور ان کے حالات بیان کئے جو اس کے اپنے علم میں بھی نہ تھے، اس کو حیرت ہوئی تو فرمایا کہ: میں نے بچپن میں ایک کتاب دیکھی تھی، اس میں سے ہی کچھ یاد ہو گیا تھا۔

(۲) ایک دفعہ شاہ صاحب کے پاس دو قوال آئے، اور ان کا کسی راگنی میں اختلاف تھا، اور شاہ صاحب کو انہوں نے حکم بنایا، دونوں نے شاہ صاحب کے سامنے گایا، شاہ صاحب نے ایک کی تصویب کی، اور دوسرے کو اس کی غلطی

کے بارے میں آگاہ کیا۔ ان کو بڑا تعجب ہوا، تو شاہ صاحب نے فرمایا: جب ہم مکتب جاتے تھے، تو ہمارے راستے میں ڈوم نے بالا خانہ کرائے پر لے رکھا تھا، ہم آتے جاتے سنا کرتے تھے، اسی سے ہم نے کچھ معلوم کیا تھا، جو ہمیں یاد ہے۔

## (۹) حضرت شاہ عمر بن شاہ اسماعیل شہید رحمہ اللہ

شاہ عمر بن شاہ اسماعیل شہیدؒ ان اللہ والوں میں شمار ہوتے تھے جن پر جذب کی کیفیت غالب تھی اور یہ مشہور تھا کہ ان کو اکثر حضور ﷺ کی زیارت ہوتی رہتی ہے۔ ایک دفعہ مفتی صدر الدینؒ اور جامع مسجد کے امام اور دوسرے اشخاص نے ان سے اصرار کیا کہ ہم کو بھی زیارت کرا دیجئے، مگر وہ نہ مانے، لیکن جب انہوں نے اصرار جاری رکھا تو مفتی صدر الدینؒ فرماتے ہیں کہ: میں نے خواب دیکھا کہ جامع مسجد کے منبر پر حضور ﷺ تشریف فرما ہیں، اور مولوی عمر آپ ﷺ کو مور چھل چھل رہے ہیں، اور کہتے ہیں: صدر الدین آؤ! رسول اللہ ﷺ کی زیارت کر لو! فرماتے ہیں: جب صبح ہوئی تو میں امام صاحب کی طرف چلا تا کہ ان سے یہ خواب بیان کروں، لیکن راستے میں ہی امام صاحب مل گئے، اور انہوں نے کہا کہ میں نے بھی یہی خواب دیکھا ہے۔ اور آگے چلے تو اس پہلی مجلس میں جتنے لوگ تھے سب ہی آتے نظر آئے اور سب نے ایک جیسا خواب سنایا۔

ان کا ایک اور واقعہ ہے کہ ایک دفعہ لوگ ان کو زبردستی ایسی مجلس میں لے گئے جس میں گانا ہو رہا تھا، تو فرماتے ہیں کہ جب ان کو زبردستی اس مجلس میں بٹھایا گیا تو تھوڑی دیر کے بعد انہوں نے ذرا حرکت کی تو پورا مکان ہلنے لگا، تو سب حیران ہوئے کہ شاید زلزلہ آگیا ہے، لیکن تھوڑی دیر کے بعد جب

دوبارہ ہلے تو پہلے سے زیادہ مکان میں حرکت پیدا ہوئی، اس کے بعد تیسری مرتبہ بھی ہوا تو ان کو فوراً نکال دیا گیا کہ مبادا کہیں چھت گر ہی نہ جائے۔ جب مولوی محمد عمر سے پوچھا گیا کہ یہ کیا ہے؟ تو انہوں نے فرمایا کہ: میں تو پہلے ہی کہتا تھا کہ مجھے نہ بٹھاؤ!

ایک مرتبہ مولانا عمر شاہ جمعہ کے بعد جامع مسجد دہلی میں ایک وعظ میں تشریف لے گئے، اور وہ وعظ اس وقت اکبر خان غیر مقلد دے رہا تھا، لوگوں نے کہا: حضرت! یہ تو غیر مقلد ہے۔ تو فرمایا: کوئی بات نہیں، قرآن و حدیث ہی بیان کرتا ہے! اور اس کے پاس جا کر مراقب ہو کر بیٹھ گئے، اس نے ایک حدیث بیان کر کے جب یہ کہا کہ اگر ابو حنیفہؒ ہوتے تو میں ان کو اس حدیث کا مطلب سمجھا دیتا۔ تو فوراً اٹھے اور فرمایا: اچھا! تو ابو حنیفہؒ کو مطلب سمجھاتا، جن کے مقلد جنید و شبلی تھے۔ اور اس کے سر پر ایک ہاتھ مارا جس سے اس کا عمامہ اڑ گیا، چند بنگالی جو اکبر خان کے معتقد تھے، شاہ صاحبؒ کے مقابلے کے لئے تیار ہوئے، لیکن اکبر خان نے روک دیا اور کہا کہ: نہیں، نہیں، یہ صاحبزادہ ہیں!

## (۱۰) حضرت شاہ عبدالغنی رحمہ اللہ

شاہ عبدالغنیؒ پر بھی اللہ تعالیٰ کا توکل غالب رہتا تھا، بڑے بڑے لوگ آپ کے مرید تھے، لیکن اس کے باوجود گھر میں اکثر فاقہ ہی رہتا تھا، اور کبھی حرام مال تو کیا مشکوک مال کو بھی قریب نہیں آنے دیتے تھے۔ ایک مرتبہ ان کے گھر میں کئی وقت کافاقہ ہو گیا، اس کا تذکرہ ان کی مامانے کہیں کر دیا، اس کی خبر کسی ذریعے سے مفتی صدر الدین خان کو ہوئی، تو وہ تین سو روپے لے کر حاضر ہوا اور تخلیہ میں روپے پیش کر دیئے اور فرمایا: حضرت! میں رشوت نہیں لیتا اور



یہ میری تنخواہ کی رقم ہے۔ تو فرمایا: مجھے تو یہ دس سو سے بھی نہیں کہ تم رشوت لیتے ہو گے۔ البتہ میں تمہاری نوکری کو بھی اچھا نہیں سمجھتا، اس لئے یہ قبول نہیں کرتا

اسی طرح ایک دفعہ مفتی صدر الدین صاحب نے آپ کے ہاں سے کچھ کتابیں عاریہ لیں، ان کی جلدیں بوسیدہ ہو چکی تھیں، تو انہوں نے جلدیں کروا دیں اور واپس کیں۔ لیکن جب شاہ صاحب نے دیکھا تو ان جلدوں کو اتار دیا اور فرمایا: ہماری پرانی جلدیں ہی واپس کرو! انہوں نے کہا کہ حضرت! یہ تنخواہ کی بھی نہیں بنائی، بلکہ زراعت کے طور پر جو مال ملا ہے، اس سے بنائی ہیں۔ تو فرمایا کہ: اس کے باوجود میرا دل نہیں مانتا۔

## (۱۱) حضرت خواجہ ابو سعید فاروقی رحمہ اللہ

### سلسلہ نسب

آپ کا نام نامی اسم گرامی توزکی القدر تھا، لیکن ابو سعید کے نام سے معروف ہوئے۔ آپ کا سلسلہ نسب چھ واسطوں سے حضرت مجدد الف ثانی سے مل جاتا ہے، آپ کے والد ماجد بھی بڑے مشائخ میں سے تھے اور ان کا وسیع حلقہ تھا۔

### تعلیم و تربیت

آپ کی ابتدائی تعلیم رام پور میں ہی ہوئی، اور دس سال کی عمر میں آپ نے حفظ قرآن کر لیا  
ابتدائی تعلیم و تربیت رامپور ہی میں ہوئی، اور دس سال کی عمر میں

آپؐ نے حفظ قرآن کر لیا، پھر قاری نسیم صاحب سے تجوید کا علم حاصل کیا۔ آپؐ کے قرآن کریم کے ترتیل کے ساتھ پڑھنے میں اتنا اثر تھا کہ جو بھی سنتا دم بخود رہ جاتا تھا، لیکن اس کے باوجود فرماتے تھے کہ: مجھے اپنے اس پڑھنے پر اور لوگوں کی تحسین پر کوئی اعتماد نہیں ہے۔ لیکن اس کے بعد آپؐ نے ایک دفعہ حرم میں جا کر عربوں کو قرآن سنایا تو انہوں نے بھی تحسین کی، اس کے بعد ان کو یقین ہو گیا کہ میں صحیح پڑھتا ہوں۔

اس کے بعد حضرت مفتی شرف الدینؒ اور شاہ رفیع الدینؒ اور شاہ سراج احمد مجددیؒ سے علوم متداولہ پڑھے اور اپنے مرشد شاہ غلام علی دہلویؒ اور شاہ عبدالعزیز محدث دہلویؒ سے علم حدیث کی سند حاصل کی۔

## حضرت ابوسعیدؓ اور سلوک

علم دین حاصل کرتے وقت ہی آپؐ کے دل میں معرفت الہی حاصل کرنے کا شوق پیدا ہو گیا، اور سب سے پہلے آپؐ نے اپنے والد محترم کے ہاتھ پر بیعت کی، اور اس کے بعد آتش شوق نے آپؐ کو حضرت شاہ درگاہیؒ کی خدمت میں پہنچا دیا، اور حضرت درگاہیؒ نے آپؐ پر خصوصی توجہ دی، اور کچھ ہی عرصہ میں آپؐ کو اجازت عطا فرما کر اپنا جان نشین بنایا، لیکن اس کے باوجود آپؐ کی آتش شوق ختم نہ ہوئی، تو آپؐ نے مولانا قاضی ثناء اللہ پانی پتیؒ کی طرف لکھا: میں آپ سے بیعت کر کے آپ کی خدمت میں آنا چاہتا ہوں۔ تو انہوں نے جواب لکھا: اس وقت شاہ غلام علی دہلوی سے بڑا آدمی کوئی نہیں ہے، اس لئے ان کے پاس چلے جائیں تو فوراً ہی ان کے پاس پہنچے اور ان سے بیعت کر لی اور ان کی تربیت میں رہے۔ انہوں نے آپؐ پر خاص توجہ دی اور صفر کے مہینے میں سن بارہ

سو تیس ہجری کو شیخ نے آپ کو اپنے سینے کے ساتھ چمٹایا اور بڑی دیر تک چمٹائے رکھا اور آخر الگ کر کے ان کو خلافت عطا فرمادی۔

اس کے ایک سال کے بعد گیارہ جمادی الاولیٰ سن بارہ سو اکتیس میں شیخ نے یہ اعلان کر دیا کہ آج کے بعد میری مسند خلافت اور درس و تدریس کی جگہ ابو سعید بیٹھیں گے اور لوگوں کی تربیت کریں گے۔ اس پر کچھ لوگوں کو رشک ہوا اور انہوں نے اعتراض کیا کہ یہ ابھی ابھی آئے ہیں، اور ان کو اتنا مقام کیوں دیا جا رہا ہے؟ تو شیخ نے فرمایا کہ: اس نے اپنے زندہ شیخ کو چھوڑا اور مسند خلافت کو ہمارے لئے چھوڑا ہے، اس لئے ان کا حق ہے کہ ان کو اتنا نوازا جائے۔ اس کے کچھ عرصے کے بعد کچھ احباب کے اصرار پر آپ نے علم تصوف پر ایک رسالہ تحریر کیا: ہدایت الطالبین جس کو آپ نے اپنے شیخ کی خدمت میں پیش کیا، تو انہوں نے بھی بہت تعریف فرمائی اور اس کے آخر میں کچھ سطور اپنی طرف سے لکھ کر دیں۔

جب آپ کے شیخ کی وفات کا وقت قریب ہوا تو اس وقت شیخ ابو سعیدؒ لکھنؤ میں تھے، شیخ نے ان کو خط لکھا اور کہا کہ: میں اپنے کو اس دار فانی سے جاتا ہوا دیکھ رہا ہوں، اس لئے خط ملتے ہی فوراً چلے آؤ اور اپنی جگہ پر اپنے فرزند احمد سعید کو چھوڑ کر آجاؤ اور میرا دل چاہتا ہے کہ میری وفات کے وقت تم میری چارپائی پر بیٹھے رہو اور قیومیت زمانہ کے حامل بن جاؤ۔ خط ملتے ہی فوراً چلے اور اپنے شیخ کے پاس پہنچے، انہوں نے اپنی جانشینی آپ کے سپرد کی اور خود دنیا فانی سے رخصت ہو گئے۔

اپنے شیخ کی وفات کے بعد نو سال تک شیخ ابو سعیدؒ نے اس گدی کو رونق بخشی اور اس کے بعد اپنے بڑے بیٹے شیخ احمد سعید کو اپنی جگہ پر بٹھا کر خود



حج کے لئے تشریف لے گئے۔

## شیخ ابوسعیدؓ کا سفر حج اور سفر آخرت

شیخ ابوسعیدؓ اپنے دوسرے بیٹے شاہ عبدالغنیؒ کو ساتھ لے کر سن بارہ سو انچاس ہجری کو حج کے لئے گئے، اہل دہلی کو بہت افسوس ہوا، لیکن شیخ نے سفر شروع کیا، اور رمضان کا مہینہ بمبئی میں گزارا، اور قرآن شریف ختم کیا، اور شوال کے مہینے میں بحری جہاز کے ذریعے سفر کا آغاز کیا، اور تین یا چار ذی الحجہ کو حرم پہنچے، وہاں پر بڑے بڑے علماء، فقہاء، محدثین آپؒ کی زیارت کے لئے بے تاب تھے، وہیں پر محرم کے مہینے میں آپؒ کو اسہال کا مرض لاحق ہوا، اور مرض نے شدت اختیار کیا، اور پھر محرم میں ہی آپؒ کے دل میں مدینہ کی زیارت کا شوق پیدا ہوا اور اسی حالت میں ہی مدینہ منورہ کا سفر اختیار کیا، ربیع الاول آپؒ نے مدینہ میں ہی گزارا، اور وہاں بھی آپؒ کی ملاقات کے لئے اتنے لوگ آتے کہ آپؒ کا گھر بھر جاتا تھا، بالآخر مدینہ میں آپؒ کی بیماری میں کچھ افاقہ ہوا، اور آپؒ ایک میل تک پیدل چل لیا کرتے تھے، تو وہاں سے واپسی کا ارادہ کیا، جب واپس ہوئے تو راستے میں آپؒ کی طبیعت بگڑ گئی، جب رمضان کا مہینہ آیا تو آپؒ اس وقت ٹونک شہر میں داخل ہو چکے تھے، وہاں کے شہر کے نواب نے آپؒ کا بڑا اکرام کیا اور بہت زیادہ عزت افزائی کی، آپؒ نے روزے رکھنے کی کوشش کی، لیکن طبیعت زیادہ خراب ہو گئی تو فدیہ ادا کر دیا، جب عید کا دن آیا تو وہ ہفتہ کا دن تھا، اور سن بارہ سو پچاس تھا، ظہر کے بعد اپنے بیٹوں کو بلایا اور ان کو وصیت کی اور کچھ دیر کے بعد اس دار فانی سے رخصت ہو گئے۔

آپؒ کی نماز جنازہ شہر کے قاضی مولانا خلیل الرحمان نے پڑھائی اور

اس کے بعد آپ کے جسد خاکی کو آپ کا بیٹا تابوت میں ڈال کر دہلی لے آیا، اور دہلی پہنچ کر چالیس دن کے بعد آپ کے تابوت کو کھولا گیا تو اس سے خوشبو نہیں پھوٹ رہی تھیں، اور جو روئی آپ کے جسم کے ساتھ رکھی گئی تھی، اس سے بھی خوشبو آرہی تھی، وہ لوگوں نے آپس میں تقسیم کر لی، اور آپ کو آپ کے شیخ کے پہلو میں دفن کر دیا گیا۔

## (۱۲) حضرت خواجہ احمد سعید فاروقی رحمہ اللہ

### سلسلہ نسب

ان کا نام گرامی قدر احمد سعید اور کنیت ابو المکارم ہے، اور تاریخی نام مظہر یزدان ہے، نسب کے لحاظ سے آپ فاروقی ہیں، اور حضرت مجدد الف ثانی رحمہ اللہ کے خاندان میں سے ہیں۔ آپ کی پیدائش ریاست رامپور میں ۳۱ جولائی ۱۸۰۲ء بمطابق ۱۲۱۷ھ ہجری کو ہوئی۔ آپ کے نانا حضرت شاہ غلام صدیق نے آپ کا مشرب معلوم کر کے آپ کا اسم گرامی غلام غوث رکھا تھا، لیکن والدین کار کھا ہوا نام ہی زیادہ مشہور ہوا۔

### تعلیم و تربیت

آپ نے ابتدائی تعلیم رامپور میں ہی حاصل کی اور قرآن پاک حفظ فرمایا، چونکہ آپ کے والد ماجد حافظ قرآن ہونے کے ساتھ ساتھ ایک عظیم قاری بھی تھے، اس لئے قرآن پاک اپنے والد ماجد سے با تجوید حفظ کیا، اور دوران حفظ اپنے والد ماجد کے ساتھ کبھی کبھی حضرت شاہ درگاہی کی خدمت میں بھی جایا کرتے تھے، وہ آپ کو محبت سے اپنے پاس بٹھا لیتے اور کلام پاک

سننے تھے، اور جب آپؒ کے والد ماجد حضرت شاہ غلام علی دہلویؒ کی خدمت میں تشریف لائے تو یہ بھی ساتھ تھے اور اس وقت آپؒ کی عمر دس سال بھی نہ ہوئی تھی۔

حفظ سے فراغت کے بعد آپؒ نے علوم عقلی مولوی فضل امام اور مفتی شرف الدین اور شاہ سراج احمد مجددی سے حاصل کئے اور آپ شاہ عبدالعزیزؒ، شاہ رفیع الدینؒ، شاہ عبدالقادرؒ کی خدمت میں بھی برائے استفادہ حاضر ہوا کرتے تھے، شاہ سراج احمد مجددیؒ آپؒ کے والد ماجد کے ماموں اور خواجہ محمد سعید کی اولاد میں سے تھے، حدیث مسلسل کی اجازت آپؒ نے ان سے ہی لی تھی اور علم حدیث میں آپؒ کے استاذ حضرت شاہ عبدالعزیز محدث دہلویؒ تھے، علم تصوف میں رسالہ قشیریہ، عوارف المعارف، احیاء العلوم، نفحات، رشحات، مکتوبات شریف، مثنوی معنوی وغیرہ، آپؒ نے حضرت شاہ غلام علی دہلویؒ سے پڑھیں اور حدیث میں سنن ترمذی اور مشکوٰۃ شریف بھی انہی سے پڑھی۔

## حضرت احمد سعیدؒ اور سلوک

حضرت قبلہ شاہ صاحبؒ نے آپ کو فرمایا کہ حال کو قال سے جمع کرو، لہذا علماء سے علم ظاہر پڑھا کرو اور فرصت کے اوقات میں حلقے میں شریک ہو جایا کرو۔ چنانچہ ایسا ہی کرتے تھے۔ اور فرماتے ہیں کہ: اکثر ایسا ہو جاتا کہ جگہ نہ ملتی تو شاہ صاحب اپنے پاس بلا کر بٹھالیا کرتے تھے۔ علم تصوف و سلوک اول تا آخر آپؒ نے حضرت شاہ صاحبؒ سے ہی سیکھا اور اجازت و خلافت سے مشرف ہوئے، لیکن چونکہ تربیت میں اپنے والد سے بھی توجہات لی تھیں، اس لئے شجرہ میں والد کے بعد ان کا نام آتا ہے۔



حضرت شاہ صاحبؒ کو ان پر اتنا اعتماد تھا کہ جب شاہ صاحبؒ نے تصوف پر ایک رسالہ کمالات مظہری تالیف کیا تو اس کے آخر میں ان کا تذکرہ بھی کیا اور فرمایا: نسبت میں یہ اپنے والد کے زیادہ قریب ہیں۔

## شیخ کی جلاوطنی

شیخ کے زمانے میں انگریزوں نے اپنا بہت زیادہ اثر و رسوخ اس خطے میں پیدا کر لیا اور کئی علاقوں پر قبضہ کر لیا، تو اس کے خلاف علمائے امت نے اجتماعی طور پر فتویٰ دیا کہ اب ہندوستان دار الحرب بن گیا ہے، اس لئے کفر کے خلاف علم جہاد بلند کیا جاتا ہے۔ اس فتویٰ پر بڑے بڑے علماء نے دستخط کئے، اور حضرت شیخ اگرچہ فتویٰ نہیں دیتے تھے، لیکن اس فتویٰ پر انہوں نے بھی دستخط کئے، اور اسی کی وجہ سے اٹھارہ سوتاون کی جنگ آزادی ہوئی، اس کے بعد انگریزوں نے آپ کے وارنٹ گرفتاری جاری کر دیئے اور یہ فیصلہ ہوا کہ رات کے وقت خانقاہ پر چھاپہ مار کر حضرت اور ان کے مریدین کو گرفتار کر لیا جائے، حضرت کو اطلاع مل گئی اور انہوں نے مدینہ کی طرف ہجرت کرنے کا اعلان کر دیا، اور شام سے پہلے ہی نکل کھڑے ہوئے، اور مختلف راستوں سے ہوتے ہوئے لاہور پہنچے، لاہور پہنچتے ہی اپنے خلیفہ حاجی دوست محمد کو اپنی آمد کی اطلاع دی، ان کو علم ہوا تو فوراً اپنے مریدین کی ایک جماعت آگے روانہ کر دی تاکہ آپ کے لئے انتظام کیا جاسکے، اور خود بھی استقبال کے لئے نکلے اور ڈیرہ اسماعیل خان میں فروکش ہوئے، جب شیخ پہنچے تو ان کا والہانہ استقبال کیا اور اپنی خانقاہ موسیٰ زئی شریف لے کر آئے، وہاں پہنچ کر حاجی صاحبؒ نے آپ کی خدمت میں ایک بڑی رقم اور اپنی خانقاہ کی چابیاں ہدیہ دے کر کہا کہ آپ یہاں ہی تشریف رکھیں، لیکن

حضرتؒ نے فرمایا کہ: رقم تو تمہاری دل جوئی کے لئے قبول کرتا ہوں، باقی یہ خانقاہ اور دہلی والی خانقاہ دونوں کا متولی میں تم کو بنانا ہوں، ان کو اچھے طریقے سے چلانا اور خیال رکھنا، دہلی کی خانقاہ میری زندگی کا ثمر ہے، اس کا خاص خیال کرنا چاہئے، وہاں پر خود چلے جاؤ یا اپنے کسی خلیفہ کو بھیج دو۔ اور ایک تحریر لکھ کر دے دی کہ میں حرم کے سفر میں جا رہا ہوں، اور اپنا قائم مقام دوست محمد کو بنا کر جا رہا ہوں، اس لئے تمام مریدین ان کی اتباع کریں۔ حاجی صاحبؒ نے اپنے ایک پاک باطن خلیفہ حضرت مولوی رحیم بخش پنجابی کو ان کے سامنے کیا اور کہا کہ: حضرت! دہلی کی خانقاہ کے لے یہ شخص مناسب ہے، اور ان کی اجازت سے ان کو اسی وقت روانہ کر دیا۔

حضرت شیخ اٹھارہ دن تک وہاں پر رہے، اور ہزاروں لوگوں نے مختلف جگہ سے آکر آپؐ کی توجہات حاصل کیں، اور حاجی دوست محمدؒ نے دو بیل اور بیسیوں دنبے ذبح کر کے آپؐ کی ضیافت کی، اس کے بعد بزریعہ کشتی کے بمبئی پہنچے، اور وہاں سے بحری جہاز کے ذریعے سے جدہ پہنچے، اور شوال کے مہینے میں حرم پہنچے، بارہ سو چوتتر میں آپؐ نے حج کیا، اور تین ماہ تک مکہ میں ہی قیام فرمایا، اس کے بعد بارہ سو پچھتر ماہ ربیع الاول میں آپؐ مدینہ منورہ تشریف لے گئے اور پھر آخر تک آپؐ کا قیام مدینہ میں ہی رہا۔

اور سن بارہ سو ستتر کو آپؐ کی وفات ہو گئی اور آپؐ کو حضرت عثمان رضی اللہ عنہ کے قریب دفن کر دیا گیا۔

## (۱۳) حضرت مرزا مظہر جان جانا رحمہ اللہ

### سلسلہ نسب

حضرت مرزا مظہر جان جانا رحمہ اللہ علوی سادات میں سے تھے، اور ان کا سلسلہ نسب حضرت محمد بن حنفیہ رحمہ اللہ کی وساطت سے حضرت علی رضی اللہ عنہ تک پہنچتا ہے۔ ان کی پیدائش گیارہ رمضان سن گیارہ سو، یا گیارہ سو تیرہ ہجری کو ہوئی، ان کے والد مرزا جان اس وقت اورنگزیب عالمگیر کے دربار میں صاحب منصب تھے، جب اورنگزیب کو ان کی پیدائش کا علم ہوا تو اس نے کہا: چونکہ بیٹا باپ کی جان ہوتا ہے، اس لئے اس کا نام جان جان ہو گا۔

### تعلیم و تربیت

آپ کے والد نے آپ کی تعلیم و تربیت پر خاص توجہ دی، اور شروع میں فارسی کی ابتدائی کتابیں اپنے والد سے ہی پڑھیں۔ حفظ قرآن اور تجوید و قراءت قاری عبدالرحیم اور علم تفسیر و حدیث حاجی محمد افضل سیالکوٹی اور شیخ الحدیث عبداللہ بن سالم مکی سے حاصل کی۔

### شجاعت

حضرت علوم و فنون کے علاوہ سپہ گری کے فن میں بھی بڑی مہارت رکھتے تھے، اسی لئے خود فرماتے تھے: اگر بیس آدمی بھی تلواریں لے کر میرے مقابلے میں آجائیں اور میرے پاس صرف ایک لاشی ہو تو اللہ تعالیٰ کے فضل سے مجھے کوئی زخم نہیں پہنچا سکیں گے۔ ایک دفعہ یہ اپنے گھوڑے پر سوار آرہے تھے کہ سامنے سے ایک مست ہاتھی آگیا، ہاتھی والے نے شور کیا اور ان کو کہا کہ



آگے سے ہٹ جاؤ، لیکن خود فرماتے ہیں کہ مجھے یہ گوارا نہ ہو کہ ایک بے جگر حیوان کے مقابلے سے ہٹ جاؤں، تو میں اس کے سامنے آ گیا اور ہاتھی نے مجھے اپنی سونڈ میں لپیٹ لیا تو میں نے اس کی سونڈ میں اپنا خنجر دے مارا، ہاتھی نے چیخ ماری اور مجھے دور پھینک دیا، اور اللہ تعالیٰ کے فضل سے مجھے کچھ نہ ہوا۔

## حضرت مرزا اور سلوک

حضرت مرزا صاحب فرماتے ہیں کہ اللہ تعالیٰ سے عشق و محبت اور رسول اللہ صلی اللہ علیہ وسلم کی اتباع سنت کا شوق میرے دل میں شروع سے ہی تھا، میں ابھی نو سال کا ہی تھا کہ مجھے خواب میں حضرت ابراہیم علیہ السلام کی زیارت ہوئی۔ اور حضرت ابو بکر رضی اللہ عنہما کا ذکر جب بھی ہوتا تو ان کا جسم اطہر میرے سامنے آجاتا اور میں نے کئی بار ان کی بیداری میں زیارت کی۔

جب ان کی عمر سولہ سال ہوئی تو ان کے والد محترم فوت ہو گئے تو اب ان کے رشتہ دار ان کو لے کر بادشاہ کے دربار میں گئے کہ ان کو اب دربار میں رکھ لیا جائے، لیکن اس دن بادشاہ دربار میں نہ آیا، لیکن اسی رات انہوں نے خواب دیکھا کہ ایک درویش نے اپنی دستار اتار کر ان کے سر پر رکھ دی، اس کے بعد ان کو بادشاہ کے دربار میں عہدہ ملنے کی کوئی تمنا نہ رہی، اور جہاں کہیں بھی کسی اللہ والے کا علم ہوتا، اس کے پاس چلے جاتے۔

اٹھارہ سال کی عمر میں لوگوں سے حضرت سید نور محمد بدایونی کے کمالات کے بارے میں سنا تو ان سے ملنے کا شوق پیدا ہوا، جب تیار ہو کر ان کی مجلس میں گئے تو حضرت کی یہ عادت تھی کہ وہ بغیر استخارے کے سبق نہیں دیا کرتے تھے، لیکن ان کو استخارے کے بغیر ہی کہا: آنکھوں کو بند کرو! فرماتے ہیں: میں نے آنکھیں بند کیں تو حضرت نے میرے پانچ لطائف جاری کر

دیئے۔ فرماتے ہیں: حضرتؒ کی توجہ کی تاثیر نے میرے دل کو اتنا متاثر کیا کہ جب دوسرے دن میں نے آئینے میں اپنا چہرہ دیکھا تو بعینہ اپنے شیخ کی شکل محسوس کی، اور میرے دل میں شیخ کی محبت اور زیادہ ہو گئی۔ اس کے بعد چار سال تک ان کی صحبت میں رہا، اور آخر چار سال کے بعد شیخ نے اجازت بمع اپنی خرقتہ کے عطا فرمائی۔

شیخ سید نور محمد بدایونیؒ کی وفات کے بعد چھ سال تک مرزا صاحبؒ اپنے شیخ کی قبر پر مراقب ہو کر استفادہ کرتے رہے، لیکن بار بار شیخ کے خواب میں آنے اور یہ وصیت کرنے پر کہ کسی زندہ شخص سے بھی استفادہ کرو! مرزا صاحبؒ اس ارشاد کی تعمیل کرتے ہوئے شاہ گلش رحمت اللہ کی خدمت میں چلے گئے، اس کے بعد قیوم رابع خواجہ محمد زبیرؒ کی خدمت سے فیض حاصل کیا، پھر حضرت حاجی محمد افضل اور حضرت حافظ سعد اللہ کی خدمت میں کئی سال رہ کر باطنی دولت سے مالا مال ہوئے۔ اس کے بعد وہ شیخ الشیوخ محمد عابد سنائیؒ جو کہ شیخ عبد الاحد سرہندیؒ کے خلیفہ تھے، ان کی خدمت میں تشریف لائے اور ان کی خدمت میں سات سال تک رہے، اور حضرت شیخؒ کی توجہات کی بدولت کمالات ثلاثہ اور حقائق سبعہ وغیرہ ختم کئے، ان کو شیخ نے سلسلہ قادریہ کے علاوہ سلسلہ چشتیہ اور سہروردیہ میں بھی اجازت عطا فرمائی۔

حضرت مرزا تقریباً گیارہ سال تک شیخ عابدؒ کی صحبت میں رہے، اور پھر شیخ کی وفات کے بعد مسند خلافت کو زینت بخشی، علماء، صلحاء اور طالبین نے آپؒ کی طرف رجوع کیا اور آپؒ کی شہرت دور دور تک پھیل گئی، اور یہ مشہور ہو گیا کہ جو فیض آپؒ کی صحبت سے طالب کو ملتا ہے، وہ باقیوں کی توجہ و ہمت سے بھی نہیں ملتا۔

## حضرت مرزا کا زہد

حضرت مرزا کا عمل زہد اور توکل سے متصف تھے، اور دنیا اور اہل دنیا کی کوئی پروا نہیں کرتے تھے، اور دنیا داروں کے تحائف بھی قبول نہیں فرماتے تھے۔ ایک دفعہ بادشاہ نے ان کو کہا کہ: مجھے اللہ تعالیٰ نے بہت بڑا ملک دیا ہے، اگر آپ چاہیں تو میں پورا ملک ہدیہ کر کے آپ کو دیتا ہوں۔ تو فرمایا کہ: اللہ تعالیٰ نے اس پورے عالم کو متاعِ قلیل کہا ہے، اس لئے تو جتنا بھی دے، مجھے نہیں چاہئے۔

## شہادت

جب حضرتؒ کی عمر اسی سال سے بڑھ گئی تو دل میں اللہ تعالیٰ سے ملاقات کا شوق پیدا ہوا، اور فرمانے لگے: مجھ سے پہلے ہمارے اکابر تو شہادت کا منصب بھی حاصل کر کے دنیا سے گئے، لیکن مجھے شاید یہ سعادت نہ مل سکے، چلو باطنی شہادت ہی کافی ہے۔ لیکن اللہ تعالیٰ نے آپؒ کے شوق کو پورا فرمایا اور باطنی کے ساتھ ساتھ آپ کو ظاہری شہادت بھی عطا فرمائی۔ اس زمانے میں دہلی کا حکمران نجف خان کو، جو غالی شیعہ تھا، بنایا گیا۔ اس نے دیکھا کہ اس جگہ دو شخصیات دین کا بڑا کام کر رہی ہیں، ایک شاہ ولی اللہؒ اور دوسری حضرت مرزا صاحبؒ تو اس نے ان کو راستے سے ہٹانے کا فیصلہ کیا، اور ایک رات جب آپ اپنے گھر میں عشاء کے بعد آرام کر رہے تھے تو دروازے پر دستک ہوئی، خادم باہر گیا تو تین آدمی تھے، انہوں نے حضرتؒ کا پوچھا، خادم نے آکر بتایا، جب وہ اندر داخل ہوئے تو ان میں ایک ایرانی مغل تھا، اس نے طبا نچے سے گولی ماری، جو حضرتؒ کو لگی اور زخمی ہو گئے، اور تین دن کے بعد اس دار فانی سے کوچ کر گئے۔



## تدفین

آپؐ کی اہلیہ محترمہ کی نگرانی میں آپؐ کی تجہیز و تکفین کی گئی، اور نبی صاحبہ کی حویلی میں جو کہ چتلی قبر دہلی سے متصل تھی، وہاں پر دفن کیا گیا، آپؐ کے ساتھ سلسلہ نقشبندیہ کی تین ہستیاں: شاہ غلام علیؒ، شاہ ابو سعیدؒ، شاہ ابو الخیر مجددیؒ بھی محو خواب ہیں۔

## (۱۴) حضرت خواجہ شاہ عبداللہ المعروف شاہ غلام علی

### دہلوی رحمہ اللہ

#### سلسلہ نسب

سن گیارہ سو چھپن ہجری میں حضرت سید عبداللطیف شاہ بٹالویؒ کے گھر میں آپؐ کی پیدائش ہوئی، حضرت شاہ صاحبؒ نے ان کی ولادت کے بعد فرمایا: مجھے خواب میں حضرت علیؑ کی زیارت ہوئی تو انہوں نے فرمایا: اس کا نام علی رکھنا! تو ان کی والدہ محترمہ نے فرمایا کہ: مجھے خواب میں ایک نورانی بزرگ نے فرمایا کہ اس کا نام عبدالقادر رکھنا، تو آپؐ کے چچا نے آکر کہا: مجھے حضور ﷺ کی زیارت ہوئی ہے، انہوں نے فرمایا کہ نام عبداللہ رکھنا۔ تو ان کا نام عبداللہ رکھا گیا اور کنیت علی رکھی گئی، لیکن جب وہ خود سن شعور کو پہنچے تو ادب کا لحاظ کرتے ہوئے علی کے ساتھ غلام کا اضافہ کر دیا اور اسی نام سے مشہور ہو گئے۔ آپؐ کے والد بھی اپنے وقت کے بزرگ شمار کئے جاتے تھے اور ان کا تعلق حضرت شاہ ناصر الدین قادری کے ساتھ تھا۔

## تعلیم و تربیت

آپؐ کے والدؑ نے آپؐ کی تعلیم و تربیت پر خاص توجہ دی، اور آپؐ نے ابتدائی تعلیم بمالہ میں ہی حاصل کی، اور جب آپؐ کی عمر اٹھارہ سال ہوئی تو آپؐ کے والدؑ نے آپؐ کو اپنے شیخ کی صحبت میں لانے کے لئے آپؐ کو دہلی بلایا، لیکن جس وقت آپؐ دہلی پہنچے تو کچھ دنوں کے بعد آپؐ کے والد کے شیخ کی وفات ہو گئی، جس سے آپؐ کے والد محترم کو سخت تکلیف ہوئی اور انہوں نے آپؐ کو کہا کہ: اب تمہاری مرضی ہے، جہاں چاہو جا کر تربیت لو!

## شجاعت

اللہ تعالیٰ نے آپؐ کو دینی شجاعت عطا فرمائی اور کبھی کوئی غلط کام ہوتا دیکھتے تو اس سے فوراً روک دیا کرتے تھے، اور حکام اور بادشاہ وقت تک کو تلقین کر دیا کرتے تھے۔

ایک دفعہ جب آپؐ کو علم ہوا کہ دہلی میں جہاں پر حضور ﷺ کی کچھ اشیائے مبارکہ کو لوگوں کے لئے رکھا گیا ہے، وہاں پر کچھ اکابر کی اشیاء بھی رکھی گئی ہیں، تو آپؐ نے فوراً بادشاہ وقت اکبر بادشاہ کو لکھا کہ ان چیزوں کو وہاں سے ہٹاؤ! تو اس نے فوراً ہٹا دیں۔

## حضرت دہلویؒ اور سلوک

آپؐ نے دہلی میں ہی رہ کر جب علم کا حصول شروع کیا تو کئی بزرگوں سے فیض یاب ہوتے رہے، لیکن جب آپؐ کی عمر بائیس سال ہوئی تو آپؐ کی ملاقات مرزا مظہر جان جاناؒ سے ہو گئی تو فوراً ان سے بیعت ہو کر ان کی تربیت میں بیٹھ گئے۔ فرماتے ہیں: ایک دن ایک مرید جو کہ کشف و کرامات چاہتا تھا،

اس سے حضرت مرزا ناراض ہو گئے تو میں فوراً پہنچا اور میں نے ناراضگی کی وجہ پوچھی تو مرزا صاحب نے فرمایا: یہاں پر تو بغیر نمک کے پتھر کی سل کو چائنا پڑتا ہے! تو میں نے فوراً کہا کہ حضرت! میں تو بغیر نمک کے سل چائنا چاہتا ہوں، یعنی صبر اور استقامت کے ساتھ رہنا چاہتا ہوں۔ تو انہوں نے فرمایا کہ: ٹھیک ہے! تم میرے پاس رہ سکتے ہو۔ اس کے بعد حضرت فرماتے ہیں کہ میں نے بیعت تو سلسلہ قادریہ میں کی تھی، لیکن حضرت مرزا نے اسباق مجھے نقشبند یہ میں دینے شروع کر دیئے، تو مجھے ہر وقت یہ خیال رہتا کہ اس سے پیران پیر ناراض نہ ہو جائیں، تو ایک رات مجھ کو خواب آیا، کیا دیکھتا ہوں کہ ایک کمرہ ہے، اور اس میں پیران پیر بیٹھے ہیں، اور سامنے ہی دوسرا کمرہ ہے اس میں خواجہ نقشبند تشریف فرما ہیں، میں پیران پیر کی طرف جانے لگا، تو انہوں نے فرمایا: مقصود اللہ تعالیٰ کی رضا ہے، وہ جس راستے سے ملے، اس کو حاصل کر لینا چاہئے، جاؤ خواجہ نقشبند کی طرف! اس کے بعد میرا دل مطمئن ہو گیا۔

پندرہ برس تک حضرت اپنے شیخ حضرت مرزا کی سرپرستی میں رہے، اور حضرت مرزا سے آپ نے صرف سلوک کی منازل ہی ملے نہ کہیں بلکہ ان سے حدیث شریف کو بھی پڑھا، اور چونکہ اللہ تعالیٰ نے آپ کو ایک خاص استعداد عطا فرمائی تھی، اس لئے آپ بہت جلد ہی سلوک کی منازل طے کرتے ہوئے کمال تک جا پہنچے اور اپنے شیخ کی حیات میں بھی لوگوں کا رجوع آپ کی طرف ہونے لگا۔

### حضرت دہلوی کا زہد

اگرچہ آپ کی طرف لوگوں کا بہت زیادہ رجوع تھا، لیکن آپ نے اپنے تمام اوقات کو عوام کی تربیت کے لئے وقف کر دیا اور دنیوی مال و متاع اور



آرام و راحت سے آپؐ کو دور کا واسطہ بھی نہ رہا تھا۔

روزانہ دس پارے کلام اللہ شریف کی صبح کے وقت ہی تلاوت فرمایا کرتے تھے، اور اس کے بعد مراقبہ کرتے رہتے، اس کے بعد اشراق کی نماز پڑھنے کے بعد تفسیر و حدیث کی تعلیم دینے میں مصروف ہو جایا کرتے تھے، حتیٰ کہ دوپہر سے کچھ پہلے دن کا کھانا تناول فرما کر قبولہ فرماتے اور ظہر کے بعد درس و تدریس کا سلسلہ شروع کر دیتے۔ اور عصر کے بعد مریدین آپؐ سے سلوک کے اسباق لیتے، رات بھر آپؐ عبادت میں مشغول رہتے اور کئے برس تک آپؐ نے چارپائی کو استعمال نہیں کیا۔

### شیخ کا سلسلہ

شیخ دہلویؒ کا سلسلہ آپؐ کی حیات میں ہی بہت زیادہ پھیل گیا اور دور دراز تک آپؐ کے خلفاء پھیلے، اور انہوں نے آپؐ کے سلسلہ کو آگے چلایا، خاص طور پر علامہ خالد کردیؒ کے ذریعے سے اللہ تعالیٰ نے آپؐ کے سلسلے کا بہت کام لیا۔

### ملفوظات:

ایک دفعہ کسی نے آپؐ سے پوچھا: فقیر کس کو کہتے ہیں؟  
فرمایا: فاء سے مراد فاقہ کشی ہے، اور توکل کر کے بیٹھا رہنا۔  
قاف سے مراد قناعت کرنا ہے اور جستجو کو چھوڑ دینا ہے۔  
یاء سے مراد یاد الہی ہے اور دو جہان کو فراموش کر دینا ہے۔  
راء سے مراد ریاضت و مجاہدہ ہے۔

## وفات

جب آپؐ کی زندگی کے آخری ایام آئے تو آپؐ نے فرمایا کہ میرا دل چاہتا ہے کہ مجھے بھی مرزا مظہر جان جانا جرح اللہ کی طرح شہادت ملے، لیکن اس کے بعد اللہ تعالیٰ کی طرف سے جو آزمائش تھی اور تین سال قحط رہا اور قتل عام ہوا، اس کی وجہ سے میں شہادت سے ڈرتا ہوں۔ اس کے بعد فرمایا: جب میں مر جاؤں تو میری میت کو لے جا کر ان آثار کے پاس جو نبی اکرم ﷺ کے جامع مسجد میں رکھے ہیں، ان کے پاس لے جانا اور وہاں جا کر میری شفاعت کی درخواست کرنا۔ اسی طرح کیا گیا اور اس کے بعد آپؐ کو اپنے پیر مرزا مظہر جان جانا کے پہلو میں سپرد خاک کر دیا گیا۔

# اخلاق سلف

ازبقية السلف محى السنة

حضرت شاہ محمد نذیر صاحب دہلی نور اللہ مولانا

حضرت شاہ فضل الرحمن صاحب مراد آبادی

ترجمہ و تفسیر

## تنبيه المغترين

قطب دہلی شیخ عبدالوہاب بن احمد شمرانی قدس سرہ

ترجمہ و تفسیر

حضرت شاہ حکیم محمد نذیر صاحب دہلی

حضرت ڈاکٹر عبد السلام صاحب دہلی



سنٹر آف اسلامی فقہ

ایوب ٹریڈنگ بسکنڈر آباد، ایسٹ آباد، پاکستان

Phone: 0324-0071702 Email: islamic.fiqh.cif@gmail.com